

# سفرِ تمام اہوا

راحتِ جبین



## پیش لفظ

میرے نزدیک اچھی کہانی بچپن کی چکی اور گُوڑھی سہیلی جیسی ہوتی ہے..... جسے جتنی بار ملیں..... وہ اپنے سحر میں جکڑ لیتی ہے..... کچھ کہتی، سنتی، رازداری برتی..... دُکھ سنکھ بانٹی..... یہ کہانیاں نئی ہیں، نہ ان کے کردار..... رنگ، خوشبو، پھول، تتلیاں، آسمان، بادل..... برستاساون..... ان سب کے سحر سے آزاد ہوئے تو احساس ہوا..... یہ سب اس زندگی کا حصہ ہیں..... زندگی نہیں..... تھوڑا وقت سر کا..... تو پتہ چلا، زندگی کی ندی اتنی بھی رواں دواں نہیں..... کہیں جنگلی گھاس ان پانیوں کی روانی مدھم کر دیتی ہے..... تو کہیں ہوا کے پیٹھیرے ان میں تلاطم پیدا کر دیتے ہیں..... کبھی بھاری پتھر ان کا راستہ روک لیتے ہیں۔ مگر یہ پانی علامت ہیں..... ہمت، کوشش اور جہدِ مسلسل کی..... یہ بھاری پتھر سر کا نہ سکیں..... تب بھی اپنا راستہ نکال ہی لیتے ہیں۔

زندگی جب حقیقت شناس ہوتی ہے تو ایسے ہی کردار تخلیق ہوتے ہیں..... وہ گُل صنوبر ہوا سفر تمام ہوا کی رجا، یا پھر راستے محبت کے کا کہانی کار..... او بے پروا جن کی شوخ ہیروئن..... کونپلوں سے بھول بننے تک کی تین بہنیں..... میں یہ نہیں کہتی کہ میں نے جو کچھ لکھا، وہ بہت اعلیٰ پائے کا ہے..... ہاں میں نے جو بھی لکھا، دل سے لکھا ہے..... یہ سارے کردار میرے دل میں بستے ہیں..... اور اُمید ہے کہ یہ آپ سے بھی پورے خلوص سے گلے ملنے ہوں گے۔

یہ کہانیاں آپ شعاع اور خواتین ڈائجسٹ میں پڑھ چکے ہیں۔ اب ان سے کتابی شکل میں لطف اندوز ہوں۔

میں شکر گزار ہوں، القریش پبلی کیشنز کی..... جو اسے کتابی شکل میں لائے اور خصوصاً رامس تنویر احمد کی..... جس نے اس کتاب کو لانے میں خصوصی دلچسپی دکھائی۔ خدا انہیں دین و دنیا میں کامیابی عطا فرمائے۔

سبز موسم ہمیشہ آپ کا مقدر ہوں۔

دُعا گو

راحت جبین

## سفر تمام ہوا

## ترتیب

ٹیکسی براؤن کھڑی کے بوسیدہ سے دروازے کے سامنے جا رہی تھی۔ اس میں سے کود کر دو بچے باہر نکلے۔ ”آٹھ سالہ لڑکی اور پانچ سالہ لڑکا“ دونوں خوب صحت مند گیلو اور خوبصورت بچے تھے..... گورے اور گلابی گلابی سے۔ ان کی اٹھان بیٹانی تھی کہ وہ آزاد فضاؤں اور صحت مند ماحول کے پُروردہ ہیں۔ لڑکی نے وائٹ ٹائٹس کے ساتھ سرخ شرٹ پہنی ہوئی تھی۔ اس کے چھوٹے چھوٹے بال بار بار ماتھے پر بکھر رہے تھے، جنہیں وہ بار بار دائیں ہاتھ سے اک معصومانہ ادا کے ساتھ ہٹاتی تھی۔ اس کی متلاشی وینچس نگاہیں اس براؤن دروازے سے نکراتیں تو ان میں اشتیاق سا ادا آتا۔ سیاہ ٹراؤزر شرٹ جس پر ٹوٹی بنے تھے میں ملبوس اس پانچ سالہ بچے کی بڑی بڑی آنکھوں میں نیند اور تھکن بھری ہوئی تھی۔ یوں لگتا تھا، وہ ابھی ابھی سو کر اٹھا ہے۔ وہ بار بار جمائی لیتا پھر یاد آنے پر منہ پر ہاتھ رکھ لیتا تھا۔

پھر ٹیکسی میں سے ایک مرد اور عورت باہر نکلے۔ سیاہ پینٹ کوٹ میں ملبوس مرد نے والٹ کھول کر کرایہ دیا۔

7	سفر تمام ہوا
106	او بے پروا بچن
177	اک البیلی پگڈنڈی ہے
247	گل صنوبر
324	راستے محبت کے
375	گلاب رستے بدل لئے ہیں

”خیر ہوتا کی.....!“ ٹیکسی ڈرائیور نے نعرہ لگایا اور ٹیکسی زن سے آگے بڑھ گئی۔

مرد نے پلٹ کر گھر کی سمت دیکھا۔ وقت سیلن بن کر اس گھر کے درو دیوار کے سارے رنگ چاٹ گیا تھا۔ سیلن زدہ روغن جھڑی دیواریں۔ اوپر سبز چوبارے کے پاس کونے سے اک شاخ پھوٹ آئی تھی۔ جس کے پتے ہوا میں ہلکورے لیتے تھے۔ چوبارے کے بیچ دار ڈیزائن میں کئی سوراخ تھے اور سب کے سب آباد۔ کہیں چڑیوں کا گھونسلہ، کہیں چکا ڈر کا ٹھکانا، کہیں گلہری اپنے بچوں کے ساتھ مقیم اور کہیں صرف باہر کو نکلتا بکھرتا ہوا خالی گھونسلہ۔

مناسب قد و قامت کی کامنی سی عورت اس کے پاس آن کھڑی ہوئی۔ جدید تراش

ہوا اور اس سے آگے گوبھی کے کھیتوں کا سلسلہ۔ وہی پچھلی دیوار کے ساتھ دور تک پھیلا ہوا  
آم کا قدیم بوڑھا درخت، جس پر طوطے ٹپٹپٹ نہیں کرتے اور کچے کچے آموں کو کتر کتر کر نیچے  
پھینکتے جاتے تھے۔ جسکی گھنی شاخوں میں چڑیاں بسیرے کرتی تھیں۔ پھر اس کی نظریں درخت  
کی جڑ کے پاس خشک پتوں ٹوٹی ٹہنیوں اور مردہ تیلیوں کے پروں سے ڈھکی قبر پر جا رہیں۔ وہ  
اپنے جم جانے والے قدموں کو گھسیٹتا ہوا وہاں تک آیا اور قریب جا کر اپنے لباس کی پردا کئے  
بغیر گھٹنوں کے بل بیٹھ گیا۔

خشک پتے چر چرائے۔

شاخوں میں اونگھتی ہوا ہڑبڑا کر جاگی اور شائیں شائیں کرنے لگی۔

چڑیاں ایک دم چہچہائیں اور پھر سے اڑنے لگیں۔ طوطوں کی ٹپٹپٹ..... ٹپٹپٹ نے اس  
خوابیدہ منظر کو جگا کر رکھ دیا تھا۔

اک گھبری درخت سے کودی۔ کچھ حیرت سے اسے دیکھا پھر تیزی سے جڑ کے پاس  
غائب ہو گئی۔

پھر اس نے قبر پر منڈلاتی سفید تلی کو دیکھا۔

وہاں پھول نہیں تھے مگر تلی اپنے برف جیسے پروں کے ساتھ منڈلا رہی تھی۔ اس نے  
فاتحہ پڑھی۔ پھر دونوں ہاتھ قبر پر رکھ دیئے۔

”میں آ گیا ہوں.....“ اس کی ہلکی سی سرگوشی پر وہ تلی اس کے گال کو چھوتی غائب ہو  
گئی۔ اس نے خفیف سانس محسوس کیا تو لگا کسی نے عقب سے دونوں بازو اس کے گلے میں  
ڈال کر اپنا گال اس کے گال سے مس کیا ہو۔

اس کے ہاتھوں میں لرزش سی اتر آئی۔ آنکھوں میں تحریک سی ہوئی اور سارے جذبے  
برسنے لگے۔ خشک چوں میں لپٹی قبر کو بارش کی ضرورت تھی۔

”پاپا! پاپا!“ اس کی بنی چھت پر سے پکار رہی تھی۔

وہ سر اٹھا کر سبز شاخوں کی اوٹ میں اس کا چہرہ ڈھونڈنے لگا اور ٹھنک گیا۔

وہ شانزے تھی۔

نہیں رجا تھی۔

شانزے۔ رجا۔

آنسوؤں کی دھند میں وہ شناخت نہ کر پا رہا تھا۔ مگر چیخ اٹھا۔

”ہٹ جاؤ۔ پیچھے ہو جاؤ۔ میں نے کہا تا یہاں نہیں آتا ہے۔“ بچی باپ کے یوں چیخ

خراش کے قیمتی سوٹ، نفیس جیولری، خوبصورت و نازک سی رسٹ و اچ کلائی پر، دوسری کلائی  
میں بے حد نازک و نفیس کام والا سونے کا بریسلٹ، وہ بے حد گھری اور اچلی اچلی سی لگ رہی  
تھی۔ اس کے چہرے کی جلد بے حد شفاف و چمک دار تھی۔ لب اسٹک نے اس کے خوبصورت  
ہونٹوں کے خم کو کچھ اور نمایاں کر دیا تھا۔ سیاہ ریشمی بال بالکل سیدھے کندھے پر جھول رہے  
تھے۔

اس نے اپنے شوہر کی طرف دیکھا۔ پھر دو قدم آگے بڑھ کر آہستگی سے اس کے  
کندھے پر ہاتھ رکھ دیا۔ مرد نے پلٹ کر دیکھا۔

اس کی سیاہ آنکھوں میں اتنے تاثرات گڈمڈ ہو رہے تھے کہ وہ نظریں چرا گئی۔

Papa is it our grand mother's house?

(پاپا! یہ ہماری دادی کا گھر ہے)

اس کی بیٹی نے اپنی اشتیاق بھری آواز میں سوال کیا۔ اس نے اک طویل سانس لے کر  
جسم کو ڈھیلا چھوڑا اور قصداً مسکرایا۔ پھر بیٹی کو ایک بازو کے حلقے میں لے کر خود سے لپٹا لیا۔  
بچے کو باپ کا یہ التفات ذرا نہیں بھایا تھا۔ جب سے اس نے ہوش سنبھالا تھا۔ اسے لگتا تھا کہ  
پاپا، شانزے سے زیادہ پیار کرتے ہیں۔ مئی البتہ اس کی تھیں۔ وہ پاؤں پیٹتے ہوئے ماں کے  
پاس گیا اور اس کا ہاتھ تھام کر کھینچنے لگا۔

”تم لوگ اندر چلو! میں آتا ہوں۔“

دروازے پر ہاتھ رکھ کر دھکیلا تو وہ کھلتا چلا گیا۔ سامنے چھوٹا سا صحن تھا۔ صحن میں قدم  
رکھنے سے قبل ہی اس نے اپنی بیوی سے کہا تھا عورت نے قدرے حیرت سے اسے دیکھا۔ پھر  
دونوں بچوں کو ساتھ لے کر اندر چلی گئی۔

وہ پلٹا اور بغلی تنگ سی گلی جس میں جا بجا کوڑے کے ڈھیر، گندگی اور آوارہ اونگھتے ہوئے  
کتے تھے۔ اک بوڑھا فقیر وہیں بیٹھا اپنی دن بھر کی ریزگاری گن رہا تھا۔ اسے دیکھتے ہی ہڑبڑا  
کر مٹھی دبائی اور صدا لگانے لگا۔ اس کے قدم ٹھنک گئے۔ والٹ نکال کر اک نوٹ کھینچا اور اس  
کی ہتھیلی پر رکھ دیا۔

بوڑھے فقیر کی آنکھیں ابل آئیں۔ اس نے حیرت سے سو کے نوٹ کو الٹ پلٹ کر  
دیکھا۔ پھر اسے کوئی نوڈلتیا سمجھ کر دعائیں دینے لگا اور دینے والے کو خبر بھی نہ تھی کہ وہ کون سا  
نوٹ دے کر آیا ہے۔ وہ اسی طرح چلتے ہوئے عقب میں نکل آیا تھا۔ پھر وہ گھر کے پچھواڑے  
رک گیا۔ وہاں کچھ بھی نہ بدلا تھا۔ وہی خالی پلاٹ۔ خودرو پودوں اور گلی سڑی گھاس سے بھرا

اٹھنے پر گھبرا کر پیچھے ہٹ گئی تھی۔

اس نے بازو میں چہرہ چھپا لیا۔

ہوا کی سرگوشیاں۔

طوطوں کا شور۔

چڑیوں کی چہچہائیاں۔

مگر وہ سفید تلی..... سفید تلی وہاں نہیں تھی۔

گلابی جڑ کے پاس سے چہرہ نکالے اسے حیرت سے دیکھ رہی تھی۔

\* \* \*

آدھا صحن دھوپ بھرا اور آدھے پر دیوار کا سایہ پھیل گیا تھا۔ پورے صحن میں دھوپ چھاؤں کے ساتھ خاموشی کا راج تھا۔ کچن سے کھٹ پٹ کی آوازیں آرہی تھیں۔ صحن میں چھائی خاموشی کے سینے پر اس کی سائیکل کی کھڑکڑاہٹ نے دراڑیں سی ڈال دیں۔ سائیکل چھاؤں میں کھڑی کر کے وہ سیڑھیوں کے پاس ہلکے نیلے رنگ کے واش بیسن کی طرف بڑھ گیا۔ جس کے اوپر لگے آئینے میں اک لمبی خراش آ گئی تھی۔ جو ہر دیکھنے والے کے چہرے کو دو حصوں میں منقسم کر دیتی تھی۔

ہاتھ منہ دھو کر گیلے بالوں میں انگلیاں چلاتا وہ کچن کی طرف آ گیا۔ قدسیہ کے گندی سخت ہاتھ سرعت کے ساتھ روٹیاں بنا رہے تھے۔ ان کی کلائی میں پھنسی دوپٹا سی سونے کی چوڑیوں میں کوئی آواز نہ تھی۔ ان کے چہرے کے خدوخال میں جفاکشی اور عنایت چھلکتی تھی۔ یہی جفاکشی اور عنایت ان کے اس بیٹے کی آنکھوں میں سنجیدگی اور متانت بن کر ظاہر ہوتی تھی۔

”السلام علیکم امی!“

وہ بوجلت پیڑھی گھسیٹ کر بیٹھ گیا..... تازہ روٹی کی سوندھی سوندھی مہک اس کی بھوک بڑھا رہی تھی۔

”وعلیکم السلام..... بہت بھوک لگ رہی ہے؟“ اپنی کسی سوچ سے ہاتھ چھڑا کر وہ بیٹے کی طرف متوجہ ہوئیں۔

”بہت..... بس جلدی سے سالن نکال دیں۔ مجھے ٹیوشن پڑھانے جانا ہے۔“ وہ خود ہی پتیلی کا ڈھکن اٹھا کر دیکھنے لگا۔ پھر اک دھلی ہوئی پیالی اٹھا کر ٹیڈوں کا سالن نکال لیا۔ ماں نے اچار نکال دیا۔ اک کھیرا کاٹ دیا۔ تازہ روٹی سامنے رکھی۔

وہ پہلا نوالہ منہ تک لے گیا۔ پھر ہاتھ روک کر پوچھنے لگا۔

”رجا کہاں ہے؟“

ایسا کب ہوا تھا کہ وہ گھر میں داخل ہوا اور رجا اس کی آہٹ سن کر دوڑی چلی نہ آئی ہو۔

”روٹی بیٹھی ہے.....“

اس نے یہ نہیں پوچھا کہ کیوں.....؟ کیونکہ وہ بات بے بات روٹھ جایا کرتی تھی۔

اس نے یہ بھی نہیں پوچھا کہ کہاں؟ کیونکہ وہ جانتا تھا وہ ہمیشہ روٹھ کر ایک ہی جگہ جاتی تھی۔ نوالہ واپس رکھ کر وہ باہر نکلا اور چوبارے کی سیڑھیاں چڑھ گیا۔ سبز پٹیوں والا سفید چوبارہ دھوپ میں لٹک رہا تھا۔ اس کی لشکار آنکھوں میں چبھتی تھی کہ ابھی کچھ دن قبل ہی جمال بھائی نے اس کی قلبی کروائی تھی۔ چھت دھوپ سے تپ رہی تھی۔ ایک طرف چوبارہ تھا اور دوسری طرف ہمسائیوں کی دوسری منزل۔ عقب میں اک خالی پلاٹ تھا۔ یہ پلاٹ چاچا بشارت علی کا تھا۔ اس نے چار دیواری کر کے دروازہ لگوا رکھا تھا۔ یہ خالی پلاٹ خود رو پودوں، جنگلی گھاس، کچھ آک کے پودوں اور جڑی بوٹیوں سے اٹا ہوا تھا۔ عقی دیوار کے ساتھ وہ آم کا درخت خود بخود اگا اور یوں پھیلا کہ اب اس کی شاخیں اوپر چھت پر پھیلی تھیں۔ ان ہی شاخوں میں مٹی کے آب خورے بندھے تھے اور چھوٹے بڑے خالی بنجرے۔ آب خورے پانی سے بھرے ہوئے تھے۔ چڑیاں آتی تھیں۔ پانی پیتیں اور شاخوں پر پھد کئے لگتیں۔ پھل کا موسم آتا تو سرخ چونچوں والے طوطے بسیرا کر لیتے۔ برسات میں یہیں کہیں چھپ کر کوئل کوکتی تھی۔ اس وقت بھی یہ درخت کچے کچے آموں سے بھرا ہوا تھا اور اسی درخت کی شاخوں کے ہلکے سے سائے میں منڈھیر کے پاس دونوں بازوؤں میں چہرہ چھپائے وہ اوندمی لیٹی ہوئی تھی۔ ”رجا!“ سہج نے پکارا۔ مگر اس کے وجود میں کوئی جنبش نہ ہوئی۔ سہج نے اس کے قریب بیٹھ کر ہلکے سے سر ہلایا۔ اچانک جھنجھوڑنے پر وہ ہمیشہ ڈر کر چیخنے لگتی تھی۔ اس کے بال پسینے میں نیچے ہوئے اور لان کی قمیض بھی جسم کے ساتھ چپکی ہوئی تھی۔

”رجا! سوئی اٹھو!“

اس نے کسمسا کر آنکھیں کھولیں۔ پھر سہج کو دیکھ کر اٹھ بیٹھی۔ وہ اک سولہ سترہ سال کی خوبصورت اور پیاری سی لڑکی تھی۔ چہرے پر بچوں کی سی معصومیت اور بھولپن، بڑی بڑی ڈارک براؤن آنکھوں پر لمبی خمدار پلکیں، اس کے براؤن بال بالکل لڑکوں کے انداز میں کٹے ہوئے اور ماتھے پر کھمرے ہوئے تھے۔ سہج نے انگلیوں سے اس کے الجھے ہوئے بال سنوارے۔ دایاں گال جو فرش پر تھا، سرخ ہو کر دھک رہا تھا، اس پر چپکے ہوئے پتے اور نیچے اتارے۔ ساتھ ساتھ وہ پیار بھری سرزنش بھی کر رہا تھا۔ وہ اپنی نیند بھری سرخ سرخ آنکھوں

کے ساتھ درخت کی ٹہنیوں میں نہ جانے کیا ڈھونڈ رہی تھی۔ ایسا کرتے ہوئے اس کے چہرے پر معصومیت کے ساتھ ساتھ اک ہونق پن نمایاں ہو گیا تھا۔ پھر اس کی نظریں اک خالی بچہ کے پر جا رکیں۔ اک شدید مایوسی اس کے خدوخال سے چھلکنے لگی تھی۔

سمجھ نے اس کی نظروں کے تعاقب میں دیکھا۔ پھر ہلکی سی چپت اس کے گال پر رسید کی۔

”تم نے پھر اڑا دیا.....“

”خود ہی اڑ گیا۔“ اس نے ہاتھ اٹھا کر بالکل بچوں کے سے انداز میں کہا۔

”سب جانتا ہوں تمہاری چالاکیاں، گندی بچی۔“

اب وہ اس کے کپڑے جھاڑ رہا تھا۔ پھر اس کا ہاتھ پکڑ کر کھڑا کیا۔ وہ نیچے پاؤں تھی۔ چھوٹے سے سپید پاؤں میلے ہو رہے تھے۔

تب ہی چو بارے کے اندر سے طبلے کی آواز آنے لگی۔

سمجھ نے بے حد ناراضی سے بند دروازے کی طرف دیکھا۔ پھر رجا کو نیچے لے آیا۔ وہ بنا احتجاج کئے ساتھ آگئی تھی۔ اور اس گھر میں واحد سمجھ تھا جس کی بات وہ اتنے آرام سے ضرور ہی مان لیتی تھی۔ اب سے نہیں شاید تب سے جب سمجھ اسے گود میں اٹھا کر قافی کھلانے لے جاتا تھا۔ جب بچے اسے ٹھوکر مار کر بھاگ جاتے تھے۔ وہ زمین پر ایڑھیاں رگڑ رگڑ کر روتی۔ جب سمجھ ہی اپنا کھیل ادھورا چھوڑ کر لپکتا تھا۔ وہ اسے گود میں اٹھا کر چکارتا تو وہ اس کے گلے میں بازو ڈال کر کندھے پر سر رکھ کر سسکتی رہتی۔ پھر اونچے نیچے لگتی۔ ماں کو کام میں مصروف دیکھ کر وہ اس خوف سے کہ اٹھ کر پھر نہ رونے لگے ساری دوپہر یونہی کندھے سے لگائے جھپکتا رہتا۔

وہ اس کے چھوٹے ماموں کی بیٹی تھی۔ مائی کے مرنے کے بعد ماموں نے اسے اپنی بہن کی گود میں دے دیا۔ پھر چند سال کے بعد دوسری شادی رچا کر کراچی گئے تو پلٹ کر نہ دیکھا۔ بھلا اک دماغی طور پر کمزور اور وہ بھی لڑکی انہیں دلچسپی ہی کیا تھی۔ دوسری بیوی نے انہیں تین صحت مند بیٹے اور دو بیٹیاں دی تھیں۔ قدسیہ نے اس بن ماں کی بچی کو سینے سے لگا رکھا تھا۔ جسمانی طور پر اس کی نشوونما بالکل عمر کے مطابق تھی۔ مگر دماغی طور پر وہ بہت پیچھے رہ گئی سمجھ تو شروع ہی سے سب سے سمجھدار بچہ تھا۔ ہر بات غور سے سنتا۔ کبھی کسی چیز کے لئے تنگ نہ کرتا۔ وہ کام میں مصروف ہوتیں تو اسے رجا کے پاس چھوڑ دیتیں۔ یوں وہ رجا کے لئے لازم و ملزوم ہو گیا تھا۔

”جلدی سے ہاتھ منہ بہت اچھی طرح سے دھو کر آؤ۔“

صابن اس کے ہاتھ میں دے کر اسے واش بیسن کے پاس چھوڑ کر وہ خود کچن میں آ گیا تھا۔ امی روٹیاں پکا کر فارغ ہو چکی تھیں۔ اب اس کے لئے چائے بنا رہی تھیں۔

”آگئی ہے؟“

”جی.....“ وہ جلدی جلدی کھانا کھانے لگا۔ وقت بہت تھوڑا رہ گیا تھا۔ وہ ایم بی اے کر رہا تھا اور اپنے اخراجات پورے کرنے کے لئے اسے بہت کچھ کرنا پڑتا تھا۔ کبھی پارٹ ٹائم جاب، کبھی ٹیوشنز۔ باپ سر پر نہ تھا کہ بے فکری سے پڑھائی کی طرف توجہ دیتا۔ بھائی کبھی دیتا بھی تھا تو ہزار احسان جتا کر۔

”تمہاری شرٹ پرانی ہو رہی ہے.....“ انہوں نے بیٹے کی مسکی ہوئی شرٹ دیکھی۔

”ابھی تو فیس کے پیسے پورے کرنے ہیں، بعد میں لے لوں گا۔“ سمجھ نے بے نیازی سے کہا۔ ان کی نگاہ اپنے ہاتھ کی چوڑیوں پر پڑی۔ ان میں سے چار چوڑیاں یونہی ایک ایک کر کے بکی تھیں۔ وہ نہیں چاہتی تھیں کہ ان کا لائق فائق بیٹا محض پیسے کی وجہ سے رہ جائے۔ سمجھ نے بھی زیادہ جذباتی ہونا مناسب نہ سمجھا۔ ایک بار وہ ایم بی اے کر کے اچھی جاب ڈھونڈ لیتا تو ماں کی چوڑیاں بھی بنوا ہی دیتا۔

”پیسوں کی ضرورت ہے؟“

”نہیں، پورے ہو جائیں گے۔ اس بار بھائی نے وعدہ کیا ہے۔“ وہ دھیرے سے ہنس دیا۔

پھر چائے پی کر باہر نکلا تو وہ ابھی تک بیسن کے سامنے کھڑی ہاتھ دھوئے جا رہی تھی۔ بلکہ صابن کا جھاگ بنا بنا کر کھیل رہی تھی۔ پانی چہرے سے پھسل پھسل کر گریاں بھگور رہا تھا۔ صابن کی ٹکڑی کھل کھل کر آدھی رہ گئی تھی۔

”رجا! اب بس کرو۔ اندر جا کر کھانا کھاؤ۔“ اس نے جھنجھلا کر کہا

رجا نے صابن چھوڑا اعل بند کیا۔ پھر اسے سائیکل نکالتے دیکھ کر لپک کر پاس آئی اور ہینڈل پکڑ لیا۔

”مجھے دیر ہو رہی ہے۔“

”طوطا لاؤ گے؟“ اس کے بھیکے ہوئے بال گول چہرے کے اطراف میں چپکے ہوئے تھے۔

”ہاں اب بال بناؤ اور کھانا کھا لو.....“ سمجھ نے نرمی سے کہا۔ تو وہ ہنستے ہوئے کچن

”کھانا کھا لو۔“ وہ کہہ کر سیڑھیاں چڑھ گئی۔ ”بچوں کو پڑھا پڑھا کر مزاجا بھی استانی بنتی جا رہی ہے۔“

وہ سر جھٹک کر کچن میں آ گیا۔ سنک پر ہاتھ دھوئے پھر آہستہ آہستہ برتن نکالنے لگا۔ انی اور راجا شاید سو گئی تھیں اور اچھا ہی ہوا۔ وہ رجا کے لئے طوطا نہیں لاسکا تھا۔ ابھی اس نے پتیلی کا ڈھکن ہی اٹھایا تھا جب آہٹ ہوئی۔

”تم پھر آ گئی ہو۔“

”سوچا..... نیند تو آ نہیں رہی..... یہ احسان بھی کر رہی دوں..... اب کیا ٹھنڈا کھانا زہر مار کر دے۔“

روشنی میں لڑکی کے خدو خال مکمل واضح ہوئے تھے۔ وہ خوبصورت نہیں تھی۔ بس قبول صورت تھی۔ اچھا پنہن اوڑھ لیتی تو خوبصورت لگتی۔ بری اب بھی نہ لگتی تھی کا منی سی تھی۔ البتہ اس کے ہونٹ بہت خوبصورت تھے۔ نرم، ریلے، گلابی رنگ چھلکاتا اوپر کے ہونٹ کا کٹاؤ اتنا پیارا اور واضح تھا کہ اس میں کسی کی نگاہ بھی پھنس سکتی تھی۔ مگر سامنے کھڑے شخص کو اس کی شخصیت یا وجود کی کسی بھی خوبی سے کوئی سروکار نہ تھا۔ اسے صرف گرم کھانے کی طلب تھی اور نگاہ ان صاف سترے ہاتھوں پر تھی جو سرعت سے کھانا گرم کر رہے تھے۔ گرم گرم سالن اس کے سامنے آیا۔ تب اس نے ہاتھوں سے نظر اٹھا کر اسے دیکھا۔

”تھینک یو انوش.....“

تب انوشہ کے بھیکے لبوں پر خوبصورت سی مسکراہٹ بکھر گئی تھی۔ لیکن یہ مسکراہٹ مسیح کے اگلے جملے پر معدوم ہو گئی۔

”اب تم جاؤ انوشہ! رات بہت ہو گئی ہے۔“

وہ پوچھنا چاہتی تھی کہ ساری احتیاط اسی کے حصے میں کیوں آتی ہے۔ مگر بنا کچھ کہے سرعت سے پلٹ گئی۔

\* \* \*

اسے طوطے اور چڑیاں اچھے لگتے تھے۔ وہ گھنٹوں انہیں بیٹھ کر کتکتی رہتی چڑیاں شاخ پر بیٹھ کر جھپٹتیں۔ یا ایک سے دوسری پر پھدکتیں تو اس کی آنکھوں میں چمک، جوش اور اشتیاق بڑھتا چلا جاتا۔ بلکہ مسیح کو تو لگتا تھا یہ درخت یہاں پر اگا ہی اسی لئے تھا کہ وہ اور اس کے مکین معصوم اور اللہ لوک رجا کا دل بہلا سکیں۔ تتلیاں اگر یہاں آتی تھیں تو وہ تتلیاں نہیں تھیں بلکہ نیک روحمیں تھیں جو اس سے ملنے آتی تھیں۔ وہ کیا سوچتی ہے؟ اس کے جذبات و احساسات

میں بھاگ گئی۔

\* \* \*

رات کو وہ خاصی دیر سے آیا تھا۔ دروازہ کھولنے والی نے کھٹاک سے دروازہ کھولا اور بغیر کچھ کہے جا کر صحن کے درمیان میں کھڑی ہو گئی۔ بظاہر وہ دونوں ہاتھ سینے پر باندھے ابھرتے ہوئے چاند کو دیکھ رہی تھی۔ مسیح نے سائیکل کھڑی کی، پاس ہی جمال کی موٹر سائیکل کھڑی تھی پھر پلٹ کر چاندنی میں نہائے مجسمے کو دیکھا۔ طلوع ہوتے ہوئے چاند کی چاندنی، ریشمی تھان کی طرح کائنات پر کھلتی جا رہی تھی۔

”تم ابھی تک جاگ رہی ہو؟“

وہ اندر جاتے جاتے رکا۔

”تمہارے لئے نہیں جاگ رہی۔“ چاندنی میں ڈوبا مجسمہ تڑخ کر بولا۔

”میں نے کب کہا۔“ وہ آہستہ سے ہنسا۔ مجسمے کے خدو خال بہت واضح نہ تھے۔ مگر جسم سانچے میں ڈھلا تھا۔ کمر سے ذرا اوپر بالوں کی موٹی سی چوٹی سینے پر پڑی تھی۔ وہ اس وقت اپنی ازلی بے نیازی کے ساتھ چوٹی کے بل گن رہی تھی۔

”کھانا کھاؤ جا کر.....“

”گرم کر کے نہ دو گی؟“ وہ کچن کے دروازے کے پاس ہی کھڑا تھا۔ آواز میں ہلکی سی اپنائیت تھی اور یہ اپنائیت اس کے لئے مسیح کے لہجے میں بہت کم چمکتی تھی۔ تب ہی اوپر سے کھٹ پٹ ہوئی۔ پھر کسی نے اپنی لرزتی، ڈوبتی آواز میں دریافت کیا۔

”کیا ہوا، کون ہے؟“ اس نے سر اٹھا کر اوپر دیکھا پھر تنک کر بولی۔

”کون ہو سکتا ہے اباجی! میں ہوں، سو جائیں آپ۔“

جواباً کچھ بڑبڑاہٹ ہوئی پھر خاموشی چھا گئی۔ تب وہ اس کی طرف متوجہ ہوئی۔

”مجھے کوئی ضرورت نہیں ہے تمہارے لئے کھانا گرم کرنے کی۔ بڑی امی کی طبیعت

ٹھیک نہ تھی دوا لے کر سو گئی ہیں۔ میں جاگ رہی تھی سوچا دروازہ کھول دیتی ہوں۔“

شاید وہ اسی لہجے میں ہر کسی سے بات کرتی تھی۔

اوپر سے ہلکی ہلکی طبلے کی آواز آنے لگی تھی۔ مسیح نے اپنے اندر ناگواری سی محسوس کی۔

”یہ تمہارے اباجی کو آدھی رات کو بھی نیند نہیں آتی۔“

”تمہارے بھی کچھ ہوتے ہیں۔“

”ہاں، چاچاجی۔“

کیا ہیں۔ یہ جاننے کی نہ کسی کو ضرورت تھی اور نہ وقت۔

وہ بچوں کی طرح روٹھتی تھی، بچوں کی طرح مان جاتی تھی۔ سمجھنے کی کس وقت و جتن سے اسے پہلی کتاب ختم کروائی تھی۔ پھر اپنی اسٹڈیز شروع ہوئی تو یہ سلسلہ بھی ختم ہو گیا۔ چپ لگتی تو ہفتوں بات نہیں کرتی تھی۔ بس ٹکڑے ٹکڑے دیکھا کرتی۔ بولنے پر آتی تو سوال در سوال کر کے سامنے والے کو زچ کر دیتی۔ کبھی سب کے سامنے ایسی بات کر جاتی کہ سننے والوں پر گھڑوں پانی پڑ جاتا۔ جیسے جیسے اس نے جسمانی طور پر بلوغت کی طرف قدم بڑھایا تھا۔ قد سیدھے کے لئے اسے سنبھال رکھنا دشوار ہو گیا تھا۔

جمال چڑ کر کہہ دیتا۔

”اسے اس کے باپ کے پاس بھیجو۔ وہ سنبھالے اپنی پاگل لڑکی کو۔“

جمال کے پاگل کہنے پر جہاں رجا جتنی تھی۔ وہیں سمجھ کی بھی اس کے ساتھ کئی بار لڑائی ہوئی تھی۔ رجانے جب سے محلے میں گلیوں میں پھرتے اور بچوں سے پتھر کھاتے پاگل کو دیکھا تھا وہ اس لفظ سے ڈرتی بھی تھی اور چرتی بھی۔ قد سیدھے اسے کیلجے سے لگا لیتیں۔

”میں تو کبھی اسے سوتیلی ماں کے پاس نہ بھیجوں اور تمہارا لیتی کیا ہے..... یہ تو معصوم فرشتہ ہے۔ گناہوں سے پاک..... اللہ لوک۔“

وہ چپکے چپکے دبے پاؤں سڑھیاں چڑھتی اور پر آتی تھی۔ قد سیدھے نے بھری دو پہر میں اسے اوپر جانے سے سختی سے منع کیا ہوا تھا۔ ان کی آنکھ لگ گئی۔ تب اس نے کچن سے منھی بھر چاول لئے اور اوپر چلی آئی۔ نئے طوطے کا پنجرہ وہیں اک شاخ کے ساتھ لٹک رہا تھا۔ گھنٹوں کے بل بیٹھ کر اس نے پنجرے کا دروازہ کھولا اور چاول اندر ڈالنے کی کوشش کی۔ پھر فوراً دروازہ بند نہ کر سکی تھی۔ اسیر پرندے نے موقعہ تاک کر اڑان بھری اور درخت کی شاخوں میں غائب ہو گیا۔ اس نے غصے سے پنجرے کو دیوار سے پرے دے مارا۔ وہ درخت کے تنے سے ٹکرایا اور نیچے جا گرا۔ وہ غصے میں طوطے کو مٹھیاں بھینچ بھینچ کر گالیاں دیتی رہی۔ گردن گھما گھما کر شاخوں میں ڈھونڈتی رہی۔ پھر منڈیر سے ٹانگیں نیچے لٹکا کر بیٹھ گئی۔ کچھ نظر نہ آیا تو ذرا سی کوشش سے وہاں سے اتر کر درخت کے تنے پر جا بیٹھی۔

تب ہی زیر لب جمال کچھ گنگنا تا ہوا اور آیا۔ عمر کوئی تیس بیس سال، لمبے قد کا چاق و چوبند شخص تھا۔ بال ہلکے سے گھٹکے یا لے، کھلتی ہوئی گندی رنگت چھوٹی چھوٹی ترشی ہوئی مونچھیں، جو اس کے چہرے پر بھلی معلوم ہوتی تھیں۔ کثرت سگریٹ نوشی سے ہونٹوں کے کنارے سیاہ پڑے ہوئے۔ اس کے اور سمجھ کے درمیان شبہات تو موجود تھی۔ مگر جمال کے

چہرے پر کوئی ایک چیز تھی جو اسے پسندیدہ ہونے سے روک دیتی تھی۔ وہ ان لوگوں میں سے تھا جن کے سامنے لوگ ان کے قہقہوں کا ساتھ اور پیٹھ پیچھے گالیاں دیتے تھے۔ جو نہ جرم کر سکتے تھے نہ گناہ، مگر کچھ کرنے کی خواہش دل میں چٹکیاں لیتی اور دوسروں کو کرتا دیکھ کر خوش ہوتے تھے۔ ریلوے میں ملازم تھا۔ گرمیوں میں زیادہ تر سفید پانجامہ اور سفید کڑھائی والے کرتے زیب تن کرتا۔ اس کا خیال تھا کہ اس لباس میں وہ جاذب نظر لگتا ہے۔

کمرے سے مسلسل کھانسنے اور طلبہ بجانے کی آواز ابھر رہی تھی۔ وہ اندر جاتے ٹھٹک کر رکا۔ پھر ذرا سا پیچھے ہو کر دیکھا تو ڈپٹ کر بولا۔

”تم یہاں کیا کر رہی ہو؟“

رجانے بے نیازی سے اسے دیکھا اور دوبارہ اپنے مشغلے میں مصروف ہو گئی۔

”پاگل..... اترو یہاں سے، مگر کرائیگ ترواؤ گی۔“

رجانے تڑپ کر اسے دیکھا۔ پھر غصے میں ہاتھ میں پکڑا آم کھینچ کر اسے دے مارا۔ پھر پتے توڑ توڑ کر پھینکنے لگی۔

جمال اس سے قبل کہ کچھ کہتا۔ سڑھیوں سے سمجھ نمودار ہوا۔ رجا کو یوں درخت پر بیٹھا دیکھا تو لپک کر قریب آیا۔

”لے جاؤ اس پاگل کو، خواہ مخواہ ہی مصیبت کھڑی کرے گی۔“

”مجھ کو پاگل بولا، پاگل بولا۔“

وہ ٹہنی پر یوں اچھلی کہ سمجھ کر لگا وہ گر جائے گی۔ تب ہی آگے بڑھ کر اس کا ہاتھ تمام لیا اور پیار سے سمجھاتے ہوئے جھپٹ پر اتارنے لگا۔ وہ جمال کو گھورتے منہ بسورتے ہوئے اترتی تھی۔ سمجھ اسے لے کر نیچے چلا گیا۔ اس نے کوئی بات نہ کی تھی۔ دونوں بھائیوں میں زیادہ بات چیت ہوتی بھی نہ تھی۔

جمال سر جھٹک کر اندر داخل ہو گیا۔ کمرہ مختلف ساز و سامان سے بھرا ہوا تھا اور اتنا بھرا ہوا تھا کہ پہلی بار اندر داخل ہوتے ہی شدید گھٹن کا احساس ہوتا مگر ظاہر ہے جمال وہاں پہلی بار تو آیا نہ تھا۔

”السلام علیکم چاچا! آج تمہاری کھانسی کچھ بڑھ گئی ہے۔“

پتنگ پر بیٹھے بوڑھے نے سر اٹھا کر اسے دیکھا۔ اس کے ہاتھ سامنے رکھے طبلے پر اب بھی لرز رہے تھے اور ہلکا ہلکا ارتعاش پیدا کر رہے تھے۔ اس کی چھوٹی چھوٹی عیار و گدلی آنکھوں میں مسکراہٹ ابھر رہی۔ وہ صرف تہہ میں ملبوس تھا۔ جھکے ہوئے کندھے، جسم پر گوشت



نام کو نہیں پسلیاں مگنی جاسکتی تھیں۔ کچھ بڑی بال، کثرت سگریٹ نوشی سے سیاہ پڑتے ہونٹ اور پان کھائے دانت، اسے دیکھتے ہی احساس ہوتا تھا کہ اس شخص نے کبھی صحت مند زندگی نہیں گزاری اور اپنی صحت کو اپنے ہاتھوں برباد کیا تھا۔

یہ انوشہ کا باپ تھا۔ صبح اور جمال کا سوتیلا چاچا۔

ان کے دادا نے دوسری شادی اک طوائف سے کی تھی۔ مگر کچھ عرصے بعد چھوڑ دیا۔ انور وہیں پلا بڑھا۔ گھنگھروں کی جھنکار کے ساتھ طبلے کی تھاپ ملاتا رہا۔ ماں نے مرتے ہوئے اس کا نام ونشان بتایا تو نکاح نامے کے ثبوت کے ساتھ وارد ہو گیا۔ دادا کو اسے اپنا بیٹا تسلیم کرنا اور گھر میں رکھنا پڑا۔ تعلیم تو کوئی تھی نہیں۔ دادا نے بہت کوشش کی کہ اسے کوئی دکان وغیرہ کروا دیں۔ مگر سب بیچ باج کر ریڈیو پر طبلہ نواز کے طور پر بھرتی ہو گیا۔ بڑے بڑے فنکاروں کے ساتھ سنگت کی۔ قدسیہ بیاہ کر اس گھر میں آ چکی تھی۔ سر کی وفات ہوئی تو اس ڈر سے کہ وہ بالکل ہی بگڑ جائے شوہر کے مشورے سے اک نیک، شریف اور یتیم لڑکی بیاہ لائیں۔ مگر اب انور کو روکنے والا تھا ہی کون نگار خانہ تھا اور انور۔

بھولے بیٹھے آ کر بیوی اور بیٹی کو دیکھ لیتا۔ جن کا سارا خرچہ اس کے بھائی بھابی ہی اٹھا رہے تھے۔ نیک فطرت لوگ تھے۔ کوئی اور ہوتا تو نکال باہر کرتا۔ چپ چاپ سہہ گئے۔ انوشہ کی پرورش قدسیہ نے ہی کی تھی۔ اس کی ماں تو ڈری سہی دیوی عورت تھی۔ انوشہ نے بی اے، بی ایڈ کر کے ٹیچنگ کر لی تو ماں کا انتقال ہو گیا۔ باپ نشے کا عادی ہو کر سب کچھ ہی لٹا بیٹھا تھا۔ نگار خانے میں اب اسے غلیظ کتے سے بھی زیادہ دھتکارا جاتا۔ ریڈیو والے منہ نہ لگاتے۔ انوشہ کو باپ سے کچھ خاص لگاؤ تو نہ تھا۔ وہ ہمیشہ اسے اک انجینی شخص ہی محسوس ہوتا۔ اس کی باتیں، اس کا انداز، چھجھور اپن، لباس، اسے ہر چیز سے اکتاہٹ اور بے زاری محسوس ہوتی تھی مگر پھر بھی بیٹی تھی۔ اسے لے کر آئی، علاج کروایا، نشہ تو چھوٹ گیا مگر طبلہ اور بدنام ماضی نہ چھوٹ سکا۔ خود جو چاہے کہہ لیتی مگر کوئی اور کچھ کہتا تو غصہ بہت کرتی۔

اب وہ سارا دن اسی کمرے میں بند چائے، سگریٹ پیتا اور طبلہ بجاتا۔ یا پھر بے مقصد ریڈیو پاکستان کے چکر کاٹتا جہاں اب کوئی اسے اندر بھی نہ آنے دیتا تھا۔ اس گھر میں صرف جمال تھا جو کبھی کبھار اسے لفٹ کروا دیتا تھا۔

وجہ، ایک تو اس کی نگلی غلیظ گفتگو، بازار حسن کی نازنینوں کے قصے، جسے سن کر بظاہر وہ کانوں کو ہاتھ لگاتا۔ مگر اندر ہی اندر چٹکیاں لیتا اور کوئی اور قصہ سنانے پر اکسانے لگتا۔ بظاہر مہذب، خوش گفتار اور خوش اطوار نظر آنے والا جمال، ایسا ہی تھا۔ پڑھی لکھی مہذب اور

پر اعتماد نظر آتی عورت سے مرعوب ہو جاتا۔ محتاط ہو کر نظریں جھکا لیتا اور دعوت دیتی عورت کو لپٹائی نظروں سے تازہ کرتا۔ مگر اس سے آگے جانے کی نہ جرأت تھی نہ ہمت۔ شاید لاشعوری طور پر بچپن ہی سے کہیں نہ کہیں اس کے چچا کے عجیب و غریب کردار نے اسے متاثر کیا تھا۔ البتہ صبح اس سے محفوظ رہا کہ اسے وہ بے فکری ملی ہی نہ تھی۔ باپ کی وفات کے بعد وہ بچپن ہی سے ماں کی مشقت میں شامل ہو گیا تھا۔

”اور دوسری وجہ تھی..... انوشہ.....“

وہ اسے پسند کرتا تھا اور شادی کرنا چاہتا تھا۔ اس لئے نہ صرف چاچا کو وقت دیتا تھا بلکہ وقتاً فوقتاً کچھ خرچا پانی بھی تھا دیتا۔ اس لئے وہ تو مکمل طور پر اس کی منہی میں تھا۔ مسئلہ ماں کا بھی نہ تھا، وہ جانتا تھا ماں، انوشہ کو کبھی باہر نہ بیاہے گی۔ مسئلہ انوشہ کا تھا۔ وہ نہیں جانتا تھا انوشہ کے دل میں اس کے لئے کیا ہے، کچھ ہے بھی یا نہیں۔

”تم آج بے وقت چلے آئے۔“ بہت دیر تک کھانسنے کے بعد چاچا انور نے منہ صاف کرتے ہوئے پوچھا۔

”ہاں..... سوچا چاہے کے پاس بیٹھ کر کوئی قصہ ہی سنا جائے۔ آج صاحب دفتر میں نہ تھا اس لئے آدھی چمٹی لے کر چلا آیا۔“

اس نے آگے بڑھ کر کمرے کی کھڑکی کھول دی۔ تازہ ہوا اور دھوپ اندر آ کر کمرے کی گھنٹن کم کرنے لگی۔

”یہ انوشہ! تمہارے کمرے کی صفائی نہیں کرتی کیا؟“

”کرتی ہے کیوں نہیں کرتی..... پر عمر بھر کی گندگی اک دو دھلائیوں میں تو نہیں نکلے گی۔“ چاہے کا انداز تو ہوا فلسفیانہ ہو گیا۔ وقت آخر قریب ہی تھا۔ کبھی کبھی احساسِ گناہ چٹکیاں سی لینے لگتا۔

”میں تمہاری نہیں، اس کمرے کی صفائی کی بات کر رہا ہوں۔“ جمال نے پچکے کی رفتار تیز کی۔ پھر کرسی پر آن بیٹھا۔ دوسری کرسی پر کھانسنے کے جھوٹے برتن رکھے تھے گویا چاچا دوپہر کا کھانا کھا چکا تھا۔

”میری صفائی تو اب ممکن ہی نہیں.....“ وہ بلا وجہ ہنسا۔ ”کر دیتی ہے مگر صبح جلدی نکلتا ہوتا ہے اس لئے شام کو کرتی ہے۔“ چٹائی ملتے ہوئے اس نے جواب دیا پھر پوچھنے لگا۔

”سگریٹ نہیں ہے تمہارے پاس؟“

”کل تو پورا پیکٹ دیا تھا چاچا! توڑے پیا کرو..... تمہارے پیچھے دوسروں کے لئے ٹھیک

نہیں“ جمال نے ہمدردی سے کہا۔ مگر جیب سے پیکٹ نکال کر تمنا دیا۔ چاچے نے سگریٹ نکالا تو لائٹر سے سگایا۔ چاچے نے ایک، دو کش لئے۔ بہت دیر تک کھانسا، پھر طبلہ وہیں پٹنگ پر ایک طرف کر کے چت لیٹ گیا۔ اس کی انگلی میں دبی سگریٹ سے لکھتا دھواں اور سوچیں آپس میں مدغم ہونے لگیں۔

”آدی رات کو میری آنکھ کھلی تو مجھے لگا میرے پٹنگ پر ریشمی تھان کھلا پڑا ہے۔ میں نے گھبرا کر پوچھا۔ کون ہے؟ اس نے میرے لبوں پر ہاتھ رکھ دیا اور سرگوشی میں بولی۔

”میں نازیلی..... چل انور کہیں بھاگ چلیں۔“

سگریٹ راکھ ہوتی جا رہی تھی اور جمال کے اندر کچھ سلگنے لگا تھا۔

\* \* \*

رجا بار بار فون نمبر گھماتی۔ دوسری طرف سے کوئی بولتا تو چپ کر کے سننے لگتی۔ جب ہیلو ہیلو کے بعد سننے والا زچ ہو کر غصے میں آتا تو ہنسنے ہوئے ریسور رکھ دیتی۔ ایک ہی نمبر تھا جسے وہ بار بار ملتا رہی تھی۔ نہ جانے کہاں سے ہاتھ آ لگا تھا۔

انوشہ نے ایک دو بار ٹوکا مگر وہ نہیں مانی۔ انوشہ نے لاک لگا کر چابی قابو میں کر لی۔

”دیں مجھے، مجھے فون کرنا ہے۔“ وہ لڑنے لگی۔

”کیا جھگڑا ہے لڑکی؟“ سہج نے اندر آ کر پوچھا۔ وہ ابھی ابھی نہا کر آیا تھا۔ بھیکے بال یونہی بکھرے تھے۔ اخروٹی رنگ کے شلوار قمیض میں بے حد نکھر نکھر لگ رہا تھا۔

”سامی..... سامی! آپ!“ وہ اس کا بازو پکڑے شکایت لگا رہی تھی اور انوشہ لاشعوری طور پر انہیں دیکھ رہی تھی۔

”اوہو..... ہماری گزیا کو تنگ کیا ہے۔ ہم تمہاری آپلی کی پٹائی کریں گے۔“ وہ اس کا ہاتھ پکڑ کر صوفے تک لے گیا۔

”کب پٹائی کریں گے؟“ وہ صوفے پر بیٹھا تو رجا گھٹنوں کے بل صوفے پر بیٹھ کر

کندھا ہلاتے ہوئے پوچھنے لگی۔

”کرتو دیں مگر تمہاری آپلی سے ہمیں ڈر لگتا ہے۔“ اس نے کن اکیموں سے انوشہ کو

دیکھا۔

”کیوں؟“ رجا نے حیرت سے پوچھا۔

”سکول میں بچوں کی پٹائی کر کے خاصی تربیت یافتہ ہو گئی ہیں۔ جواباً دو چار کھانی نہ پڑ

جائیں۔“

”کیا کھانی..... آپ کو بھوک لگی ہے؟“

انوشہ بے ساختہ ہنسی۔

”ارے! تم ابھی تک یہاں ہو..... واش بیسن پر کنگھا نہیں تھا؟“ وہ یوں انجان بنا گویا

اسے اب دیکھا ہو۔

”میں اپنے ساتھ نہیں لئے پھر رہی۔“ وہ تنک کر کہتی باہر نکل گئی۔ سہج کا اسے یوں نظر انداز کرنا انوشہ کو کبھی بھی پسند نہیں آیا تھا۔ نہ جانے کیوں وہ اس سے کتراتا تھا۔ کم از کم انوشہ کو تو یہی محسوس ہوتا تھا۔ وہ یہ نہیں جانتی تھی کہ وہ خود اپنے جذبوں سے بھاگ رہا تھا۔ کچھ بننا چاہتا تھا کیریز فل ہونا چاہتا تھا۔ صرف اتنا اطمینان تھا کہ ماں جانتی ہے۔ اگرچہ اس نے کبھی اشارتاً بھی ذکر نہ کیا تھا۔ مگر وہ بیٹے کے دل میں جھانک چکی تھیں۔ یونہی ایک دن بات کر رہی تھیں کہ جمال کی نوکری ہو گئی ہے..... انوشہ کی بھی تعلیم مکمل ہو چکی ہے سواگر دونوں کی شادی طے کر دی جائے تو۔“

جس تیزی سے سہج کے چہرے کا رنگ بدلا تھا اور جس گم مم انداز میں وہ انہیں ہکتا کچھ بول نہ پایا تھا۔ ان کا اندازہ درست نکلا تھا اور حقیقتاً انہوں نے یہ بات اس کے دل کی بات جاننے کے لئے ہی کی تھی۔ اسی لئے وہ آج کل جمال کے لئے لڑکی ڈھونڈ رہی تھیں۔

تھوڑی دیر میں انوشہ آئی تھی اور کنگھا اس کے سامنے میز پر پھینک کر چلی گئی تھی۔ وہ اور رجا تصویروں کا کوئی البم دیکھ رہے تھے رجا نے کنگھا اٹھایا اور بڑے پیار اور بردباری سے اس کے بال بنانے لگی۔ کبھی دائیں طرف مانگ نکالتی، تو کبھی بائیں طرف، کبھی درمیان میں پھر اس کی شکل دیکھ کر ہنسنے لگتی۔ اس کی بڑی بڑی آنکھیں اپنی شرارت پر جگر جگر کر رہی تھیں۔ تازہ شیمپو کئے بال ماتھے پر بکھرے ہوئے تھے۔ نیوی بلو آدمی آستیں کی میٹھ پانجامہ میں لمبوس وہ ننھی سی پری لگ رہی تھی۔

اسے یوں ہنستا کھلکھلاتا دیکھ کر سہج کے اندر ڈھیر سارا دکھ جمع ہونے لگا۔

کاش وہ اک نازل لڑکی ہوتی۔ اک بھر پور، سمجھدار اور پڑا اعتماد نازل لڑکی، اس وقت وہ کالج میں پڑھ رہی ہوتی۔

وہ اسے کمپیوٹر سکھاتا، ورڈز ورڈ، شیلے، احمد فراز اور غالب کی شاعری ڈکس کرتا۔ وہ کیسی ہوتی؟ کیا سوچتی، کیا پڑھتی؟

وہ تصور میں اسے اسی روپ میں دیکھ رہا تھا اور دل دکھ کی اتھاہ گہرائیوں میں ڈوبتا جا رہا

تھا۔

اندر آ کر اپنے جاندار و خوشگوار انداز میں خالہ کو سلام کیا۔ خیر خیریت دریافت کی انوشہ سے ٹھنڈے ٹھار شربت کی فرمائش کی، سمجھ کو ایک دو آوازیں دیں اور ڈرائنگ روم میں چلا گیا۔

رجا چاکلیٹ کا رہبر کھول رہی تھی۔  
 ”اسے تھوڑی دیر فریج میں رکھ دو۔ گرمی کی وجہ سے پکھل گئی ہے۔“  
 قدسیہ نے کہا تھا مگر وہ سنی اُن سنی کر گئی۔

سمجھ کی ایک ٹیوشن جو وہ شام کو پڑھانے جاتا تھا، چھوٹ گئی تھی۔ اس لئے اب وہ شام کے وقت گھر میں ہی ہوتا تھا۔ رجا کی گویا شامت آ گئی تھی۔ کیونکہ سمجھ نے اسے دوبارہ سے پڑھانا شروع کر دیا تھا اور پڑھائی سے رجا کی جان جاتی تھی۔ اس کا بس نہ چلتا تھا کہ وہ کسی کونے میں جا چپے۔ کبھی کوئی بہانا بناتی، کبھی کوئی مگر اس معاملے میں وہ ایک نہ سنتا تھا۔ اس وقت بھی شام ڈھل رہی تھی۔ رجا، نیل اور سمجھ صحن میں چھوٹی میز کے گرد کرسیوں پر بیٹھے تھے۔ سمجھ کے کھٹنے پر اخبار کھلا ہوا تھا اور وہ دونوں زور و شور سے کوئی کالم ڈسکس کر رہے تھے۔ رجا میز پر رنگ برنگی کتابوں پر اک کا پی کھولے کچھ لکھنے میں مصروف تھی۔ مگر صاف معلوم ہوتا تھا کہ اس کی توجہ لکھنے کی طرف نہیں ہے۔

اسے بار بار پیاس لگتی تھی، وہ بار بار گردن اور کان پر خارش کرنے لگتی۔ کبھی سر اٹھا کر نیل کو دیکھتی تو کبھی سمجھ کو۔ پھر سر جھکا کر بے زاری سے کا پی کو۔ پیڈل فین اپنی پوری رفتار سے چل رہا تھا۔ اس کے چھوٹے چھوٹے سسکی بال بار بار ماتھے پر بکھرتے تھے جسے وہ بانٹیں ہاتھ سے اک معصومانہ ادا سے ہر بار پیچھے کرتی تھی۔

پاس ہی چار پائی پر قدسیہ چادر اوڑھے لیٹی تھیں اور بے توجہی سے ان کی باتیں سن رہی تھیں۔ انہیں کل سے بخار آ رہا تھا۔ انوشہ کچن میں کھانا بنا رہی تھی۔

”تمہارا دھیان لکھنے کی طرف بالکل نہیں ہے۔“ سمجھ نے ہلکا سا ڈانٹا۔

”بال ٹنگ کرتے ہیں۔“ ٹنگ کر بال ہٹاتے ہوئے بولی۔

نیل کو ہنسی آ گئی۔ اپنی کیپ اس کے سر پر رکھ کر سارے بال سامنے سے سمیٹ کر ٹوپی میں قید کر کے اس کے چہانے کا سد باب کر دیا۔ پھر ٹراؤزر سے اک ننھی سی کی چین جس کے ساتھ سرخ رنگ کے شوز لٹک رہے تھے دکھائی۔

”جب یہ پورا بیچ لکھ لو گی تو میں یہ دوں گا۔“

”ابھی دیں۔“ رجا نے ہاتھ بڑھایا۔

انوشہ ٹھنک سی گئی۔ پھر اس نے رجا کو پکارا۔  
 ”رجا! تمہیں امی بلا رہی ہیں۔“ سوچوں کا تسلسل ٹوٹا تو سمجھ نے چوک کر انوشہ کو دیکھا۔

رجا اپنا مشغلہ چھوڑ کر جانا نہیں چاہتی تھی۔ سمجھ نے آہستگی سے نگلھا اس کے ہاتھ سے لے لیا اور جانے کو کہا وہ کچھ منہ بسورتے ہوئے چلی گئی۔

”اسے اپنے ساتھ اتنا بھی انچ مت کرو۔“ نہ جانے کیوں انوشہ کے منہ سے نکلا۔

سمجھ نے بے حد حیرت سے اسے دیکھا ”وہ میرے ساتھ بچپن سے انچ ہے۔“

انوشہ نے جواب نہیں دیا اور باہر نکل گئی۔ رجا، قدسیہ کے پاس کھڑی تھی۔ جب ہارن کی آواز پر اچھل پڑی۔

”نیل بھائی آئے ہیں۔“

قدسیہ نے آواز دے کر سمجھ کو بتایا۔

”میں کھولوں گی۔“ وہ سمجھ کے آنے سے قبل ہی دروازہ کھول چکی تھی۔

”ہیلو لائل آنجل۔“ آنے والے نے سر سے کیپ اتار کر اس کے سر پر رکھ دی۔ ٹراؤزر

کی جیب سے چاکلیٹ نکال کر ہاتھ میں تھما دی۔

”دو لینے ہیں۔“

”اور تو نہیں ہیں۔“ اس نے دونوں ہاتھ پھیلا کر مایوسی کا اظہار کیا۔

وہ سمجھ کا ہم عمر اور سینڈ کزن تھا۔ قد زیادہ بڑا نہ تھا۔ صحت و توانائی کا مجسمہ، بھرا بھرا

جسم، سرخ و سفید چہرہ، بھورے ہلکے کھٹکے بال زنگی کی مسرتوں سے بھرپور اور فکروں

سے آزاد۔ باپ نامور وکیل تھا۔ خود وہ سمجھ کا ہم عصر و ہم جماعت تھا۔

”مجھے دو لینے ہیں۔“ وہ پاؤں شیخ کر رو دی۔ یہ تو اس کی ہمیشہ سے ضد تھی۔ ہر چیز

اسے دو ہی چاہئے ہوتی ہے۔ خواہ چاکلیٹ ہوں، آم یا کوئی کھلونا، کتاب وغیرہ۔ دو سے کم پر

کبھی راضی نہ ہوتی۔ اسی ضد پر ایک دفعہ ایک رشتے دار نے ہنس کر کہا تھا۔

”کہیں دولہا بھی دو نہ مانگ لیتا۔“

تو وہ اسی طرح ٹھنک کر بولی۔

”ہاں دو لینے ہیں۔“

وہ خود نیل کی جیبیں کھنگالنے لگی تو اس نے دوسری بھی نکال کر اسے تھما دی۔

”پکڑو ندیدی لڑکی.....“

”وہ تو ٹھیک ہے مگر علاج کا فائدہ کیا اگر پرہیز ہی نہ ہو۔“

انوشہ نے بردباری سے کہا۔

”بہر حال سب ٹھیک ہو جائے گا تم زیادہ پریشان نہ ہوا کرو۔“

اس کی یہ مصنوعی سی فکر مندی و تشویش انوشہ کو کبھی غصہ دلاتی تھی تو کبھی ہنسی آ جاتی۔ وہ اچھی طرح جانتی تھی جمال کو اس کے باپ سے ذرا بھی دلچسپی نہیں۔ لیکن وہ یہ نہیں جانتی تھی کہ اسے انوشہ سے تو دلچسپی ہے۔

”آپ فکر مت کریں جمال بھائی! میں زیادہ پریشان نہیں ہوا کرتی۔“

اس نے اطمینان سے کہا تو جمال کو کوئی اور بات نہ سوجھی۔ کچھ دیر ادھر ادھر دیکھتا پھر شاید اوپر چلا گیا تھا۔ وہ روٹی پکا رہی تھی۔ جب سمیعہ اپنی امی کے ساتھ چلی آئی۔

سمیعہ اس کی سہیلی تھی۔ ابھی مہینہ بھر پہلے اس کی شادی ہوئی تھی۔ اس دفعہ وہ شادی کی تصویریں ساتھ لائی تھی۔

”ابھی بے وقت اس لئے آئی ہوں کہ رات کو انہوں نے مجھے لینے آ جانا ہے۔ لیکن میں نے سوچا تم سے ملے بغیر نہیں جاؤں گی۔“ سرخ بریزے کے سوٹ میں ہلکے پھلکے زیور کے ساتھ وہ بہت پیاری لگ رہی تھی۔

”تم نے جہیز اور بری کے کپڑے سنبھال کر رکھ دیئے ہیں۔“

”مگر میوں میں شادی کی بھی تو مصیبت ہے۔ ڈھنگ سے کپڑے اور زیور پہننے کے

ارمان بھی پورے نہیں ہوتے۔“ وہ منہ بنا کر بولی۔

کوئلڈورنکس اور فروٹ سے اس کی تواضع کی۔ کھانے کا پوچھا تو اس نے صاف کہہ دیا۔ مگر میں ان کے لئے اچھے اچھے کھانے بن رہے ہیں۔ تم اپنے کرلیے سنبھال رکھو۔ اس کی امی، قدسیہ سے باتیں کر رہی تھیں۔ سہج اور نیل اٹھ کر باہر چلے گئے تھے۔ وہ دونوں اندر آ گئیں۔

”تمہارا وہ گونگو کزن چلا گیا۔“

”کیا؟“ سمیعہ کے کہنے پر وہ ہکا بکا رہ گئی۔

”نیل! اس نے وضاحت کی۔

”کیا بد تیزی ہے؟“ وہ ہنس دی۔

”میں کیا کروں۔ مجھے سارے گورے مرد پچکے شلجم لگتے ہیں..... مردوں کو گورا نہیں ہونا

چاہئے، عجیب زنانے سے لگتے ہیں۔“

نیل نے مٹھی بند کر لی اور نوٹ بک کی طرف اشارہ کیا۔  
”دو لوں گی۔“

”دو ہی ہیں..... ایک دو۔“ اس نے مٹھی کھول کر جوتے گئے۔  
رجا مطمئن ہو گئی۔ قلم تیزی سے چلنے لگا تھا۔

تب ہی جمال چلا آیا۔ اس کے ہاتھ میں دو انیاں اور فروٹ کے لفافے تھے۔ قدسیہ کے پاس بیٹھ کر خیریت دریافت کی۔ نیل سے دو چار باتیں کیں۔ سہج کی پڑھائی کا حال پوچھا۔ پھر فروٹ لے کر کچن میں چلا گیا۔ انوشہ آٹا گوندھ رہی تھی۔ اسے دیکھا تو چٹکی میں دوپٹے کا کونا پکڑ کر پھیلانے لگی۔

”کھانے میں کتنی دیر ہے؟“ اس نے فروٹ فرج میں رکھا۔ پھر اس کے پاس بیٹھ کر امی کی دوائیوں کی تفصیل بتانے لگا۔ آٹے میں سننے ہوئے ہاتھ، کہنیوں سے اوپر تک آستین موڑے وہ بے حد غور سے بات سن رہی تھی۔ داہنی کلائی میں چھ کاغذ کی سبز چوڑیاں تھیں۔  
”تمہیں چوڑیاں اچھی لگتی ہیں؟“ نسخہ تہہ کر کے جیب میں رکھتے ہوئے جمال نے یونہی پوچھا۔

انوشہ نے اپنی کلائی کی سمت دیکھا پھر ہاتھ جھٹک کر بے پروائی سے بولی۔

”ارے نہیں، یہ تو یونہی پہن لی تھیں۔“

”سکول ٹھیک ٹھاک چل رہا ہے؟“

”جی.....“

”اگر کچھ پیسے ویسے چاہئے ہوں تو بلا تکلف مانگ لیا کرو۔“ وہ کھڑا ہو گیا۔ انوشہ نے سراٹھا کر قدرے تعجب سے اسے دیکھا پھر مسکراہٹ دبا کر گویا ہوئی۔

”گورنمنٹ مجھے تنخواہ دیتی ہے۔“

”اوہ ہاں۔“ وہ جھینپ سا گیا۔ ”میں یونہی کہہ گیا۔“

”بالکل، میں نے تو آپ سے بھی کہنا تھا جمال بھائی!“

اس نے ہاتھ بڑھا کر برز ہلکا کیا۔ ”کہ ابا کو نہ تو پیسے دیا کریں اور نہ ہی سگریٹ۔ وہ سگریٹ پان کھانے سے باز ہی نہیں آتے اور صحت دن بدن تباہ ہوتی جا رہی ہے۔“

”تمہارے باپ کے پاس صحت تھی ہی کہاں کہ تباہ ہو.....“ اس نے دل میں سوچا پھر فوراً بولا۔

”ہاں تم ٹھیک کہتی ہو بلکہ میں کسی دن شام کو انہیں کسی ڈاکٹر کو دکھلا دوں گا۔“

”مائی گاڈ.....!“ اس کے خیالات پر انوشہ نے سر پیٹ لیا۔  
”اب تمہارے میاں اگر کالے ہیں تو سارے گورے مردوں کی اس طرح تو جین تو نہ کرو۔“

”کالے۔“ سمیعہ تڑپ اٹھی۔ ”کالے کہاں ہیں۔ بس ذرا سے سانولے ہیں۔“  
”دیکھا، کیسے تکلیف ہوئی ہے۔ بائی داوے ہیں کیسے؟“ شاید اس نے یہ سوال غلطی سے کر دیا تھا وہ تو شروع ہو گئی۔  
”ایسے ہیں، دیسے ہیں۔ یہ کھاتے ہیں وہ پیتے۔ یہ پسند وہ ناپسند۔ یوں دیکھتے، یوں روٹھتے ہیں۔“

انوشہ نے اہم کھول لی۔ تب اس کا دھیان ہٹا۔  
رجا بھی آگئی تھی۔ پلنگ پر اوندمی لیٹ کر دونوں ہاتھوں کے پچالے میں چہرہ سجائے کہنیوں کے تل اوچی ہو کر بڑے اشتیاق سے تصویریں دیکھ رہی تھی۔  
”یہ تمہاری تند ہے۔“ انوشہ نے اک تصویر پر ہاتھ رکھا۔  
”ہاں ایک ہی ہے مگر بلا کی تیز۔ مجھے نہیں لگتا کہ مجھے جین سے رہنے دے گی۔“ سمیعہ نے منہ بتایا۔ ”ابھی مہینہ بھی نہیں ہوا میری شادی کو اور اس نے باتیں بھی سنائی شروع کر دی ہیں۔“

”چلو ایک دو سال تک اس کی بھی شادی ہو جائے گی۔“  
”کہاں..... موصوفہ بیوہ ہیں۔ بھائی اور اس کے گھر پر پورا قبضہ سمجھتی ہیں۔ بھابی برداشت نہیں ہوتی اس سے ساس البتہ میری اچھی ہیں۔“  
”تو پھر صبر کرو۔ پھول کے ساتھ کانٹے تو ہوتے ہی ہیں۔“  
”ہاں یہی کرنا پڑے گا۔“  
”آپی.....!“ رجا ان کی باتوں سے بے نیاز بول اٹھی۔  
”اس کی شادی ہو گئی ہے۔“  
اس نے انگلی دلہن کی تصویر پر رکھی ہوئی تھی۔  
”ہاں!“ وہ ہنس دی۔ رجا اتنے زیور کپڑوں میں ملبوس دلہن بنی سمیعہ کو پہچان نہ پائی تھی۔

”اسے اب پڑھنا نہیں پڑے گا۔“ اس کا واحد مسئلہ ان دنوں یہی تھا۔  
”نہیں۔“

”میری شادی ہو تو مجھے بھی پڑھنا نہیں پڑے گا۔“ اس نے اگلا سوال کیا۔  
”نہیں پڑھنا پڑے گا۔ اب جاؤ تم باہر جا کر بیٹھو۔“  
صبح شاید جمال سے بایک کی چابی مانگ کر لایا تھا۔ اس وقت کپڑے سے جھاڑ رہا تھا۔ وہ قدسیہ کے کندھے پر سر رکھ کر فرمائش کرنے لگی۔  
”اُن! میری شادی کر دیں.....“ قدسیہ اور سمیعہ کی امی ہنسنے لگیں۔  
”اُن! شادی کے بعد پڑھنا نہیں پڑتا۔“  
صبح نے اس کا جملہ سنا تو مسکراہٹ چھپانے کو رخ بدل لیا۔ وہ دونوں ہنس رہی تھیں جبکہ وہ بھند تھی۔

”اچھا..... بھی کر دیں گے مگر کس سے کریں دولہا کہاں سے آئے گا۔“ سمیعہ کی امی نے دلچسپی سے پوچھا۔  
”دولہا؟“ رجا نے کچھ لمحے گال پر انگلی رکھ کر سوچا۔ پھر اچھل پڑی۔  
”سامی..... سامی سے کر دیں۔“

وہ دونوں پھر سے ہنس دیں۔ ”لو بھی صبح..... تمہارے لئے تو بیٹھے بیٹھے بیوی کا انتظام ہو گیا۔“  
”اسے سمجھا دیں، بھائیوں سے شادی نہیں ہو سکتی۔“ وہ مسکراہٹ دباتے ہوئے بایک نکالنے لگا۔

”نہ..... ہم نہیں بناتے تمہیں بھائی والی..... گھر کا دولہا گھر کی دلہن۔“ سمیعہ کی امی نے کہا تو وہ بنا جواب دیئے باہر نکل گیا۔ سمیعہ اور انوشہ بھی اندر سے آگئی تھیں۔ رجا اچھلتی کودتی اندر چلی گئی۔ انہیں رخصت کرنے کے بعد انوشہ، قدسیہ کو کھانا دینے لگی۔ اس کے ابا ابھی تک گھر نہیں آئے تھے۔

”جمال کو آواز دے دو۔ وہ بھی کھالے۔ صبح بے وقت نہ جانے کہاں چلا گیا ہے۔“  
قدسیہ نے کہا تو وہ جمال کو آواز دیتے ہوئے کچن میں آگئی۔ جمال نیچے آ کر کسی کام سے اندر آیا تو ٹھک گیا۔ رجا، انوشہ کا سرخ دوپٹہ جس کے کناروں پر سفید تیل کا ڈھی گئی تھی اوڑھے بیڈ پر بیٹھی تھی۔ دونوں ہاتھ گود میں، نظریں جھکی ہوئی، چہرے پر بلا کی سنجیدگی۔  
”یہ کیا ہو رہا ہے؟“ اس نے بے حد تعجب سے سوال کیا۔ اس نے ازلی سنجیدگی سے نظریں جھکائے جواب دیا۔

”میری شادی ہو رہی ہے۔“ جمال کا قہقہہ بے ساختہ تھا۔ وہ انوشہ کو آوازیں دینے

اس کا جی چاہتا کہ دے مر گیا۔

اپنے تمام تر بدنام ماضی سمیت جو شخص یہاں بیٹھا ہے اس کے وجود سے ہی انکار کر دے وہ چیزیں اٹھاؤ کر رہی تھی۔

”گنتی بار کہا ہے اس کاٹھ کہاڑ کو باہر پھینکو ادیں۔ کمرے میں بیٹھنے کی جگہ تو ملے۔“  
”نہ۔“ انور نے کھڑکی سے باہر جھانک کر آتے بادلوں کو دیکھا۔ برسات آگئی تھی۔  
درختوں پر سارا دن کوئل کوکئی تھی اور رجا اس کی تلاش میں سارے درخت چھاننی شاخوں میں چھپے پرندے احتجاجاً شور مچاتے۔

”تمہاری ماں کی نشانیاں ہیں۔“ اس کی چھوٹی چھوٹی مکاری آنکھوں میں عجیب سے احساسات پیدا ہوئے کہ وہ ایک دم معصوم سا بوڑھا نظر آنے لگا تھا۔ اک تھا اور اداس بوڑھا۔  
جو عمر کی نقدی گنوا کر بس سود و زیاں کا حساب کرنے بیٹھا تھا۔  
”ساری عمر جس شریف عورت کی قدر نہیں کی اب اس کی نشانیاں سینے سے لگانے کا فائدہ۔“ وہ تڑخ کر گویا ہوئی۔

”ہاں قدر تو واقعی نہیں کی۔“ اس نے طلبے سے دونوں ہاتھ اٹھا کر گھٹنوں کے گرد لپیٹ لئے۔ تیز ہوا اس کے الجھے بالوں کو اور الجھا رہی تھی۔ مگر وہ پھر بھی انہیں کھولے رکھنے اور باہر دیکھنے کی بھرپور کوشش کر رہا تھا۔

”قدر تو نہیں کی پر شریف عورت کچے رنگوں جیسی نہیں ہوتی کہ ہاتھ دھوئے تو رنگ غائب۔ وہ تو جب رنگتی ہے تو گاڑھے رنگوں میں رنگتی ہے۔ کبھی نہ اترنے والے کچے رنگ۔“  
”پر وہ تمہیں تو نہ رنگ سکی ابا! تمہیں تو وہی کچے رنگ ہی بھائے۔“ انوشہ نے کپ، گلاس، پیالیاں اکٹھی کر کے ٹرے میں رکھیں بلکہ پھینیں۔

”کپڑا ہی خراب ہو تو کچے رنگ بھی کیا کریں۔“ اس نے آنکھیں بند کر لیں۔ کھڑکی کے پٹ کھٹ..... پٹ بجتے لگے تھے۔

”چلو تم نے یہ تو مانا کہ کپڑا خراب تھا۔“

اس نے کھڑکی بند کر کے چٹنی چڑھائی۔ کمرے میں ایک دم اندھیرا سا ہو گیا تھا۔ شوریدہ سر ہوائیں بند کھڑکی سے سر ٹکرانے لگیں۔ پھر غصے میں چھوٹی چھوٹی درزوں سے شوشوں پھنکارنے لگی تھیں۔

انور نے اک طویل سانس بھر کر آنکھیں کھولیں تو کچھ وقت پہلے والی کیفیت یکسر غائب ہو چکی تھی۔

لگا۔

انوشہ آئی تو خود بھی ہنس دی۔

جمال نے دوپٹہ کھینچا۔ ”اٹھو بچوں کی شادی نہیں ہوا کرتی۔“  
وہ اچھل کر بیڈ پر کھڑی ہو گئی۔ تن کر بولی۔  
”میں بچی نہیں ہوں۔ بڑی ہو گئی ہوں۔“

دوپٹے سے بے نیاز وہ چھوٹی نہیں، بڑی ہی لگ رہی تھی۔

انوشہ کو ایک دم شرم نے آلیا۔ اس نے تیزی سے آگے بڑھ کر اسے پٹنگ سے کھینچ لیا۔  
”چلو میرے ساتھ۔“ وہ اسے لے کر کچن میں چلی گئی۔ جمال ماں کو ہنستے ہوئے بتانے لگا۔

\* \* \*

”میں نے یہ طلبہ اٹھا کر باہر پھینک دینا ہے۔“

تولیہ کرسی پر پھینک کر وہ غصے سے تنک کر بولی۔ جب سے وہ کمرے کی صفائی کر رہی تھی طلبے کی تھپ تھپ اس کے اعصاب پر تھوڑے کی طرح بج رہی تھی۔  
انور نے سر اٹھا کر بیڈ کو دیکھا۔

”پھر کسی دن کہو گی، ابا میں نے تجھے اٹھا کر باہر پھینک دینا ہے۔“  
”کاش! ایسا ممکن ہوتا۔“ وہ زیر لب بڑبڑائی۔ کبھی کبھی اسے اس شخص سے اتنی بیزاری محسوس ہوتی تھی کہ اس کا واقعی یہی جی چاہتا تھا۔ جب کبھی وہ کمرے سے باہر جاتا تو وہ دعا کرتی کاش وہ اب کبھی واپس نہ آئے۔

کیا تھا وہ اس کے لئے، شجر سایہ دار؟

صحرائے زیست میں سایہ فگن بادل کا ٹکڑا؟

باپ تو ایسے ہی ہوتے ہیں۔

تحفظ کا احساس دیتے، ہر سرد گرم سہہ کر چھایا بن جانے والے۔

مگر وہ اس کے لئے کیا تھا؟

اک طوائف کا بیٹا چلو اسے بھول بھی جاتی تب بھی وہ کیا تھا؟

گناہوں کی پوٹ، کلنگ کا ٹیکہ، تپتی سلکتی دھوپ، جو اس کی پور پور جھلسا کر رکھ دیتا تھا۔

کوئی پوچھتا۔

”تمہارا باپ کون ہے؟“

”تیرا غصہ جو ہے نا بالکل نیناں بائی جیسا ہے۔“  
 ”ابا!“ مارے غصے کے وہ سر تا پا تھرا کر رہ گئی۔ ”کتنی بار کہا ہے مجھے ان طوائفوں سے  
 مت ملایا کر۔“

”اچھا..... اچھا میں تجھ سے کچھ اور پوچھ رہا تھا۔“ وہ جلدی سے بولا۔ ”شادی نہیں  
 کرے گی، اب اٹھائیس کی ہونے جا رہی ہے۔“  
 ”میری فکر کرنے والی نیچے بیٹھی ہیں۔“

”فکر تو وہی کرے گی، حق بھی اسی کا ہے۔ پر تجھ سے پوچھ رہا ہوں۔ جمال کے بارے  
 میں کیا خیال ہے؟“

”جمال۔“ وہ تیزی سے پلٹی۔ ”جمال بھائی کے بارے میں کون کہتا ہے۔“

”خود جمال کی خواہش ہے۔“

کچھ لمحے باپ کے چہرے کی طرف دیکھتی رہی پھر چبا چبا کر بولی۔ ”مجھے ان سے  
 شادی نہیں کرنا۔“

”کیوں؟ کسی اور کے ساتھ دل لگا لیا ہے؟“

”ابا!“ وہ چیخ کر رہ گئی۔ پھر تیزی سے دروازہ کھول کر باہر نکل گئی۔ دروازہ بہت زور  
 سے بند ہوا تھا۔

”اس کا غصہ بالکل.....“ وہ زیر لب بڑبڑا رہا تھا۔

باہر آندھی اپنے ساتھ سیاہ بادل اڑائے لے جا رہی تھی۔ اور ان کے پیچھے آنے والے  
 بادلوں میں بجلی کی کڑک بھی تھی اور چمک بھی۔ اندھیرا دم بہ دم گہرا ہوتا جا رہا تھا۔ زینے کا  
 دروازہ دھاڑ دھاڑ بج رہا تھا۔ مگر وہ نیچے نہ جاسکی۔ آنکھوں پر ہاتھ رکھ کر وہیں بیٹھ گئی۔ اس  
 کے عین اوپر ساٹھ پاور کا بلب جل رہا تھا۔ اس کی آنکھوں میں پانی اتر آیا۔

”بھلا کوئی بھی باپ یہ بات اپنی بیٹی سے اس چمچورے انداز میں پوچھتا ہوگا۔“ وہ  
 وہیں بیٹھی روتی رہی، روتی رہی۔

صبح شاید دروازہ بند کرنے آیا تھا اسے یوں بیٹھا دیکھ کر ٹھٹک گیا۔

”انوشہ! کیا ہوا؟“ وہ وہیں اوپر والی سیڑھی پر دروازہ پکڑے کھڑا پوچھ رہا تھا۔  
 وہ کچھ نہیں بولی بس روتی رہی۔ رونا نہ جانے باپ کی بات پر آ رہا تھا یا جمال کے  
 پر پوزل پر، بادل گرج کر چمکے اور برس پڑے۔ اس کے اوپر جلنا بلب ایک دم بجھ گیا۔  
 ”صبح آگے آیا۔“ تمہیں ہوا کیا ہے، رو کیوں رہی ہو؟“

”تمہیں کیا تکلیف ہے، تم جاؤ نیچے۔“ وہ چیخی۔

وہ کچھ لمحے الجھن آمیز انداز میں اندھیرے میں ڈوبے وجود کو دیکھتا رہا۔ ”نیچے آتے  
 ہوئے دروازہ بند کر کے آنا۔“

وہ چلا گیا۔

”سنگدل، کھنور۔“

دروازہ اس کے اعصاب پر ہتھوڑے برسائے لگا تو غصہ باپ کی طرف منتقل ہو گیا۔  
 ”طوائفوں کی خوشامدیوں کرنے والا طیلی۔“

بجلی زور سے کڑکی، دل کا غبار بھی کسی قدر کم ہوا۔ تب احساس ہوا وہ بھیگ رہی ہے۔  
 شید کے نیچے ہونے کی وجہ سے ذرا بچ رہی تھی۔ اس نے اٹھ کر دروازہ بند کیا۔ چہرہ اچھی طرح  
 صاف کیا اور نیچے آ گئی۔ سب خبر نامے میں منہمک تھے۔ وہ کونے میں بیٹھ گئی۔ رجا، قدسیہ کی  
 گود میں سر رکھنے کسی دزیر کے جنازے کا منظر دیکھ رہی تھی۔ سر اٹھا کر پوچھنے لگی۔

”امی! یہ مر گیا ہے؟“

”ہاں.....“

”اب اسے پڑھنا نہیں پڑے گا؟“

امی کو ہنسی آ گئی تو سسج سے کہنے لگیں۔ ”بس سسج! خبردار اب جو تم نے میری بیٹی کو  
 پڑھانے کی کوشش کی۔“

سسج نے جواب نہیں دیا۔ اس کی نظریں ٹی وی اسکرین پر جبکہ دھیان کونے میں بیٹھی  
 لڑکی پر اٹکا تھا جو بے توجہی سے انگلیاں چٹا رہی تھی۔

\* \* \*

جمال، انوشہ کے لئے میروں رنگ کا خوبصورت سوٹ لایا تھا۔ یہ کچھ عجیب بات نہ  
 تھی۔ وہ اکثر گھروالوں کے لئے کچھ نہ کچھ لاتا ہی رہتا تھا۔ انوشہ خوش دلی سے قبول کر لیتی  
 اگر ابانے جمال کے پر پوزل کی بات نہ کی ہوتی۔ اس کی سمجھ میں نہیں آتا تھا اگر نانی نے اس  
 سے جمال کے رشتے کی بات کی تو وہ انکار کیسے کرے گی۔

”خواخواہ زحمت کی جمال بھائی! میں گرمیوں میں گھرے رنگ نہیں پہنتی۔“ سکول سے  
 آ کر اس نے مشین لگا لی تھی۔ جمعہ کا دن تھا اس لئے جلدی گھر آ گئی تھی۔

”میں نے سوچا یہ رنگ تمہاری گوری رنگت پر اچھا لگے گا۔“ وہ صحن میں موجود واحد کرسی  
 پر بیٹھا اسے دیکھ رہا تھا۔

”میری رنگت کچھ ایسی گوری بھی نہیں۔“ انوشہ کپڑے تار پر پھیلائے لگی۔  
”تمہیں اچھا نہیں لگا؟“ جمال کو کچھ مایوسی ہوئی۔

”نہیں اچھا ہے۔“ وہ اب بھی اپنے کام میں مصروف تھی۔ سوٹ کو بس ایک نظر ہی دیکھا تھا۔

جمال کو تھوڑا غصہ آ گیا۔ سوٹ کرسی پر رکھ کر وہ اوپر چلا گیا۔ وہ بدستور کام میں مصروف رہی۔ مسجد میں صلوٰۃ و تسبیح پڑھی جا رہی تھی۔ کمرے سے سبج کھلا اور واش بیسن کے آئینے سے کنگھا اٹھا کر بال بنانے لگا۔ اسے جمعہ پڑھنے جانا تھا۔ آئینے میں سے انوشہ کو دیکھا۔  
”چھٹی والے دن بنایا کرو ایسے کام، تھک نہیں جاتی ہو؟“

انوشہ نے دوپٹہ جھٹک کر پھیلاتے ہوئے قدرے حیرت سے اسے دیکھا۔ آج اتنی توجہ، اتنی مہربانی کس لئے؟  
”تم تو کرانی رکھو ادو۔“ اس نے طنزیہ لہجے میں کہا۔

صبح نے کنگھا واپس رکھا اور پاس سے گزرتے ہوئے سنجیدگی سے کہا تھا۔ ”خدا وہ وقت بھی لائے گا، تم دعا کیا کرو۔“

انوشہ نے اچنبھے سے اسے باہر جاتے دیکھا۔ پھر باقی کپڑے اٹھا کر اوپر آ گئی۔ اندر کمرے سے جمال کے قہقہے اور ابا کی پڑجوش آواز آرہی تھی۔ ایسا تو ہمیشہ ہی ہوتا تھا مگر آج وہ قصد آروازے کے پاس آن رکی۔ مگر کچھ ہی لمحے میں اس کی کان کی لوئیں سرخ ہو گئیں۔ جسم کا سارا خون سمٹ کر چہرے پہ آ گیا۔ اس کا جسم ہولے ہولے کاٹنے لگا تھا۔  
”اللہ کرے یہ مر جائیں۔“

\* \* \*

شام کو قدسیہ نے اس کے بالوں میں تیل کی خوب مالش کی تھی۔ اس کے دیکھتے ہوئے سر کو قدرے سکون ملا تھا آنکھیں بند ہونے لگیں۔

”آج کل میری بیٹی چپ چاپ سی رہنے لگی ہے۔“

اگلیوں سے مساج کرتے ہوئے انہوں نے اچانک پوچھا۔

”کچھ نہیں بس یونہی.....“ وہ اپنی کلائی میں پڑی چوڑیاں مسکنے لگی تھی۔

”بہت دنوں سے سکول کا کوئی قصہ بھی نہیں سنایا۔“

”کوئی خاص بات ہوئی ہی نہیں وہی روٹین ورک۔“

اس نے جلتی ہوئی آنکھوں کو اگلیوں کی پوروں سے دبایا۔

”میں نے ماسی حلیمہ کو بلایا تھا۔“  
”کیوں؟“

”میں نے اس سے کہا ہے جمال کے لئے کوئی اچھی سی لڑکی دیکھے۔“

اس کی انگلیاں جہاں تھیں وہیں تھم گئیں۔

”اس نے کہا تھا وہ ایک دولڑکیوں کی تصویریں لائے گی۔“

”کیا تائی جمال کی خواہش سے آگاہ نہیں؟“ انوشہ نے اچنبھے سے سوچا۔

وہ یہ نہیں جانتی تھی کہ قدسیہ ان دونوں کی خواہش سے بھی آگاہ ہیں۔ وہ یہ بھی سمجھتی تھیں کہ دونوں کا مزاج ملتا ہے اور وہ دونوں اچھی زندگی گزاریں گے۔ انہیں افسوس تھا کہ اپنے بڑے بیٹے کے لئے کچھ نہیں کر سکتیں۔ شاید کر ہی دیتیں کہ اصولاً تو انہیں جمال کے بارے میں ہی سوچنا چاہئے تھا کہ وہ برسر روزگار تھا اور انوشہ بھی تعلیم مکمل کر چکی تھی۔ صبح کو اپنے پیروں پر کھڑا ہونے کے لئے ابھی کچھ سال درکار تھے۔ مگر مسئلہ دو زندگیاں، دو دلوں کا تھا۔ ان کا فیصلہ تینوں کی زندگیاں خراب کر دیتا۔ انوشہ جمال کے ساتھ زندگی تو گزار دیتی۔ مگر خوش کبھی نہ رہتی۔ پھر صبح جو انہیں سب سے زیادہ پیارا تھا۔ وہ ہمیشہ جمال کے غصے اور ضد سے ڈر کر اسے اچھی چیز دلا دیتی تھیں اور صبح کو بہلا لیا کرتی تھیں۔ ان کے پیار نے صبح سے بہت چھوٹی عمر سے قربانیاں مانگنا شروع کر دی تھیں۔ دھیرے دھیرے صبح کو خود ہی عادت پڑ گئی تھی۔ اچھا کھانا، اچھا لباس، اچھا بستہ، اچھا بچل وہ خود ہی بھائی کے لئے چھوڑ دیا کرتا تھا۔ مگر انوشہ کوئی چیز نہیں تھی۔ وہ اب اس سے کوئی بے انصافی نہیں کر سکتی تھیں۔

انوشہ کے دل میں اطمینان سا اتر آیا۔ مگر دوسرے لمحے اک عجیب سی سوچ نے سراٹھایا

اور ڈس لیا۔

”کہیں ایسا تو نہیں کہ تائی ایک طوائف کے نشے باز بیٹے کی بیٹی کو اپنی بہو ہی نہ بنانا چاہتی ہوں۔“ وہ ایک دم بے چین سی ہو گئی۔

”بس کریں بڑی امی!“ انہوں نے مالش بند کر کے بال سلجھانا شروع کر دیئے پھر چوٹی

بنادی۔

\* \* \*

صبح سکول جانے سے پہلے جمال نیچے اتر اٹھا۔ اس نے ایک ہاتھ سے رجا کا بازو دبوج رکھا تھا۔ وہ بچل بچل کر بازو چھڑانے کی کوشش کر رہی تھی۔

”سنبا لیں اس پاگل کو۔“



”کیا ہو گیا؟“ قدسیہ بوکھلائی۔

جمال نے جھٹکے سے اس کا بازو چھوڑا تو وہ لڑکھڑا کر قدسیہ کے پاس گری۔ پھر چیختی ہوئی پاس پڑی تو کمری سے بھندیاں اٹھا کر اسے مارنے لگی۔

”خیال تو رکھا کریں اس کا، درخت پر چڑھ کر دوسری طرف اتر گئی تھی۔ مفت کی مصیبت گلے ڈالی ہوئی ہے۔“ غصے میں وہ ان ہی پر برس پڑا۔ اندر سمجھ پڑھ رہا تھا۔ شور سن کر باہر نکل آیا۔

”میری سمجھ میں نہیں آتا۔ آپ اسے اس کے باپ کے پاس کیوں نہیں بھجوا دیتیں۔ آپ میں ہمت نہیں ہے تو میں خود اس سے کہہ دیتا ہوں۔ خود عیش کر رہا ہے اور.....“

”اچھا تم جاؤ یہاں سے.....“ قدسیہ نے بیزاری سے کہا۔ ہر بات میں ان کی یہی رٹ ہوتی تھی۔

”مجھے کیا لگائے رکھیں اسے سینے سے، کوئی نقصان ہو گیا تو.....“

”میں نے کہا تا تم جاؤ یہاں سے.....“ قدسیہ کو غصہ آ گیا۔

انوشہ نے بھندویوں کی ٹوکری تخت کے نیچے رکھی۔ جمال یونہی غصے میں بولتا باہر نکل گیا۔

رجانے سمجھ کا کارپکڑ لیا اور جھٹکا دے دے کر شکایت کرنے لگی۔

سمجھ نے آہستگی سے اس کا مال تھپتھا کر غصہ ٹھنڈا کیا۔ اس نے ہاف آستینوں کی قمیض پہن رکھی تھی۔ بازوؤں پر کمرہ نچیں آگئی تھیں جن سے ہلکا ہلکا لہورس رہا تھا۔ ایک مٹھی بند تھی۔ اب تک وہ صرف ایک ہی ہاتھ کو استعمال کر رہی تھی۔

”درخت سے نیچے کیوں اترتی تھیں۔ میں نے اور امی نے منع کیا تھا۔ اب آپ گندی بچی بنتی جا رہی ہو۔ اب درخت پر چڑھیں تو میں وہ درخت کٹا دوں گا۔“

وہ جو خاموشی سے ڈانٹ سن رہی تھی۔ ایک دم بول اٹھی۔

”نہیں سامی..... نہیں۔“

”اس میں کیا ہے؟“ سمجھ نے اس کی مٹھی ہاتھ میں لی تو اس نے جوش سے مٹھی کھول دی۔

”تتلی۔“

وہاں اب تتلی کہاں تھی۔ سفید مسلے ہوئے پر اور مردہ وجود۔ وہ یقیناً اس تتلی کے تعاقب میں نیچے اترتی تھی۔ رجانے دیکھا تو مایوسی سے سر ہلا کر ہاتھ سے پر جھٹک دیئے۔

”ہاتھ پاؤں دھو کر آؤ اور ادھر آپی سے دوائی لگواؤ۔“

”سامی! آپ لگاؤ۔“ اس نے آرام سے گلے میں بانہیں ڈال دیں۔

”اچھا!“ سمجھ نے اس کے بازو ہٹائے اور انوشہ کی طرف دیکھا۔ وہ اسے ہاتھ روم میں لے گئی۔ سمجھ نے دیکھا قدسیہ گم سم سی چپ چاپ بیٹھی تھیں۔ اس نے عقب سے دونوں ہاتھ ان کے کندھوں پر رکھ کر ہلکے سا دبا دیا۔

”فکرت کریں امی! وہ کسی کا کیا لیتی ہے۔ بھائی یونہی بول جاتے ہیں۔“

”میں اب اسے خود سے دور کر ہی نہیں سکتی۔“

”ہم اسے کہیں نہیں بھجوا رہے۔“

قدسیہ کو اچانک خیال آیا۔ انوشہ اور سمجھ کی شادی ہو جائے تو وہ رجا کو آرام سے سنبھال سکتے ہیں۔ جبکہ کوئی اور لڑکی شاید اسے کبھی برداشت نہ کرے۔ خود جمال کہاں کرتا تھا جو وہ اس کی بیوی سے توقع رکھیں۔ انہیں ایک بار پھر اپنے فیصلے پر اطمینان ہوا تھا۔

\* \* \*

جمال جب بھی رجا کو اوپر دیکھتا ڈانٹ کر نیچے بھگا دیتا۔ وہ غصے میں آ جاتی۔ چیختی چلاتی چیزیں توڑتی۔ خود اوپر جاتا تو زینے والے دروازے کو اوپر سے بند کر لیتا۔ وہ دروازے کو ٹھوکریں مارتی رہ جاتی۔ قدسیہ کو جمال کے سخت رویے کی شکایت تو تھی مگر رجا بھی بات کہاں سنتی تھی۔ سمجھ کا آخری سال تھا اور وہ مصروف بھی کافی ہو گیا تھا۔ کبھی کمبائن سنڈی کے لئے نیپیل کے گھر چلا جاتا۔ کبھی نیپیل آ جاتا۔ انوشہ بظاہر تو سکول اور گھر میں مصروف رہتی مگر دل میں جو چہن تھی وہ اکثر ہی بے چین کر دیتی۔ اس کے ابا کی طبیعت بگڑتی جا رہی تھی۔ مگر وہ ڈاکٹر کے پاس جانے کی بجائے مختلف حکیموں کی لال چلی نیلی بوتلیں اکٹھی کرتا رہتا۔ مگر انوشہ جانتی تھی وہ کبھی ٹھیک نہیں ہوگا وہ اب بھی بازار حسن میں اپنی پرانی کرم فرماؤں سے ملے جاتا تھا۔ جو اس کی طرح سن کا سونا اور عمر کی نقدی گنوا کر تقریباً اسی جیسی زندگی گزار رہی تھیں۔ وہاں پانی جانے والی سستی قسم کی شراب اس کے پیچھے پھروں کو بری طرح سے گلارہی تھی۔

لیکن اس دن رجا واقعی درخت سے گر گئی۔ اس کا بازو فریکچر ہو گیا اور ماتھے سے خون کا فوارہ پھوٹ نکلا تھا۔ وہ خون دیکھ کر ہی بے ہوش ہو گئی تھی۔ گھر میں صرف انوشہ اور قدسیہ ہی تھیں وہ اسے ہسپتال لے گئیں۔ شام کو گھر آئیں تو رجا بالکل چپ تھی۔ وہ شاید ڈری ہوئی اور خورزدہ تھی اور یہ چپ اگلے کئی دنوں تک اس کے وجود پر چھائی رہی۔

”آپ اوپر دروازے پر تالا لگا دیں۔“ سمجھ نے بے حد سنجیدگی سے کہا۔

”کیسے لگا دوں۔ تمہارے چچا نے اوپر نیچے آنا جانا ہوتا ہے۔“ قدسیہ، رجا کا سر گود میں

لئے بیٹھی تھیں۔ وہ جاگ رہی تھی مگر آنکھیں موندے پڑی تھی۔  
 ”چابی چاچا کو دے دیں جب جانا ہوتا لگا کر جائیں۔“  
 ”ہاں یہی کرنا ہوگا۔“

سمجھنے والے آہستگی سے سمیٹے اور پھر ناک کھینچ کر بولا۔ ”ہماری مگر یا  
 جلد ٹھیک ہو جائے گی۔“

رجانے آنکھیں کھول کر اسے دیکھا اور پھر سے بند کر لیں۔ وہ بالکل خاموش تھی۔ بس  
 کبھی کبھی سمجھنے کا ہاتھ پکڑ کر بٹھالیتی۔ پھر وہ یہ سوچے بغیر کہ اس کا وقت ضائع ہو رہا ہے اس  
 سے ادھر ادھر کی چھوٹی چھوٹی باتیں کرتا رہتا۔

وہ چلتے پھرنے کے قابل ہوئی تو دروازے پر تالا پڑ گیا۔ وہ آخری سیڑھی پر بیٹھ کر بند  
 دروازے کو بجاتی رہتی۔ کبھی کبھی ضد کرنے لگتی۔ قدسیہ سے تو بار بار سیڑھیاں چڑھی نہیں جاتی  
 تھیں۔ انوشہ شام کو اپنے ساتھ اوپر لے جاتی۔ وہ یوں خوش ہوتی گویا اپنی دنیا میں واپس آگئی  
 ہو۔

\* \* \*

انور کل سے نکلا ہوا تھا اور واپس نہیں آیا تھا۔

”ہوگا اپنی کسی.....“ جمال نے بظاہر ہنستے ہوئے مذاق کرنے کی کوشش کی تھی۔ مگر انوشہ  
 کے چہرے پر نگاہ پڑتے ہی احساس ہوا۔ کم از کم اسے انوشہ کے سامنے ایسا مذاق نہیں کرنا  
 چاہئے تھا۔ اس نے گڑبڑا کر بات بدلنے کی کوشش کی۔  
 ”میں جا کر پتا کرتا ہوں۔“

”تمہیں وہاں جانے کی ضرورت نہیں ہے۔“ قدسیہ نے دبی آواز میں کہا تھا کہ انوشہ نہ  
 سن سکے۔ اگرچہ اس نے سن لیا تھا۔ بظاہر اس کو توجہ بچوں کے ٹیٹ کی طرف تھی۔ مگر وہ ان  
 سے زیادہ دور تو نہ تھی اور اسے کوئی گلہ بھی نہ تھا جب وہ اپنے سگے باپ سے اتنی بیزار تھی تو وہ  
 لوگ کیوں نہیں ہو سکتے تھے۔

”مگر امی.....“ جمال نے کچھ کہنا چاہا۔ مگر قدسیہ نے خاموش رہنے کا اشارہ کیا۔ اپنے  
 بیٹے کی طبیعت وہ سمجھتی تھیں۔ آج تو صرف اک جھجک سی تھی اس ممنوعہ علاقے میں قدم رکھنے  
 کی۔ ایک بار یہ جھجک ختم ہوگئی تو پھر..... اس گھر میں کوئی نیا انور پیدا ہووہ یہ سوچ کر ہی ہول  
 جاتی تھیں۔

”وہ جلد ہی لوٹ آئے گا.....“ انہوں نے گویا انوشہ کو تسلی دی تھی۔ وہ سر اٹھا کر ان کی

طرف دیکھتے ہوئے ذرا سا مسکرائی اور پھر سے کام میں مصروف ہو گئی۔ نہ جانے کیوں ٹوٹل  
 میں بار بار غلطی ہو رہی تھی۔

”انوشہ!“ انوشہ نے سر اٹھا کر جمال کو دیکھا۔ وہ اس کے قریب ہی کھڑا تھا۔ بلیک  
 پینٹ اور ہلکی براؤن لائٹنگ والی شرٹ میں وہ خاصا معقول اور سوبر لگ رہا تھا۔ لیکن انوشہ نے  
 جس دن سے اس کی اور اپنے باپ کی گفتگو سنی تھی۔ اسے اپنے باپ سے ہی نہیں جمال سے  
 بھی گھن آنے لگی تھی۔ لاشعوری طور پر خود کو سمیٹتے ہوئے اس نے دوپٹہ کچھ اور پھیلایا۔ جمال  
 نے انگلیوں میں دبی ادھ جلی سگریٹ کی راکھ جھٹکی۔

”تم پریشان ہو؟“

”نہیں تو۔“ وہ خود کو کمپوز کر چکی تھی۔

”ہونا بھی نہیں۔ ہم سب تمہارے ساتھ ہیں۔“

”جانتی ہوں۔“ وہ سپر زسمیٹ کر کھڑی ہو گئی۔

جمال اسے بے حد غور سے دیکھ رہا تھا۔

”میں جاؤں.....؟“

”ضرورت نہیں وہ خود ہی آ جائیں گے۔“ وہ کہہ کر اندر چلی گئی۔

دودن گزر گئے تب شاید سمجھ کو خیال آیا۔ وہ چولہے کے پاس بیٹھی بے خیالی میں ماچس  
 کی تیلیاں جلا رہی تھی۔ دودھ گرم ہونے کو اوپر رکھا تھا۔

”چاچا نہیں لوٹے ابھی تک؟“

اس نے چونک کر ماچس کی تیلی چھینکی پھر بنا اس کی طرف دیکھے بولی۔

”نہیں۔“

سمجھنے والے اور کچھ نہیں پوچھا تھا وہ خود ہی نہ جانے کیا سوچ کر کہنے لگی۔ ”سمجھ! تم پتا تو  
 کرو۔“

”میں وہاں جاؤں۔“ سمجھ کا لہجہ حیرت زدہ اور چپکا ہوا تھا۔

وہ بری طرح شرمندہ ہوئی اتنا کہ اسے رونا آ گیا۔ اس رات وہ بہت جلد سونے چلی گئی  
 تھی۔

\* \* \*

دودن گزر گئے تھے مگر انور نہیں آیا۔ شاید اس گھر میں کسی کو اس کا انتظار بھی نہ تھا انوشہ کو  
 بھی نہیں، ماسی حلیمہ آئی تھی۔ مختلف لڑکیوں کی تصویریں اور کوائف لے کر۔ رجا بہت اشتیاق

مار بیٹھوں گی۔“

قدسیہ کے ساتھ ساتھ اندر آتا سمج بھی ٹھنک گیا۔ دونوں کے لئے انوشہ کا یہ لہجہ نیا ہی تھا۔ رجا جتنی بھی بدتمیزی کر لیتی۔ انوشہ نے کبھی اسے ڈانٹا نہیں تھا۔ قدسیہ کو احساس ہوا۔ آج کل وہ ایسی ہی الجھی الجھی اور تنک مزاج سی ہو کر رہ گئی تھی اور آج شاید اس نے ماسی حلیمہ کی گفتگو سن لی تھی۔

سمج نے سائیکل کھڑی کی۔

”بیچھے ہو انوشہ۔“ سمج کی آواز میں نرمی بدستور قائم تھی۔ وہ جو سیڑھیوں کی دیوار پر ہاتھ ٹکا لئے رجا کو گھور رہی تھی۔ چونک کر ہاتھ ہٹا لیا اور وہیں کھڑی ہو کر انگلیاں چٹکانے لگی۔ اچانک اسے احساس ہوا تھا کہ اسے رجا کو اس طرح نہیں ڈانٹنا چاہئے تھا۔ سمج نے رجا سے بات کرنے کی کوشش کی تھی۔ وہ جو انوشہ کے ڈانٹنے پر سخت غصے میں آ گئی تھی۔ اسے دھکا دے دیا۔ پھر اس پر تھوک پھینکنے لگی۔

سمج سنجیدہ ہو گیا۔ اس وقت وہ رجا کو پیار سے قابو نہیں کر سکتا تھا۔ مگر چھوڑ بھی نہیں سکتا تھا۔ چھوڑ دیتا تو وہ یہیں سیڑھیوں پر چاہے ساری رات گزار دیتی۔ مگر نیچے آنے والی نہیں تھی۔ ”ٹھیک ہے رجا! سمج اب تم سے کوئی بات نہیں کرے گا۔“ اس سے نگلی سیڑھی پر بیٹھ گیا، خاموش، اداس اور سنجیدہ۔

رجا اوپر سے دوسری سیڑھی پر بیٹھی تھی۔ ایک پاؤں آخری سیڑھی پر رکھے دروازے کو ٹھوکریں مار رہی تھی۔ کچھ لمحے اسی مشغلے کو جاری رکھتے ہوئے کن اکیوں سے سمج کو بھی دیکھ رہی تھی۔ انوشہ محن میں کچھی چارپائی پر جا بیٹھی۔ قدسیہ اندر چلی گئی تھیں۔ دیوار چھوٹی تھی۔ وہ ان دونوں کو دیکھ سکتی تھی۔ رجا کے چہرے پر تندہذب کے تاثرات نمایاں تھے۔ وہ سمج کو یوں خفا نہیں دیکھ سکتی تھی۔ کچھ دیر کے بعد وہ سیدھی ہوئی۔ دونوں ہاتھیں عقب سے اس کے گلے میں ڈال کر اپنا گال سمج کے گال پر ٹکا دیا تھا۔ یہ اس کے پیار کا مخصوص انداز تھا۔ منانے کی ادا تھی۔ سمج کے دونوں ہاتھ رجا کے بازوؤں پر تھے اور وہ دھیرے دھیرے اسے کچھ سمجھا رہا تھا۔ پھر وہ اسے ساتھ لے کر اندر کمرے میں چلا گیا۔

انوشہ کے اندر بے چینی سی اتر آئی۔ اس نے اندر جاتی رجا کو دیکھا۔ سولہ سترہ برس کی بھرپور لڑکی۔ دوپٹے سے بے نیاز اور جس دن سے اس نے جمال کی گفتگو سنی تھی۔ بھلے وہ کسی کے بھی متعلق تھی۔ یہ بے چینی کچھ اور بڑھ گئی تھی۔ وہ رجا کے کپڑے بہت ڈھیلے ڈھالے سینے لگی تھی۔ بقول قدسیہ اسے ملنگ بنانے لگی تھی۔

سے تصویریں دیکھ رہی تھی۔ قدسیہ نے آواز دے کر انوشہ کو چائے بنانے کے لئے کہا تھا۔ دونوں کچن کے ساتھ ہی تو بیٹھی تھیں۔ انوشہ ان کی باتیں آسانی سے سن رہی تھی۔ جب گفتگو کا رخ لڑکیوں، جہیز اور ڈیمائڈ سے ہٹ کر انوشہ کی طرف مڑ گیا۔

”میں تو حیران ہوں قدسیہ! تم نے جمال کے لئے انوشہ کے بارے میں کیوں نہیں سوچا۔“ ماسی حلیمہ کی آواز میں حیرت ہی حیرت تھی۔

”اس کی باری آئے تو اس کے بارے میں بھی سوچ لوں گی..... بیٹی ہے میری میں نہیں سوچوں گی تو اور کون سوچے گا۔“

”سچ کہوں تو بیٹی بنانا آسان ہے۔ بہو بنانا مشکل، نیک، سلیم ہوئی پڑھی لکھی بیٹی ہے پھر تمہارے ہاتھ میں پل کر جوان ہوئی ہے۔ باہر رشتہ کر دو گی تو لوگ سو طرح کی چھان پھان کریں گے۔ بھلا اک شرابی، جواہری باپ کی بیٹی کو کون عزت سے بیاہنے آئے گا۔ اب اس کا باپ جیسا بھی ہے، وہ ہے تو تمہاری.....“

انوشہ نے ٹرے ان کے درمیان رکھی اور خود تمیزی سے پلٹ گئی۔

”اللہ کرے ابا! تم کبھی لوٹ کے نہ آؤ۔“ نیم تاریک کمرے میں گھٹنوں میں سر دیئے وہ متضاد قسم کی سوچ کا شکار تھی۔

قدسیہ کی محبتوں اور شفقتوں سے انکار ممکن نہ تھا مگر یہ بھی حقیقت تھی کہ واقعی بیٹی بنانا آسان ہے مگر بہو..... پھر سمج، وہ تو اس کے باپ کا نام سننا بھی گوارا نہ کرتا تھا۔ رجا اندر آئی تھی۔ وہ اوپر جانا چاہتی تھی۔

”چابی ابا کے پاس ہے رجا! تالا نہیں کھل رہا۔“ اس نے بے زاری سے اس کا ہاتھ جھٹکا۔

رجا ضد میں آ گئی تو اس نے ڈانٹ کر بھگا دیا۔ وہ غصے میں سیڑھیاں چڑھ کر زور زور سے دروازہ کھٹکٹا رہی تھی۔ دروازے کو ٹھوکریں مار رہی تھی۔ قدسیہ نے اسے پیار سے چکا را۔ انوشہ کو آوازیں دیں۔ وہ سنی اُن سنی کر کے بیٹھی رہی۔ رجا کا شور اس کے اعصاب پر تھوڑے برسانے لگا تھا۔

”انوشہ! تم ہی اسے بھلا لو۔ اس طرح تو اپنے ہاتھ زخمی کر لے گی۔“

قدسیہ نے دروازے میں آ کر کہا۔ وہ انھی اور سیڑھیوں کے پاس جا کر رجا پر برس پڑی۔

”تمہیں ایک بار سنائی نہیں دیتا۔ نہیں جانا ہے اوپر۔ اب اگر تم نے شور کیا تو میں تمہیں

یہ ٹھیک ہے سچ کے ذہن میں کوئی غلاظت نہیں۔ وہ رجا کو اک ایب نارل بچی ہی سمجھتا ہے۔ مگر وہ مرد تو ہے اور رجا کے ساتھ اس کا رشتہ محرم رشتوں کی بے تکلفی سے بھی بڑھ گیا تھا.....

وہ دونوں ہاتھ گود میں دھرے خالی خالی سی بیٹھی الجھ رہی تھی۔

”انوشہ! انوشہ نے چونک کر سر اٹھایا۔

”تم پریشان ہو؟“

”میں کیوں پریشان ہونے لگی۔“ وہ تنک کر بولی۔

”بات تو آرام سے کرو۔“ سچ ہلکے سے مسکرایا۔ نہ جانے اس لڑکی میں کیا تھا کہ اس کی بد مزاجی بھی بری نہیں لگتی تھی۔ انوشہ نے سوچا کہ وہ سچ سے بات کرے مگر مناسب الفاظ ہی نہ ملے۔ بس سر جھٹک کر رہ گئی۔ سچ چلا گیا۔ اس وقت تو وہ کوئی بار۔ نہ کر سکی۔ مگر رات کو جب وہ کھانا کھانے بیٹھا تو ضرور کی۔ اسے لیٹ آتا تھا اور قد سید سے انوشہ نے کہا تھا کہ وہ کھانا نکال دے گی۔ حالانکہ سچ نے کبھی اس بات کو پسند نہیں کیا تھا کہ وہ یوں آدمی رات کو اس کے لئے جاگے۔

”تم..... تم پاگل تو نہیں ہو گئی ہو۔“ نوالہ اس کے ہاتھ سے چھوٹ گیا تھا اور آواز رات کی تاریکی میں بہت دور تک گئی تھی۔

”آہستہ بولو آدمی رات ہے۔“

وہ کچھ لمحے شرر بار نگاہوں سے اسے گھورتا رہا۔ پھر پانی کا گلاس غناغٹ چڑھا گیا۔ میز پر گلاس بیچ کر دونوں ہاتھ سامنے کنارے پر زور سے ٹکائے وہ خود پر قابو پانے کی کوشش کر رہا تھا۔ کچھ لمحوں کے بعد اس نے دوبارہ انوشہ کو دیکھا۔ بولا تو لہجہ تپ رہا تھا۔

”اتنی گھٹیا سوچ تمہارے اندر کس طرح پیدا ہوئی؟“

”اس میں گھٹیا پن کی کیا بات ہے..... میں نے صرف اتنا ہی تو کہا ہے کہ جو فاصلہ اور جو احتیاط تم میرے لئے روار کھتے ہو وہی رجا کے لئے رکھا کرو۔“

وہ فرخ کے پاس کھڑی تھی۔ لہجہ نارل ہی تھا۔

”انوشہ! رجا ایب نارل ہے۔“

”تم تو ایب نارل نہیں ہو۔“

”تم مجھ پر شک کر رہی ہو۔“ اس کا لہجہ ترختا ہوا تھا۔

”میں کسی پر شک نہیں کر رہی ہوں۔ مجھے اک بات بتاؤ۔ بلی اک ہوش مند، اپنا برا بھلا

سمجھنے والی لڑکی ہوں اس کے باوجود تم مجھ سے اتنا فاصلہ رکھتے ہو کیوں؟ تمہارے اندر کھوت ہے یا میرے اندر؟..... سچ ہمارا معاشرتی سیٹ اپ کچھ ایسا ہی ہے۔ ایک گھر میں کئی کئی خاندان مل کر رہتے ہیں۔ لیکن یہ احتیاط ہمیں بچپن سے سکھائی جاتی ہے۔ اس کے سامنے جانا ہے۔ اس کے سامنے نہیں جانا۔ فلاں کے سامنے خود کو اس طرح ڈھانپنا ہے۔ یہ احتیاط اس برائی کو پیدا ہی نہیں ہونے دیتی۔ لیکن یہ سب ہم رجا کو نہیں سمجھا سکتے..... وہ کچھ بھی نہیں جانتی ہے۔“

”میں تو جانتا ہوں..... میرے لئے تو نمشی سی بچی ہی ہے جسے میں کندھے سے لگائے

پھرا کرتا تھا۔ وہ نہیں سمجھتی، میں تو اپنی حدود سے آگاہ ہوں اور تم نے مجھے ہی.....“

اس کے آگ برساتے لہجے میں دکھ کی چنگاریاں سلگنے لگی تھیں۔ یہ کیسے ہو سکتا تھا کہ یہ لڑکی اسے جانتی ہی نہ ہو، سمجھتی ہی نہ ہو۔ پھر وہ کیسے سوچ سکتی تھی کہ سچ کے اندر کوئی غلاظت کوئی کھوت ہوگی۔ انوشہ کو سچ کی حالت دیکھ کر انفسوس سا ہوا۔ بھلا کیا ضرورت تھی جس چیز کی طرف اس کا دھیان تک نہ تھا اسے سامنے لانے کی۔ وہ اسے بتانا چاہتی کہ اس کو سچ پر کوئی شک نہیں ہے۔ وہ تو صرف احتیاط ہی۔ مگر سچ نے کھانا ادھورا چھوڑ دیا۔ اک سلگتی ہوئی نگاہ فرخ کے پاس کھڑی اس لڑکی پر ڈالی۔ وہ آج سے پہلے اسے کبھی اتنی بری نہیں لگی تھی۔ پھر بنا کچھ کہے چلا گیا۔ انوشہ انگلیاں جٹھانے لگی۔ اسے ہاتھ تھا۔ آج وہ سو نہیں سکے گا۔ بس ساری رات جلتا کر بھتا رہے گا۔

”ناحق اسے پریشان کیا.....“

ادھ کھائی روٹی پر نظریں جمائے وہ سوچ رہی تھی۔

\* \* \*

وہی ہوا تھا۔ جس کی طرف سچ کا دھیان بھی نہ تھا۔ اب وہ بار بار اس کے سامنے آتی تھی۔ رجا اس کی طرف لپکتی بازو پکڑتی لاڈ سے گلے میں بانٹیں ڈالتی۔ کندھے پر سر رکھ کر سامی..... سامی پکارتی۔ وہ ایک دم بدک جاتا۔ اسے پرے دھکیل دیتا۔ مستقل جھنجھلاہٹ اعصاب پر سوار رہنے لگی تھی۔ وہ انوشہ کو گھورتا۔ یہ سب اسی کا تو کیا دھرا تھا۔ رجا یونہی بے نیازی سے نیل کے سامنے آتی تو وہ اسے بہانے سے اٹھا کر ڈرانگ روم میں لے جاتا۔ نیل کا اس کے گال تھپتھپانا، ناک کھینچنا، کندھے پر بازو پھیلانا ساتھ لگانا از حد چبھنے لگا تھا۔ لاشعوری طور پر اسے لگتا وہ یہ سب شعوری طور پر کرتا ہے۔ یہ جھنجھلاہٹ اتنی بڑھی تھی کہ وہ زیادہ تر گھر سے باہر وقت گزارتا تھا۔

جمال، انور کو لے آیا تھا۔ شراب کے نشے میں دھت اول فول جکتے اس غلیظ بڈھے کو دیکھ کر انوشہ کا دل چاہ رہا تھا کہ زمین پھنے اور وہ اس میں سا جائے۔ دھاڑیں مار مار کر روئے یا اسے کسی خیراتی ہسپتال میں پھینک آئے کوئی اس سے پوچھے تو صاف مکر جائے کہ وہ اس کا کچھ لگتا بھی ہے۔

ادھر مگن میں وہ یوں بیٹھی تھی گویا ساری دنیا سے روٹھ گئی ہو۔ آج وہ سکول بھی نہیں گئی تھی۔ نہائی بھی نہیں تھی اور بال بھی نہیں بنائے تھے۔ مارے باندھے گھر کے کام بننا کر اب وہیں بیٹھی تھی۔ اندر سے ابا کے پکارنے کی آواز آ رہی تھی۔ شاید وہ پانی مانگ رہا تھا۔ مگر وہ ڈھیٹ بن کر بیٹھی رہی۔ وہ کون سا اسے پکار رہا تھا۔ وہ جن جن کے نام لے رہا تھا وہ انہیں نہیں جانتی تھی۔ مگر یہ نام کلیجے میں تیر کی طرح لگتے تھے..... وہ رو نہیں رہی تھی۔ بس زور زور سے انگلیاں پچھاتی تھی۔ انور کی آواز بلند ہوتی تو کانوں میں انگلیاں ٹھونس لیتی۔ بس وہ اندر نہیں جانا چاہتی تھی۔ ”سالیان کتیاں اب نہیں آئیں گی۔“ وہ اب گندی گالیاں بک رہا تھا۔ انوشہ نے گھٹنوں میں چہرہ چھپا لیا۔ وہ اس وقت ساری دنیا سے چھپ جانا چاہتی تھی۔ انور کی آواز مدھم ہوتے ہوتے بالکل ہی معدوم ہو گئی۔

اس نے سر اٹھا کر ڈوبتے سورج کو دیکھا اور پھر دیکھتی رہی۔ اسے نہیں یاد کہ اس نے کبھی خواب بھی دیکھے تھے۔ یہاں ان کے عذابوں سے آشنائی بہت پہلے ہو گئی تھی۔ جب لوگ اسے دیکھ کر کہتے تھے۔

”اچھا..... اچھا یہ اس انور کی بیٹی ہے؟“

ان کے لہجے کی معنی خیزی اسے خود میں سمیٹنے پر مجبور کر دیتی تھی۔ اس وقت اور اب بھی اگر اس سے کوئی پوچھے کہ اس کے نزدیک خوش قسمت کون ہے تو وہ کہتی۔

”اک باعزت شخص کی بیٹی۔“ وہ باعزت شخص کی بیٹی نہیں تھی ہاں اک باعزت شخص کی بیوی بننے کا خواب ضرور دیکھا تھا۔ مگر اب تو لگتا تھا واقعی خواب دیکھنا اس کا مقدر نہیں، البتہ اس کا عذاب سہنا اس کی قسمت میں ضرور لکھا گیا ہے۔

انور نے اک بار پھر پکارا تھا۔

انوشہ نے پھر کان بند کر لینے چاہے مگر نہ کر سکی۔ وہ اس بار اس کی ماں کو پکار رہا تھا۔ اس کی آواز میں درد تھا بے تحاشا، دکھ اور پشیمانی۔

وہ پکارتا رہا..... پکارتا رہا پھر اس نے ڈوبتی ہوئی آواز میں کہا۔

”تم بھی نہیں آؤ گی؟“

وہ تڑپ کر اٹھی اور دروازہ کھول کر اندر چلی گئی۔ بستر پر ہڈیوں کا ڈھانچہ پڑا تھا۔ وہ کچھ لمبے دیکھتی رہی پھر گلہاں بھرا۔ سر ہانے کی طرف بیٹھ کر اس کا سر ذرا سا اونچا کیا اور گلہاں لیوں سے لگانا چاہا۔

”کون..... کون؟“ وہ ہڑبڑایا۔

”میں..... انوشہ۔“

”انوشہ.....“ اس نے اپنی گدلی آنکھیں کھولیں اور نظریں اس کے چہرے پر لگا دیں۔

”ہاں تم مجھے پتا تھا۔ تم آؤ گی، تم میری بیٹی ہونا۔“

وہ غٹا غٹ پانی چڑھا گیا انوشہ کا جی چاہا وہ چیخ چیخ کر روئے۔

وہ بے سدھ سا ہو گیا تھا۔ انوشہ باہر نکل آئی۔ اس نے تسلی میں پانی لیا اور تولیہ بھگو کر اس کا چہرہ اور ہاتھ پاؤں صاف کرنے لگی۔ انور نے آنکھیں کھول دی تھیں۔ وہ نرم اور مہربان نگاہوں سے اسے دیکھ رہا تھا۔ انوشہ نے اسے صاف دھلا ہوا کرتہ پہنایا۔ پھر تیل لگا کر اس کے بے حد الجھے ہوئے بال سلجھانے لگی۔

”کچھ کھاؤ گے ابا؟“ انور نے نفی میں سر ہلایا۔ پھر اس کا ہاتھ تمام کر پشت پر بوسہ دیا۔ یہ بوسہ اک باپ کا بوسہ تھا۔ شفقت و محبت سے بھرا۔

”تو بالکل اپنی ماں جیسی ہے۔“ وہ چیزیں سمیٹنے لگی۔

”خدا تجھے سکھی رکھے، تیرے سارے ارمان پورے کرے۔“

انوشہ کے ہاتھ تھم گئے۔ اس نے پلٹ کر دیکھا۔ وہ اب بھی اسے دیکھ رہا تھا۔ نہ جانے کیوں؟ لیکن اس کے باپ نے کبھی اسے دعا نہیں دی تھی۔ آج وہ دعا بھی دے رہا تھا اور رو بھی رہا تھا۔ وہ خاموشی سے نیچے اتر گئی اور یہ پہلی اور آخری دعا تھی۔ جو اس نے اپنی بیٹی کو دی۔ کیونکہ اس کے بعد وہ گرم دودھ لے کر آئی تو وہاں اک بے روح خاموش وجود کے سا اور کچھ بھی نہ تھا۔ اور انوشہ نے دیکھا وہ خالی نہ تھی اس کے دامن میں چند دعاؤں کے پھول پڑے تھے۔ وہ شرابی تھا یا جواری۔ وہ اک طوائف کا بیٹا تھا۔ مگر وہ باپ بھی تو تھا۔ جس کا احساس اسے آخری چند لمحوں میں ہوا۔

\* \* \*

زندگی یوں معمول پر آئی تھی۔ جیسے کچھ ہوا ہی نہیں۔ اک بے کار سا وجود خاموشی سے دنیا سے اٹھ گیا تھا۔ انوشہ نے بھی چند دنوں کے بعد سکول جوائن کر لیا۔ سچ کے ایگزٹام شروع ہو گئے۔ ہر کوئی اپنے اپنے کاموں میں مگن تھا اور زندگی رواں دواں تھی۔ بس کبھی کبھی انوشہ

”جمال! تم فارغ ہو مجھے تم سے کچھ بات کرنا ہے؟“

قدسیہ نے اسے وہیں جے دیکھ کر پوچھا۔

وہ سوالیہ نظروں سے انہیں دیکھنے لگا۔

قدسیہ اندر گئیں۔ واپس آئیں تو تین تصویریں ان کے ہاتھ میں تھیں۔ خود سامنے والی کرسی پر بیٹھتے ہوئے تینوں تصویریں اس کی طرف بڑھا دیں۔

”ذرا دیکھو تو۔“

جمال نے کچھ نہ سمجھتے ہوئے تینوں تصویروں پر اک سرسری نگاہ ڈالی۔ تینوں لڑکیاں خوبصورت تھیں۔ یا کم از کم تصویروں میں تو لگ رہی تھیں۔ اس نے دوبارہ ماں کی طرف دیکھا۔

”یہ کس لئے؟.....“

وہ اسے ان لڑکیوں کے بارے میں بتانے لگی۔

”آپ یہ سب مجھے کیوں بتا رہی ہیں؟“

”پنگے! شادی نہیں کرو گے؟“

”ان سے.....“

”تینوں سے نہیں ان میں سے کسی ایک سے۔“ وہ مسکرائیں۔

”ان میں کسی سے نہیں۔“ جمال نے تینوں تصویریں واپس کر دیں۔

”تو پھر؟“ وہ ایک دم بخود ہو گئیں۔

”آپ کو سامنے کی چیز کیوں نظر نہیں آتی۔“ جمال نے انگلی کی جنبش سے سگریٹ پر جلی

راکھ جھٹکی۔

”کون؟.....“ وہ ہاتھ میں پکڑی تصویروں پر نظریں جمائے ہوئے تھیں۔

”انوشہ.....“ جمال کو ان کے یوں کئی کترانے پر حیرت سی ہوئی۔

قدسیہ چپ سی ہو گئیں۔ پھر کھٹکھار کر گلا صاف کیا۔

”میرا خیال تھا کہ وہ سبج.....“

”سبج۔“ وہ بری طرح چونکا ”سبج کیوں؟“

”میرا خیال تھا کہ دونوں کا مزاج ملتا ہے۔“

”یہ خیال صرف آپ کا ہے امی جان یا سبج کا بھی ہے۔“

وہ کچھ نہیں بولیں، باہر ہلکی بوند باندی ہونے لگی تھی۔

خاموشی سے کمرے میں جا کر ابا کے پلنگ پر جا بیٹھتی اور سر اٹھا کر ایک ایک چیز کو غور سے دیکھتی۔ پھر امی کی سنگھار میز، کپڑوں کی الماری، ابا کے کپڑے، چہل، سگریٹ کے خالی پیکٹ اور طبلے، وہ انگلیاں ان کی ہموار سطح پر پھیرتی تو یوں لگتا یہ جاگ اٹھے ہیں۔ بنا بجائے ان میں سے تھاپ ٹکٹنے لگی۔ اک نامعلوم سی دشت اس کے وجود میں پنچے گاڑتی تو وہ گھبرا کر باہر نکل جاتی۔

قدسیہ چاہتی تھیں اوپر کے کمرے کو ٹھیک کروا کے رنگ و روغن کروادیں تاکہ جمال کی دلہن کے کام آئے مگر قصد انوشہ سے نہ کہتی تھیں۔ ایک دن اس نے خود ہی سب کا ٹھہ کہاڑ نکال محن کے کونے میں ڈھیر کر دیا۔ بس وہی چیزیں رکھیں جنہیں ٹھیک کروا کے کسی کام میں لایا جاسکے۔ جمال نے اپنی پسند سے کمرے میں کچھ تبدیلیاں کیں۔ انوشہ سے بھی مشورہ لیا۔ اوپر کا کمرہ یکسر بدل گیا تھا۔ جمال کا ازادہ تھا کہ پچھلا پلاٹ جو کہ اب انوشہ کی ملکیت تھا۔ اس پر اک چھوٹا سا خوبصورت گھر بنوائے گا۔ اس مقصد کے لئے وہ ابھی سے پیسے جمع کرے گا۔ وہ آج کل خوش تھا۔ ہر وہ کام کرنے کی کوشش کرتا جو انوشہ کو پسند ہو۔ رجا سے بھی اس کے تعلقات بہتر ہو گئے تھے۔ وہ اوپر سے نیچے آئی تو جمال جو بیڑھیوں کے پاس کرسی پر بڑے ریلیکس موڈ میں بیٹھا کسی خوش کن احساس میں مگن تھا۔ آہٹ پر چونکا۔

”انوشہ! ارے بھاگی کدھر جا رہی ہو۔ ذرا دیر کو رکو تو۔“

”مجھے کہاں بھاگنا ہے۔“ وہ بادل خواستہ رکستے ہوئے بے زاری سے گویا ہوئی۔

”ذرا دیر بیٹھو تو۔“ جمال نے سامنے والی کرسی کی طرف اشارہ کیا۔

”مجھے کچھ کام ہے۔“

”کام تو ہوتے رہیں گے۔“ اس نے جلدی سے سگریٹ ایک طرف اچھال دی۔ جانتا تھا اسے سگریٹ کی بو کتنی بری لگتی ہے۔ ”تھوڑی دیر بیٹھو تو۔“ جمال نے اس کا ہاتھ پکڑنے کی کوشش کی۔

انوشہ نے یوں اس کا ہاتھ جھٹکا۔ گویا کوئی غلیظ جانور چھو گیا ہو اور تیزی سے پلٹ کر اندر چلی گئی۔ جمال نے بے حد حیرت سے اپنے ہاتھ کو دیکھا۔ وہ الجھ گیا تھا۔ آخر وہ اس کے ساتھ ایسا کیوں کرتی ہے۔ انوشہ کے انداز میں اس کے لئے واضح بیزار سی تھی۔ قدسیہ ادھر ادھر چیزیں سمیٹنے لگی تھیں۔ جمال نے سر اٹھا کر دیکھا۔ آسمان پر سیاہ بادل منڈلانے لگے تھے اور ہوا میں کچھ تیزی آگئی تھی۔ بارش کے آثار نمایاں تھے۔

”یہ لڑکی خود کو سمجھتی کیا ہے؟.....“ اس نے جھنجھلا کر ایک اور سگریٹ سلا لیا۔

”بہر حال۔“ اس نے سراٹھا کر آسمان کو دیکھا۔ ”میرا خیال یہ ہے کہ میں انوشہ کے ساتھ اچھی زندگی گزار سکتا ہوں۔ آپ اس کے بارے میں سوچیں یا پھر کسی کے بارے میں نہیں۔“ وہ حتیٰ اندازہ قطعی لہجے میں کہہ کر اوپر چلا گیا۔ وہ عجیب مشکل میں پھنس گئی تھیں۔

”اندر آئیں بڑی امی! بارش میں کیوں بھیگ رہی ہیں.....“ انوشہ نے برآمدے میں کھڑے ہو کر پکارا۔

رجا بارش میں گول گول گھوم رہی تھی۔ کبھی مٹیوں میں پانی بھرنے کی کوشش کرتی۔ بارش بھی تیز ہو گئی تھی۔ خلاف معمول وہ بنار جا کوٹو کے اٹھ کر اندر چلی گئیں۔ انوشہ نے کرسیاں اٹھا کر برآمدے میں رکھیں۔ رجا کو اندر جانے کو کہا اور خود کچن میں چلی گئی۔ رجا وہیں کھیلتی رہی۔ بارش نے اس کے وجود میں عجیب سی سرخوشی بھردی تھی منہ سے عجیب وغریب آوازیں نکالتی وہ یہاں وہاں بھاگتی پھر رہی تھی۔ دروازے کی کھٹی بجی تو یونہی دروازہ کھولنے بھاگ گئی۔ سبج اس کا حلیہ دیکھ کر بری طرح جھنجھٹایا۔ وہ بے تکلفی سے نیل سے چاکلیٹ مانگنے لگی۔

”اندر چلو۔“ سبج کا لہجہ بے حد غصیل تھا۔ چاکلیٹ وصول کر کے وہ بھاگتی اچھلتی اندر جانے کے بجائے صحن میں جا رہی تھی۔ سبج نے دیکھا۔ نیل کی نگاہیں بار بار اس کے پیچھے سراپے پر پھسل رہی تھیں۔

”یار! یہ رجا تو.....“ نیل کے منہ سے نکلا۔ پھر ایک دم خاموش ہو کر ادھر ادھر دیکھنے لگا۔ اس کا سپید چہرہ سرخ سا ہو گیا تھا۔

”سبج نے ایک جھٹکے سے ڈرائنگ روم کا دروازہ کھولا۔“ اندر آؤ۔“ اس کا لہجہ حد درجہ ترش تھا۔

\* \* \*

”سبج کے ایگزٹ ختم ہو گئے تھے۔ لیکن وہ آرام کرنے کے بجائے جاب کی تلاش میں سارا دن گھر سے باہر گزرتا۔

البتہ رات کو جلدی گھر آ جاتا تھا۔ اب تو جمال کی بھی بیرونی سرگرمیاں ختم ہو گئی تھیں۔ وہ بھی زیادہ وقت گھر میں ہی گزارتا۔ جتنا وہ انوشہ کی طرف لپکتا تھا۔ وہ اتنا ہی اس سے کتراتا تھی۔ رات کو کھانے کے بعد جب سب لوگ ٹی وی کے گرد جمع ہو گئے تھے تو وہ چپکے سے اوپر چلی آئی اوپر خاموشی تھی۔ چاندنی چنک رہی تھی۔ کہیں کہیں آوارہ بدلیاں تھیں اور سبک خرام ہوا۔ وہ دونوں کہنیاں دیوار پر لٹکا کر دور تک پھیلے مکالوں اور درختوں پر کھیلتی چاندنی کو دیکھنے لگی۔ ذہن بالکل خالی خالی سا تھا۔ وہ بالکل بھی کچھ نہیں سوچ رہی تھی۔ یا سوچنا نہیں چاہتی

تھی۔

”یا اللہ انجام کیا ہے۔ کیا وقت یونہی بنا کسی آہٹ کے گزرتا چلا جائے گا۔ یوں لگتا ہے اب کرنے کو کچھ بھی نہیں ہے۔ دن سے رات کرنا ہے اور بس۔“

ذہن میں دھیرے دھیرے سوچیں ڈوبنے ابھرنے لگی تھیں۔ تب ہی اک سایہ چپکے سے قریب آن کھڑا ہوا۔

وہ ایک دم ڈر گئی۔ پھر اک طویل سانس لے کر ڈرا سا پیچھے ہٹی۔

”جمال بھائی! آپ نے تو مجھے ڈرا ہی دیا۔“

”تم مجھ سے ڈرتی ہو؟“ وہ دیوار سے ٹیک لگا کر کھڑا ہو گیا۔

”میں صرف آپ کی اچانک آمد سے ڈر گئی تھی۔“

”انوشہ! مجھ سے کترانی کیوں ہو؟“

انوشہ کو اس کا لہجہ عجیب سا لگا۔ بلکے سے درد میں ڈوبا ہوا۔ جیسے کسی بہت ہی اپنے سے شکوہ کیا جائے۔ وہ اس کے اس لہجے سے گھبراتی تھی کہ چاہتی بھی تو ان جذبول کی پذیرائی نہ کر سکتی تھی۔ سبج نہ ہوتا تب بھی نہیں۔

”ایسی کوئی بات نہیں۔“ جمال چپ سا ہو گیا۔ وہ سوچنے لگی کہ نیچے چلی جائے۔ وہ بزدل نہ تھی مگر اپنے اور جمال کے درمیان تنی خاموشی اسے ہولارہی تھی۔

”آج موسم اچھا ہے۔“

”کچھ خاص نہیں۔“

اس نے نیچے جانے کو قدم بڑھائے مگر جمال نے اسے بازو سے پکڑ کر دیوار کی طرف دھکیل دیا۔ مگر بازو نہیں چھوڑا تھا۔

”کیوں کر رہی ہو تم میرے ساتھ ایسا۔ اس سبج کی وجہ سے؟“

”آپ.....“ مارے غصے کے اس کی آواز حلق میں گھٹ کر رہ گئی۔

”کیا ہے اس میں۔ جو تم اس کی طرف داری کرتی ہو اور مجھ میں کیا کی ہے میں کیا نہیں دے سکتا ہوں نہیں۔ محبت، عزت، تحفظ، بد صورت ہوں؟ بے روزگار ہوں؟ کوئی ایک کوئی ایک وجہ تو بتاؤ مجھے ٹھکرانے کی۔“

اس کی انگلیاں سخت لوہے کی طرح بازو میں گڑی تھیں۔

”تمہیں بتانا ہوگا۔“

اس کی آنکھوں میں پانی بھر آیا۔ نہ جانے تکلیف، احساس توہین سے۔ ”تم ہوتے کون

ہو یہ سب پوچھنے والے۔“  
 ”تمہیں بتانا ہوگا انوشہ..... کیوں تم مجھے ٹھکراتی ہو سبج مجھ سے زیادہ بہتر تو نہیں۔“  
 انوشہ نے خود کو چڑھاتے ہوئے اسے زور سے دھکا دیا۔  
 ”بتاؤں تمہیں، وہ کیوں بہتر ہے؟ اس کے ذہن میں تمہارے جیسی غلاظت نہیں۔“ وہ  
 گویا پھنکاری تھی۔

جمال ساکت کھڑا رہ گیا۔ پھر ایک دم ہوش میں آ کر جھپٹا۔ ”بتاؤں تمہیں غلاظت کہتے  
 کسے ہیں؟“  
 وہ دوڑ کر سیڑھیاں اتر گئی۔  
 واش بیسن پر ہاتھ دھوتے ہوئے سبج نے بے حد حیرت سے اسے یوں اترتے دیکھا۔  
 ”کیا ہوا؟“  
 ”کچھ نہیں۔“ صحن میں جلتی ٹیوب لائٹ کی روشنی میں وہ صاف دیکھ سکتا تھا کہ وہ رو  
 رہی ہے۔

”اوپر کون ہے؟“  
 ”کون ہوگا؟“ وہ چڑ کر کہتے ہوئے کچن میں جا گئی تھی۔ سبج نے الجھے الجھے انداز میں  
 قل بند کیا۔ پھر سیڑھیاں چڑھ گیا۔ صحن خالی تھا۔ اندروانے کمرے میں لائٹ جل رہی تھی اور  
 دروازہ اندر سے بند تھا۔ وہ جانتا تھا جمال اوپر ہے۔ وہ واقعی الجھ گیا تھا۔  
 اگلے دن جب وہ کچن میں کھانا بنا رہی تھی۔ جمال نے اپنے رویے پر معذرت کی تھی۔  
 الجھے الجھے بالوں کے ساتھ وہ انوشہ کو خاصا مضطرب سا لگا۔  
 ”مجھے غصہ آ گیا تھا۔ کیا تم مجھے معاف نہ کرو گی۔“ کچن کے دروازے میں کھڑا وہ بڑی  
 آس سے اسے دیکھ رہا تھا۔

”آئندہ احتیاط کیجئے گا۔“ وہ نارل سے لہجے میں گویا ہوئی۔  
 ”مجھے نہیں پتا، تم نے کیسے میرے بارے میں یہ اندازہ لگا لیا۔ میں نے تو کبھی۔“  
 ”بس کریں جمال بھائی! مجھے آپ سے اور کوئی بات نہیں کرنا۔“ انوشہ کا لہجہ صاف اور  
 دو ٹوک تھا۔

”گویا تم نے مجھے معاف نہیں کیا۔“  
 وہ خاموشی سے اپنے کام میں مگن ہو گئی تھی۔ گویا وہ وہاں موجود ہی نہ ہو۔ جمال نے بے  
 حد مایوسی سے اسے دیکھا۔ یہ لڑکی جتنی اس کے دل کے قریب تھی۔ وہ اتنا ہی اس کے دل سے

دور تھا۔ بھلا وہ کیسے اسے خود سے محبت کرنے پر مجبور کر سکتا تھا۔ محبت مجبوری کا سودا تو نہیں۔  
 اگر وہ اسے خود سے شادی پر آمادہ کر بھی لے تب بھی۔ تب بھی کیا انوشہ اسے دل سے قبول کر  
 لے گی؟ انوشہ اس کی خود پر جی نگاہیں محسوس کر رہی تھی۔ پھر اس نے سراٹھا کر دیکھا۔ وہ جا چکا  
 تھا۔  
 انوشہ اک طویل سانس کھینچ کر کام میں مصروف ہو گئی۔

\*\*\*

گھر میں عجیب یاسیت کی فضا چھائی رہتی تھی۔ جمال تو گھر میں رہتا ہی کم تھا۔ کبھی ہوتا تو  
 مستقل کمرے میں بند رہتا۔ اوپر کا کمرہ اب اسی کی ملکیت میں تھا۔ صفائی کے دوران ڈھیروں  
 سگریٹ کے ٹکڑے اور راکھ نکلتی۔ قدسیہ دل موس کر رہ جاتیں۔ انہوں نے شادی کی باتیں کی  
 تو اس نے سختی سے منع کر دیا تھا۔ انوشہ سکول سے آتی تو گھر کے کاموں میں خود کو الجھائے  
 رکھتی اور تو اور رجا کو بھی چپ لگ گئی تھی۔ بس ٹکڑے سب کی شکلیں دیکھتی۔ سبج نے دانستہ اسے  
 نظر انداز کرنا شروع کر دیا تھا۔ وہ اب پہلے کی طرح اس کی طرف لپکتی نہ تھی۔ کبھی کبھی چپ  
 چاپ اس کے پاس بیٹھ جاتی۔ سبج مصروف رہتا، وہ اس کا چہرہ دیکھتی رہتی۔ کئی بار سبج نے  
 اسے ڈانٹا تھا۔ ساری دنیا کی ناراضی اور ڈانٹ ایک طرف مگر سبج کی بات کچھ اور تھی۔ رجا کی  
 حالت اس بچے کی طرح تھی جو ماں سے ناراض ہو مگر منتظر ہو کہ ماں اسے بلا لے گی۔ پکار کر  
 ایک بار پیار کرے گی۔

کبھی کبھی سبج کو خود پر غصہ آنے لگتا۔ وہ کیوں بے وقوف انوشہ کی باتوں میں آ کر رجا  
 کے ساتھ یہ سب کر رہا تھا۔ مگر اہم بات تو یہی تھی کہ اس نے کبھی بھی انوشہ کو بے وقوف نہیں  
 سمجھا تھا۔ وہ اچھی خاصی سمجھدار اور پریکٹیکل لڑکی تھی۔ پھر بھی اسے لگتا، وہ رجا کے ساتھ زیادتی  
 کر رہا ہے۔ مگر آج جو بات انوشہ نے کہی ہے۔ وہ کل کوئی اور بھی کہہ سکتا تھا۔ اس کی توجہ ذرا  
 بھی نیوی کی طرف نہیں تھی۔ جمال آیا تب وہ اپنی سوچوں سے چونکا۔

”کھانا لاؤں؟“ قدسیہ نے پوچھا۔  
 ”جی.....“ سبج نے کہا تو وہ اٹھ کر کچن میں چلی گئیں۔

جمال خاموشی سے نیوی کے چینل بدلتا رہا۔ دونوں بھائیوں میں کوئی بات نہ ہوئی تھی۔  
 تب ہی رجا بھاگتی ہوئی آئی۔ وہ قدسیہ کے پاس آئی تھی۔ سبج کو دیکھا تو میز پر پاؤں رکھ کر  
 پانچہ اٹھا کر اسے دیکھانے لگی۔ کسی زہریلے کیڑے نے پنڈلی پر کاٹ لیا تھا۔ جلد سرخ ہو رہی  
 تھی۔ سبج قدرے گھبرا کر مکمل طور پر رجا کی طرف پلٹا۔ وہ کچھ بھی نہ بول رہی تھی مگر آنکھیں





”رجا کی شکل پری گل سے کتنی ملتی ہے۔“

اس نے آخری کش لے کر باقی سگریٹ باہر اچھالا اور خود باہر آ گیا۔ رجا کے ساکت وجود میں کوئی حرکت پیدا نہ ہوئی تھی۔

”ہاں واقعی!“ اس نے گویا قریب سے دیکھ کر تصدیق کی تھی۔ سیاہ آدمی آستین کے کڑھائی والے کرتے پانچواںہ میں اس کی گوری رنگت لشک رہی تھی۔ بے حد سلکی بال پیشانی پر ہلکورے لے رہے تھے۔

”وہی ناک، وہی سیاہ گھور آنکھیں، وہی لب گلابیاں چھلکاتے ہوئے۔“

”رجا کیا سوچ رہی ہو؟“ وہ آہستگی سے اس کے قریب بیٹھ گیا۔

رجا کچھ بھی نہیں بولی تھی۔

جمال نے آہستگی سے اس کا ہاتھ تھاما اور اپنے ہاتھوں میں لے کر دیرے دیرے سہلانے لگا۔ چھوٹے چھوٹے نرم گلابی ہاتھ۔

”ہاں۔ پری گل کے ہاتھ ایسے نہیں ہیں۔“ اس نے سوچا۔

رجا نے ہاتھ چھڑا لیا۔

”رجا گڑیا خفا ہے ہم سے۔“ جمال نے آہستگی سے اس کا گال چھوا۔

رجا نے اس کا ہاتھ جھٹک دیا۔ وہ اپنے خیالات میں کسی کی مداخلت برداشت نہیں کرتی تھی۔

”میں رجا کو طوطا لا کر دوں گا، سفید والا۔“

رجا کی آنکھیں چمک اٹھیں۔ اس نے گردن گھما کر جمال کو دیکھا۔

”ہاں کل ہی لے آؤں گا۔ تم تو بہت پیاری لڑکی ہو۔“

اس نے دونوں ہاتھوں میں اس کا چہرہ تھام کر تھپتھپایا۔ اس کے ہاتھوں میں ہلکی سی لرزش اتر آئی تھی۔

”بتاؤں تمہیں، وہ کیوں بہتر ہے۔ اس کے ذہن میں تمہارے جیسی غلاظت نہیں۔“ وہ ایک جھٹکے سے ہاتھ کھینچ کر کھڑا ہو گیا۔ جسم کے اک اک مسام سے پسینہ پھوٹ رہا تھا۔ وہ کیا کرنے لگا تھا۔

”جمال بھیا، لاؤ گے نا..... میں دولوں گی۔“ رجا کی چپ ٹوٹی تھی۔

وہ بھاگتا ہوا میزریاں اتر گیا۔ اور پھر رات گئے تک گھر نہ آیا تھا۔

\* \* \*

اگلے دن رجا نے اس کی جان کھانی شروع کر دی کہ وہ طوطا کیوں نہیں لایا۔

”تم ساری رات گھر نہیں آئے۔ جمال! کیوں ماں کو پریشان کرتے ہو۔“

قدسیہ نے تھکے تھکے سے لہجے میں شکوہ کیا۔ وہ ساری رات جاگتی رہی تھیں۔ جمال نے جواب نہیں دیا۔ منہ پر پانی کے چھپکے مارنے لگا۔

انوشہ سرف میں اپنا سوٹ بھگور رہی تھی۔ جمال کی چپ اسے کچھ عجیب سی لگی۔ جب ہی پوچھ بیٹھی۔

”کھانا لاؤں جمال بھائی۔“

”نہیں.....“ جمال نے اسے دیکھا اور اوپر چڑھ گیا۔ انوشہ کو اس کی سرخ سرخ آنکھوں سے خوف سا محسوس ہوا۔

”یہ لڑکا مجھے بہت دکھ دینے لگا ہے۔“ قدسیہ زیر لب بڑبڑائیں۔ انوشہ اپنی جگہ چوری بن گئی۔

رجا جمال کے پیچھے ہی اوپر آئی تھی۔ اسی طوطے کی رٹ سے جمال کو زچ کر رہی تھی۔

”اب تم میرے پیچھے آئیں تو میں تمہیں تھپڑ دے ماروں گا۔“

اپنے کمرے کا دروازہ کھولتے ہوئے اس نے بے حد نفرت اور غصے سے رجا کو پیچھے دھکیلا اور اندر گھس کر دروازہ بند کر لیا۔ وہ غصے سے بند دروازے کو ٹھوکر مارتی رہی۔ پھر جا کر منڈیر پر پاؤں نیچے لٹکا کر بیٹھ گئی۔ غصہ پھر بھی ٹھنڈا نہ ہوا تو ذرا آگے جھک کر کھسکی اور ہنسی پر جا کر بیٹھی۔

جمال نے پتنگ پر کچھ لمحے سونے کی کوشش کی۔ مگر نیند کو سوں دور تھی۔ کمرے میں جس سا محسوس ہو رہا تھا۔ اس نے جیب سے ٹٹول کر سگریٹ کا پیکٹ نکالا۔ اک سگریٹ سلگا کر اٹھا اور کمر کی کھول دی۔ پھر وہ جھنجھلا گیا اور اس کی جھنجھلاہٹ کوفت میں بدل گئی، رجا درخت پر بیٹھی تھی۔

”بھاڑ میں جائے۔“ اس نے سگریٹ کا لمبا کش لیا۔ جو کچھ اس کے ذہن میں تھا، وہ سوچتا نہیں چاہتا تھا۔ آجینے نے اس کا اصل روپ دکھایا تھا۔ اب وہ خود کا سامنا کرنے سے بھی کترار ہا تھا۔

سمجھ اوپر آیا تھا۔ وہ رجا کو یوں درخت پر بیٹھنے پر ڈانٹ رہا تھا۔ اترنے کو کہہ رہا تھا۔ وہ ناراض تھی۔ اس لئے ٹس سے مس نہ ہو رہی تھی۔ سمجھ نے اس کا ہاتھ پکڑ کر کھینچا اور جانے کس

چیزیں جمع تھیں۔ وہ ان میں پوری طرح منہمک تھی۔ وہ کمرے میں چلی آئیں۔ ذہن پریشان تھا۔ جمال کی روش وہ دیکھ ہی رہی تھیں۔ ان کی پوری کوشش تھی کہ وہ شادی کر لے۔ مگر اس معاملے میں وہ کوئی بات سننا ہی نہ چاہتا تھا۔ انوشہ سے کچھ کہنے کی ہمت ہی نہ تھی۔ وہ سمجھتی، پالنے کا خرچ وصول کر رہی ہیں۔ پلنگ پر لیٹ کر آنکھیں بند کر لیں۔ رات بھی ٹھیک طرح سے نیند نہ آئی تھی۔ سر بھاری بھاری سانسوں ہو رہا تھا۔ پریشان کن سوچوں میں الجھتے ابھی تھوڑی دیر ہی ہوئی تھی۔ جب ان کی ہمسائی کا بچہ بھاگا آیا۔ اس کی بڑی بہن کو دورے پڑتے تھے اور اس وقت گھر میں کوئی بھی نہ تھا۔ صرف دونوں بہن بھائی ہی گھر میں تھے۔ پاؤں میں چپل اڑس، دوپٹہ اوڑھتی وہ بھاگیں۔ رجا بس دیکھتی رہی۔ لڑکی کی حالت بری تھی۔ انہوں نے بچے کو ٹیکسی لینے دوڑایا خود گھر آ کر انوشہ کو فون کیا۔ فون مسلسل مصروف جا رہا تھا۔ پھر جمال کو فون کر کے کہا کہ وہ گھر آ جائے۔ وہ رجا کو اس طرح اکیلے چھوڑ کر نہیں جاسکتی تھی۔ جمال نے کہا تھا کہ وہ آ جائے گا۔

”ضرور آ جانا۔ میں مریم کو لے کر ہسپتال جا رہی ہوں۔ گھر اکیلا ہے اور رجا.....“ انہوں نے تاکید کرنا چاہی۔

”کہہ دیا نا امی! میں آ رہا ہوں؟“ وہ جھجلا گیا۔ ”اب اس کی چوکیداری بھی۔“

وہ نہ جانے کیا بڑبڑا رہا تھا۔ انہوں نے مزید کچھ بھی سننے سے پہلے ریسورر رکھ دیا۔

”رجا! بیٹا اٹھو دروازہ بند کر لو۔“

رجا نے سر اٹھا کر انہیں دیکھا۔ پھر ماتھے پر ہاتھوں کو انگلیوں سے سنوارتے ہوئے پوچھا۔

”آپ کدھر جا رہی ہو؟“

”میں بس ابھی آتی ہوں۔ مریم ہے نا، اسے ڈاکٹر کے پاس لے کر جانا ہے۔“ باہر ٹیکسی

رکھی تھی۔ وہ بجلت باہر کی طرف بڑھیں۔

”دروازہ اچھی طرح سے بند کر لینا۔ ابھی جمال آئے گا۔ بس اسی کی آواز پر دروازہ

کھولنا۔ سن رہی ہوتا۔“

رجا نے اچھے بچوں کی طرح سر ہلا دیا۔ انہوں نے باہر نکل کر دوبارہ یہ سب دہرایا۔

رجا نے ان کے کھڑے کھڑے ہی اندر سے کٹڑی لگائی تھی۔ پھر وہ اپنی بکھری چیزیں

سمیٹ کر ڈبے میں بند کرنے لگی۔ گھر میں ایک دم سے شدید خاموشی چھا گئی تھی۔ چیزیں سمیٹتے

سمیٹتے اسے احساس ہوا تو سر اٹھا کر ادھر ادھر دیکھنے لگی۔ صحن کی دیوار پر نمشی سی چڑیا چھدک

چیز کا لالچ دیا تھا۔ رجا نے قدرے اشتیاق سے سمجھ کو دیکھا۔ پھر بجائے آرام سے اترنے کے ایک دم چھلانگ لگا دی اور پوری کی پوری اس پر جاگری تھی۔ سمجھ جو کہ بچوں کے بل بیٹھا تھا خود کو سنبھال نہ سکا اور عقب میں گرا۔

رجا کی بچوں کی سی معصوم ہنسی سے فضا کھلکھلا اٹھی۔ وہ بجائے اٹھنے کے اپنی ہی شرارت سے محظوظ ہوئی۔ دونوں کہنیاں اس کے سینے پر ٹکا کر کچھ کہنے لگی تھی۔ بجلی کی سی تیزی سے سمجھ نے اسے پرے دھکیلا اور اٹھ کر کپڑے جھاڑنے لگا۔ خفت سے اس کا چہرہ سرخ ہو رہا تھا۔ اور اس خفت میں مزید اضافہ اس وقت ہوا جب اس نے انوشہ کو دیکھا جو شاید کپڑے پھیلانے اور پر آئی تھی اور سنجیدگی سے انہیں دیکھ رہی تھی۔ وہ رجا کو وہیں بسورتا چھوڑ کر تیزی سے نیچے اتر گیا۔

انوشہ خاموشی سے کپڑے پھیلانے لگی۔

جمال کے لبوں پر زہر خندی مسکراہٹ بکھر گئی۔ دوسرا سگریٹ سلگاتے ہوئے وہ باہر آیا

اور دھیرے دھیرے چلتے ہوئے انوشہ کے قریب آ گیا۔

”بد سے بدنام برا۔“

انوشہ نے سر اٹھا کر اسے دیکھا۔ دھوئیں کے مرغولے کے عقب سے وہ گہری اور جا بختی

ہوئی نگاہوں سے اسے دیکھ رہا تھا۔

”آپ کیا کہنا چاہتے ہیں جمال بھائی۔“ اس نے بے حد سنجیدگی اور رسائیت سے

پوچھا۔

”مجھے کیا کہنا ہے انوشہ بی بی! جب آپ کی آنکھوں پر پیار کی انڈھی پٹی۔“

”جمال بھائی پلیز.....“ وہ دبے دبے لہجے میں چیخ اٹھی اس کا جسم ہولے ہولے کاہنے

لگا تھا۔ جمال کے لبوں کی مسکراہٹ کچھ اور زہریلی ہوئی۔ وہ بنا کپڑے پھیلانے نیچے چلی گئی۔

جمال نے سگریٹ نیچے پھینک کر پورے زور سے قدموں تلے سلاٹھا۔

\*\*\*

وہ ایک عام سادہ تھا۔ سب اپنے اپنے کاموں کے لئے نکل چکے تھے۔ بس قدسیہ اور

رجا ہی گھر پر تھیں۔ عموماً انوشہ ناشتہ بنا کر کچن صاف کر کے جاتی تھی۔ مگر آج وہ کچھ لیٹ ہو

رہی تھی۔ اس لئے افراتفری میں نکل گئی تھی۔ قدسیہ نے برتن دھو کر کچن صاف کیا۔ باقی کام

سمیٹنے کو بھی نہیں چاہ رہا تھا۔ دل کچھ بے چین تھا اور بیزار سی ہو رہی تھی۔ وہ کچن سے باہر

نکل آئیں۔ رجا برا آمدے میں اپنا باکس کھولے بیٹھی تھی۔ جس میں اس کی انواع و اقسام کی

بھدک کر شور مچانے لگی۔ رجانے اشتیاق سے اسے دیکھا۔

”شی.....شی.....“ اس نے ہاتھ ہلا کر کہا۔ چڑیا پھر سے اڑ گئی۔

وہ اپنی چیزیں ڈبے میں سمیٹ کر ڈبہ سنبھال کر الماری میں رکھ آئی۔ پھر بچوں کی طرح اچھلتی دوپٹے کو مفلر کی طرح جھلاتی اوپر کی میز میزوں کی طرف بڑھی مگر درمیان میں ہی رک گئی۔

”امی تو گھر پہ نہیں ہیں۔“

پلٹ کر اتاری اور کچن میں گھس گئی۔ الماری کھول کر سرخ ڈھکن والا چینی کا ڈبہ اٹھالیا۔ اس نے کھولنا چاہا۔ مگر ڈھکن سختی سے بند تھا۔ وہ زور زور سے ڈھکن کھولنے کی کوشش کرنے لگی۔ ڈھکن نہیں کھل رہا تھا۔ اسے غصہ آنے لگا۔

تب ہی کال بیل کی تیز آواز پورے گھر میں گونج اٹھی۔

ڈبہ اس کے ہاتھ سے چھوٹا تھا۔ ڈھکن کھل گیا اور ساری چینی کچن کے فرش پر بکھر گئی۔ بیل دوبارہ ہوئی۔

وہ جلدی سے نیچے بیٹھی اور مٹھیاں بھر بھر واپس ڈبے میں ڈالنے کی کوشش کرنے لگی۔ مگر گھبراہٹ میں وہ جتنی ڈال رہی تھی، اس سے زیادہ گر رہی تھی۔ بیل اب مسلسل چیخنے لگی تھی۔

رجانے ڈبہ ہاتھ سے چھوڑ دیا۔ غصے میں کھڑے ہو کر اسے ٹھوکر ماری۔ ڈبہ لڑھکتا ہوا کچن کے دروازے سے باہر جا پڑا تھا۔ خود وہ باہر کا دروازہ کھولنے بھاگ گئی۔

”کون ہے.....؟“

دوسری طرف سے جانی پہچانی آواز سن کر اس نے جھٹ سے کندھی کھول دی تھی۔

\* \* \*

صبح انرو پودے کر باہر نکلا تو دھوپ خاصی تیز تھی۔ پیاس شدید تھی اور بھوک بھی لگ رہی تھی۔

”گھر چلا جائے۔“

اس نے سوچا۔ پھر سامنے ”برگر ایون“ پر نظر پڑی تو اندر چلا گیا۔ برگر اور کولڈ ڈرنک لے کر کوئے ولای میز کی طرف بڑھ گیا۔

کولڈ ڈرنک کے دھندلے گھونٹ اندر گئے تو جہاں پیاس کو تسکین ملی۔ وہیں بھوک بھی چمک اٹھی۔ برگر کا پہلا نوالا لیتے ہی اسے عجیب سی بے چینی نے گھیر لیا اور یہ بے چینی اتنی شدید

تھی کہ وہ ایک کے بعد دوسرا نوالہ نہ لے سکا۔ برگر رکھتے ہوئے اس نے اپنی اس عجیب سی کیفیت کو سمجھنے کی کوشش کی۔ مگر کچھ سمجھ میں نہ آیا۔ بس اچانک۔ اس نے سب کچھ چھوڑا اور باہر نکل آیا۔ اسے پتا بھی نہ چلا۔ اس کا رخ گھر کی سمت تھا۔

”سب خیریت ہو.....“ گھر کا دروازہ کھول کر اندر چلا آیا۔ گھر کے در و دیوار سے عجیب بڑا سراخی خاموشی لپٹی ہوئی تھی۔

”امی.....!“ اس کی ہلکی سی آواز اس خاموشی میں بہت زیادہ گونجی تھی۔

وہ ذرا آگے آیا تو نظر برآمدے اور کچن کے فرش تک گئی۔ یہاں سے وہاں تک چینی بکھری تھی۔

”رجا.....“ اس کی بلند آواز میں ہلکا سا ارتعاش تھا۔

گھر میں کوئی نہ تھا۔ اس نے سب جگہ دیکھ لیا۔ کمرے، کچن، باتھ روم۔

”کہاں چلے گئے سب.....“ سمجھنے لگا تو خود سے سوال کیا۔ ”امی اس طرح گھر کھلا چھوڑ کر اور رجا کو لے کر کہاں جا سکتی ہیں۔“

اسے گھبراہٹ سی ہونے لگی تو تیزی سے اوپر چڑھ گیا۔

خالی صحن میں دھوپ پھیلی ہوئی تھی اس نے کمرے کے کھلے دروازے سے جھانکا۔ کوئی چیز اس کے قدموں سے لپٹ گئی تھی۔ وہ ٹھٹک کر زکا۔ پھر جھک کر اٹھایا۔ وہ رجا کا دوپٹہ تھا۔

وہ پلٹا۔ درخت خالی تھا۔ وہ ذرا سا آگے ہوا۔

دوسرے پل زمین اس کے قدموں سے ٹپکتی چلی گئی۔ اس نے رجا کو درخت کے نیچے گرا دیکھا۔ وہ بالکل بے حس و حرکت تھی۔

”رجا.....“ ایک پاؤں درخت کے ٹہنے پر ٹکا کر اس نے تیزی سے نیچے چھلانگ لگائی۔ اک نوکیلی شاخ اس کی گردن پر خراش ڈال گئی تھی۔

”رجا.....“ اس نے دیوانہ وار اس کی گردن اٹھا کر گھٹنے پر رکھی اور اس کے بے ہوش وجود کو جھنجھوڑ کر رکھ دیا۔ مگر دوسرے پل وہ گویا کرنٹ کھا کر پیچھے ہٹا، اور خوفزدہ نظروں سے اس کے ساکت وجود کو دیکھنے لگا۔ رجا کا چہرہ اس کی سمت گھوم گیا تھا۔ معصوم بند آنکھیں اور روشن پیشانی پر بکھرے سلکی بال، خاموش گلابی لب، اور..... اور بند دل کی دھڑکن، منجھد سانس، زخم خوردہ وجود..... جو اپنی کہانی آپ بیان کرتا تھا کہ اس کے ساتھ کیا کرنے کی کوشش کی گئی ہے۔

صبح کے وجود میں اتنی جان بھی نہ رہی تھی کہ وہ اپنی جگہ سے حرکت کر سکتا۔

وقت گویا ایک ہی نقطے میں سمٹ کر ساکن ہوا تھا۔  
”کون تھا وہ ظالم..... شقی القلب.....؟“

”رجا، میری گڑیا..... میری جان..... مجھے بتاؤ، اپنے سامی کو بتاؤ۔ کون تھا وہ۔“  
دونوں ہاتھوں میں اس کا چہرہ تمام کر جھنجھوڑتے ہوئے وہ گویا اپنے حواس کھو بیٹھا تھا۔  
اس کا بس نہ چلتا تھا کہ کہاں سے کوئی بچی کچھی سانس رجا کے مردہ تن میں واپس لوٹ آئے۔  
اور وہ ایک بار..... صرف ایک بار اس شخص کا نام اسے بتا دے۔ وہ پھوٹ پھوٹ کر رو رہا تھا  
اسے پکار رہا تھا۔ تب ہی کسی نے اسے پکارا۔ سہج نے سراٹھایا۔

جمال اوپر منڈھیر پر کھڑا تھا۔

”جمال بھائی! یہ..... یہ رجا.....“

جمال بالکل خاموش تھا اور اس کی نظروں میں اک عجیب سا تاثر تھا۔

اتنا عجیب کہ سہج سر تا پا بل کر رہ گیا۔

”جمال بھائی!.....!“

جمال وہیں سے نیچے اترا تھا۔ گھٹنوں کے بل نیچے بیٹھ کر اس نے رجا کی گردن پر ہاتھ  
کی پشت رکھ کر دیکھا۔ اس کے ہاتھوں میں لرزش سی تھی۔ رجا کا جسم گرم تھا مگر زندگی سرد ہو چکی  
تھی۔

”یہ مر گئی ہے۔“ جمال کا لہجہ سپاٹ نہیں تھا۔ بہت کچھ تھا۔ مگر سہج کچھ بھی محسوس کرنے  
کے قابل نہ تھا۔

”نہیں یہ مر نہیں سکتی۔ ہم اسے ہسپتال۔“

”اور تماشا مت بناؤ۔“ جمال غریبا۔ سہج پھٹی پھٹی نگاہوں سے اسے دیکھنے لگا۔

”جمال! یہ سب کس نے.....“ جواباً جمال کے حلق سے عجیب سی آواز نکلی۔ اس نے سہج  
کو گریبان سے پکڑ کر جھنجھوڑا اور پیچھے کودھکیلا۔

”اتنے معصوم مت بنو۔“

سہج عقب میں گرا تھا۔ مگر کچھ بھی بول نہیں پایا۔ وہ سمجھ نہیں پا رہا تھا جمال اس پر اتنا  
گھناؤنا اثرام کیوں لگا رہا ہے۔

جمال نے جھک کر رجا کے مردہ وجود کو بازوؤں میں اٹھایا۔ رجا کے چہرے، گردن اور  
گردن سے ذرا نیچے نیل کے نشان تھے۔

باقی آثار بتاتے تھے کہ وہ کسی کی ہوس کا نشانہ بننے سے پہلے ہی مر گئی تھی۔ جمال عقبی گلی

سے اسے گھر کے اندر لے آیا تھا۔ گھر کے سامنے سڑک سنسان تھی۔ کسی کو خبر ہی نہ ہوئی کہ کیا  
قیامت گزر گئی ہے۔

پلنگ پر لٹا کر جمال نے چادر اس کے مردہ تن پر سر تا پا تان دی اور باہر آ گیا۔ سہج  
معمول کی طرح اس کے پیچھے چلا آیا تھا۔ اب برآمدے میں سہا کھڑا تھا۔ اس میں اندر جانے  
کی ہمت ہی نہ تھی۔ وہ رجا کا خاموش چہرہ نہیں دیکھ سکتا تھا۔ وہ رونا چاہتا تھا مگر جمال کے  
انداز نے اسے کھل کر رونے بھی نہ دیا تھا۔ ابھی تک اک بے یقینی کا حصار تھا جو اس کے گردن  
کر تمام حیات کو منجمد کر گیا تھا۔

بھلا رجا کیسے مر سکتی ہے۔ ابھی صبح ہی تو اپنے ماتھے پر بکھرے بال اگلیوں سے سیٹھے  
ہوئے کچھ کہہ رہی تھی۔

”کیا کہہ رہی تھی؟“ سہج نے سوچنا چاہا۔ مگر ذہن پر دبیز دھند چھا گئی تھی۔

جمال نے سگریٹ سلگاتے ہوئے اپنے اندر اٹھتے جیجان و اضطراب پر قابو پانے کی  
کوشش کی۔ دونوں کی سمجھ میں نہیں آ رہا تھا کہ اب انہیں کرنا کیا ہے۔ نہ جانے کتنا وقت گزرا  
تھا۔

قدسیہ اندر آئیں۔ ”تم دونوں ہی گھر پر موجود ہو۔ چلو اچھا ہوا۔ مجھے تو رجا کی اتنی فکر  
تھی۔ اسے تنہا گھر جو چھوڑ گئی تھی۔ جمال کو فون کیا تھا کہ پہنچ جائے۔“

انہوں نے چادر اتار کر ہاتھ میں لے لی تھی۔

”مجھ سے پہلے سہج جو پہنچ گیا تھا۔“ جمال کا لہجہ چہمتا ہوا تھا۔

سہج ساکت کھڑا ماں کو دیکھ رہا تھا۔

”انوشہ ابھی تک آئی نہیں، اس کی چھٹی کا وقت تو ہو گیا ہے۔ مریم کی حالت بہت  
خراب تھی۔ خیر اس کے ابو ہسپتال پہنچ گئے تھے۔ میں فوراً گھر بھاگی۔ ارے یہ چینی.....“ ان  
کی نظریہاں سے وہاں تک بکھری چینی پر پڑی تو سر پر ہاتھ مار کر رہ گئیں۔

”یہ رجا تو چینی کی دشمن ہے۔ اور تم لوگ کیوں بت بنے کھڑے ہو۔ رجا کہاں ہے؟“

جمال نے خاموشی سے اندر کی طرف اشارہ کیا تھا۔

انہوں نے جھک کر چینی کا ڈبہ اٹھایا اور رجا کو پکارتی اندر کی طرف بڑھ گئیں۔ چند سیکنڈ  
گزرے تھے۔ مگر انہیں یہ لمحہ بہت طویل لگا۔ تب ہی قدسیہ کی تیز چیخ نے سہج کو جھنجھوڑ کر رکھ  
دیا۔ وہ تیزی سے اندر کی طرف بڑھ گیا تھا۔ جبکہ جمال نے سگریٹ پھینک کر اسے بری طرح  
جوتے سے مسلاتھا۔

جب اس کا سر اینٹ سے ٹکرایا ہوگا۔ جس پہل موت کا اذیت ناک لمحہ اس پر چھٹا ہوگا تو..... تو اس نے مجھے آواز دی ہوگی۔ مجھے پتا ہے جو آخری لفظ اس کے ہونٹوں سے نکلا ہوگا۔ وہ صرف میرا نام ہوگا۔ میری رجانے مجھے پکارا تھا۔ میں یونہی تو نہیں بھاگا تھا۔ اس کے ارد گرد سامی..... سامی..... کی تکرار ہونے لگی تھی۔

وہ پھوٹ پھوٹ کر رونے لگا۔ ارد گرد چلتے لوگوں نے توجہ نہیں کی اور اگر کی بھی تو ذرا سا ٹھنک کر آگے بڑھ گئے۔ ”کیوں..... کیوں ہوا اس کے ساتھ یہ سب.....؟“ وہ ایک دم مٹھیاں بھینچ کر چیخ اٹھا۔ وہ تو کسی فرشتے کی طرح معصوم تھی۔ پھر کیوں یہ اذیت ناک موت اس کے حصے میں آئی۔

نہ جانے کب تک وہ وہیں روتا، گڑھتا اور لڑتا رہا۔ جب گھر میں داخل ہوا تو اس کے پورے وجود میں تھکن سرایت کر چکی تھی۔ کرب و اذیت سے ادھ موا ہو رہا تھا۔ سامنے مچن میں جمال، امی کے پاس بیٹھا تھا۔ سمج کے تھکے ماندے اعصاب تن گئے۔ نس نس میں خون زہر بن کر اُبلنے لگا تھا۔ اس کا جی چاہا وہ جمال کے گھٹاؤنے چہرے پر تھوک دے۔ جبکہ اسے دیکھ کر جمال کی آنکھوں میں پڑ اسرار چمک گہری ہوئی تھی۔ وہ دونوں آنکھوں میں آنکھیں ڈالے یوں آنسنے سامنے کھڑے تھے گویا ایک دوسرے کو چیر پھاڑ کر رکھ دیں گے۔ ”سمج.....؟“ امی نے گھبرا کر اسے پکارا۔

سمج خاموشی سے ماں کے پاس جا کر بیٹھ گیا۔ انوشہ کچن سے نکلی۔ سمج کو دیکھ کر ٹھنکی۔ پھر ذرا آگے آئی۔ میزا اٹھا کر درمیان میں رکھی اور اس پر سمج کے لئے کھانا جن دیا۔ سمج خاموشی سے لقمے لینے لگا۔ اسے بے حد بھوک محسوس ہو رہی تھی۔ مگر ہر لقمہ زہر بن گیا تھا۔

جمال نے تیسرا سگریٹ سلگاتے ہوئے انوشہ کو دیکھا۔ وہ ستون سے ٹیک لگا کر کھڑی سمج کو دیکھ رہی تھی۔ جمال کے اندر جلن کا احساس بڑھنے لگا۔ سگریٹ کی راکھ انگلی کی جنبش سے جھٹکتے ہوئے وہ زہر لب بڑ بڑایا۔

”ڈائن بھی سات گھر چھوڑ دیتی ہے۔“

سمج کے اعصاب تن گئے۔ نوالہ پلیٹ میں بیخ کر اس نے شرر بارنگا ہوں سے جمال کو دیکھا اور غرایا۔

”مطلب کیا ہے؟“

\* \* \*

گھر کے در و دیوار، کینوں کے چہروں، سوچوں اور باتوں پر موت کا سناٹا تھا۔ اتنا گہرا اور مہیب سناٹا کہ سانس گھٹتا تھا۔ رجا کو درخت کی گھنی پرد سکون چھایا میں سپرد خاک کرتے ہوئے بھی یہ سناٹا نہیں ٹوٹا تھا۔ ان کی آہیں، کراہیں، آنسو سسکیاں سب کی سر دگلیہ شہر تلے دب گئی تھیں۔ بس اک خوفزدہ سی خاموشی تھی جو ان کی آنکھوں میں کنڈلی مارے ہوئے ہوئے پھنکار رہی تھی۔ یہ شوکتی ہوئی خاموشی کسی بڑے طوفان کا پیش خیمہ تھی۔ رجا کی موت سر کے پچھلے حصے پر چوٹ لگنے سے ہوئی تھی۔ وہ چپ چاپ کسی کا نام لئے بغیر ہی مر گئی تھی اور اپنے پیچھے شک کے پھنکارتے ہوئے زہریلے سانپ چھوڑ گئی تھی۔ جمال کی آنکھوں میں حقارت اور طنز تھا۔ وہ جب بھی سمج کی طرف دیکھتا، یہ تاثرات کچھ اور واضح ہو جاتے۔ سمج کا جی چاہتا، وہ اس کی غلیظ آنکھیں پھوڑ کر رکھ دے۔ وہ ایک لفظ نہیں بولا تھا۔ مگر سمج اس سے چھپتا پھر رہا تھا۔

”مگر کیوں.....؟“

رجا کو مرے بیس دن ہو گئے تھے۔ جب سڑکیں ناپتے ناپتے ایک گھنے درخت کی چھایا میں اس نے سوچا تھا۔ اس کے پاؤں میں جوتے گرد آلود تھے اور ان میں جکڑے پاؤں جھلس رہے تھے اور ان کی انگلیاں اکڑی ہوئی تھیں۔

”میں کیوں بھاگ رہا ہوں۔“ درخت کے تنے سے ٹیک لگا کر بیٹھتے ہوئے سمج نے خود سے سوال کیا۔ اس کی کراڑ گئی تھی۔ تنے سے ٹیک لگاتے ہوئے ریڑھ کی ہڈی میں درد کی لہری اٹھی۔ اس نے ٹیک لگا کر کمر کو ڈھیلا چھوڑ دیا۔

”میں مجرم نہیں ہوں۔ مگر یوں سب سے چھپ رہا ہوں۔ جیسے میں ہی مجرم ہوں اور وہ شخص۔ وہ جمال۔“ اس کا حلق تک کڑوا ہو گیا۔ ”میں جانتا ہوں۔ وہ جمال کے سوا کوئی اور نہیں ہے۔ وہ کوئی اور ہو ہی نہیں سکتا۔ میں نے دیکھی ہے جمال کی آنکھوں میں غلاظت اور وہ کمینہ خود کو چھپانے کے لئے مجھے صرف اس لئے کہ میں وہاں موجود تھا اور میں وہاں کیوں موجود تھا۔ میں جانتا ہوں۔“

اس کی آنکھیں..... یک بیک پانیوں میں ڈوب گئیں۔ اس نے دونوں بازوؤں میں چہرہ چھپا کر گھٹنوں پر جھکا لیا۔

”اس نے مجھے پکارا ہوگا۔“

”جس پہل میری گزیا نے اس درندے کا ہاتھ جھٹکا ہوگا جس لمحے وہ نیچے گری ہوگی۔“

”تم اچھی طرح جانتے ہو۔“ جمال کا لہجہ زہر میں بجھا ہوا تھا۔ سمجھنے والے ہاتھ مارا اور ٹرے اڑتی ہوئی برآمدے میں جا گری۔

”بکواس کرتے ہو تم۔ اپنی ذلالت چھپانے کے لئے مجھ پر الزام لگاتے ہو۔ تم کہینے..... ذلیل..... سور.....“

”فرشتہ بن کر دوسروں کو دھوکا تم دیتے ہو اور گالیاں مجھے دے رہے ہو۔“ سگریٹ پھینک کر جمال جھٹکے سے کھڑا ہوا۔

”میں نے دیکھا ہے اپنی آنکھوں سے..... تم تھے رجا کے پاس۔ تم نے اس کے ساتھ.....“

”بکواس کرتے ہو۔“ سمجھ اس پر جھپٹا۔ جمال کا گریبان اس کے ہاتھ میں تھا۔ وہ ایک دوسرے کو گالیاں دے رہے تھے۔ بار رہے تھے۔ ان کے منہ سے کف اڑ رہا تھا۔ انوشہ اور قدسیہ جہاں تھیں وہیں مجسموں کی طرح ساکت پھٹی پھٹی لگا ہوں سے انہیں دیکھ رہی تھیں۔

”تم ڈالتے رہے ہو اس پر بری نظر۔ اس دن مجھے دیکھ کر بھاگ گئے۔“ سمجھ کی شرٹ کے سارے بٹن ٹوٹ گئے تھے۔

”میں بھاگ گیا تھا تو تم اسے گود میں لئے کیا کر.....“

سمجھ کا گھونہ جمال کی گردن پر پڑا تھا۔ جمال الٹ گیا۔ مگر دوسرے ہل اس نے پلٹ کر سمجھ کی شرٹ کا کارپوز کر کھینچا۔

”یہ کیا ہے۔ کیا یہ رجا کے ناخن کی کھردچ نہیں ہے۔“

سمجھ نے لاشعوری طور پر گردن پر ہاتھ رکھا۔ اسے تو خبر بھی نہ تھی کب یہ کھردچ لگی تھی اور کب اس کی گردن پر یہ نشان بن گیا تھا۔

وہ بس ایک لمحے کو تھا۔ دوسرے لمحے دوبارہ الٹ پڑا۔ ”بھونکتے ہو تم..... تم نے.....“

”خدا کے لئے..... خدا کے لئے بس.....“ روتی ہوئی قدسیہ نے دونوں کے درمیان آ کر ہاتھ جوڑ دیئے۔ ”بس کرو تم دونوں۔ وہ مر گئی ہے۔ ہمیشہ کے لئے خاموش ہو گئی ہے۔ نہیں آئے گی کسی کی گواہی دیئے۔ اس کے مردہ تن کو تماشامت بناؤ۔ جو بات دہی ہے، دہی رہنے دو۔ میں نے اللہ کے سپرد کیا۔ میں نے انصاف اللہ کے سپرد کیا۔“

وہ پھوٹ پھوٹ کر روتی چلی گئیں۔ یہ تصور ہی سوہان روح تھا کہ جنہیں اپنی کوکھ سے جنم دیا تھا، وہ ذلالت کی اس انتہا پر پہنچ سکتے ہیں۔ اس دن جمال کو آتا تھا اور جمال کہتا تھا کہ سمجھ اس سے پہلے پہنچ گیا تھا۔ ان کے دونوں بیٹوں میں سے کوئی ایک مجرم تھا۔ وہ تو گویا جیتے

جی مر گئی تھیں۔

دونوں نے ایک دوسرے کو کھا جانے والی نظروں سے دیکھا۔

”دیکھ لوں گا تمہیں۔“ سمجھ نے زمین پر تھوک دیا۔

”تم کیا دیکھو گے۔ تمہاری پارسی کا ڈھونگ اب نہیں چلے گا۔ آنکھوں دیکھی کیسے جھٹلاؤ گے۔“ قدسیہ ڈھسے کی گئیں۔

ساکت کھڑی انوشہ نے آگے بڑھ کر انہیں سنبھالا اور چیخ اٹھی۔

”تم دونوں یہاں سے چلے جاؤ۔ اسے تو مار ہی ڈالا ہے۔ اب کیا ماں کو بھی جیتے جی مارو گے۔“ اس کے یوں چیخ اٹھنے پر وہ دونوں ایک ہل کو خاموش ہوئے۔ پھر سمجھ ایک جھٹکے سے مڑا اور لمبے لمبے ڈگ بھرتا باہر نکل گیا۔

”بھاگ گیا تھا..... اب منہ چھپاتا پھرے گا۔“ جمال سیڑھیاں چڑھ گیا تھا۔

”انوشہ! میرا دل گیا۔“

”سنبھالیں بڑی امی خود کو۔“ انوشہ نے انہیں سنبھالا۔ قدسیہ کا رنگ پیلا پڑ رہا تھا۔ ہاتھ پاؤں ٹھنڈے ہو رہے تھے۔

”اندر چلیں۔“ وہ بمشکل انہیں سہارا دے کر اندر لے گئی۔ بستر پر لٹا کر کچن میں آئی۔ ٹھنڈے پانی میں گلو کوڑ ملا کر لائی تو وہ زار و قطار رو رہی تھیں۔ اس نے بمشکل انہیں پانی پلایا۔ خاموش کر دیا۔ پھر دیر دیر سے سر دبانے لگی۔ کچھ دیر کے بعد انہوں نے دوپٹے کا پلو منہ پر ڈال لیا۔

”بس اب تم جاؤ.....“ وہ آہستگی سے اٹھ کر باہر چلی آئی مگر دروازے میں رک گئی۔

قدسیہ ایک بار پھر روتے ہوئے بڑبڑا رہی تھیں۔

”میں کیسے مان لوں کہ میرے بیٹوں میں سے کوئی ایسا کر سکتا ہے۔ میرا دل نہیں مانتا اور سمجھ، نہیں ناممکن ہے۔“

وہ بوجھل دل لئے باہر چلی آئی اور یونہی صحن میں آ کھڑی ہوئی۔

”کیسی ہنستی کھیتی رجا کو چھوڑ کر گئی تھی اس دن۔ کون جانتا تھا یہ سب ہو جائے گا۔ دل تو واقعی نہیں مانتا۔ مگر اخبار میں آنے والی نت نئی خبریں۔ سگے رشتوں کے تقدس کو پامال کرنے والے بھی تو اسی دنیا میں رہتے ہیں۔ مگر سمجھ یوں نفس کا غلام نہیں بن سکتا کہ یوں رشتوں کے تقدس کی دھجیاں اڑا دے۔

اس کا دل زور و شور سے جمال کی ہر بات کو جھٹلا رہا تھا۔

”جمال! تم پتا تو کرو۔“ قدسیہ نے نوالہ رکھ کر کہا تھا۔

”کیا پتا کروں؟“ جمال کا موڈ بگڑ گیا۔

”سمجھ کو بہت دن ہو گئے ہیں۔ نہ جانے کہاں بھٹکتا پھر رہا ہوگا۔“

جمال نے گلاس ٹیبل پر تقریباً شیخ دیا۔

”میری سمجھ میں نہیں آ رہا امی! آپ اس کے لئے اتنا پریشان ہو رہی ہیں۔“

”وہ میرا بیٹا ہے جمال! میں جانتی ہوں، وہ ایسا نہیں ہے۔“ وہ روہانسی ہو گئیں۔

”آپ نے ہمیشہ اس کے ساتھ امتیازی سلوک کیا ہے۔ یہی حرکت اگر میں نے کی

ہوتی تو آپ اب تک مجھے گھر سے نکال چکی ہوتیں۔ وہ ایسا نہیں ہے تو کیا میں نے ایسا کیا ہے؟“

قدسیہ کی آنکھوں میں آنسو آ گئے۔ تو انوشہ سے رہا نہ گیا۔

”جمال بھائی! آپ خواہ مخواہ بات کو بڑھا رہے ہیں۔ امی کا مطلب یہ نہیں ہے۔“

”امی کا تو یہ مطلب نہیں تھا۔ مگر میں تمہارا مطلب خوب سمجھتا ہوں۔ اس کے کروتوتوں پر

تم پردے نہیں ڈالو گی تو اور کون ڈالے گا۔“

”آپ حد سے بڑھ رہے ہیں۔“

”تم بتاؤ گی میری حد۔“ جمال نے سرخ آنکھوں سے گھورا۔

انوشہ جواب دیئے بغیر اٹھی اور اندر چلی گئی۔ اسے ضبط کرنا مشکل ہو رہا تھا اور وہ قدسیہ

کے سامنے بات بڑھانا نہیں چاہتی تھی۔

”بہر حال امی! آپ مجھ سے یہ امید مت رکھیں کہ میں اسے ڈھونڈنے جاؤں گا۔“ وہ

بھی چلا گیا تھا۔

انوشہ پرس لے کر باہر نکلی تو قدسیہ رو رہی تھیں۔

”بڑی امی! آپ بالکل فکر مت کریں۔ میں خود پتا کروں گی۔“

وہ دوپٹے سے آنسو پونچھنے لگیں۔ انوشہ اٹھی تسلی دے کر گال پر پیار کر کے چلی گئی۔ اس

نے سوچا تھا وہ واپسی پر ٹیبل کی طرف جائے گی اور اس سے کہے گی کہ وہ سمجھ کو ڈھونڈے۔

اسے یقین تھا کہ ٹیبل کو سمجھ کی خبر ضرور ہوگی۔

\* \* \*

رکشا چٹھٹھاتا ہوا اک چھوٹے سے پرانے مگر خوبصورت بنگلے کے سامنے آن رکھا تھا۔

رکشے والے کو پیسے دے کر فارغ کیا۔ پھر گیٹ کھلا دیکھ کر اندر چلی آئی۔ چھوٹے سے لان

\* \* \*

کسی کام میں جی نہیں لگتا تھا۔ بس دل پر بوجھ سا محسوس ہوتا۔ یوں لگتا سانس نہیں آ رہی۔ دم گھٹ رہا ہے۔ فضا میں شدید جس ہے۔ اندر کا جس باہر کے جس سے بھی بڑھ گیا تھا۔ قدسیہ تو روپیٹ کر اندر کی ہمزاس نکال لیتی تھیں۔

انوشہ کیا کرتی؟

کسی روپٹ کی طرح سکول جاتی اور معمول کی طرح گھر کے کام نبھاتی۔ قدسیہ کی طبیعت مسلسل خراب رہنے لگی تھی۔

انوشہ ڈاکٹر کے پاس جانے کے لئے اصرار کرتی تو وہ سوچی ہوئی آنکھوں سے اسے دیکھتیں۔

”تم نہیں جانتیں کیا روگ لگا ہے؟ کیا میرا علاج کسی ڈاکٹر کے پاس ہے؟“ انوشہ خاموش ہو جاتی اور انگلیوں پر گنتے لگتی کہ سمجھ کو گئے کتنے دن ہو گئے ہیں؟

اس دن جو وہ نکلا تو پھر لوٹ کر نہ آیا تھا اور یہاں کون تھا جو اسے ڈھونڈنے جاتا۔

بس اک انتظار مسلسل تھا جو دلیر پر پڑا اس کی راہ دیکھتا تھا۔ انوشہ کے جی میں آتا وہ

قدسیہ سے پوچھتے۔

”کیا نہیں لگتا ہے کہ سمجھ؟“ مگر لب بھینچ لیتی خاموش ہو جاتی۔

امی! انھیں، ناشتہ کر لیں۔“

اسے سکول جانا تھا۔ لیکن اگر وہ قدسیہ کو یونہی چھوڑ جاتی تو وہ سارا دن کچھ نہیں کھاتی

تھیں۔

”انوشہ! میرا جی نہیں چاہ رہا۔“ انہوں نے ہزاری سے کہا۔

اخبار پڑھتے ہوئے جمال نے نظریں اٹھا کر انہیں دیکھا۔ پھر اخبار لپیٹ کر ایک طرف

رکھ دیا۔ وہ دفتر جانے کے لئے بالکل تیار ناشتے کا انتظار کر رہا تھا۔

”دو لقمے ہی لے لیں۔“ انوشہ اصرار کر رہی تھی۔

قدسیہ محض اس خیال سے کہ وہ لیٹ ہو رہی ہے، اٹھ کر بیٹھ گئیں۔ تینوں کا ناشتہ سامنے

ٹیبل پر رکھا تھا۔

قدسیہ نے پہلا لقمہ توڑا پھر زیر لب بڑبڑائیں۔ ”نہ جانے سمجھ نے ناشتہ بھی کیا ہوگا یا

نہیں۔“

جمال کے ماتھے پر شکن سی نمودار ہوئی مگر وہ خاموش ہی رہا۔



میں دھوپ ہی دھوپ تھی۔ ایک طرف بیڈ منٹن میٹ لگا تھا۔ برآمدے میں بید کی چار گریسیاں اور میز تھی۔ ایک کرسی پر اک گوری چٹی فربہی مائل خوش شکل خاتون نظر کی عینک لگائے کسی میگزین کے مطالعے میں غرق تھیں۔  
”السلام علیکم آئی.....!“

”ارے انوشہ.....!“ وہ اسے دیکھ کر چونکیں پھر خوش دلی سے کھڑے ہوتے ہوئے بولیں۔ ”تم کیسے رستہ بھول گئیں۔ مجھے تو یاد بھی نہیں کہ تم آخری بار کب ہمارے گھر آئی تھیں۔“

”آپ تو روز ہی آتی ہیں۔“  
”ایں..... یہ تو شکوہ برائے شکوہ ہو گیا۔“ وہ کھل کر ہنسیں پھر اسے پرس نیل پر رکھتے دیکھ کر فوراً بول اٹھیں۔

”یہاں کہاں گرمی میں بیٹھیں گے۔ اندر چلو۔ میں تو نہا کر آئی تھی۔ تم لگتا ہے سیدھی سکول سے آرہی ہو۔“ وہ اس کے چہرے پر موجود تھکن پائی تھیں۔  
”جی.....!“

”خیریت ہے نا.....؟“  
”جی۔ بس نیل بھائی سے کچھ کام تھا۔“  
ڈرائنگ روم کے اندر کی فضاء پرسکون اور ٹھنڈی تھی۔ ملازمہ کولڈ ڈرنک لے آئی۔ ٹھنڈا مشروب پی کر اس کے حواس بحال ہوئے۔  
”نیل بھائی گھر پر نہیں ہیں؟“

”بس آتے ہی ہوں گے دونوں۔ تم ہاتھ منہ دھولو۔ میں کھانا لگواتی ہوں۔“  
وہ جو لفظ دونوں کی وضاحت پوچھنے جا رہی تھی۔ کھانے کا سن کر تکلفاً منع کرنے لگی تو آئی حفا ہوتے ہوئے اسے ہلکی پھلکی ڈانٹ کھلا کر کچن میں چلی گئیں۔ ساتھ ہی انچ ہاتھ تھا۔ وہ ہاتھ منہ دھو کر باہر نکلی تو باہر سے نیل کی آواز آئی۔ اس کے ساتھ کوئی اجنبی مہمان نہ ہو، وہ جھک کر پرس اٹھا کر اندر جانے کو تھی۔ جب وہ اندر چلے آئے اور ساتھ ہی لفظ دونوں کی وضاحت ہو گئی۔ سمجھ اسے دیکھ کر چونکا اور دوسرے پل نارل ہو گیا۔  
”خیریت تو ہے؟“

انوشہ کا جی چاہا۔ وہ کوئی چبھتا ہوا جملہ کہے۔ لیکن وہ کچھ بھی کہے بغیر اسے دیکھنے لگی۔ وہ پہلے سے زیادہ دبلا ہو گیا تھا۔ رنگ بھی ماند پڑھ گیا ہے۔ اس کے وجود پر لان کا سفید کرتہ تھا

جس کے گلے پر ہلکی سی سفید کڑھائی ہوئی تھی وہ بھی اس کا نہیں تھا۔ یقیناً نیل کا ہوگا۔ وہ نیل کی طرف متوجہ ہو گئی جو اسے دیکھ کر خوشی کا اظہار کر رہا تھا۔  
”چلو کسی بھی بھانے مگر انوشہ بی بی ہمارے گھر تو آئی۔“  
وہ قصد اہلکا سا مسکرائی۔

”آپ بھی تو گھر کا رستہ بھول گئے ہیں۔“  
”ہاں۔“ وہ ہنسا۔ ”جس کے لئے آیا کرتا تھا، وہ خود جو یہاں آ گیا تھا۔“  
اندر سے نیل کی امی اسے آواز دے رہی تھیں۔ وہ معذرت کرتا اندر کی طرف بڑھ گیا۔  
جب خاموش کھڑے سمجھ نے پوچھا۔ ”یہاں کیسے آئیں؟“  
”تمہیں ڈھونڈنے۔“ وہ صاف گوئی سے بولی۔ پھر طنز بھرے انداز میں مزید اضافہ کیا۔

”تم تو شاید بھول ہی گئے ہو کہ وہاں کچھ لوگ ایسے بھی ہیں جو صرف تمہارے انتظار میں دن سے رات کرتے ہیں۔ پوری پوری رات آنکھوں میں کاٹ دیتے ہیں۔“  
”امی کیسی ہیں.....؟“ سمجھ نے اسی انداز میں پوچھا۔  
”تمہیں پروا ہے اس کی.....؟“ وہ غصے میں اُلٹ پڑی۔ سمجھ خاموشی سے نچلا لب چبانے لگا۔

”چھپتے کیوں پھر رہے ہو؟“ انوشہ نے اچانک پوچھا۔  
”میں مجرم نہیں ہوں۔“ وہ ترخ گیا۔  
”تو پھر بھاگتے کیوں ہو؟“ انوشہ کی نگاہیں اس کے چہرے پر یوں جمی تھیں، جیسے اسے اندر تک پڑھ ڈالیں گی۔

”سمجھ نظریں چرا گیا۔ انوشہ ہارسی گئی۔  
”سمجھ! گھر کیوں نہیں آرہے؟“  
”مجھے وحشت ہوتی ہے اس گھر سے۔ کتنی آسانی سے مجھے مجرم بنا دیا گیا۔ میں..... میں ایسا کر سکتا ہوں انوشہ؟“ وہ اندر سے ٹوٹ رہا تھا۔  
”سچائی کی تو اپنی خوشبو ہوتی ہے۔ یوں بھاگ کر تصدیق کی مہر تو مت لگاؤ۔“ وہ آہستگی سے گویا ہوئی۔

”میں بھاگ نہیں رہا ہوں۔ مگر جا کے حوالے سے۔“  
”مرد بنو..... مجرم نہیں ہو تو فیس کرو سب کو۔ یوں کئی کئی دن گھر سے غائب رہ کر ماں کو

تکلیف مت دو۔ ”انوشہ نے پرر اٹھالیا۔  
 نیل کی امی اندر آئیں۔ اسے تیار دیکھ کر حیران ہوئیں۔  
 ”تم کھانا کھائے بغیر جا رہی ہو؟“

”آئی! دیر ہو رہی ہے۔ بڑی امی کی طبیعت بھی ٹھیک نہیں۔ وہ میرا انتظار کر رہی ہوں گی۔ ہو سکے تو گھر کا چکر لگالینا۔“ آخری جملہ سہج کے لئے تھا۔  
 ایک بار پھر معذرت کر کے وہ چلی آئی۔ یہ بھی شکر تھا کہ سہج اسے یہیں مل گیا تھا۔ ورنہ نہ جانے کہاں کہاں بھٹکنا پڑتا۔ قدسیہ اس کی منتظر تھیں۔ اس نے مختصر آیتایا۔  
 ”وہ ٹھیک تو تھا؟“ انہوں نے بے تاب سے پوچھا۔  
 ”ٹھیک ہے۔ ان شاء اللہ جلد یہی آئے گا۔“  
 انوشہ نے تسلی دیتے ہوئے کہا۔

\* \* \*

سبزی بناتے بناتے چھری رک سی گئی تھی۔ نہ جانے کس سوچ نے ہاتھ تمام لیا تھا۔  
 نگاہیں ایک ہی نقطے پر مرکوز تھیں۔ بالوں کی پتلی سی لٹ ٹھوڑی کو چھو رہی تھی۔  
 ہلکی سی آہٹ پر انوشہ نے سر اٹھا کر دیکھا۔ تو ایک ناگواری لہر آنکھوں میں ابھر آئی۔  
 جمال نہ جانے کب سے کھڑا اس کے چہرے کے تاثرات دیکھ رہا تھا۔ انوشہ کے چہرے کی ناگواری جمال سے چھپی نہ رہی تھی۔

دل میں جبین سی ہوئی۔ ”اب بھی۔“

”کیا سوچ رہی ہو؟“ وہ اس کے قریب بیٹھ گیا۔

”کچھ نہیں.....“ وہ جلد جلد بھنڈیاں کاٹنے لگی۔

”تم مجھ سے ناراض ہو؟“

”کس لئے؟“ انوشہ نے حیرت کا اظہار کیا۔ جمال کی سمجھ میں نہ آیا آگے کیا کہے۔

انوشہ کے انداز میں صرف اجنبیت ویگا گئی تھی۔

”تم نے اب کیا سوچا ہے؟“ اس نے دو ٹوک انداز میں پوچھا۔

”کس بارے میں؟“ انوشہ محتاط سی ہو گئی۔ چھری تیزی سے چلنے لگی۔

”سہج تمہارے قابل نہیں ہے۔“

”یہ فیصلہ آپ کو نہیں کرنا۔“

انوشہ نے سوچا، وہ یہاں سے اٹھ جائے۔

”سہج کی ذلالت تم نے دیکھی ہے نا۔ کوئی بھی نہیں سوچ سکتا کہ وہ۔“

”پلیز! میں اس موضوع پر بات کرنا نہیں چاہتی۔“

انوشہ کے لہجے کی تیزی جمال کو مضطرب کر گئی۔

”انوشہ! میں اتنا برا نہیں ہوں۔ جتنا تم تصور کرتی ہو۔ ہو سکتا ہے مجھ میں کچھ برائیاں ہوں۔ کچھ ایسی عادتیں ہوں جو تمہیں نا پسند ہیں۔ لیکن کیا اب بھی تم سہج کو مجھ سے بہتر سمجھتی ہو۔ وہ تو اس قابل ہے کہ اسے چوک میں درے لگتے چاہئیں۔ میں صرف امی کی وجہ سے مجبور ہوں کہ.....“

انوشہ نے ٹوکری اٹھائی اور بنا جواب دیئے کچن میں چلی گئی۔ جمال کے سامنے گلی سڑی بھنڈیاں اور پیاز کے چھلکے رہ گئے۔

مارے غصے کے وہ ہتھیلی پر مکا مار کر رہ گیا۔ ”تم بچھاؤ گی انوشہ بیگم.....“

بیرونی دروازہ زور سے بند ہونے کی آواز آئی تھی۔ جمال گویا باہر چلا گیا تھا۔  
 انوشہ نے خود پر قابو پاتے ہوئے سبزی چڑھائی۔ اس کے دل و دماغ کھول رہے تھے۔  
 ”کہیں یہ سب جمال کی سازش تو نہیں؟“ اک عجیب سا خیال جب لگا کر ذہن کی سطح پر آیا۔

”بڑی امی کہتی ہیں۔ انہوں نے جمال کو فون کیا تھا۔ سہج کہتا ہے جب وہ گھر آیا تو دروازہ اندر سے لاک نہیں تھا۔ کہیں یہ سب جمال.....“

اسے بہت کچھ یاد آ رہا تھا۔ اپنے باپ اور جمال کی غلیظ ونگی باتیں۔ جنہیں سن کر ہی گھبرا آتی تھی۔ عورت، مرد کی آنکھ پہچانتی ہے اور جمال کی آنکھ میں پاکیزگی نہیں تھی۔ وہ آدمی رات کو بھی سہج کے سامنے جانے اور اس کے پاس بیٹھ کر باتیں کرنے سے اتنا نہیں گھبراتا تھی، جتنا جمال کے پاس بیٹھنے سے۔

انوشہ کو بہت کچھ یاد آنے لگا۔ چھوٹی چھوٹی باتیں، حرکتیں، جنہیں وہ ہمیشہ نظر انداز کر دیتی تھی۔ جمال کا دیکھنا، بہانے بہانے سے چھونے کی کوشش کرنا۔ وہ اچھی طرح جانتی تھی کہ جمال نے بازار حسن کا رستہ دیکھ لیا ہے۔ ہوس جمال کی آنکھوں میں مکار لومڑی کی طرح گھات لگائے بیٹھی تھی۔ سہج کی آنکھوں میں نہیں۔ وہاں تو صرف رشتوں کا احترام نظر آتا تھا۔ ”کہیں یہ جمال دانستہ.....“ آگ تیز تھی۔ کڑھائی جلنے لگی تھی۔ مگر وہ ششدر سی کھڑی ایک ہی نقطے پر غور کر رہی تھی۔

\* \* \*

قدسیہ بند کمرے میں منہ سر لپیٹے پڑی تھیں۔ پانچ دن مزید گزر گئے تھے۔ سب سے نہیں آیا تھا۔ ایک دن نبیل آیا تو قدسیہ نے اس سے کہا۔

”اس سے کہو۔ ایک بار ماں کو شکل دکھا جائے۔“

وہ جی بھر کر حیران ہوا۔ آپ کا مطلب ہے وہ گھر آیا ہی نہیں۔ مجھے تو بتایا بھی نہیں کہ وہ ناراض کس بات پر ہے میں نے بھی کریدنا مناسب نہیں سمجھا حالانکہ ہم میں کتنی گہری دوستی ہے۔“ وہ بس جلدی جلدی بولتا چلا گیا۔

قدسیہ چپ کی چپ رہ گئیں۔ بتائیں بھی کیا۔ جس بات پر پردہ پڑا تھا اسے کیسے کھولتیں انوشہ نے آہستگی سے کہا۔

”کچھ نہیں بس جمال بھائی سے جھگڑا ہوا تھا۔“

”کس بات پر؟“ جوتے کی ٹوہ سے فرش کھرچتے ہوئے نبیل نے بنا دیکھے پوچھا۔

”آپ کو تو پتا ہے جمال بھائی کی عادت کا۔“ انوشہ نے اس سے آگے ایک لفظ نہیں

کہا، چائے بنانے کے بہانے اٹھ گئی۔

نبیل نے بھی زیادہ نہیں کرید۔ بس قدسیہ کو تسلی دینے لگا۔ ”میں اسے سمجھاؤں گا آنٹی!“

آپ بالکل فکر مت کریں۔ وہ آئے گا۔ دراصل وہ کراچی گیا ہوا ہے۔ وہاں ایک دو انٹرویوز تھے۔“

”مجھ سے ملے بنا ہی چلا گیا۔“ قدسیہ رونے لگی تھیں۔ آج کل وہ بات بے بات رو دیتی تھیں۔

”آپ اس کے لئے دعا کریں۔ اسے چاہ مل جائے پھر یہ جمال بھائی کے رعب بھی

تھوڑے کم ہوں گے۔“ نبیل نے انہیں ڈھیروں تسلی دلا سے ویئے تھے۔ پھر جلد ہی چلا گیا اور

آج چھٹا دن تھا وہ اب تک نہیں آیا تھا۔ اور قدسیہ صبح سے کمرے میں پڑی ہوئی تھیں۔ انوشہ

اندر آئی۔ اس نے بات کرنے کی کوشش کی مگر انہوں نے ہاتھ کے اشارے سے منع کر دیا۔ وہ

باہر چلی گئی۔ تو ان کے لبوں پر اک آہ آ کر ٹوٹ گئی اور گرم سیال آنکھوں سے نکل کر گالوں پر

پھسل گیا۔

آج انہیں رجا بہت یاد آ رہی تھی۔ ان حالات نے تو انہیں کھل کر رجا کا سوگ بھی نہ

منانے دیا تھا۔

کتنی چھوٹی سی تھی۔ جب ان کی گود میں آئی تھی۔ اک ایب نارل بچی۔ نہ کوئی سمجھ نہ

بوجھ، کن جتنوں سے پروان چڑھایا تھا۔ ایسے وقت میں جب سگا باپ بھی اجنبی بن گیا تھا۔

انہوں نے اسے سینے سے لگایا تھا۔ کئی بار حالات ایسے بھی ہوئے کہ سب نے کہا۔ اسے واپس کر دو۔ دماغ تو ٹھیک ہے نہیں۔ ایک تو لڑکی پھر ایب نارل۔ بہت بھاری ذمہ داری ہے۔ مگر ان کا دل نہیں مانتا تھا۔ سوتیلی ماں تو ایک دن بھی برداشت نہ کرتی۔ اسے خود سے جدا کرنے کا حوصلہ ہی نہ تھا۔ مرغی کی طرح پروں میں چھپائے بیٹھی تھیں۔ کون جانتا تھا کہ وہ ان ہی کے گھر میں اس طرح موت کا شکار ہوگی۔

”کاش میں تجھے اس دن یوں تنہا چھوڑ کر نہ جاتی۔ میری منہی گڑیا برآمدے میں بیٹھی کھیل رہی تھی۔ کاش میں نہ جاتی۔“

بس یہی پچھتاوا تھا۔ جو انہیں اندر ہی اندر کاٹ رہا تھا۔

”یا اللہ! وہ کون ہوگا اتنا شقی القلب، اتنا خالم اور وہ بھی ان کی اپنی اولاد میں سے۔“

لیکن میرا سب سے ایسا نہیں ہے۔ وہ تو اتنا نیک طینت، اتنا شرم و حیا والا ہے۔ کبھی کسی پرانی عورت

کو آنکھ اٹھا کر نہیں دیکھا اس نے۔“

ان کا دل کچلا جاتا تھا۔ سوچیں ان کی روح پر کوڑے برساتی تھیں۔

”وہ کوئی اور ہوگا۔ میں نے اپنی آنکھ سے ایسے سانپ نہیں جنے۔ جمال یقیناً جھوٹ بولتا

ہے۔ وہ جھوٹ بول سکتا ہے۔ انوشہ کا غصہ نکال رہا ہے۔ اسے ضرور کوئی غلط فہمی ہوئی ہے۔“

دن رات اذیت کا سلسلہ تھا۔ وہ کہاں جائیں؟ کس سے اپنا دکھ کہیں؟

دکھ بھی ایسا کہ شرمندگی سے منہ چھپائے بیٹھ رہنے کو جی چاہے۔ اب آیا تھا رجا کا۔

جتنا زے میں شرکت کی اور چلا گیا۔ دنیا دکھاوے کو بھی چار آنسو نہ بہائے۔

”اللہ تعالیٰ کی مصلحتیں ہیں۔ بھلا ایک ذہنی طور پر معذور لڑکی کا مستقبل بھی کیا ہوتا۔ آج

تو تم سنبھالے بیٹھی تھیں۔ کل کو کون دیکھتا۔“ وہ بھائی کا چہرہ دیکھتی رہیں۔ جو انہیں تسلی دے رہا

تھا۔

”اے خدا! یہ کیسا باپ ہے۔ اتنا سرسری لہجہ۔ اتنا معمول کا انداز گویا اپنی بیٹی کی نہیں

کسی غیر کی تعزیت کر رہا ہو۔“

وہ اس کے گلے لگ کر رین بھی نہ کر سکیں اور وہ چلا بھی گیا۔

دوپہر سے شام ڈھلی تھی۔ پھر شام بھی گہری ہونے لگی۔ اس کا سرمی پن رات کی تاریکی

میں گھٹنے لگا۔ وہ باہر نہیں نکلیں۔

انوشہ نے برآمدے کا بلب جلا دیا تھا۔ جس کی روشنی کمرے کے اندر کی تاریکی ختم کر

رہی تھی۔ کوئی چپکے سے در آنے والی رات کی تاریکی کی طرح آہستگی و خاموشی سے اندر آیا

تھا۔ پھر انہیں اپنے پیروں پر کسی کے ہاتھوں کا لمس محسوس ہوا۔ وہ جانتی تھیں یہ لمس کس کا ہے۔ انہوں نے چہرے سے دوپٹہ ہٹایا اور بے تابی سے اٹھ بیٹھیں۔  
سمجھنے نے اپنا جھکا ہوا سر اٹھا کر انہیں دیکھا۔ قدسیہ کا گویا دل جکڑ گیا۔  
رتجکوں کی غماز سرخ انگارہ سی آنکھیں۔  
چہرے کے نال و خد میں رچا کر ب۔  
سیاہ حلقے، بڑھی ہوئی شیو۔

”کہاں تھے اتنے دنوں سے؟“

اس نے آہستگی سے ان کی گود میں سر رکھ دیا۔ ”آپ تو جانتی ہیں۔ وہ میں نہیں ہوں۔ آپ کو تو یقین ہے نا۔ میں ایسا کس طرح کر سکتا ہوں۔ آپ کو پتا ہے، وہ میرے لئے کیا تھی۔ جمال جھوٹ بول رہا ہے اس نے کچھ نہیں دیکھا تھا۔ نہ جانے کون سی دشمنی نکال رہا ہے۔ میں رجا کے ساتھ۔ اس کے ساتھ جسے میں نے انگلی پکڑ کر چلنا سکھایا۔ پہلا لفظ بولنا سکھایا۔ وہ جسے میں ساری ساری دوپہر کندھے سے لگائے تھپکا کرتا تھا کہ کہیں رونہ نہ دے۔ کیا بتاؤں۔ کون کون سے رشتے ہیں میرے رجا کے ساتھ۔ آپ ہی تو کہتی تھیں سمجھ تو رجا کی ماں ہے۔ پھر میں۔ آپ کو یقین ہے نا! آپ تو اپنے بیٹے کو سمجھتی ہیں۔“  
وہ ننھے بچے کی طرح بلک رہا تھا اور انہوں نے کبھی سمجھ کو روئے نہیں دیکھا تھا۔ قدسیہ کا ہاتھ دھیرے دھیرے اس کا سر تھکنے لگا۔

”میں جانتی ہوں۔ مگر تم گھر کیوں چھوڑ گئے تھے۔ ماں کے بارے میں بھی کچھ نہیں سوچا۔“ سمجھ نے سر اٹھا کر انہیں دیکھا۔ اس کی آنکھیں انگارہ ہو رہی تھیں۔  
”جو کچھ جمال نے میرے سامنے کیا ہے۔ میرا جی چاہتا تھا، میں اسے قتل کر دوں۔ اگر یہاں رہتا تو نہ اس کے لئے اچھا ہوتا اور نہ میرے لئے۔“

قدسیہ کا دل دھک سے رہ گیا۔ سمجھ کا یہ لہجہ ان کے لئے نیا اور انوکھا تھا۔  
”سمجھ! ایسی باتیں مت کرو۔ تم تو میرے سب سے پیارے بیٹے ہو۔“ قدسیہ نے دونوں ہاتھوں میں اس کا چہرہ تھام لیا۔  
سمجھ نے اپنے ہاتھ ان کے ہاتھ پر رکھ کر ہولے سے تھپتھپایا۔ پھر بات بدلتے ہوئے پوچھنے لگا۔

”انوشہ بتا رہی تھی کہ آپ کی طبیعت ٹھیک نہیں ہے۔“

”تم آگئے ہو، اب ٹھیک ہو جائے گی۔“ قدسیہ نے کہا بچہ چلک سے نیچے اترنے لگیں۔

”تم جلدی سے نہا کر کپڑے بدل لو۔ میں خود تمہارے لئے کچھ بناتی ہوں۔“  
”رہنے دیں امی! انوشہ نے کچھ نہ کچھ بتالیا ہوگا۔“

وہ انہیں منع کر کے اپنے کمرے میں آ گیا۔ ہر چیز اپنے ٹھکانے پر اور صاف ستھری تھی۔ اس کے سارے کپڑے استری شدہ الماری میں موجود تھے۔ اخروٹی رنگ کا کرتہ شلوار نکال کر وہ ہاتھ روم میں گھس گیا۔ نہا کر نکلا تو صحن میں چار پائیاں بچھی تھیں۔ برآمدے میں ٹی وی چل رہا تھا۔ کچن میں باتوں اور برتن رکھنے کی آوازیں آرہی تھیں۔ انوشہ نے اسے دیکھا تھا اور ہلکا سا مسکرائی تھی۔ سب کچھ وہی تھا مگر رجا نہیں تھی۔ سمجھ نے واش بیسن کے پاس رک کر خالی چار پائی کو دیکھا۔ وہ گرمیوں میں اسی چار پائی پر دو ٹکیوں پر کھنیاں ٹکائے اونگھی لیٹی پاؤں جھلاتے ہوئے ٹی وی دیکھا کرتی تھی۔ ایسے میں کسی کی جرأت نہ ہوتی تھی کہ چھینل بدل سکے اور کوئی بدلتا بھی نہ تھا۔ جمال اگر ایسا کرتا تو وہ کتنا لڑتی اور روتی تھی۔ جمال اسے کبھی سختی سے ڈانٹ دیتا، کبھی دانستہ ستانے لگتا۔ وہ سامی۔ سامی چلاتی اس کے پاس شکایت لگانے چلی آتی۔

”سامی..... سامی.....!“ اس کے ارد گرد اس آواز سے سارا صحن بھر گیا تھا۔ یہاں تک کہ ٹی وی کی آواز بھی غائب ہو گئی۔

دروازہ زور سے کھلا تھا اور جمال اندر آیا۔ سمجھ کو کھڑا دیکھ کر ایک ہل کوٹھکا۔

”تو تم آگئے؟“ اس نے طنز اٹھکا رہا۔

”ہاں.....“ سمجھ نے اس کی آنکھوں میں آنکھیں ڈال کر دیکھا۔ اگر وہ قصور وار نہیں ہے تو پھر کترائے کیوں۔

دونوں آمنے سامنے پھرے ہوئے ساڈوں کی طرح کھڑے تھے کہ موقع ملے تو ایک دوسروں کو روند کر رکھ دیں۔ یہ جارحانہ انداز اور خاص طور پر سمجھ کا، جمال کے لئے قابل قبول نہ تھا۔ امی گھبرا کر باہر نکل آئیں۔

”جمال بیٹا! تم آگئے۔ کھانا بالکل تیار ہے۔ ہاتھ منہ دھو لو تو کھاتے ہیں۔ سمجھ! تم یہ میز تو اٹھا کر درمیان میں رکھ دو۔“ وہ گھبرا کر بولے لگیں۔

”میں اس کے ساتھ نہیں کھاؤں گا۔“ جمال نے انگلی اٹھا کر اشارہ کیا۔

”مجھے بھی کوئی شوق نہیں۔“ سمجھ نے بے نیازی سے کہا اور آگے بڑھ کر میز اٹھانے لگا۔

”کھاتے تو میرا ہی ہو۔“ جمال نے تاک کر وار کیا۔

قدسیہ سہم گئیں۔

صبح نے میز اٹھا کر دونوں چار پائیوں کے درمیان رکھی پھر سیدھے ہوتے ہوئے جمال کو دیکھا۔

”ان شاء اللہ! کچھ دنوں کے بعد یہ طعنہ بھی دینے کے قابل نہیں رہو گے تم۔ بل بنا کر رکھو۔ سارے واجبات ادا کر دوں گا۔“

تحقیر بھرا، سلگتا ہوا لہجہ، جمال سرتا پارا کھ ہوا تھا۔

”احسان فراموش، نمک حرام..... دیکھ رہی ہیں امی آپ.....“

”دونوں کو دیکھ رہی ہوں۔“

وہ آہستگی سے کہتے ہوئے چار پائی پر بیٹھ گئیں۔ جسم میں جان کہاں رہی تھی۔

”جب تک یہ یہاں رہے گا۔ میں اس گھر میں نہیں آؤں گا۔“ اس نے گویا دمکی دی تھی۔

ایک بیٹا آیا تھا، دوسرا جانے کی دمکی دے رہا تھا۔

”جمال! تم اوپر چلو۔ میں تمہارے لئے کھانا اوپر لاتی ہوں۔“ قدسیہ نے آہستگی سے جمال کا بازو پکڑا۔ جمال نے ایک جھٹکے سے چھڑا لیا۔

”بیوہ ماں کو اتنے دکھ مت دو کہ وہ جی نہ سکے۔“ قدسیہ دبے دبے لہجے میں چیخ اٹھیں۔

جمال لمبے لمبے ڈگ بھرتا اوپر چلا گیا۔ صبح مڑ کر چار پائی پر بیٹھ گیا۔

”تم چپ نہیں رہ سکتے تھے؟“ انوشہ نے کھانے کی ٹرے میز پر پٹختی۔

”نہیں.....“ صبح کا لہجہ صاف اور پختہ تھا۔

قدسیہ نے ایک ٹھنڈی سانس بھری پھر جمال کے لئے کھانا نکالنے کچن میں چلی گئیں۔

\*\*\*

صبح صبح کو گھر سے نکلتا تھا اور رات گئے ہی آتا تھا۔ قدسیہ کو یہی اطمینان تھا کہ وہ آتا جاتا ہے۔ جمال کی بھی یہی روئین تھی۔ دونوں کا آنا سامنا کم ہی ہوتا تھا۔ اگر ہو جاتا تو یوں لگتا تھا، دو دشمن مد مقابل آ گئے ہوں۔ انوشہ اور قدسیہ کی کوشش یہی ہوتی تھی کہ دونوں کا سامنا نہ ہی ہو تو اچھا ہے۔

”مگر بڑی امی! یہ سب کچھ کب تک چلے گا۔“ کبھی انوشہ اس صورت حال سے جھنجھلا جاتی تھی۔

”کیا معلوم؟“ وہ ٹھنڈی سانس بھر کر رہ جاتی تھیں۔

اس دن انوشہ کو بچوں کے ٹیسٹ چیک کرنے تھے۔ وہ صحن میں ہی بیٹھی تھی۔ دن کی نسبت رات ٹھنڈی تھی۔ صحن میں ٹیوب لائٹ کی روشنی تھی۔ خبرتا مے کے بعد ڈرامہ شروع ہو گیا تھا۔ قدسیہ اس سے باتیں کرتے کرتے سو گئی تھیں۔ انوشہ نے آواز ذرا ہلکی کر دی۔

دونوں میں سے ابھی تک کوئی بھی گھرنہ آیا تھا۔

پھر ساڑھے گیارہ کے قریب بیل ہوئی۔ مبادا قدسیہ کی آنکھ نہ کھل جائے۔ وہ تیزی سے دروازے کی طرف بڑھی۔ پھر اس نے پوچھ کر دروازہ کھول دیا۔ آنے والا جمال تھا۔

”وہ ابھی آیا نہیں؟“ جمال نے پوچھا۔

انوشہ نے قدرے حیرت سے جمال کو دیکھا۔ اس نے پہلے تو کبھی آنے والے کے بارے میں نہیں پوچھا تھا۔

”نہیں.....“

”اسی لئے جاگ رہی ہو۔“ اس نے ٹھنڈے لہجے میں طنز کیا تھا۔

”کھانا کھائیں گے۔“ وہ بھی اس کا طنز ٹھنڈے انداز میں پی گئی تھی۔

”نہیں۔ چائے بنا دو۔“

ایسی بے وقت فرمائش جمال نے پہلے کبھی نہیں کی تھی۔ گرمی میں چائے کم ہی پیتا تھا۔ وہ

چائے بنا کر لائی تو جمال اوپر جا چکا تھا۔ انوشہ سیڑھیوں کے پاس متذبذب سی کھڑی ہو گئی۔ وہ

اوپر جانا نہیں چاہتی تھی اور نہ آدھی رات کو آواز دینا اچھا لگتا تھا۔ تب ہی جمال کپڑے بدل کر

نیچے چلا آیا۔ تو انوشہ نے اطمینان کی سانس لی۔

”میں جانتا تھا۔ تم اوپر نہیں آؤ گی۔“ جمال نے اس کے ہاتھ سے کپ لے لیا۔

وہ بنا کچھ کہے دوبارہ اپنے کام میں مصروف ہو گئی۔ جمال چار پائی پر بیٹھ گیا۔ چائے

کے سب لیتے ہوئے گاہے بہ گاہے نگاہ انوشہ پر بھی ڈال لیتا تھا۔ وہ اپنے کام میں مصروف

تھی۔ ڈرامے میں کوئی دلچسپ سین شروع ہوتا تو ادھر متوجہ ہو جاتی۔ کپ خالی کر کے میز پر رکھ

کر وہ چار پائی پر لیٹ گیا۔ پھر اس کی طرف کروٹ بدل لی۔ انوشہ نے سر ہانے کی طرف رمی

کاپیاں اٹھائی چاہیں۔ مگر اس نے ایک ہاتھ سر کے نیچے رکھ کر دوسرے سے کاپیوں کی ورق

گردانی کرنا شروع کر دی تھی۔ کرسی چار پائی کے بہت قریب تھی۔ مگر وہ کھسکا نہیں سکتی تھی کہ

عقب میں قدسیہ کی چار پائی تھی اس نے جلدی جلدی کاپی پر ایک دو ٹک لگائے۔ وہ فوراً کام

ختم کر کے وہاں سے اٹھنا چاہتی تھی۔

”تمہیں پتا ہے انوشہ! جب میں سکول جاتا تھا تو کبھی ہوم ورک پورا نہیں کرتا تھا۔“ وہ

انوشہ کے ملبوس سے اٹھتی خوشبو چرا رہا تھا۔  
”میری کاپی کے ہر صفحے پر مختلف تصویریں بنی ہوتی تھیں۔ تیلی، پھول، درخت۔ ان دونوں شاید میں بڑا ہو کر مصور بننا چاہتا تھا۔“

انوشہ کی آنکھوں میں ہلکی سی حیرت و دلچسپی تھی۔ حیرت اس لئے کہ جمال کبھی اس قسم کی باتیں نہیں کیا کرتا تھا اور دلچسپی اس لئے کہ اس کی نگاہوں سے جمال کا یہ روپ ہمیشہ مخفی رہا تھا۔ بھلا جمال جیسا سنگ دل اور جارحانہ عزائم کا مالک کبھی تیلیوں کے وجود کچلنے اور خوبصورت پھولوں کو مسلنے والا بچہ تھا۔ کم از کم انوشہ کو تو یہی یاد تھا۔

انوشہ کی دلچسپی دیکھ کر جمال دانستہ گفتگو کو طول دیتا گیا۔ قدسیہ نے کروٹ بدلی اور دوبارہ سو گئیں۔ وہ دوا کے زیر اثر تھیں۔

جمال کی آواز سرگوشی سے زیادہ نہ تھی۔ مگر وہ اس کا لفظ لفظ سن رہی تھی۔  
”سکول میں جب کوئی لڑکا سسج سے جھگڑتا تو میں اس کا سر پھاڑ دیا کرتا تھا۔“ اس بات کی گواہ انوشہ بھی تھی۔

”میں سسج سے بہت پیار کرتا تھا۔ مگر یونہی کبھی کبھی مجھے احساس ہوتا، اسی سسج کو مجھ پر ترجیح دیتی ہیں۔ اس سے مجھ سے زیادہ پیار کرتی ہیں۔ تو میں کسی نہ کسی بہانے سسج کو بھی پیٹ ڈالتا۔“

چھوٹی چھوٹی باتیں، خواہشیں، احساسات، شرارتیں۔ وہ ایک کے بعد دوسری بات نکالتا چلا گیا اور شاید زندگی میں پہلی بار انوشہ نے اس کی باتیں غور سے سنی تھیں۔ مگر اک مسلسل سوچ بھی ساتھ تھی۔

”آخر وہ یہ سب اس سے کیوں کہہ رہا ہے۔ کیا وہ انوشہ پر اپنے اندر کی سچائی ثابت کرنا چاہتا تھا مگر سوچتا تو یہی تھا کہ کیا یہ سچائی اور معصومیت واقعی اس کے اندر موجود تھی؟“

دروازہ کھلا اور سسج اندر آیا۔ ان دونوں کو یوں بیٹھا دیکھا تو بس ایک ٹاپے کو ٹھکا تھا۔  
”بھلا ان میں اتنی بے تکلفی کب ہو گئی۔“

دوسرے پل نائل ہو چکا تھا۔ انوشہ کے دل میں تو کوئی چور نہ تھا، سو وہیں بیٹھے بیٹھے کھانے کے متعلق پوچھا۔ سسج نے نفی میں جواب دیا۔

”تمہارے ہاتھ میں چوڑیاں بہت خوبصورت لگتی ہیں۔“ وہ اس کی کلائی میں پہنی چوڑیوں پر انگلی مار کر عجیب بے تکلفانہ انداز میں گویا ہوا۔

”اتنی بے تکلفی اور وہ بھی سسج کے سامنے! وہ کیا ثابت کرنا چاہتا تھا۔“ انوشہ ٹھٹھکی سی

گئی۔

”اچھا بھئی، تمہارے ساتھ تو وقت گزرنے کا احساس بھی نہیں ہوتا۔ رات کافی گہری ہو گئی ہے۔“

جمال نے اٹھتے ہوئے کہا۔ اس کی آواز کافی بلند تھی۔ ہاتھ روم میں جاتے جاتے سسج نے اچھی طرح سنا۔ انوشہ بری طرح جھنجھلا گئی۔

”ذلیل انسان ذلیل ہی رہتا ہے۔“

جمال چلا گیا تھا۔ وہ غصے میں بڑبڑاتی کاپیاں سینٹے لگی۔

\* \* \*

انوشہ بر جمال کا التفات دن بدن بڑھتا جا رہا تھا۔ اور سسج کے سامنے بطور خاص انوشہ کے ساتھ بے تکلفی برتا۔ انوشہ کی ناگواری گویا اسے نظر ہی نہ آتی تھی۔ انوشہ کے دل میں جمال کے خلاف جو شک تھا، وہ نکلا نہیں تھا۔ مگر ثبوت ہی کیا تھا۔ معصیت یہ تھی کہ گھر کا ماحول پہلے ہی اتنا خراب تھا۔ قدسیہ کی صحت بھی مسلسل خراب تھی۔ اس لئے اپنی فطرت کے خلاف خاموش رہنے اور نظر انداز کرنے پر مجبور تھی۔ وہ جانتی تھی کہ جتنی بار جمال کو دھتکارے گی۔ وہ اتنی بار کسی نہ کسی بہانے ہنگامہ کرے گا اور سسج کو تنگ کرے گا۔ حالانکہ وہ جانتی تھی جمال کی اس سے یہ بے تکلفی اور التفات سسج کو بھی پسند نہیں۔ جمال کا عمل دخل گھر میں خاصا بڑھ گیا تھا۔ وہ پہلے ہی لائق تقریباً ختم ہو گئی تھی۔ گھر کا سودا سلف، سبزی، پھل وہ ہر چیز خود خرید لاتا تھا۔ صبح امی کے پاس ایک بار رک کر ضرور پوچھتا کہ آج کیا چیز لانی ہے؟

”مجھے کیا پتا بیٹا! انوشہ جانتی ہوگی۔“

وہ کچن میں چلا آتا۔ کاغذ پٹیل سنہال کر چھوٹی چھوٹی چیزیں لکھنے لگتا۔ انوشہ ناشتا بنانے کے ساتھ ساتھ سنجیدگی سے سامان لکھواتی۔

”چینی، الائچی، انڈے۔“

”انڈے؟“ وہ حیرت سے پٹیل روکتا۔ ”اتنی گرمی میں اتنے انڈے کیا کرنے ہیں۔“  
انوشہ سنجیدگی سے اسے دیکھ کر اگلی چیز لکھوانے لگتی۔

باہر سننے والوں کو یوں لگتا، اندر وہ دونوں مل جل کر فہرست بنا رہے ہیں تھوڑی دیر میں وہ گنگنا ہوا باہر آتا تھا۔ اچھتی سی نظر سسج پر ڈالتا۔ دونوں ایک دوسرے کو یوں نظر انداز کرتے تھے گویا وہ ہیں ہی نہیں۔

یہ عارضی فائر بندی قدسیہ کے لئے غنیمت ہی تھی۔ ایسے ہی ایک تماشے کے بعد جب

جمال جا چکا تو انوشہ باہر آئی۔

صبح کے سامنے ناشتہ ٹھنڈا ہو رہا تھا۔ ابھی تھوڑی پہلے ہی وہ دے کر گئی تھی۔ خود وہ بظاہر اخبار کھولے کھڑا تھا۔

”تم ناشتہ کیوں نہیں کر رہے؟“

صبح نے اخبار لپیٹ کر ایک طرف رکھا اور ایک نظر اس پر ڈالی۔ سفید اور فیروزہ کنٹراسٹ کے لان کے سوٹ میں وہ سکول جانے کے لئے تیار تھی۔

”کیا اس کے دل میں میری طرف سے کوئی شک ہے جو یہ یوں جمال کی طرف۔“

اک ادھوری سی سوچ جسے مکمل کئے بغیر وہ خاموشی سے مڑا اور باہر چلا گیا۔ انوشہ بھونچکا رہ گئی۔

”صبح کو کیا ہوا ہے۔ وہ اس کے ساتھ اس طرح کیوں کر رہا ہے۔“ چپ کر جاتا یا یکسر نظر انداز کر دیتا۔

”پہلے کی طرح۔“ اس نے مایوسی سے سر ہلایا۔ ”کچھ بھی تو پہلے جیسا نہیں رہا۔“

”تم ابھی تک گئیں نہیں۔“ جمال سودا سلف لے کر آیا تب وہ چونگی اور گھڑی پر نگاہ دوڑائی۔

”بس تو جا چکی ہوگی۔“ جمال نے کہا۔

”جی.....“ وہ ابھی ابھی سی تھی۔

”چلو، میں چھوڑ آتا ہوں۔“

”میں چلی جاؤں گی۔“

”دیر ہو جائے گی۔ بایک ہے نامیرے پاس۔ تمہیں چھوڑ کر آفس چلا جاؤں گا۔“ وہ انکار کرنا چاہتی تھی جب قدسیہ باہر نکلیں۔

”چلی جاؤ انوشہ..... اب کہاں بسوں میں دھکے کھاؤ گی۔“

وہ خاموشی سے ساتھ ہوئی۔ اس نے سوچا۔ وہ رات کو صبح سے بات ضرور کرے گی۔

گلی کی نکر پر دکان سے سگریٹ خریدتے ہوئے صبح نے انہیں بایک پر ایک ساتھ جاتے دیکھا اور زندگی میں پہلی بار سگریٹ سلگایا تھا۔

\*\*\*

”مجھے اس شخص سے اتنی نفرت ہے کہ میرا جی چاہتا ہے اسے قتل کر دوں۔“ دونوں ہاتھ سے اپنے سر کے بال نوچتے ہوئے وہ کرب و اذیت کی کس انتہا پر پہنچ چکا تھا۔ نبیل نے حیرت و تشویش سے سامنے بیٹھے صبح کو دیکھا۔ اس کا چہرہ، اس کی آنکھیں اس کے اندر سلگتی آگ کو

پوری طرح مترشح کر رہی تھیں۔ ”میں پاگل ہو جاؤں گا نبیل!“

دونوں منھیاں ماتھے پر مارتے ہوئے وہ پاگل ہی لگ رہا تھا۔ نبیل صوفے سے اٹھ کر اس کے قریب آیا اور دونوں ہاتھ اس کے کندھوں پر رکھے۔

”ٹیک اٹ اپزی یار.....! مت خود کو اتنی اذیت دو۔“

”کیسے.....؟“ صبح نے سرخ سرخ آنکھوں سے اسے دیکھا۔ کتنی بے بسی تھی ان آنکھوں میں۔ نبیل نظریں چرا گیا۔

”وہ شخص مجرم ہے، گنہگار ہونے کے باوجود سب کی نظروں میں معصوم ہے۔ کتنی آسانی سے وہ مجھے مجرم بنا گیا اور اب وہ انوشہ کو مجھ سے چھین رہا ہے۔ وہ ہر محاذ پر مجھے شکست دیتا چلا جا رہا ہے۔ مجھے ہر اکر دوسروں کی نظروں میں گرا کر خوش ہوتا ہے۔ صرف اس لئے کہ اپنے

کر تو توں پر پردہ ڈال سکے۔ ایسے ہوتے ہیں بھائی!“

”جمال کے یہ سب کہنے یا کرنے سے کیا ہوتا ہے۔ کیا کسی نے اس کی بات پر یقین کیا؟ اس کے الزام پر کان دھرے۔ نہیں نا۔ ہم سب تمہیں جانتے ہیں صبح اور جمال کی فطرت کو بھی ہم جانتے ہیں۔ وہ جھوٹ بول رہا ہے۔ ہم میں سے کوئی بھی تمہیں مجرم نہیں سمجھتا

پھر تم خود کو کیوں ختم کر رہے ہو۔“

اس کی تکلیف دیکھ کر نبیل کو دکھ ہو رہا تھا۔

”مگر انوشہ.....!“

”انوشہ بے وقوف لڑکی نہیں ہے۔ وہ بہت پریکٹیکل اور حقیقت پسندانہ سوچ رکھتی ہے۔ وہ جمال کی باتوں پر کبھی کان نہیں دھرے گی۔“

”یہ تو تم کہتے ہو۔ دیکھ تو میں رہا ہوں۔ کہیں نہ کہیں، کوئی نہ کوئی شک تو اس کے دل میں رہا ہی ہوگا جب ہی تو وہ جمال کی طرف ملقت ہو رہی ہے۔“

شک کا کائنات اس کے دل میں گڑھی چکا تھا۔

”کاش میں اس دن تھوڑی دیر پہلے وہاں پہنچ جاتا تو۔“ وہ کرب سے لب کاٹنے لگا۔

”جو ہو گیا، اسے بھولنے کی کوشش کرو۔“ صبح نے شاکی نظروں سے اسے دیکھا۔

”رجا اتنی آسانی سے بھلائی جاسکتی ہے نبیل! تمہیں نہیں پتا۔ وہ اب بھی راتوں میں مجھے پکارتی ہے۔“ ”سامی، سامی!“ اس کی آواز مجھے چاروں طرف سے گھیر لیتی ہے۔ میں آدمی رات کو اٹھ کر اس کی قبر پر چلا جاتا ہوں۔ اس نے مجھے پکارا ہوگا۔ مجھے یقین ہے۔ آخری بار اس نے صرف مجھے پکارا ہوگا۔ مجھے پہنچنے میں دیر کیوں ہو گئی۔“

اس نے دونوں ہاتھوں میں چہرہ چھپا لیا۔  
نبیل نے سر جھکا لیا۔ وہ خود پر قابو پانے کی کوشش کر رہا تھا۔ کچھ دیر کے بعد سر اٹھایا تو  
آنکھوں میں نمی تیر رہی تھی۔

”تم نے آئندہ کے بارے میں کیا سوچا ہے؟“ اس نے بات بدلنے کی کوشش کی۔  
”میں ابھی کچھ بھی نہیں سوچ پا رہا۔“

”میرا ایک مشورہ مانو سمجھ!“ سمج نے چہرے سے ہاتھ ہٹا کر اسے دیکھا۔  
”کیسا مشورہ؟“

”تم باہر چلے جاؤ۔“

”باہر.....“ سمج نے قدرے حیرت سے اسے دیکھا۔

”ہاں..... امریکہ، کینیڈا، کوریا کہیں بھی۔“

”باہر جانے کے لئے پیسہ چاہئے۔“

”کچھ تم کرنا۔ کچھ میں بندوبست کروں گا۔ مگر تمہیں یہاں سے، اس ماحول سے فوراً  
نکل جانا چاہئے۔ ورنہ تم ذہنی طور پر خود کو تباہ کر لو گے۔ یہ میرا مخلصانہ مشورہ ہے۔ جتنی جلدی  
ہو سکے فیصلہ کر لو اور یہاں سے چلے جاؤ۔ رجا کی موت نے جس طرح تمہارے اعصاب کو  
متاثر کیا ہے، یہاں رہے تو کبھی تارل نہیں ہو سکو گے۔“

وہ اسے بہت دیر تک سمجھاتا رہا تھا۔

جی تو سمج کا بھی یہی چاہتا تھا کہ وہ یہاں سے بھاگ جائے۔

”مگر انوشہ.....“

”بھیک مانگوں اس سے، منت کروں کہ وہ میری بات پر اعتبار کرے۔ نبیل! میرا خیال  
خیال کہ ہمیں ایک دوسرے سے کچھ کہنے کی ضرورت تھی۔“ سمج کا لہجہ تلخ ہو گیا تھا۔

”اظہار کی ضرورت تو ہمیشہ ہوتی ہے۔ یہ بھی تو ہو سکتا ہے۔ جن جذباتوں کے اظہار سے  
تم ہمیشہ کتراتے رہے ہو وہ جمال نے کر دیا ہو۔“ سمج نبیل کا چہرہ دیکھنے لگا۔

”انوشہ سے بات کرو اور میری تجویز پر غور بھی۔ دونوں معاملوں میں وقت ضائع مت  
کرو۔“ اس کے کندھے پر ہاتھ رکھ کر نبیل نے مخلصانہ انداز میں کہا۔

سمج نے سر اثبات میں ہلا دیا۔

”چائے پیو گے؟“

ابھی کچھ دیر قبل ہی انہوں نے رات کا کھانا کھایا تھا۔

”نہیں۔ گھر چلوں گا۔ بہت دیر ہو گئی ہے۔“ وہ کھڑا ہو گیا۔  
سمج اسے گیٹ تک چھوڑنے گیا تھا۔ اور جب تک وہ نظروں سے اوجھل نہیں ہو گیا۔  
وہیں کھڑا دیکھتا رہا۔ پھر زیر لب بڑبڑایا۔  
”میں تمہارے لئے سب کچھ کروں گا سمج! کسی اور کی غلطی۔ غلطی نہیں جرم کی سزا تم  
کیوں بھگتو۔“

\* \* \*

سارا رستہ سمج کا ذہن مختلف سوچوں کی آجگاہ بنا رہا تھا۔

اس نے سوچا نبیل ٹھیک کہتا ہے۔ مجھے انوشہ سے بات کرنا چاہئے۔ ہو سکتا ہے جو کچھ  
نظر آ رہا ہے، وہ سچ نہ ہو۔

گھر کا دروازہ کھلا تھا۔ گویا جمال گھر آ چکا تھا۔ اک وہی تھا جو اتنی رات گئے دروازہ بند  
کرنے کی زحمت نہیں کرتا تھا۔ وہ دروازہ کھول کر اندر چلا گیا۔ مہن میں امی سو رہی تھیں۔  
انوشہ کا بستر خالی تھا اور اس کے کمرے کی لائٹ جل رہی تھی۔ یقیناً سکول کا کوئی کام کر رہی  
ہوگی۔ وہ واش بیسن کی طرف بڑھ گیا۔ اس نے برش اٹھا کر تو تھ پیسٹ کا ڈھکن کھولا۔ تب  
ہی کمرے کا دروازہ کھلا۔ سمج کی نگاہ آئینے کی طرف اٹھی۔ دوسرے لمحے اسے جھٹکا لگا تھا۔  
انوشہ کے کمرے سے نکلنے جمال کو دیکھ کر وہ ساکت رہ گیا۔

جمال نے اپنی سی نگاہ اس پر ڈالی اور زیر لب کچھ گنگنا تا، خوشگوار سے موڈ میں اوپر  
چڑھ گیا۔ اتنی رات گئے جمال کا انوشہ کے کمرے سے نکلنا کیا معنی رکھتا تھا۔

سمج نے تھکے تھکے انداز میں برش اور پیسٹ واپس رکھا اور آ کر اپنے بستر پر بیٹھ گیا۔  
قدسیہ نے کروٹ بدلی اور ہڑبڑا کر جا گئیں۔

”سمج! تم آ گئے۔ میں کب سے تمہارا انتظار کر رہی تھی۔“ سمج نے کوئی جواب نہیں  
دیا۔

تب ہی انوشہ باہر آئی۔ اسے دیکھ کر ٹھٹھکی گئی۔ پھر قریب آ کر پوچھنے لگی۔  
”کھانا لاؤں سمج!“ اس کا لہجہ نرم تھا اور سینے پر جھولتی چوٹی کے کئی بل کھلے ہوئے

تھے۔ سمج نے اک سسکتی سی نگاہ اس کے چہرے پر ڈالی۔

”کھا چکا ہوں۔“ بستر پر لیٹ کر اس نے دونوں بازو آنکھوں پر رکھ لئے۔  
انوشہ اس کی نگاہ کا مطلب سمجھ نہیں پائی تھی۔ الجھ سی گئی۔ کچھ لمحے کھڑی دیکھتی رہی۔

تب ہی قدسیہ نے اک تھکی تھکی سی سانس کھینچی اور ہمدردی نگاہ اس پر ڈال کر آہستگی



سے بولیں۔

”سو جاؤ انوشہ! رات بہت ہو گئی ہے۔“

انوشہ پلٹ کر اپنے بستر پر جا بیٹھی۔

”وہ مجھ سے اتنی رکھائی سے پیش کیوں آتا ہے۔ ٹھیک ہے احتیاط تو پہلے بھی اس کے انداز میں ہوتی تھی۔ مگر بے رخی۔“ سمج نے کروٹ بدل لی تھی۔

وہ اس کی پشت پر نظریں جمائے سوچتی رہی۔ انا گوارا نہ کرتی تھی کہ اس سے اپنا قصور ہی پوچھ لے۔

”یا اللہ! یہ شخص کہیں سے پڑائی نہیں دیتا اور وہ جمال۔“ اسے جمال کے التفات سے کوفت ہونے کے ساتھ ساتھ خوف بھی آنے لگا تھا۔ کس بے تکلفی سے اس وقت اس کے کمرے میں آ کر پڑھنے کے لئے کتاب مانگ رہا تھا۔ سمج نے پھر کروٹ بدلی تھی۔

انوشہ نے لیٹ کر چادر اپنے اوپر ڈال لی۔

\*\*\*

قدسیہ سمج کی بات سن کر ہکا بکا رہ گئیں۔

”یہ تم کیا کہہ رہے ہو سمج؟“

”مجھے جاب مل گئی ہے۔ میں کراچی جا رہا ہوں۔ آج ہی۔“ اس نے اچھتی سی نظریں پر ڈالی پھر سر جھکا کر چائے پینے لگا۔

”تم اب بتا رہے ہو۔“ انہوں نے شاکی نظروں سے بیٹھے کو دیکھا۔

”اپائنٹمنٹ لیٹر دیر سے ملا۔ مجھے صبح ہی جوائن کرنا ہے۔“

”ٹھیک ہے۔ میں تمہارا بیگ تیار کرتی ہوں۔“

سمج نے ان کا بجھا بجھا لہجہ پوری طرح محسوس کیا۔ پیالی فرش پر رکھ دی۔ ”ای آپ خوش نہیں ہوئیں؟“

”میں خوش ہوں بیٹا.....! لیکن اتنی اچانک خبر ملی ہے کہ سمجھ میں نہیں آ رہا۔ خوشی کا اظہار کس طرح کروں۔ پھر دور جا رہے ہو۔“ ان کی آنکھیں نم نم سی تھیں۔

”ای! لوگ تو سات سمندر پار چلے جاتے ہیں۔ میں تو صرف کراچی تک جا رہا ہوں۔“

”ہاں.....“ انہوں نے پیار سے بیٹے کی طرف دیکھا۔ ”میرا بیٹا برس روزگار ہو گیا ہے، میرے لئے اس سے بڑھ کر خوشی کیا ہوگی۔ بلکہ میں تو محلے میں مٹھائی بانوں گی۔“

اس کا بیگ تیار ہونے میں زیادہ دیر نہ لگی تھی۔

”انوشہ کو خوشخبری نہ سناؤ گے؟“

بیگ اٹھا کر ان سے اجازت لینے آیا تو انہوں نے حیرت سے اسے دیکھا۔

”آپ بتا دیجئے گا۔ میں جلد ہی آؤں گا۔“

قدسیہ نے آگے بڑھ کر اس کی پیشانی پر بوسہ دیا۔ ”اللہ کے سپرد کیا۔“

سمج خود پر ضبط کرتا تیزی سے باہر نکل گیا۔

”اسے نوکری ملی ہے۔ مگر وہ خوش نہیں ہے۔“

قدسیہ نے دروازے پر ہاتھ رکھ کر سوچا پھر مڑ کر برآمدے میں آ بیٹھیں۔ پورے گھر میں خاموشی چھا گئی تھی۔ موسم پھر بدلنے کو تھا۔ فضا میں نئے موسم کی آہٹیں سنائی دیتی تھیں۔

انوشہ کو کھلا دروازہ اور برآمدے میں بیٹھی قدسیہ کو دیکھ کر حیرت ہوئی تھی۔ ”اس طرح کیوں بیٹھی ہیں بڑی امی؟“

اس نے بیگ وغیرہ کرسی پر رکھے اور پھیلا ہوا دوپٹہ سمیٹ کر کندھے پر ڈال لیا۔

”سمج کو رخصت کر کے بیٹھی ہوں۔ اس لئے دل اداس سا ہو رہا تھا۔“ ہلکی سی مسکراہٹ نے لبوں کا احاطہ کیا۔

”وہ کبھی مجھ سے دور نہیں گیا نا اس لئے۔“

”سمج کہاں گیا ہے؟“ انوشہ نے حیرت سے پوچھا۔

قدسیہ نے مختصر آہٹایا۔

”اور وہ بچہ کبھی نہیں گیا؟“

”اسے جلدی تھی۔“

”یہ بات نہیں ہے۔ وہ بدل گیا ہے۔ ہے نا بڑی امی؟ وہ بالکل بدل چکا ہے ورنہ یہ کیسے ہو سکتا تھا کہ اپنی خوشی ہم سے شیئرے بغیر ہی چلا جاتا۔“ انوشہ کا لہجہ تلخ سا تھا۔

”وہ بھٹک گیا ہے۔ بے اعتبار ہو گیا ہے۔ خود کو ڈھونڈ رہا ہے۔ تھوڑا وقت تو لگے گا۔“ انہوں نے رسانیت سے کہا۔

مگر انوشہ کو غصہ آ رہا تھا۔ وہ بتا کچھ بولے بیگ اٹھا کر اندر چلی گئی۔

بہت سارے دن یونہی جلتے سلگتے گزرے۔ انوشہ کا خیال تھا سمج کا فون آئے گا تو وہ اس سے بہت لڑے گی۔ مگر ایسا نہیں ہوا۔ سمج کا فون آیا تو اس کا سنجیدہ و بیگانہ سا لہجہ سن کر اس نے خاموشی سے ریسور قدسیہ کو تھا دیا۔

”کیا میرا اس شخص پر کوئی حق نہیں رہا؟“  
 ”حق..... اس نے کبھی کوئی حق تمہیں دیا ہی کب تھا۔ تم خود ہی اپنے دل کی گواہی پر اعتبار کئے بیٹھی تھیں۔“  
 اندر کوئی زخم سا لگا تھا۔ وہ حیران سی سوچتی رہ گئی۔

\* \* \*

وہ نہیں ہے  
 تو اس کی چاہت میں  
 کس لئے

دن رات سنورتے ہو  
 خود سے بے ربط باتیں کرتے ہو۔  
 اپنا ہی عکس نوچنے کے لئے  
 خود ایلچتے ہو، خود سے ڈرتے ہو  
 ہم نہ کہتے تھے

ہجر والوں سے، آئینہ گفتگو نہیں کرتا۔

سمجھ آیا تھا۔ اور جیسے آیا تھا ویسے ہی چلا گیا۔ بس یونہی سنجیدہ لہجے میں اس کا حال پوچھا۔ اور ماں کی طرف متوجہ ہو گیا۔ انوشہ بس اسے دیکھتی رہ گئی۔

”کیا اس کے پاس میرے لئے بس یہی بچا ہے۔ سرسری لہجہ، بے معنی گفتگو۔“ وہ تو منتظر تھی۔ سمجھ کی احتیاط پسند طبیعت کے باوجود کوئی ایک جملہ، کوئی ایک نگاہ جو ہمیشہ اس کے دل کو یقین کی ڈور سے باندھ رکھتی تھی۔ مگر اب یہ خالی پن کیوں ہے؟ انوشہ نے سوچا تھا، وہ سمجھ سے بات کرے گی۔ مگر اسے اعتراف کرنا پڑا۔ وہ کبھی بھی اس معاملے میں سمجھ سے بات نہیں کر سکے گی۔ ایسا کوئی مان اس کے پاس تھا ہی کہاں کہ وہ سمجھ سے یہی پوچھ لیتی۔

”تم بدل کیوں گئے ہو؟“

”محبت بھیک تھوڑی ہوتی ہے کہ مانگ مانگ کر لی جائے۔ محبت کا گداگر کبھی صدا نہیں لگاتا۔ بھلے کا سہ خالی ہی کیوں نہ رہے۔“

جب سمجھ دو دن کے بعد واپس جا رہا تھا تو وہ سکول جانے سے ذرا پہلے اس کے پاس رک گئی۔

”تمہیں کراچی سے کچھ منگوانا تو نہیں؟“ سمجھ نے بنا اس کی طرف دیکھے پوچھا۔

(خود کو ڈھونڈ کر لا سکتے ہو تو میرے لئے آنا)

انوشہ نے نفی میں سر ہلا دیا۔ اور دروازے سے نکلنے ہوئے سوچا۔

”محبت بھیک تھوڑی ہوتی ہے کہ.....“

”تم اداس ہو؟“ جمال نے نہ جانے کہاں سے اس کے چہرے پر اداسی ڈھونڈ لی تھی۔

”سمجھ کے جانے سے.....“ اس نے وجہ بھی بتا دی۔

انوشہ کے چہرے پر ہلکی سی ممکن نمودار ہوئی۔

”میں تو جانتا تھا انوشہ بی بی۔“

”آپ میرے پیچھے کیوں پڑے ہیں؟“ انوشہ کے لہجے میں کوئی لحاظ نہ تھا۔

جمال نے ہلکی سی سانس کھینچی اور آہستگی سے گویا ہوا۔ ”مجبور ہوں انوشہ بی بی اپنے دل کے ہاتھوں۔“

”اپنے دل کو سنہال کر رکھیں۔“

”وہ تو تم سنہالو گی۔ تمہیں جو دے رکھا ہے۔“ وہ آہستگی سے کہہ کر چلا گیا۔

انوشہ مل نہ سکی۔ وہ گم صم سی بیٹھی رہ گئی تھیں۔

\* \* \*

پھر یوں ہوا کہ راستے یکجا نہیں رہے

میں بھی انا پرست تھا، وہ بھی انا پرست

”سمجھ باہر جا رہا ہے۔“

سب ہی سن کر ششدر سے رہ گئے۔

قدسیہ نے ہمیشہ چاہا تھا کہ ان کی اولاد بہت آگے جائے۔ بہت ترقی کرے۔ مگر سن کر دل لرز سا گیا، ان کی شاکی نظریں سمجھ کے چہرے پر تھیں اور سمجھ نظریں زمین پر گاڑے چائے کے گھونٹ بھرتا رہا۔ وہ لوگ صحن میں چار پائیوں پر بیٹھے تھے۔ ٹیوب لائٹ کی روشنی میں پورا صحن روشن تھا اور واش بین کے پاس کھڑی انوشہ کا ہاتھ برش پر پیٹ لگانا بھول گیا تھا۔ اس نے آہستگی سے برش اور ٹیوب واپس رکھ دی اور پلٹ کر سمجھ کو دیکھا۔ قدسیہ بہت دیر کے بعد بولنے کے قابل ہوئی تھی۔

”جانا بہت ضروری ہے؟“ انہوں نے بروقت اور بڑی آس سے پوچھا۔

”جی.....“ اس چھوٹے سے لفظ کے بعد مزید کچھ پوچھنے کی ضرورت ہی کہاں رہی تھی۔

انہوں نے آنکھوں میں در آئی نمی کو پیچھے دھکیلا۔

”سمج اس سے محبت کرتا ہے۔“ یہ اس کے دل کا یقین تھا۔

مگر سارے یقین دھرے کے دھرے رہ گئے۔

”ہائے، اب کون کس پہ اعتبار کرے۔“

”انوشہ.....“ جمال کے سگریٹ کا دھواں اس کی آواز سے پہلے پہنچا تھا۔ وہ جو دونوں

ہاتھ دیوار پر دھرے قطار در قطار مکانوں کی دیواریں مگن رہی تھی۔ چونک کر پلٹی، وہ اس سے کچھ فاصلے پر کھڑا تھا۔

سمج کے جانے کی سب سے زیادہ خوشی جمال کو ہی ہوئی تھی۔ اس کے راستے کا کاٹنا خود بخود ہٹ گیا۔ اس نے جو چاہا تھا، وہ آرام سے ہو گیا۔ اس نے سمج کو بے حد خوش دلی سے رخصت کیا تھا۔

”انوشہ! اب تو مان جاؤ۔“

”اب کیا ہو گیا ہے؟“ ارے۔ وہ اندر باہر سے جل جل کر راکھ ہوئی جاتی تھی اور یہ شخص تھا کہ بازی نہ آتا تھا۔

”ہم بہت اچھی زندگی گزار سکتے ہیں۔“

”مجھے معاف کر دو۔ مجھے اچھی زندگی نہیں گزارنا۔ اور جو تمہارے ساتھ گزرے وہ اچھی زندگی تو کیا میرے لئے صرف اک سزا ہوگی۔“

وہ تلخ ہوتے ہوئے اس سطح پر آگئی تھی کہ جمال سے اپنی نفرت اور بیزاری چھپا ہی نہ سکتی تھی۔ جمال بھونچکا رہ گیا۔

اسے تو لگا تھا کامیابی محض دو قدم کے فاصلے پر ہے۔

”تم مجھ سے ایسا سلوک کیوں کرتی ہو؟“

”بتاؤں۔“ وہ پوری کی پوری اس کی طرف مڑی اور آنکھوں میں آنکھیں ڈال کر کھڑی

ہو گئی۔ جمال اس کے انداز پر خائف سا ہو گیا۔

”تم کیا سمجھتے ہو، تم بہت معصوم ہو۔ ہم تمہیں جانتے نہیں کیا۔ تم نے سمج کے خلاف جو

ڈرامہ کیا، اسے سمجھتے نہیں ہیں۔ تمہارے چہرے پر اگر نقاب ہے تو کیا تمہارا گھناؤنا چہرہ

پہچانتے نہیں ہیں۔ رجا کو برباد کر کے موت کے حوالے کر کے بھی تمہیں چین نہیں آیا کہ تم

میرے پیچھے پڑ گئے۔ میں رجا نہیں تھی کہ یوں تمہارے ہاتھ آتی۔ سمج کو مجھ سے دور کرنے

کے لئے سازشیں کرنے لگے۔ تم کیا جانو۔ کتنے مکروہ اور بدکردار شخص ہوں۔ اور میں نے زندگی

میں اتنے گناہ نہیں کئے کہ تم جیسے غلیظ شخص کی رفاقت میرا نصیب ہو۔ سمج مجھے نہیں ملتا نہ سہی۔

”شادی تو کر کے جاؤ گے۔“

”ابھی یہ ممکن نہیں۔“ اس کا لہجہ دو ٹوک تھا۔

”مگر انوشہ کب تک تمہارا انتظار کرے گی؟“

”وہ کیوں میرا انتظار کرے گی؟“ سمج نے آہستگی سے بغیر نظریں ملائے پوچھا۔ قدیم

دھک سے رہ گئیں۔

انوشہ اپنی جگہ ساکت سی تھی۔

”سمج! تم.....“

”امی! میں نہیں جانتا کہ میں کب واپس آؤں گا اور آؤں گا بھی یا نہیں۔ انوشہ کی شادی

آپ گھر میں کرنا چاہتی ہیں تو جمال سے کر دیں۔“

”تم..... تم ہوتے کون ہو میرے بارے میں یہ فیصلہ کرنے والے۔“ وہ تیر کی طرح

سامنے آئی۔ ”کیا سمجھا ہے تم نے مجھے۔ یتیم ہوں، لاوارث ہوں تو تم جو چاہو گے، میرے

بارے میں فیصلہ کر دو گے۔ تمہیں جرأت کیسے ہوئی میرے بارے میں یہ فیصلہ کرنے کی۔ میں

فیصلہ کر سکتی ہوں اور میں جانتی ہوں۔ مجھے کس سے شادی کرنا ہے اور کس سے نہیں۔ تمہیں

میرے بارے میں پریشان ہونے کی ضرورت نہیں ہے۔“

وہ سرتاپا بھڑبھڑ جل رہی تھی۔ اس کی شرر بارنگا ہوں نے سمج کو جلا کر راکھ کر دیا۔ وہ کہہ

کر رہی نہیں تھی۔ بہت تیزی سے اوپر چڑھ گئی تھی۔

”اس نے مجھے کیا سمجھا تھا۔ محض اک نشے باز، پٹلی کی بیٹی۔“

وہ پوری رات انگاروں پر لوٹی تھی۔ اور صبح وقت سے بہت پہلے سکول چلی گئی تھی۔

\* \* \*

محبتوں کی سزا بے مثال دی اس نے

اداس رہنے کی عادت سی ڈال دی اس نے

جب وہ میرے بدن پر اپنے زخم دیکھ چکا

تو جان بوجھ کر کانٹوں کی شال دی اس نے

انوشہ کو سمجھ میں نہ آیا تھا۔ سمج اسے کیوں چھوڑ گیا۔

نہ شکوہ، نہ شکایت، نہ کوئی گلہ..... اتنا سب کچھ ہوا۔ اس کے دل نے ایک ہل کو بھی

جمال کی باتوں پر کان نہ دھرا تھا۔

”وہ بے تصور ہے۔“ یہ اس کے دل کی گواہی تھی۔

مگر تم سے شادی میری موت ہے۔“ جمال کو لگا وہ چوراہے پر کھڑا ہے جہاں وہ اسے سنگسار کر رہی تھی۔ اس کی زبان گنگ تھی اور چہرہ تاریک سے تاریک تر ہوتا جا رہا تھا۔

”اب خاموش کھڑے ہو۔ کوئی جواب نہیں تمہارے پاس۔ ہونا بھی نہیں چاہئے۔ آئینے میں اصلی چہرہ دکھائی دے تو انسان یونہی لا جواب ہو جاتا ہے۔ اب اگر ذرا بھی غیرت ہے تو کہیں جا کر ڈوب مرو۔“

وہ پتھر پر پتھر برساتی چلی گئی۔

جمال بولنا چاہتا تھا مگر بول نہ سکتا تھا۔ حلق بالکل خشک ہو رہا تھا۔ وہ سوچ بھی نہ سکتا تھا کہ انوشہ اس سے کبھی یہ سب کہے گی۔

\* \* \*

”امی! میں شادی کرنا چاہتا ہوں۔“ قدسیہ نے چونک کر جمال پر اور ایک نظر انوشہ پر ڈالی۔

انوشہ بدستور اپنے کام میں مگن رہی۔ گویا سنا ہی نہیں۔

قدسیہ نے دوبارہ جمال کی طرف دیکھا۔ سگریٹ سے اٹھتے دھوئیں پر نظریں جمائے وہ حد درجہ بنجیدہ نظر آیا۔ اب یہ سگریٹ پچھلے کچھ دنوں سے ایک ہل کے لئے بھی جدا نہیں ہوتا تھا۔ قدسیہ دیکھ رہی تھیں۔ وہ پچھلے کچھ دنوں سے بے حد چپ ہو گیا تھا۔ نہ لہجے میں تلخی تھی نہ مزاج میں غلطی، کسی بات پر کوئی تمبرہ بھی نہیں۔ بس اک سوچ تھی جو اس کی آنکھوں میں ڈیرا جمائے بیٹھی تھی۔

”کیا انوشہ اب جمال کے لئے راضی ہو جائے گی۔“ قدسیہ نے سوچا۔ مگر جمال کے اگلے جملے نے انہیں چونکا کر رکھ دیا۔

”وہ مریم ہے نا..... ریاض صاحب کی بیٹی۔ بی اے کر لیا ہے اس نے۔ آپ نے دیکھا تو ہوگا۔ اس کے لئے بات کریں۔“

اس نے اک سرسری سی نگاہ انوشہ پر ڈالی۔ جو ایک ہل کو تو اس کی بات پر ضرور چوکی تھی اور دوسرے ہل اس کے چہرے پر اطمینان سا چھا گیا۔

ایک تلخ سی مسکراہٹ نے جمال کے لبوں کا احاطہ کر لیا۔

”بہت خوار ہو گیا میں اس لڑکی کے لئے مگر اب نہیں۔“ سگریٹ کی راکھ جھکتے ہوئے جمال نے سوچا۔

”ایسی کوئی انوکھی لڑکی نہیں کہ جمال اس کے سامنے ناک رگڑے۔ یہ مجھے جو بھی سمجھتی

ہے، شوق سے سمجھتی رہے۔“

”ہاں مریم بہت اچھی اور پیاری لڑکی ہے۔ میں نے تو بہت بار اس کے بارے میں سوچا تھا۔“ قدسیہ کہہ رہی تھیں۔ ”اور میرے خیال میں وہ لوگ انکار بھی نہیں کریں گے۔ مریم کی امی آج کل اس کے لئے رشتے کی تلاش میں ہیں۔ میں کل ہی بلکہ آج شام ہی جاتی ہوں۔“

قدسیہ کے لئے تو یہی بہت تھا کہ وہ مان تو گیا۔

”انوشہ کے بارے میں بھی کچھ سوچیں۔ آخر کب تک یوں بٹھائے رکھیں گی۔ جس کے انتظار میں بیٹھی ہیں۔ وہ تو نہ جانے لوٹا بھی ہے یا نہیں۔ لوگ باتیں کرتے ہیں۔“

”یہ شخص..... یہ مجھے کبھی چین نہیں لینے دے گا۔“ انوشہ نے بلبلا کر سوچا۔

”ہاں..... لیکن اب پہلے تمہارا تو کچھ کروں۔ شام کو مجھے تھوڑی مٹھائی اور پھل لا دیتا۔“ قدسیہ نے بات کو منس کر ٹال دیا۔

\* \* \*

جتنا کم عرصہ مریم کو جمال کی زندگی میں شامل ہونے میں لگا۔ اس سے بھی کم عرصہ اس گھر کے معاملات پر قابض ہونے میں لگا تھا۔ وہ جمال کی من چاہی بیوی تھی۔ بلکہ بیوی سے زیادہ محبوبہ بن کر رہتی تھی۔ جمال نے اسے تھیلی کا جھالا بنا رکھا تھا۔ ایسا کیسے ہو سکتا تھا کہ مریم کے منہ سے کچھ نکلے اور جمال پورا نہ کرے۔ مریم کو گھر کے کاموں سے نفرت تھی۔ جمال نے ملازمہ رکھ دی۔

”میں خود بھی نہیں چاہتا کہ تم اپنا روپ گھر کے چھوٹے چھوٹے کاموں میں لگ کر کھو دو۔ تمہیں ایسے ہی رہنا ہے۔ خوبصورت اور فریش۔“

انوشہ کے سامنے مریم سے اظہار محبت میں وہ کبھی بکل سے کام نہ لیتا۔ مریم ناز سے مسکراتی۔

قدسیہ تو خاموشی سے ایک طرف ہو گئیں۔ اتنی بے ضرری ساس کو سنبھالنا مریم کے لئے مشکل نہ تھا۔ انوشہ کے ساتھ اس نے زیادہ تعلق بڑھایا ہی نہ تھا۔ خود انوشہ نے بھی اپنے معاملات کو اپنے اور قدسیہ تک محدود کر لیا تھا۔

وہ دونوں جیسی چاہے زندگی گزارتے تھے۔ شاپنگ، آؤٹنگ، خوبصورت رومانٹک شامیں، جمال اب انوشہ کو بالکل ہی نظر انداز کر دیتا تھا۔ بلکہ اب اسے انوشہ کو مخاطب کرنے کی ضرورت بھی محسوس نہیں ہوتی تھی۔ دونوں خود میں مگن تھے۔

صبح کو جمال کی شادی کا بتایا تھا مگر وہ نہیں آیا۔ مگر اسے دھچکا سا لگا تھا۔  
 ”آپ نے انوشہ اور جمال کی شادی کیوں نہ کی؟“ وہ فون پر الجھ سا گیا۔  
 ”تم جانتے ہو.....“ قدسیہ نے کہا۔ اور وہ جانتا ہی تو نہ تھا اور اگر جانتا تھا تو سمجھتا نہیں تھا۔

”تم واپس کب آؤ گے؟“ قدسیہ نے پوچھا۔  
 ”ابھی تو آیا ہوں امی! اتنی جلدی واپس کیسے آ سکتا ہوں۔ ابھی تو مستقبل بنانا ہے۔“

”پھر بھی جلدی آنے کی کوشش کرنا ہے۔“  
 ”انوشہ سے بات کرو انیس۔“ اس نے کچھ سوچ کر کہا۔  
 ”وہ تو گھر پہ نہیں ہے۔“

”اچھا۔ چلیں ٹھیک ہے۔ اپنا خیال رکھیے گا۔“  
 اس کے بعد صبح کے ڈرافٹ پر ڈرافٹ ہی آئے تھے۔ کبھی کبھار فون کر لیتا۔ قدسیہ کے لئے اس نے موٹے سے سونے کے ٹنگن بنوائے تھے۔

\* \* \*

”خالہ! ادھر بیٹھیں ذرا میرے پاس۔“

ادھر ادھر غیر ضروری کاموں میں مصروف قدسیہ کو مریم نے پکڑ کر بٹھا لیا۔ آج کل وہ ماں بننے والی تھی۔ اس لئے اس کے غروں اور جمال کی ناز برداری میں اضافہ ہی ہوا تھا۔  
 انوشہ آج پھر سکول کا ڈھیر سارا کام لئے بیٹھی تھی۔ انوشہ نے ایک نظر ساس بہو کو دیکھا اور دوبارہ سے کام میں مصروف ہو گئی۔

”میری ایک خالہ ہیں۔ ساہیوال میں رہتی ہیں۔ ان کا بیٹا سکول میں ہیڈ ماسٹر ہے۔  
 شکل و صورت کا بھی اچھا ہے۔ کھاتے پیتے لوگ ہیں۔ زمین جائیداد بھی ہے۔“  
 ”تو یہ سب مجھے کیوں بتایا جا رہا ہے۔“ وہ مسکرائیں۔  
 ”انوشہ کے لئے..... انوشہ کی شادی نہیں کرنا؟“

انوشہ نے ناگواری سے اسے دیکھا۔

”ہو جائے گی انوشہ کی شادی بھی۔ جلدی کیا ہے؟“ انہوں نے ٹالنا چاہا۔

”جلدی!“ مریم چیخ اٹھی۔ ”انوشہ مجھ سے کہیں بڑی ہے۔ میں نے ابھی ایف اے کے پیپر دیئے تھے جب انوشہ نے جاب کی تھی۔ اس کی عمر کی لڑکیاں تو..... بہر حال آپ خالہ کے پر پوزل پر غور کریں۔ اب لوگوں کا کیا ہے لوگ تو باتیں کرتے ہی ہیں۔ انہیں تو بس اک

موضوع مل جائے۔ مگر مجھے اچھا نہیں لگتا۔ یوں ہمارے گھر کا کوئی فرد موضوع گفتگو بنے۔ لیکن لوگوں کی زبانیں بھی تو نہیں پکڑی جاسکتیں۔“

”کیا مطلب؟ کیسی باتیں۔“ قدسیہ دھک سے رہ گئیں۔

”آپ خود ہی بتائیں۔ انوشہ نے اب تک شادی کیوں نہیں کی۔“

”نہیں کی تو نہیں کی۔ کسی کو کیا تکلیف ہے۔“ انوشہ ترخ گئی۔

”غصے میں آنے کی بات نہیں ہے۔“ مریم نے رسانیت سے کہا۔ ”لوگ تو بہت کچھ کہتے ہیں۔ اب تم ہی کان بند کئے بیٹھی ہو تو..... کچھ لوگ کہتے ہیں کہ گھر میں دو دو جوان لڑکوں کے ہوتے ہوئے تمہیں گھر میں کیوں نہ بیاہ دیا۔ بلکہ لوگ تو یہ بھی کہتے ہیں کہ تم جمال سے شادی کرنا چاہتی تھیں۔ لیکن جمال نے مجھ سے شادی کر لی تو تم نے یہ جوگ.....“

”شٹ اپ مریم.....! بند کرو اپنی زبان۔“ انوشہ پھٹ پڑی۔ ”میں اچھی طرح جانتی ہوں کہ کون یہ سب بکواس کرتا ہے۔ اور تمہیں میری فکر کرنے کی ضرورت نہیں ہے۔“

”حد ہوئی۔ میں تمہارے بھلے کی بات کر رہی ہوں اور تم ہو کہ..... دیکھ رہی ہیں خالہ آپ۔ بھلائی کا تو زمانہ ہی نہیں۔ تم ہی بتا دو کیوں جوگ لئے بیٹھی ہو۔ اگر جمال نہیں تو پھر کون ہے؟“

”تم اپنی گھٹیا ذہنیت کا مظاہرہ نہ ہی کرتیں تو اچھا تھا۔ لیکن جمال کی بیوی کی سوچ ایسی ہی ہو سکتی تھی۔“ وہ غصے میں وہاں سے اٹھ گئی۔  
 قدسیہ بالکل کم مسم ہی ہو گئی تھیں۔ رات کو مریم نے جمال کے سینے پر سر رکھتے ہوئے شاکی لہجے میں یہ سب بتایا تھا۔

”بے وقوف لڑکی ہے۔ چھوڑ دو اس کو۔“

”بے وقوف نہیں ہے وہ۔“ مریم نے احتجاج کیا۔

”ہے..... تو گھر میں فالتو سامان کی طرح پڑی ہے۔ ورنہ اس کی جگہ وہاں نہیں تھی۔“  
 ”تو اس کی جگہ کہاں تھی؟“ اس کے کرتے کے بن سے کھینچتے ہوئے مریم نے خفا سے لہجے میں پوچھا۔

جمال نے اپنے سینے پر رکھے مریم کے سر کو دیکھا اور مبہم سا مسکرایا مگر جواب نہیں دیا تھا۔

\* \* \*

وہ دونوں ہنستے کھلکھلاتے گھر میں داخل ہوئے تھے۔ چاول چنتی انوشہ نے سر اٹھا کر انہیں دیکھا اور پھر سے گن ہو گئی۔

”اب گرما گرم چائے کا کپ ہو جائے۔“ جمال کی آواز آئی۔

”جمال! میں تھک گئی ہوں۔“

”پوری جیب خالی کروادی۔ اب بے چارے شوہر کو ایک کپ چائے بھی نصیب نہیں ہوگی۔“

”چلیں، اسی بات پر بے چارے شوہر کو چائے پلا ہی دیتے ہیں۔“ وہ مسکراتی ہوئی کچن میں چلی گئی۔

جمال نے ایک نظر کام میں مصروف انوشہ کو دیکھا۔ پھر اس کے قریب آ کر رک گیا۔ انوشہ کو معلوم تھا۔ مگر اس نے سر نہیں اٹھایا چادلوں سے کنکر چنتی رہی۔

”کچھ لوگ اپنے ساتھ کتنا برا کر لیتے ہیں۔“ نہ جانے کتنے عرصے کے بعد وہ اس سے مخاطب ہوا تھا۔

انوشہ نے سر اٹھا کر دیکھا تو جمال کی نگاہیں اس کے سراپے سے الھ رہی تھیں۔ شاید مریم کی باتوں یا مریم کے پھیلتے ہوئے وجود کی وجہ سے۔ جمال کو پھر سے اس کے وجود کی دلکشی کھینچنے لگی تھی۔

انوشہ تملتا کر رہ گئی۔ ”آپ کو دوسروں کی فکر کرنے کی ضرورت نہیں ہے۔“

”چہ..... چہ..... کیا حالت بنا رکھی ہے۔ اپنا خیال کیوں نہیں رکھتی ہو۔“ جمال نے تاسف سے اس کے پورے وجود کو دیکھا۔

”آپ اپنے کام سے کام رکھیں۔“

”یہ سارے عیش تمہارا مقدر بھی بن سکتے تھے۔“

”مجھے وہ عیش چاہیے ہی نہیں تھے جو تمہارے توسط سے ملے.....“

”اب بھی وہی نفرت، وہی رعوت کس لئے؟ اور کس بل بوتے پر؟ کس کے لئے اتنا

اکزتی ہو تم انوشہ بی بی؟ اس سچ کی وجہ سے جو تمہیں اتنی آسانی سے چھوڑ گیا۔“

”میں اپنے لئے خود ہی کافی ہوں جمال صاحب۔“ وہ کھڑی ہو گئی۔

”اس طرح زندگی گزار لو گی؟“

”تم.....“ وہ مزید کچھ سخت کہنے والی تھی۔ جب مریم کچن سے باہر نکلی۔ ان دونوں کو یوں قریب کھڑے دیکھ کر ٹھنک گئی۔ اپنی شادی کے بعد سے اب تک اس نے کبھی نہیں دیکھا تھا کہ ان دونوں نے آپس میں بات کی ہو۔

”کیا بات ہے؟“ وہ دونوں کے سچ آن کھڑی ہوئی۔

”کچھ نہیں۔“ جمال کے لبوں پر ہلکی سی مسکراہٹ انوشہ کو بے چین کر گئی۔

”یہ شخص کبھی مجھے چین سے نہیں رہنے دے گا۔“ اس نے ایک بار پھر سوچا تھا۔

جمال اوپر چلا گیا۔

مریم ایک انجھی سی نگاہ اس پر ڈال کر کچن میں چلی گئی۔ مگر اس کی نگاہ میں عجیب سی کاٹ تھی۔ انوشہ نے واپس بیٹھتے ہوئے پرات گھٹنوں پر رکھ لی۔ مگر اب اس کا دھیان چادلوں کی طرف بالکل نہ تھا۔

\* \* \*

”انوشہ بیٹی! اب شادی کر لو۔“

ان گزرتے ماہ و سال نے قدسیہ کی آس توڑ دی تھی۔ پیسہ کمانے کی دھن میں سبج بس آگے ہی آگے جا رہا تھا۔ پیچھے دیکھنا ہی بھول گیا تھا۔ اور اب قدسیہ بھی ہارسی گئی تھیں۔ مریم کی گود میں بیٹا تھا اور وہ دوسرے بچے کی تیاریوں میں تھی۔ جمال اور انوشہ کے حوالے سے جو ٹھک مریم کے دل میں بیٹھ چکا تھا۔ اس نے اس کی زبان پر کانٹے اگا دیئے تھے۔ انوشہ کے مبر و خجل پر قدسیہ کو حیرت سی ہوتی۔ اس کے شادی سے انکار کو مریم اپنی ہی نظر سے دیکھتی تھی۔ کچھ جمال نے بھی اس کی غلط فہمی دور کرنے کی کوشش نہ کی تھی۔ شاید وہ ان لوگوں میں سے تھا جو بیوی کے ساتھ ساتھ محبوبہ بھی رکھتے ہیں۔

انوشہ نے محبوبہ بننے سے انکار کیا تھا بلکہ بیوی بننا بھی گوارا نہیں کیا۔ وہ اسے زچ کر کے مزا لیتا اور دوسری طرف مریم کے سر پر بھی یہ تلواریں لگتی رہتی کہ نہ جانے کب وہ انوشہ کی طرف پلٹ جائے۔

”بڑی امی! آج آپ بھی.....“ انوشہ نے شاکی نظروں سے انہیں دیکھا۔

”کیا کروں۔ وقت گزرتا جا رہا ہے، زندگی کا کیا بھروسہ۔ تمہیں کس کے حوالے کر کے جاؤں گی انوشہ!“

”ایسی باتیں مت کریں۔“

”حقیقت کو تسلیم کرنا پڑتا ہے بیٹا! ہم دونوں جس کے انتظار میں ہیں نہ جانے وہ لوٹے یا نہ لوٹے۔ اک امید کے سہارے اپنی جوانی مت کاٹو۔ یہ بہت اچھا رشتہ ہے۔ تم خوش رہو گی۔ اور جب تم خوش ہوگی تو میں بھی سکون سے مر سکوں گی۔ اس طرح کب تک مریم کے طعنے سنو گی۔ وہ میرے سامنے نہیں چوکتی۔ میرے بعد کیا کرے گی تمہارے ساتھ، کہاں جاؤ گی انوشہ، میری جان۔“ وہ اس کا سر اپنے سینے سے لگا کر سسک اٹھیں۔

”بس کرو تم۔“ قدسیہ کو غصہ آ گیا۔ ”تم کون ہوتی ہو فیصلہ کرنے والی۔ زندہ ہوں ابھی میں۔ بہت مان لی تمہاری۔ اب نہیں مانوں گی۔ زندگی کو تماشا بنا رکھا ہے۔ بہت خوشی ہوتی ہے تمہیں خود کو یوں ذلیل کروا کے۔“

اندر مریم نے جمال کو انوشہ کے نام کا طعنہ مارا تھا۔ انوشہ کا چہرہ سرخ ہو گیا۔

”اور اگر آپ کے بیٹے نے انکار کر دیا تو.....؟“

”تو اچھا ہے۔ کوئی فیصلہ کرنے والی تو ہوگی۔ اس طرح نہیں گزرتی ہے بی بی۔ لوگوں کی باتیں میں سنتی ہوں۔ اولاد کی طرح پالا ہے تمہیں۔ حق رکھتی ہوں تم پر.....“ آج قدسیہ کا لہجہ ہی بدلا ہوا تھا۔

”امی! اتنے سالوں میں اسے ایک بار بھی تو میرا خیال نہیں آیا۔“

”نہیں آیا تو کیا ہوا، ہر معاملے میں انا نہیں چلا کرتی۔ اگر اسے کوئی غلط فہمی ہے تو دور کیوں نہیں کر دیتیں۔ کوئی جھگڑا ہوا تھا تم لوگوں کے درمیان؟“ آج وہ مکمل کرید میں تھیں۔

”کوئی جھگڑا نہیں ہوا۔ مجھے تو خبر بھی نہیں ہوئی۔ وہ اچانک کیوں بدل گیا۔“ انوشہ اور قدسیہ کے مابین پہلی بار اس معاملے پر مکمل کربات ہوئی تھی۔

”نہیں خبر ہوئی تو نہ سہی۔ میں خود معلوم کر لوں گی۔“ وہ چڑ کر گویا ہوئیں۔

”امی! پلیز..... مجھے اس کے سامنے اتنا تو مت گرائیں۔“

”تم بھی بے وقوف ہو اور وہ بھی پاگل ہے۔ اری احمق..... اسے تمہارا خیال نہ ہوتا تو اب تک شادی کر چکا ہوتا۔ حالات کو سمجھو۔ نہیں سمجھ سکتیں تو سب کچھ مجھ پر چھوڑ دو..... ان شاء اللہ.....“

”یہی ہے نا، وہ جس کی وجہ سے تم یہ سب کر رہے ہو۔“ مریم بھری ہوئی باہر آئی۔

”یہی چیل ہے جو میرا گھر برباد کرنا چاہتی ہے۔“

وہ انوشہ پر چڑھ دوڑی۔

”مریم.....؟“ قدسیہ نے سختی سے پکارا۔ جمال بھی باہر نکلا تھا۔

”جمال! اپنی بیوی کو لے کر اندر جاؤ۔“ قدسیہ نے اس سے کہا۔

”دفعان کریں اسے یہاں سے۔ میں نہیں رکھنے والا اس جاہل عورت کو۔“

”جاہل تو لگوں گی اب میں۔ یہ استانی جو آگئی ہے پٹیاں پڑھانے کو۔ اسی چھٹال کی

وجہ سے یہ سب کر رہے ہو۔ جو نہ خود کسی کے گھر بھی اور نہ کسی کو بسنے دے گی۔ آوارہ باپ کی

آوارہ بیٹی۔ وہی کرتوت.....“

انوشہ بھی آبدیدہ ہو گئی۔

اس نے آہستگی سے سر اٹھا کر انہیں دیکھا۔

”بڑی امی! میں نہیں جانتی، وہ کبھی لوٹے گا یا نہیں۔ اور اگر آیا تو میری خاطر آئے گا یا

نہیں۔ لیکن اسے ایک بار آنا ہوگا۔ ایک بار اس سوال کا جواب دینا ہوگا کہ اس نے ایسا کیوں

کیا پہلے میرا تصور بتائے پھر چاہے جہاں مرضی چلا جائے۔“

گزر رہے وقت نے اس کی انا کو توڑ پھوڑ کر رکھ دیا تھا۔

ناش وہ یہ سوال اس سے تب ہی کر لیتی۔

\*\*\*

مریم اور جمال کا زوردار جھگڑا ہوا تھا۔

کس بات پر ہوا یہ تو معلوم نہ تھا مگر آواز باہر تک آ رہی تھی۔ اخبار پڑھتی انوشہ نے گویا

کان بند ہی کر لئے تھے۔ قدسیہ بے چینی سے پہلو بدلنے لگیں۔

گھر ہر وقت مچھلی بازار بنا رہتا تھا۔ انہیں اچھا نہیں لگتا تھا مگر کچھ کہہ بھی نہیں سکتی تھیں۔

مریم سنتی ہی کہاں تھی۔ پھر سارا تصور مریم کا بھی نہیں تھا۔ جہاں بچے کی ماں بن کر وہ خود کو

مضبوط اور محفوظ تصور کر رہی تھی۔ وہیں جمال اس کی طرف سے بے پروائی برت رہا تھا۔ وہی

پرانی روش تھی۔ راتوں کو دیر سے گھر آنا، انوشہ پر ذومعنی فقرے کسنا، پھر دونوں میں ایک

زوردار جھگڑا۔

”پتا نہیں اس گھر کا کیا بنے گا؟“ قدسیہ زیر لب بڑبڑائیں۔

”یہ تو روز کا معمول ہے۔ آپ کیوں ٹینشن لیتی ہیں۔“ انوشہ نے اخبار پر سرسری نگاہ

دوڑاتے ہوئے کہا۔

”مریم دوسرے جی سے ہے۔ جمال کو کچھ تو خیال کرنا چاہئے۔ کہاں تو دن رات آگے

پیچھے پھرتا تھا۔ ہر خواہش، ہر فرمائش پوری کرتا تھا۔ کہاں اسے ڈاکٹر کے پاس جانا ہے تو کہتا

ہے فارغ نہیں۔“

انوشہ نے کوئی تبصرہ نہیں کیا۔

”سمجھ کا فون آئے تو کہتی ہوں کہ واپس آئے۔“

انوشہ نے چونک کر انہیں دیکھا۔ ”بھلا اس قصے میں سمجھ کا کیا تذکرہ؟“

”اب یہ فیصلہ بھی ہو ہی جائے۔“ وہ گھر کے حالات سے ڈری ہوئی تھیں۔

”امی پلیز آپ میرے حوالے سے سمجھ سے کوئی بات نہیں کریں گی۔“

”مریم.....!“ انوشہ دم بخود تھی جبکہ قدسیہ..... کا تھڑ مریم کے چہرے پر پڑا۔ وہ ایک بل کو ششدر سی ہوئی۔ دوسرے بل جیج اٹھی۔

”ہاں۔ مجھے تو مارو گی۔ خود تمہاری شہ پر ہی تو یہ سب کچھ ہوتا رہا ہے۔“

”ٹو دفع ہو یہاں سے۔“ جمال اسے کھینچ کر اندر لے گیا۔ جہاں وہ جیج جیج کر پورے گھر کو گالیاں دیتی رہی۔

اچانک قدسیہ کا چہرہ پیلا پڑا اور دوسرے بل وہ دل پر ہاتھ رکھ کر جھکتی چلی گئیں۔

”امی..... امی..... سنہائیں خود کو.....“ انوشہ نے لپک کر انہیں پکڑا اور چار پائی پر بیٹھا دیا۔ خود بھاگ کر پانی لے آئی۔ انہوں نے دو گھونٹ پیا۔ پھر ہاتھ کے اشارے سے منع کر دیا۔

”آپ ٹھیک تو ہیں ڈاکٹر کے پاس لے چلوں۔“

”نہیں۔ ٹھیک ہوں۔ یونہی دل ڈوب سا گیا تھا۔“ وہ گہرے گہرے سانس لینے لگیں۔

”انوشہ! تو اب بھی کہتی ہے، میں کوئی فیصلہ نہ کروں۔“

انوشہ نے خاموشی سے سر جھکا دیا۔

\* \* \*

نبیل کی شادی تھی۔ وہ کارڈ دینے آیا تھا۔ اب وہ پہلے کی طرح گھر میں نہیں آتا تھا۔ وہ ہلا گلا، ہنگامہ گویا رجا کے ساتھ ہی ختم ہو گیا تھا۔ بلکہ سب کے جانے کے بعد وہ آتا ہی نہ تھا۔ اگر کبھی آتا بھی تو یونہی کھڑے کھڑے قدسیہ کی خیریت پوچھ کر چلا جاتا۔

”بہت بہت مبارک ہو نبیل بھائی۔“ انوشہ نے کارڈ پڑھتے ہوئے کہا۔

”بھائی کہتی ہو..... مگر بات تو تب ہے، جب بہن بن کر دکھاؤ۔“

”مطلب.....“

”شادی کے انتظام اپنے ہاتھ میں لو تو بات بنے۔ ابھی سے چل کر ڈیرے ڈالو تو مانوں.....“

نبیل کو انوشہ سے ہمدردی تھی۔ اس پورے عرصے میں اگر کوئی زیادہ نقصان اٹھا رہا تھا تو نبیل کے خیال میں وہ انوشہ ہی تھی۔ ہر کوئی اپنی اپنی کامیابیوں کی طرف بڑھ رہا تھا اور وہ اپنی عمر کے قیمتی اور خوبصورت سال یونہی ضائع کرتی جا رہی تھی۔

”آؤں گی۔“ مختصر سا جملہ کہہ کر وہ پھر سے کارڈ دیکھنے لگی۔

نبیل نے دیکھا۔ وہ پہلے سے زیادہ سنجیدہ، کمزور اور دہلی ہو گئی تھی۔ آنکھوں کے گرد

حلقے بہت گہرے ہو گئے تھے۔

”انوشہ! اپنا خیال رکھا کرو.....“ انوشہ نے چونک کر اسے دیکھا۔ پھر نظریں چرا گئی۔

”رکھتی تو ہوں۔“

”سبح کا کوئی فون وغیرہ آیا؟“

”آتا ہے۔ لیکن بہت وقفوں کے بعد..... شاید معروف زیادہ ہو گیا ہے۔“ اس کے لہجے میں ہلکا سا شکوہ تھا۔ ”آپ کو تو فون کرتا ہوگا؟“

”بہت کم.....“

”نبیل! تمہارا تو وہ بہت گہرا دوست تھا۔“ بہت سوچ کر انوشہ نے بات شروع کی تھی۔

”کبھی اس نے تم سے میرے بارے میں بات کی؟“

”وہ اکثر مجھ سے تمہارے بارے میں بات کیا کرتا تھا۔“ نبیل کے چہرے پر سنجیدگی در آئی۔

”جانے سے پہلے اس نے کوئی بات کی تھی؟“

”ہاں.....“ نبیل نے ذرا پیچھے ہو کر کرسی سے ٹیک لگالی۔

”کیا..... کیا کہا تھا اس نے.....؟“ انوشہ نے بے تابی سے پوچھا۔

”اس نے کہا تھا۔ انوشہ بدل گئی ہے۔“

”اس نے یہ کہا۔“ اس کی آنکھوں میں شدید حیرت ابھری۔

”ہاں، وہ کہتا تھا شاید انوشہ بھی یہ سمجھتی ہے کہ وہی مجرم ہے اور اسی لئے جمال کی طرف.....“

نبیل اسے بتاتا رہا۔ سب کے ساری باتیں، اس کے خدشات، وہ خاموشی سے سنتی رہی اور چہرے کا رنگ بل بل بدلتا رہا۔ نبیل چپ ہو گیا۔ وہ کچھ نہ بولی۔

نبیل چلا گیا اور جانے سے پہلے اس نے کچھ کہا تھا۔ انوشہ تب بھی کچھ نہیں بولی۔ گھر کے در و دیوار پر خاموشی چھا گئی۔

بے خیالی میں کارڈ پھسل کر نیچے جا گرا۔ قدسیہ گھر میں داخل ہوئیں تب وہ چونکی اور کارڈ ان کے ہاتھ میں دیتے ہوئے اس نے سوچا۔

”تو یہ تھی تمہاری محبت۔ بدگمانی کی ذرا سی گرد برداشت نہ کر سکی۔ اور دعویٰ تھا تمہیں مجھ سے محبت کا۔ اور یہ جمال۔ میں جانتی تھی یہ شخص کبھی نہ کبھی میرے راستے میں کانٹے ضرور بوئے گا۔“



”یا اللہ! یہ شام جلدی گزر جائے۔“

نارنجی شام اب اندھیرے کی گود میں اونگھنے کو تیار تھی اور سرد فضا دھواں دھواں سی ہو رہی تھی۔ مغرب کی نماز پڑھ کر اس نے حسب عادت سارے کمروں کی روشنیاں جلائی شروع کر دی تھیں۔

”آج کچھ بھی کھانے کو جی نہیں چاہتا۔“ وہ کچن کا دروازہ پونہ بی بند کر کے کمرے میں آ گئی۔ نسخہ ہائے وفا ہاتھ میں لے کر اس نے ٹانگوں پر لحاف پھیلا لیا۔ لیکن بہت جلد اسے ہاتھ میں پکڑی کتاب اور کمرے میں پھیلی خاموشی سے وحشت ہونے لگی۔ تو اس نے ٹی وی آن کر دیا۔

اپنے رنگوں میں ڈوب جانے دے  
دور ہوں تجھ سے پاس آنے دے  
وہ مضحک سا مسکرائی۔

دلبر بانی کا ساز تہائی  
سوا کیلے میں گنگنا نے دے  
”محبت کا نصیب تہائی.....“ وہ زیر لب بڑبڑائی۔  
پہلی خواہش ہے آخری خواہش

کوئی جینے کی راہ پانے دے

دروازہ چمچ چرایا۔ انوشہ نے گردن گھما کر دیکھا۔ ”کون تھا جو اس کی تہائی میں غل ہونے چلا آیا تھا۔ مگر نگاہ ٹھنک گئی۔

آنے والا کمرے کے بیچوں بیچ آ کھڑا ہوا تھا۔ اس نے ہاتھ سے بھاری بیگ چھوڑ دیا اور اس کی طرف دیکھنے لگا اس کی آنکھوں میں وحشت، اچھے دنوں کو کھودینے کا ملال، پشیمانی اور بہت سی تھکن نظر آتی تھی۔

وہ ششدر سی اسے یوں دیکھ رہی تھی۔ جیسے سمجھ نہ پا رہی ہو، آنے والے کا سواگت کس طرح کرے۔

محبوبہ کی طرح اس کے کشادہ سینے پر سر رکھ کر بہت سا رو دے یا بچے کی طرح اس کی ٹانگوں سے لپٹ کر دیر سے آنے کا شکوہ کرتے ہوئے پوچھے۔

”میرے لئے کیا لائے ہو؟“ اس شخص کے ساتھ وہ اپنے رشتے کا کبھی بھی تعین نہیں کر پائی تھی۔ مگر سچ تو یہی تھا کہ انوشہ نے اس شخص کو چاہا بہت تھا۔

”نبیل ملا تھا راستے میں مجھے۔ کہہ رہا تھا سبج کا دو سال کا کنٹریکٹ باقی ہے اس کے بعد ہی واپس آئے گا۔ سبج کا فون آئے تو پوچھوں، واقعی ایسا ہی ہے۔“ قد سید کہہ رہی تھیں۔

\*\*\*

سرد ہواؤں کی شوریدہ سری میں اضافہ ہو گیا تھا۔ خشک بچے ٹہنیوں سے ہاتھ چھڑاتے تو اس کے قدموں سے لپٹنے لگتے تھے۔ فضاء میں اداسی گھلی ملی سی تھی۔ اس کے عقب میں بند دروازوں سے لپٹی تہائی سر اٹھا کر اسے دیکھتی اور پھر سے منہ چھپانے لگتی تھی۔

اس کے ہاتھوں میں سلاخیاں بالکل بے حرکت تھیں اور ان کی ٹوک اگلا خانہ اٹھانے سے قاصر، مسجد سے مغرب کی اذان کی آواز اٹھی۔

اس کے وجود میں ہلکی سی جیش ہوئی اور اس نے اپنا سر ڈھانپ لیا لیکن اس کا ذہن اب بھی پرندوں سے خالی آسمان کی طرح ویران اور سوتا تھا۔

”کہتے ہیں مغرب کا وقت قبولیت دعا کا وقت ہوتا ہے۔“

اس کی آنکھوں سے دعا قطرہ قطرہ بہنے لگی۔

مگر کون سی دعا.....؟

اون کا گولہ گود سے لڑھکا اور دور تک اُدھڑتا چلا گیا۔ وہ بے بسی سے دیکھتی رہی۔

ایسا نہیں تھا کہ اٹھ نہیں سکتی تھی۔ مگر اٹھنے کی خواہش بھی تو ہو۔

وہ تو خالی گھونسلہ ہو گئی تھی۔ خواہش کے پرندے، نہ جانے کب کے اڑ گئے۔ اب تو دن رات کا چکر پورا کرنا تھا۔ خالی گھونسلے کو تنکا تنکا بکھرنا تھا، پھر بھی آس کے دھاگے سے انہیں جوڑتی تھی۔

”ہیں..... میں رو رہی ہوں۔“ اس نے بے یقینی سے چہرے پر ہاتھ پھیرا۔

نہ جانے شام ان آنکھوں میں آنسو کیوں بو گئی تھی۔

ہوا کیاری میں موجود خشک پتوں کے ڈھیر میں گھس کر ننھے بچے کی طرح مضطرب بھر بھر پتے اچھا لے لگی۔

”مجھے اٹھنا چاہئے۔ نماز کا وقت تنگ ہو رہا ہے۔ اور سردی بھی بہت بڑھ گئی ہے۔“ اس کے جواں سال وجود میں بڑھاپا پھسکڑا مارے بیٹھا تھا۔ ایسی تھکن تھی کہ اٹھنے سے پہلے سوچنا پڑتا تھا۔

”ہاں مجھے اٹھنا چاہئے۔“

اس نے اپنے اندر سو کی ہمت کو بیدار کرنے کی سعی کی۔

اپنے جذبوں کے چرنے پر اک عمر سچ کی محبت کی پونیاں کاٹی تھیں۔  
اب تو انگلیاں بھی شل ہو گئی تھیں۔ مگر جذبے تو اپنا کام کرتے ہی ہیں۔ اس نے کل ہی  
صبح سے محبت کی تھی۔ وہ اب بھی اس سے محبت کرتی تھی۔ وہ چلا گیا۔ انوشہ کو لگا وہ مر گئی  
ہے۔ وہ اس کے سامنے بیٹھا تھا۔ انوشہ کو لگا۔ منجند زندگی سانس لینے لگی ہے۔ وہ اپنی بے  
پایاں خوشی کا اظہار کیسے کرے۔

ناچے، گائے، جھوم اٹھے..... ہر کسی کو بتائے۔ خواہ لوگ اسے پاگل ہی کیوں نہ کہیں۔  
مگر جب بولی تو بس یہی۔

”بہت اچانک آئے؟“

”ہاں.....“ وہ آہستگی سے پلنگ کے کونے پر ٹک گیا۔

”ٹھیک تو رہے؟“ اس کی بے تاب نگاہ اس کے چہرے کے ایک ایک نقش کو چھوری  
تھی۔ پھر وہ چونک گئی۔ بے اختیار اس کی آنکھ کے کنارے کو چھو کر پوچھنے لگی۔

”تمہارے چہرے پر یہ لکیریں کیوں پڑنے لگیں۔“

”یہ لکیریں نہیں وہ سال ہیں جو تم سے دور رہ کر گزارے۔“ صبح بولا۔ پھر اس کی سمت  
دیکھ کر بولا۔

”تمہارے بالوں پر بھی تو رکھ اڑنے لگی ہے۔“

”ہاں نہیں۔ آئینہ حساب کتاب کرنے لگتا ہے اور.....“

”تم محبتوں میں حساب کتاب کی قائل نہیں۔“

”ہاں.....“ انوشہ نے اسے قدرے غور سے دیکھا۔ اس شخص کی طرف اس کے بہت  
حساب نکلتے تھے۔ مگر وہ سامنے تھا تو جی چاہا۔ سارے حساب پلیٹ کر ایک طرف رکھ دے۔  
اس نے ہڑبڑا کر اپنی ٹانگوں سے کھل نوحا۔

”دیکھو! تم کب سے آئے بیٹھے ہو۔ اور میں نے تم سے کھانے کا بھی نہیں پوچھا۔ تمہیں  
بھوک لگی ہوگی اور میں نے آج کچھ لپکایا ہی نہیں۔ ڈبل روٹی اور آلیٹ چلے گا؟“

”ہاں.....“ صبح نے کہا تو وہ تیزی سے اٹھ کر کچن میں چلی گئی۔ اس کے قدم عجیب سی  
سرخوشی میں اٹھ رہے تھے۔

جب تک اس نے سینڈوچ بنائے۔ صبح ہاتھ منہ دھو کر اور کپڑے بدل کر آ گیا۔ وہی  
کچن، وہی ٹیبل، وہی ناشتہ بناتی انوشہ، بس آج احساسات میں بہت گہرائی اور شدت تھی۔

”تم کچھ نہیں لوگی؟“ اس نے صرف ایک ہی پلیٹ رکھی تھی۔ انوشہ نے نفی میں سر ہلا

دیا۔  
”تم نے کھانا بھی نہیں کھایا۔“ کئی سالوں کا فاصلہ تھا ان کے بیچ، مگر ہلکی سی جھجک، ذرا  
سی بیگانگی تک نہ تھی۔ انوشہ کی آنکھوں کی سطح بھینکنے لگی۔ وہ خاموشی سے دوسری کرسی پر بیٹھ گئی۔  
”سب لوگ کہاں ہیں؟“

”ولیہ تھا محلے میں، ذرا دیر سے آئیں گے۔ تم کھا لو تو میں تمہارا کمرہ کھول دوں۔“  
”میرا کمرہ کھلا ہے اور اس میں روشنی بھی ہے۔“ انوشہ خاموش رہی تھی۔ وہ کھانے سے  
فارغ ہوا تو انوشہ اس کا سامان کمرے میں لے گئی۔

”سب کچھ ویسے کا ویسا ہی ہے۔“ صبح کو اپنا کمرہ دیکھ کر تعجب ہوا تھا۔

”ہاں۔ سب ویسے کا ویسا ہی ہے۔“ وہ بلا وجہ ہنس دی۔ ”دیکھو، تمہارا پلنگ، جہاں تم  
خواب اڑھ کر سو جاتے تھے۔ تمہاری الماری، اس میں رکھی ڈائریاں، ڈائریوں کے صفحوں میں  
بند تمہاری خواہشیں، انہیں کھول کر دیکھو۔ کہیں ان کا دم تو نہیں گھٹ گیا۔ کہیں انہیں دیمک نہ  
کھا گئی ہو۔ میں تو ڈر کے مارے اسے کھولتی ہی نہ تھی۔ کہیں یہ مجھے بھی اپنے رنگ میں نہ رنگ  
لیں۔ اس کے علاوہ میں نے سب صاف ستھرا کر رکھا ہے۔ میں نہیں چاہتی تھی۔ تم واپس آؤ تو  
تمہاری انگلیوں سے وقت کی گرد لپٹ جائے۔ اسے جھاڑنے میں محنت لگتی نا اور ہاں.....  
یہاں کچھ وعدے بھی ہیں۔ جو تم نے بھی کئے نہیں مگر میں نے سنبھال کر رکھ لئے۔ شاید تمہیں  
کبھی ان کی ضرورت پڑ جائے۔“ وہ اپنی اس چوری پریشانی کی تھی۔

صبح نے دیکھا۔ وہ سر تا پا بدل گئی تھی۔ وہ طعنے، نخوت، ہیکھا پن، کچھ بھی تو باقی نہ تھا۔  
”اور انتظار کا وہ دیا جو تم اب تک جلائے بیٹھی تھیں۔“ وہ اس کے مقابل آکھڑا ہوا۔  
وہ خاموش رہی کیا کہتی۔ ”تمہیں دیکھتے ہی بجھ گیا۔“ اس کی محبت اتنی ہی قاعیت پسند  
اور بے غرض تھی۔

”انوشہ!“ صبح نے اس کے دونوں ہاتھوں کو اپنی گرفت میں لے لیا۔ ”میں تمہارے  
بیٹے ہوئے ماہ و سال کا کفارہ ادا نہیں کر سکتا۔ نہ جانے کس زعم، کس بدگمانی کے زیر اثر تم سے  
دور بھاگتا رہا۔ اور یہ بھول گیا کہ تم سے دور بھاگنا تو خود کو کھونے کے مترادف ہے۔ اتنا عرصہ  
شاید خود کو ہی ڈھونڈتا رہا۔ یہ خیال نہیں آیا کہ میں خود کو، اپنا آپ یہاں تمہارے پاس رکھ کر  
بھولا ہوں۔ عجیب محبت تھی ہماری، اظہار کو ترستی رہی۔ لیکن خسارہ تو میں نے بھی اٹھایا ہے۔  
بے سکونی، بے اطمینانی، بس یہی کما لایا ہوں۔ کہو اب کیا کرو گی میرے ساتھ؟ بدلہ لو گی؟  
معاف کر دو گی یا دھڑکار دو گی!“

”سمج.....“

سمج اٹھ کر کھڑا ہو گیا۔

”نیل! میرے یار.....“ دونوں بے اختیار بغلیں ہوئے۔

”تم تو پہلے سے زیادہ موٹے ہو گئے ہو۔“

”اور تم پہلے سے زیادہ سمارٹ۔“ نیل مسکرایا۔ مگر اس کی مسکراہٹ میں بلا کی سنجیدگی

تھی۔ اس کے سر کے بال نصف سے زیادہ سفید ہو گئے تھے۔ ”تم کب پہنچے؟“

”بس ابھی۔ ابھی تو میں گھر بھی نہیں گیا۔ سیدھا جا سے ملے چلا آیا۔“

”ہاں..... رجا.....“ نیل نے اک سردی آہ بھر کر قبر کی طرف دیکھا۔

”تم بہت بدل گئے ہو نیل!“

”انوشہ اور بچے؟“ نیل نے اس کی بات کو نظر انداز کر دیا۔

”آئے ہیں؟“

سمج نے جواب دیا اور پھر اس کی توجہ نیل کے عقب میں کھڑی ننھی سی بچی نے کھینچ

لی۔ خوبصورت سے فراک میں دو پونیال باندھے دونوں ہاتھوں میں پھولوں کی ٹوکری تھامے

کھڑی گردن اوپر اٹھائے درخت کی شاخوں میں نہ جانے کی تلاش کر رہی تھی۔ وہ ہو ہو نیل

کی کا پی تھی۔

”یہ تمہاری بیٹی ہے؟“

”ہاں۔“

”ہیلو بے بی.....“ سمج نے دھیرے سے اس کا گلابی گال تھپتھپایا۔ مگر بچی نے

ناگواری سے اس کا ہاتھ جھٹکا اور یونہی گردن گھما گھما کر درخت کی شاخوں کو اپنی متلاشی

نگاہوں سے ٹوٹتی رہی۔ سمج کو کچھ عجیب سا احساس ہوا۔

”نیل! یہ.....“ نیل کا چہرہ تاریک سا ہو گیا۔

”شادی کے پانچ سال بعد پیدا ہوئی تھی اور ذہنی طور پر.....“ نیل نے اذیت سے نچلا

لب کاٹ لیا۔

”آؤ..... عینا..... پھول ڈالیں۔“

نیل نے کہا تو وہ بچوں کے بل قبر کے ساتھ بیٹھ گئی۔ اور ننھے منے ہاتھوں سے قبر پر

پھول بکھیرتی رہی۔ پھر اس نے ٹوکری سے کئی طرح کی، کی چین، نکال کر قبر پر اک ترتیب

سے رکھنا شروع کر دیں۔

انوشہ نے اس کے ہاتھوں پر اپنا چہرہ جھکایا اور رودی۔

محبت دھکتا کرتی کہاں ہے۔

\* \* \*

دلہن بن کر وہ بے حد پیاری لگ رہی تھی۔ یوں لگتا تھا، درمیان کے ماہ و سال بھاپ بن

کر غائب ہو گئے ہوں۔ الونی چمک ان کے چہروں کا احاطہ کئے ہوئے تھی۔ اور دائمی خوشیاں

متانت و وقار کے ساتھ ان کی آنکھوں سے چمکتی تھیں۔

قدسیہ کا اک برسوں پرانا خواب بحال پایا تھا اور ان کا روم روم سراپا دعا تھا۔ آہ وہ

سرخ رو ہوئی تھیں۔ اس جیم بچی کی خوشیاں اور حق واپس ملا تھا۔ جمال نے خاموشی سے ہر کام

میں شرکت کی تھی اور اسی خاموشی سے انہیں رخصت کیا تھا۔ ان تینوں کے دلوں میں ایک

دوسرے کے خلاف جو دبی نفرت و بیزاری تھی وہ کبھی کم نہ ہوئی۔ انوشہ کو سمج کے ساتھ جانا

تھا۔ دونوں نے بہت کوشش کی کہ قدسیہ ان کے ساتھ چلی چلیں۔ لیکن وہ علی اور شہریار کو چھوڑ

کر جانا نہیں چاہتی تھیں۔

رجا! وہ ننھا فرشتہ، قصہ پارینہ بن کر ان کے دلوں میں دفن ہو گئی تھی۔ خزاں آتی تو اس

کی قبر خشک پتوں سے اٹ جاتی۔ بہار آتی تو وہاں ننھے ننھے خود رو پھول اُگ آتے۔ چار سو

سبزہ اگتا۔ آم کے درخت پر بو آتا۔ برسات..... کے دلوں میں کوئل کوکتی۔

سبز طوطے کچے کچے آم کتر کتر کر نیچے پھینکتے۔

اور کہیں سے بہت سی تلیاں بھی آ جاتیں۔

بہت سالوں تک وہ لوٹ کر وطن نہ آئے۔

خط..... فون..... آنے کے وعدے۔

پھر قدسیہ نے فون پر کہا۔ ”عمر کی نقدی ختم ہونے کو ہے۔ کیا اب بھی صورت نہ دکھاؤ

گے؟“

تب وہ لوگ واپس لوٹے۔

اور یہاں آتے ہی وہی خلش، کاش رجا کے قاتل کے خلاف کوئی ثبوت مل جاتا تو یہ

خلش بھی نکل جاتی۔

کسی کے قدموں کی چاپ نے سمج کو چونکا سا دیا۔ گہری جپ لگا کر درخت پر چڑھ

گئی۔ ”ارے ماضی کا سفر اتنی جلدی تمام ہو گیا۔“ وہ گویا اپنے ماحول سے بالکل کٹ کر رہ گیا

تھا۔

”یہ کیا ہے؟“

”یونہی۔ رجا کو پسند تھیں۔ یاد ہے کتنی ضد کیا کرتی تھیں۔“ آہستگی سے کہہ کر نیبل نے آنکھیں بند کیں اور ہاتھ اٹھا کر فاتحہ پڑھنے لگا۔

صبح اس کی بچی کو دیکھ رہا تھا۔ پھر نیبل کو دیکھا تو حیرت کا اک جھٹکا سالگا۔ آنسو اک تواتر سے اس کے گالوں پر بہہ رہے تھے۔

وہ اتنے سالوں کے بعد بھی رجا کے لئے رو رہا تھا۔

صبح نے آہستگی سے اس کے کندھے پر ہاتھ رکھ کر دیا۔

”ٹیک اٹ ایزی یار۔“

”وہ مجھے جینے نہیں دیتی۔“ نیبل ایک دم سک اٹھا۔ ”وہ مجھے سکون سے نہیں رہنے دیتی۔ وہ مجھے معاف بھی نہیں کرتی۔ اس سے کہو۔ مجھے معاف کر دے کہ قدرت نے جو سزا میرے لئے منتخب کی ہے، وہ کم نہیں ہے۔ تمہاری تو بہت مانگی تھی۔ اس سے کہو مجھے معاف کر دے۔“

”نیبل! کیا ہو گیا۔“ صبح کچھ بھی نہ سمجھ پایا تھا۔

”پاپا۔۔۔۔۔“ ننھی بچی آگے بڑھی اور نیبل کا دامن کھینچنے لگی۔ نیبل نے جھک کر اسے اٹھایا تو وہ ننھے ننھے ہاتھوں سے اس کے آنسو پونچھنے لگی۔ نیبل بنا کچھ بولے یونہی بچی کو کندھے سے لگائے خاموشی سے چلا گیا۔ صبح کا ذہن الجھ گیا تھا اور دل غم سے بوجھل ہو گیا تھا۔ ایک بوجھل سی سانس سینے سے آزاد کرتے ہوئے اس نے پھولوں سے ڈھکی قبر کو دیکھا۔ خالی الذہنی کی کیفیت میں کی چین کو۔۔۔۔۔ انگوڑوں کا گچھا، ریڈ شوز اور جوکر۔۔۔۔۔“

”ریڈ شوز اور جوکر۔۔۔۔۔“ اس کے دماغ میں ایک دم جھماکا سا ہوا تھا۔

جب رجا جاری تھی تب اس کے ہاتھ میں اک ایسی ہی کی چین تھی۔ بالکل نئی۔ جس پر سے ابھی رپر بھی نہ اترتا تھا۔

”یا اللہ!“ وہ دم بخود سا رہ گیا۔

”وہ مجھے جینے نہیں دیتی۔ وہ مجھے معاف بھی نہیں کرتی۔ قدرت نے جو سزا میرے لئے منتخب کی ہے وہ کم نہیں ہے۔ میں سخت اذیت میں ہوں۔“

صبح سر تا پا مل کر رہ گیا۔

”شادی کے پانچ سال بعد پیدا ہوئی تھی اور ذہنی طور پر۔۔۔۔۔“

”قدرت نے جو سزا میرے لئے منتخب کی ہے۔“

”وہ مجھے جینے نہیں۔۔۔۔۔“

”یا خدا۔۔۔۔۔ یا خدا۔۔۔۔۔“ وہ بے دم سا ہو کر گرا تھا۔

زندگی کے کتنے برس اس نے اور جمال نے ایک دوسرے سے نفرت میں گزار دیئے۔ زندگی کا ایک ایک لمحہ، ایک ایک پل ایک دوسرے کو اڑام دیتے اور کوسے گزرا۔ یہ حادثہ قدسیہ کے دل کا ناسور بن گیا تھا کہ ان کے بیٹوں میں سے کوئی ایک تو مجرم تھا ہی۔ کون جانتا تھا کہ نیبل۔۔۔

قاتل! اب سامنے تھا اور سزا۔۔۔۔۔ ہاں سزا۔۔۔۔۔ اور ہم ہوتے ہی کون ہیں کسی کے لئے سزا کا تعین کرنے والے۔

صبح نے سر جھکا کر دل گرفتہ ہو کر سوچا۔

”کہ اللہ بہتر انصاف کرنے والا ہے۔“

جو سزا اس نے نیبل کے لئے منتخب کی ہے وہ واقعی کم نہیں ہے۔ پل پل کرب و اذیت کا سفر۔ زندگی کی آخری سانس تک بار بار مرنے کا عمل۔ وہ جتنی بار اپنی بچی کو دیکھے گا۔ اتنی بار اذیت کے کوڑے اس کی روح پر برسیں گے۔ ہاں اللہ بہتر انصاف کرنے والا ہے۔“

اس نے واپسی کے لئے قدم بڑھائے۔ خشک پتے اس کے قدموں تلے چرچرائے۔

شاخوں میں اونگھتی ہوا ہڑبڑا کر جاگی اور شاخیں۔۔۔۔۔ شائیں کرنے لگی۔

چڑیاں ایک دم چپچپائیں اور پھر سے اڑنے لگیں۔

طوطوں کی ٹیٹیں۔۔۔۔۔ ٹیٹیں نے منظر کو پھر سے جگا کر رکھ دیا تھا۔

گلابی درخت سے کودی اور بے حد حیرت سے اسے واپس جاتا دیکھنے لگی۔

سفید تلی اب کہیں نہیں تھی۔

\* \* \*

پڑھتے پڑھتے اسے اچانک جنید کا ہاتھ ڈے یاد آ گیا تھا۔ آنٹی کمرے سے نکلیں تو وہ پھر سے اپنے ٹاپک کی طرف متوجہ ہو گئی۔  
سارہ آنٹی کچن میں کھس گئی تھیں۔  
”اسکون کتنی رف ہو رہی ہے۔ میرا خیال ہے آنٹی کے گھریلو نئے آزما ہی لینے چاہئیں۔“

دو چار صفحے پلٹے، نئے ٹاپک کی تین چار سرخیاں دیکھیں۔  
”مارہ نے تو بہت پڑھ لیا ہوگا۔ شام کو فون کروں گی۔“  
مشکر انداز میں سوچا گیا۔ پھر چند لائنیں اور پڑھیں ٹاپک مشکل لگا۔  
”پہلے آسان سے شروع کرتی ہوں۔“ اگلا اور سب سے چھوٹا صفحہ کھل گیا تھا۔  
”رات جو چیک کی جن کی مودی آئی ہے۔ اللہ کرے جنید کو کوئی کام پڑ جائے بارہ بجے سے قبل واپس نہ آئے مگر اسے بھی ہم سے اللہ واسطے کا بیر ہے۔ جس دن کوئی ڈھنگ کی مودی آئی ہو تو بجے ہی گھر پہنچ جاتا ہے۔“  
اگلے چند منٹ نہایت انہماک اور خشوع اور خضوع کے ساتھ پڑھا گیا۔  
تب ہی ایک دم بھوک ستانے لگی۔ شاید کچن کی طرف سے اٹھتی خوشبوؤں کا کمال تھا۔  
ذرا سی دیر میں وہ کچن کے دروازے پر موجود تھی۔  
”کیا بات ہے ابھی دو گھنٹے تو نہیں ہوئے۔“  
”پانی پیتا تھا۔“ نہایت معصومیت سے فرمایا۔  
انہوں نے مشکوک نظروں سے گھورا پھر اجازت دے دی۔ فریج سے پانی کی بوتل نکالتے ہوئے اس نے آنٹی کو دیکھا۔ وہ زور و شور سے ایک دیہی میں چچہ ہلار رہی تھیں۔ پھر ذرا کی ذرا ہاتھ روک کر ٹماٹر کاٹنے لگیں۔

”آج کھانے میں کیا ہے۔“

”آلو قیرہ اور کھیر.....“

”کھیر تو جنید بھائی کو بہت پسند ہے۔ میں کچھ مدد کرواؤں؟“

”کیوں؟“ ماتھے پر حشمت اُبھری۔

”یونہی آپ اکیلی پکا رہی ہیں۔“ کچھ ہٹلا کر لہجے میں خلوص پیدا کرنے کی کوشش کی۔

”میں روز اکیلی ہی پکاتی ہوں۔“

”ہاں مکر وہ.....“

او بے پروا سجن

شاداب سارے لان میں ادھر سے ادھر چکراتے ہوئے رٹے مارنے میں مصروف تھی۔ صبح ہی صبح اسے خاصی ڈانٹ پڑی تھی کہ حسب معمول اس نے ناشتہ کیا اور چائے کا کپ ہاتھ میں لے کر ٹی وی کے سامنے براجمان ہو گئی۔ خیال یہی تھا کہ جب چائے ختم ہوگی تب تک دیکھوں گی، مکر وہ چائے کا کپ پورا دو گھنٹے پر محیط ہو گیا۔ فضہ اور مریم کالج سدھار گئیں۔ مئی بھی اسے پڑھنے کی تلقین کر کے سکول چلی گئیں۔ جنید بھی آفس چلا گیا، مگر یہ چائے کا کپ ختم نہیں ہوا۔

سارہ جو کہ اس کی تائی ہوتی تھیں۔ پہلی بار سبزی کی خالی ٹوکری لے کر لاؤنج کے سامنے سے گزریں تو نظرا انداز کر گئیں۔ دوسری بار سبزی لے کر واپس آئیں تو گھور کر دیکھا۔ وہ فاخر کے ”سو لینے“ میں گم تھی۔ خالی کپ ہاتھ میں پاؤں سامنے میز پر ٹکے مسلسل حرکت میں تھے۔ فیوژن شروع ہوا تو آنٹی کی آواز ان سے زیادہ تیز تھی۔ اس نے خالی کپ بوکھلا کر ٹیبل پر پٹھا۔ ننگے پاؤں اوپر کمرے کی طرف بھاگی۔

”کتا میں لے کر دو منٹ میں نیچے آؤ۔“

اور انہیں غصہ آتا تھا تو کسی کی مجال نہیں تھی کہ کچھ کہہ سکے۔ سوائے کتابوں سمیت یہاں لان میں لاپیچہ کا تھا کہ دو گھنٹے مسلسل پڑھو اور یہاں سے پلٹنے کی کوشش بھی مت کرنا۔ کمرے میں اس لئے نہیں کہا کہ وہاں نصابی کے بجائے غیر نصابی سرگرمیوں کی زیادہ گنجائش تھی۔ ٹیرس پر ارد گرد کے نظارے زیادہ دلفریب تھے اور سارہ اس کی رگ رگ سے واقف، سواب وہ کچھ غصے اور کچھ جھنجھلاہٹ میں رٹے مار رہی تھی۔ آنٹی سارہ پہلے لاؤنج میں بیٹھی سبزی بناتی رہیں۔ پھر اسٹور میں کھس گئیں۔

”مریم کی بچی نے بتایا نہیں کہ وہ جنید بھائی کو کیا گفت کر رہی ہے۔“

”پانی پی لیا ہے تم نے.....“ ان کا ضبط جواب دے گیا۔

”جی ہاں۔“

”ہاتھ میں پکڑی ناشپاتیاں واپس رکھو اور جا کر پڑھو۔ جو سات منٹ یہاں ضائع کئے ہیں ان سمیت۔“

”اف کتنے آرام سے بے عزتی کر کے رکھ دی ہے۔“ عقب سے ہاتھ سامنے لاکر دونوں ناشپاتیاں فریج میں رکھیں اور پاؤں پیچ کر دوبارہ باہر آ گئی۔

”میں بھی نہیں پڑھ رہی نہ جانے تعلیم کے معاملے میں آنٹی اتنی خوف ناک بلکہ خونخوار کیوں ہو جاتی ہیں۔ غضب خدا کا میری بھوک پیاس کا بھی کوئی احساس نہیں۔“ پھر کتابوں کو گھور کر دیکھا۔ ”کس قدر نامعقول کام ہے یہ ماسٹرز کرنا۔ نہ جانے کس احمق نے مشورہ دیا تھا۔ اچھی بھلی گریجویشن کر کے بیٹھی تھی۔ آرام سے شادی کر کے عیش کرتی۔“

تب ہی یاد آیا کہ یہ کسی دوسرے کا نہیں خاص الخاص اس کا اپنا فیصلہ تھا۔

”خیر اتنا نامعقول کام بھی نہیں۔ بس پڑھنا بہت زیادہ پڑتا ہے لیکن یہ بھی کوئی مسئلہ نہیں میں اچھی خاصی ذہین ہوں۔ ذہین بھی اور خوبصورت بھی۔“ گھٹنوں پر ٹھوڑی ٹکا کر لان میں کھلے پھولوں کو دیکھنے لگی۔ پھر بے زاری سے سیدھی ہوئی۔

”ایک تو آنٹی بھی آج فارغ نہیں ہو رہیں۔ تھوڑی دیر کو سو جائیں تو آرام کر لوں۔“ گویا پکا ارادہ تھا کہ پڑھنا بالکل نہیں ہے۔ دھیان کچن ہی کی طرف تھا۔ آنٹی سائرہ کچن سے نکلیں اور اسٹور میں دوبارہ گھس گئیں۔

”اسٹور میں نہ جانے کون سے پہاڑ کھودنے ہیں۔“

تھک ہار کے اسے کتاب کی طرف متوجہ ہونا ہی پڑا۔ ذرا سی دیر میں وہ پھر سے لان میں چکراتی پوری محویت کے ساتھ پاکستان کے معاشی نظام کو سمجھنے کی کوشش کر رہی تھی۔ جب عین گیٹ کے پاس پہنچی تو کسی نے گیٹ دھڑ دھڑایا۔ اس کے ہاتھ سے کتاب چھوٹ گئی۔

”اف“ کتاب ہاتھ میں لیتے ہوئے گیٹ پھاڑ نظروں سے گیٹ کو دیکھا۔

آنے والا بھی خاصا بے صبر تھا۔ وہ تن فرن کرتی گیٹ کے نزدیک آئی۔

”کیا مصیبت ہے آپ کو۔ لگتا ہے کبھی دستک دینے کے آداب نہیں سیکھے۔ یہ گیٹ کے ساتھ ایک عدد تیل بھی ہے اور یہ بجانے کے لیے ہوتی ہے اور اصولاً تین بار دستک کے جواب میں اگر کوئی نہیں آ رہا تو آپ کو واپس چلے جانا چاہئے تھا۔“

”واپس..... امریکہ.....“

”ہیں۔“ وہ ہنگلی پھر ڈھٹائی سے گویا ہوئی۔

”بالکل کیونکہ یہی دستک دینے کے آداب ہیں۔“

کچھ تحس میں چھوٹے گیٹ کی کھڑکی کھولی۔

”یہ کس لہجے میں بات کر رہی ہیں۔“

جو چہرہ سامنے آیا تھا۔ اس نے شاداب بی بی کے چہرے کا رنگ اور ہاتھوں کے طوطے سب اڑا دیئے۔ دوسرے پل اس نے کھٹاک سے کھڑکی بند کر دی۔ اندر کی طرف دوڑ لگا دیتی مگر دستک دوبارہ ہوئی تھی۔

”اور اگر آنٹی باہر آئیں تو.....“

”ک..... کس سے ملتا ہے؟“ آواز میں واضح لرزش تھی۔

”یہ آنٹی نجمہ کا گھر ہے؟“ آواز بھاری اور بارعب تھی۔ شاداب کے ہاتھ پاؤں ٹھنڈے ہو گئے۔

”جی ہاں..... جی نہیں.....“

”جی ہاں یا جی نہیں.....“

”یا اللہ میاں جی! آج بچالیں۔ اس کے بعد میری پکی پکی توبہ..... میں کبھی گاڑی لے کر نہیں نکلوں گی۔ مجھے کیا پتا تھا یہ شکایت لگانے گھر تک چلا آئے گا۔ حالانکہ اتنا نقصان بھی نہیں ہوا تھا اور میں نے کتنی شرافت سے اس کا نقصان پورا بھی کر دیا تھا۔ مگر یہ بندہ شریف نہیں نکلا بلکہ انتہائی خبیث.....“

”محترمہ! کیا بڑا زاری ہیں۔“ آواز میں اکتاہٹ نمایاں تھی۔ ”کیا یہ آنٹی نجمہ کا گھر نہیں ہے۔“

”جی نہیں۔“ اس نے جھٹ سے انکار کر دیا۔ دوسری طرف ایک پل کو خاموشی چھا گئی۔

پھر اک کارڈ دراز میں سے اندر آیا۔

”کیا ایڈریس یہ نہیں ہے؟“

”اف جنید بھائی کا کارڈ..... اللہ وہ اسے کہاں مل گئے۔“

”یہ آپ..... بار بار سوکیں جاتی ہیں۔“

”ایک تو آپ بے صبرے بہت ہیں۔ یہی ایڈریس ہے۔“ جنید کا کارڈ اس کے ہاتھ

میں تھا۔ انکار شامت بلانے کے مترادف ہوتا۔

”تو یہ آئی نجمہ کا گھر ہوا نا۔“  
 ”نہیں ان کا گھر تو نہیں ہے۔“  
 ”اگر ایڈریس یہی ہے تو آئی نجمہ یہاں کیوں نہیں رہتیں۔“  
 ”میں نے کب کہا وہ یہاں نہیں رہتیں۔“ وہ گڑ بڑائی۔ ذہن اسے بھگانے کے طریقے سوچ رہا تھا۔  
 ”گویا یہاں رہتی ہیں۔“  
 ”جی.....“  
 ”تو ان کا گھر ہوا؟“  
 ”خیر، گھر تو ان کا نہیں ہے۔“  
 ”کیا آپ پاگل ہیں اندر جا کر بتائیں کہ زریاب مرتضیٰ بھدانی آیا ہے۔“  
 ”میں خواہ خواہ.....“  
 ”ارے زریاب تم.....“ جنید کی آواز ابھری۔  
 ”مارے گئے۔ شاہی بھاگ.....“  
 وہ بگٹھ وہاں سے بھاگی۔ مگر گھبراہٹ میں پہلی ہی رو میں رکھے بڑے سے کمرے کے ساتھ الجھ کر گر پڑی۔  
 ”ہائے.....“ وہیں گھٹنا پکڑ کر ڈھیر ہو گئی۔ جنید کے پاس گیٹ کی چابی تو ہوتی ہی تھی۔  
 گیٹ کھلا اور جنید زریاب سمیت اندر تھا۔ وہ بھاگنے کا ارادہ ملتوی کر کے ہائے کرتی گھٹنوں میں چہرہ چھپا گئی۔ جنید نے حیرت، غصے اور خجالت کے ملے جلے تاثرات کے ساتھ اسے دیکھا۔  
 ”کیا ہوا.....؟“  
 ”کچھ نہیں۔“ وہ رو ہانسی ہو کر بولی۔ چہرہ اٹھانے کی غلطی نہیں کی۔ زریاب کا دل چاہا۔ وہ جنید کو اپنے استقبال کے بارے میں بتائے مگر اس کی حالت دیکھ کر خاموش ہو گیا۔ مگر سوالیہ نظروں سے جنید کو دیکھا۔  
 ”شاداب ہے آئی نجمہ کی بیٹی۔“ اس نے دانت پیس کر تعارف کروایا۔ ”تم آؤ اندر“  
 وہ ڈرائنگ روم کی طرف بڑھ گئی۔  
 ”ہونہہ آئے بڑے کہیں سے۔ اتنا تو ہونہیں سکا کہ.....“ وہ غصے میں ایک جھٹکے سے کھڑی ہوئی پھر اسی جھٹکے سے نیچے بیٹھ گئی۔ وہ سر پر کھڑا سرخ آنکھوں سے اسے گھور رہا تھا۔

”کیا بہت چوٹ لگی ہے۔“ الفاظ ہمدردانہ سبھی مگر لہجے میں نرمی کا تاثر نہیں تھا۔  
 ”جی ہاں..... جی نہیں۔“  
 ”جی ہاں..... یا جی نہیں۔“  
 ”جی ہاں..... جی نہیں..... پتا نہیں.....“ وہ جھنجھلا گئی۔ زریاب ہلکا سا ہتھکڑ لگا کر ہنسا۔  
 ”اچھا ہے.....“ اک گہری سی نظر اس پر ڈال کر چلا گیا۔  
 ”کیا اچھا ہے۔ ہائے اللہ! کہیں دمکی تو نہیں دے گیا۔“  
 ”ہیں..... یہ آپ کو کیا ہوا محترمہ؟“ عظیم نے اندر آتے ہوئے حیرت سے پوچھا۔ وہ کالج سے لوٹا تھا۔  
 ”میرے چوٹ لگ گئی ہے۔“ لہجہ گلو گیر تھا۔  
 ”یہ تو کوئی نئی بات نہیں۔“  
 ”مجھے سخت رونا آرہا ہے۔“  
 ”یہ بھی نئی بات نہیں۔“  
 ”عظیم پلیز۔“  
 ”فرمائیے۔“  
 ”ڈرا سا سہارا دو۔“ شاداب نے ہاتھ بڑھایا تو وہ اسے سہارا دیتے ہوئے لاؤنج میں لے آیا۔  
 ”تمہیں کیا ہوا شاداب.....!“ سارہ اسے لنگڑاتے دیکھ کر لپکیں۔  
 ”امی! کم از کم آپ تو یہ سوال مت کیا کریں۔“  
 ”مجھے کمرے تک چھوڑ آؤ۔“ وہ جلد از جلد منظر سے غائب ہونا چاہتی تھی۔  
 ”یہاں بیٹھو میں.....“  
 ”میں آئیوڈیکس لگا لوں گی۔“ اس نے تیزی سے ان کی بات کاٹی۔ عظیم اسے بے حد شرافت سے کمرے تک چھوڑ گیا تھا۔  
 ”کچھ دن تو سکون سے گزریں گے۔“  
 مگر سکون کہاں رہا تھا۔ یہ اتنا بڑا چھٹا خطرے کا نشان جو گھر میں داخل ہو گیا تھا۔ وہ اپنا کھٹنے کا درد بھول کر ہوتی رہی۔ نہ جانے کس انداز سے۔ بات کرے اور جنید کیا سمجھے۔ تب ہی فضا آ گئی۔ ہوتی کا ہمتی ادھر سے ادھر کتابیں گراتی دھپ سے اس کے بیڈ پر اوندھے منہ گری تھی۔

”کچھ نہ پوچھو کیا ہوا۔“ کچھ نہ پوچھو کی گردان جاری تھی۔

”تو میں کب کچھ پوچھ رہی ہوں۔“

”اف اللہ مرگئی آج تو..... ہائے میرے پاؤں..... روتی۔ ہائے..... ارے کوئی پانی پلانے کہیں میری جان نکل نہ جائے۔“

”اللہ کرے نکل جائے۔“ اس نے سائیڈ ٹیبل سے پانی کا جگ اٹھایا اور پورے کا پورا اس پر الٹ دیا۔ اس کی چیخ و پکار آہ و بکاہ کے جواب میں نیچے سے سارہ نے تند و تیز اور دھواں دھار جواب دیا تھا۔

”یہ گھریا مچھلی بازار۔“ نہ جانے کس کونے سے جنید کی گرج سنائی دی۔ فضا ساکت ہو کر اسے گھورتی رہی۔ بالوں کا خوبصورت ہیرو اسٹائل برباد ہو گیا تھا۔

”تم اس وقت دادی کی سنجی ککڑی لگ رہی ہو جو دادی پچھلے سال گاؤں سے لائی تھیں۔“ بے حد آرام و سکون سے مطلع کیا گیا تھا۔ اس نے نہ جانے کس طرح یہ بے عزتی برداشت کی تھی۔ بے حد سنجیدگی سے گویا ہوئی۔

”تمہیں پتا ہے میں آج مرگئی تھی۔“

”کس پر؟“

”میں مزید چند منٹ تک نہ آتی تو تمہیں اس پوری گلی میں میرے جیتڑے ملتے، اکٹھے کرتی تو بھی فضا نہ بنتی۔“

”مجھے کیا ضرورت ہے۔ میں جھاڑو اٹھاتی۔ سب گند بلا اکٹھا کر کے گلی کے کونے میں رکھے ڈرم میں ڈال آتی۔ خس کم جہاں پاک۔“

”تم کو اس ہی کرتی رہنا۔ یہ مت پوچھنا کہ ہوا کیا۔ میں نہ جانے کس طرح بچ کر گھر تک پہنچی ہوں۔“

”کیا ہوا؟“

”ہونا کیا تھا۔ آج وہ میرے پیچھے آ گیا تھا۔“

”ک..... کون.....؟“

”وہی جو نفیس صاحب کی گیٹ پر کھڑا ہوتا تھا۔“

شابی کے ذہن نے قلا بازیاں کھائیں۔ نفیس صاحب کا ایک ہی بیٹا تھا۔ دماغی طور پر ذرا سا معذور.....

”لبا چڑا، سفید رنگ، ماتھے پر سیاہ داغ، یہ بڑی بڑی آنکھیں اور دانت۔“ اس نے

جبر جبری لی۔

”یہ حلیہ نفیس صاحب کے بیٹے کا تو نہیں۔ درمیانہ قد، سانولی رنگت، چھوٹی سی آنکھیں، نہیں وہ نہیں..... کوئی مہمان آ گیا ہوگا۔“

”مگر تمہیں کہاں مل گیا؟“

”بتایا تو ہے کہ روز وہیں کھڑا اپنی بڑی بڑی آنکھوں سے گھورتا رہتا تھا۔ کالج سے واپسی پر گزرنا مشکل ہو گیا تھا۔ کب تک برداشت کرتی۔“ وہ روہانسی ہو گئی۔

شابی ہکا بکا رہ گئی پھر برس پڑی۔ بے بھاؤ ایک سنائیں آخر برداشت کیوں کرتی رہی۔ بتایا کیوں نہیں۔ ایسی کی تیشی کر دیتے، اٹھا کر بلاک سے ہی باہر پھینک دیتے۔ جنید کو پتا چلتا تو سرمہ بتا کر رکھ دیتا۔ وغیرہ وغیرہ۔

”میں نے سوچا خود ہی کہیں دفعان ہو جائے گا۔ لیکن آج تو میری برداشت ہی جواب دے گئی۔ بس سڑک کے کنارے پتھر اٹھایا اور دے مارا ماتھے پر۔“

”زبردست.....“

”پھر کیا ہوا اس کے تیور بدل گئے..... خوشخوار نظروں سے مجھے گھورا اور.....“

”اور.....“ شابی کی سانس بند ہونے لگی۔

”وہ میرے پیچھے بھاگا، میں نے بھی دوڑ لگا دی۔ اف..... تھکتی..... سڑک، جلتا سورج اور میں تنہا اکیلی لڑکی.....“

”میرا دل.....“ شابی کا ہاتھ سینے پر چلا گیا۔ سانس بند، آنکھیں پٹی ہوئی رنگ بالکل فاق۔

”میں بھاگتی رہی..... بھاگتی رہی..... وہ بھی بھاگتا رہا۔ کوئی گیٹ بھی نہیں کھلا تھا کہ میں اندر گھس جاتی اور پھر.....“

”اور پھر.....“ پھنسی پھنسی آواز عجیب و غریب سی تھی۔

”پھر میرا دوپٹہ.....“ شابی کے منہ سے چیخ نکل گئی۔

دروازہ دھاڑ سے کھلا۔ عظیم سرخ چہرے کے ساتھ اندر تھا۔ ہونٹ بھینچے ہوئے آنکھوں سے گویا لہو ٹپک رہا تھا۔

”کون تھا وہ.....؟“ سنگین لہجے میں ڈپٹ کر پوچھا۔

وہ ہکا بکا اسے دیکھتی رہی۔

”کون تھا وہ.....“



”ک..... کون.....“ وہ ہلکا گئی۔

”میں پوچھتا ہوں کون تھا وہ..... کس کی اتنی جرأت ہوئی کہ ہمارے محلے میں میری بہن کے ساتھ..... میں زندہ نہیں چھوڑوں گا۔ کٹڑے کٹڑے کر دوں گا۔ بتاؤ کون تھا۔ وہ جس نے تمہارا دوپٹہ.....“ وہ دھاڑ رہا تھا۔

”ک..... کتا.....“

”کون.....؟“

”نفس صاحب کا نیا کتا..... ہر روز گیٹ سے تھوٹنی نکالے بھونکا کرتا تھا۔ آج تو پیچھے ہی پڑ گیا تھا۔ حالانکہ میں نے تو صرف پتھر مگر تم اسے بالکل مت چھوڑنا بے شک کٹڑے کٹڑے کر دینا کیونکہ اس نے میرا نیا کالج کا دوپٹہ.....“

”شٹ اپ.....“ بات سمجھ میں آتے ہی وہ حلق کے بل چیخا تھا۔

”تم..... تم.....“ وہ ارد گرد نہ جانے کیا ڈھونڈ رہا تھا..... وہ ڈر کر شاہی کے پیچھے جا چھپی۔

”اللہ کی قسم! میں تو کتے کی ہی بات کر رہی تھی۔ تم نہ جانے کیا سمجھ رہے تھے؟“ شاہی ہنسنے لگی۔

”بھاڑ میں جاؤ.....“ عظیم تن فن کرتا باہر نکل گیا۔

”کیا ہو گیا بیٹا! یہ پنجابی فلم کے ڈائلاگ اردو میں کیوں بول رہے تھے۔“ سائرہ بے حد تفکر سے اس سے پوچھ رہی تھیں۔ وہ پاؤں پختا باہر نکل گیا کچھ سکون ہوا تو شاہی کو اپنا کھٹنے کا درد اور اس سے وابستہ ہستی بھی یاد آ گئی۔

”فضہ!“ اس کا لہجہ دہلا دینے والا تھا۔

”جب تم اس طرح بولتی ہو تو لگتا ہے یا تو تمہارا ہارٹ فیل ہونے والا ہے یا میرا۔“

”وہ..... وہ آیا ہے۔“

فَضہ نے کچھ کہنے کے لیے منہ کھولا پھر دونوں ہاتھ جوڑ دیئے۔

”پہلے بتاؤ وہ کون آیا ہے ورنہ ابھی عظیم آجائے گا۔“

”وہی جس کی گاڑی کے ساتھ اپنی گاڑی مگرانی تھی۔ اور اکیلا ہی نہیں مرتضیٰ اور ہمدانی

بھی اس کے ساتھ ہیں۔“ پرسوں ڈرائیونگ کے شوق میں وہ جنید کی گاڑی لے کر نکلی تھیں۔

”وہ کون ہیں؟“

”مجھے کیا معلوم۔“

”ارے اتنی ہمت کہ منہ اٹھا کر ہمارے گھر پہنچ گئے۔“ اسے تاؤ آ گیا۔

”اس دن تو بچت ہو گئی تھی۔ جنید شہر سے باہر تھا۔ آسام سے گاڑی کی مرمت بھی ہو گئی

مگر یہ لوگ نہ جانے کیا کہہ دیں۔ جنید کے غصہ کا تو پتا ہے نا.....“

سائرہ آواز دے رہی تھیں۔ مریم کی آواز بھی آرہی تھی۔ گویا ابھی آفس سے واپس آئی تھی۔

”دیکھو ہم صاف مکر جائیں گے۔ اس کے پاس کوئی ثبوت تو ہے نہیں کہ ایکسیڈنٹ

ہماری گاڑی کے ساتھ ہوا تھا۔“

فَضہ نے کہا تو بات اس کی سمجھ میں آ گئی۔

”تمہارے لئے کھانا پیہیں لے آؤں۔ اگر گھٹنے میں زیادہ درد ہے تو.....“ فَضہ شرارت سے مسکرائی۔

”جی نہیں۔ چل رہی ہوں میں۔“

مگر سیڑھیوں کے درمیان میں ہی قدموں میں زنجیر پڑ گئی۔ حیرت سے آنکھیں کھل

گئیں۔ گھٹنے کا درد کچھ زیادہ شدت اختیار کر گیا تھا۔ وہ ڈائٹنگ ٹیبل پر بڑی شان سے موجود تھا

اور نجمہ سے بڑی اپنائیت سے بات چیت جاری تھی۔ کھانا لگ چکا تھا اور سائرہ آنٹی وقفے

وقفے سے ایک ایک کو پکار رہی تھیں۔ وہ دونوں دبے قدموں واپس مڑنے لگیں۔ تب ہی ان کی

نظر اوپر اٹھی دوسرے پل نجمہ نے بھی انہیں پکار لیا تھا۔ مرے مرے قدموں سے وہ ٹیبل کی

طرف چلی آئیں۔

”یہ شاداب ہے میری بیٹی اور یہ فَضہ..... مریم کی بہن اور بیٹا یہ تمہاری نالکھ خالہ کے

بیٹے زریاب ہیں.....“

”جی.....“ وہ دونوں چیخ اٹھیں۔

”میں مل چکا ہوں.....“ کہنی کرسی کی پشت پر نکاتے ہوئے اس کی گہری سنجیدہ نگاہیں

براہ راست شاہی پر جمی تھیں۔

”کب.....؟“ نجمہ نے حیرت سے سوال کیا تھا۔

”ابھی پرسوں.....“

”والسلام علیکم..... زریاب بھائی.....“ دونوں ایک زبان ہو کر بولی تھیں۔

”وعلیکم السلام۔“ اس نے سنجیدگی سے جواب دیا اور پھر سے نجمہ کی طرف متوجہ ہوا۔

”دراصل پرسوں مجھے.....“

”ناکلہ خالہ کیسی ہیں؟“ شابی نے فوراً دخل دیا۔  
 ”ٹھیک تھیں.....“ مختصر جواب اور زوئے سخن پھر سے نجمہ کی طرف۔  
 ”سپر مارکیٹ میں۔“  
 ”انہیں ساتھ لے آتے۔“

زریاب نے رخ موڑا اور سنجیدہ نگاہیں پورے طور پر اس کے چہرے پر جمادیں۔ وہ گڑ بڑا کر خالی پلیٹ کو گھورنے لگی۔ زریاب نے باقی بات اسی طرح پوری کی۔ وہ صرف یہ بتانا چاہتا تھا کہ وہ یہاں کا ایڈریس بھول گیا تھا۔ اس لئے ہوٹل میں ٹھہر گیا تھا۔ پرسوں سپر مارکیٹ میں اسے جنید کا دوست نعمان ملا تھا اسی نے انہیں جنید کا نیا ایڈریس دیا تھا۔ نعمان ایک دوبار امریکہ گیا تو نجمہ نے اس کے ہاتھ کچھ چیزیں ناکلہ خالہ کے لیے بھجوائی تھیں۔ اپنی بات مکمل کر کے وہ اندر آتی مریم کو دیکھنے لگا۔ جو پانی کا جگ لیے آ رہی تھی۔ شابی نے میز کے نیچے سے فضا کا ہاتھ دبایا۔  
 ”ڈر گئے مجھ سے.....“ فضا نے سرگوشی کی تھی۔

”آپ لوگ یہاں کب شفٹ ہوئے تھے؟“ زریاب پوچھ رہا تھا۔  
 ”تمہارے انکل کی ڈیوٹی کے بعد پانچ سال میں نے اسی گھر میں گزارے تھے مگر اب مشکل لگنے لگا۔ بچیوں کا ساتھ تھا۔ بھائی صاحب اگرچہ شارجہ میں ہیں مگر جنید ہے، عظیم ہے۔ اس لئے ہم نے فیصلہ کیا کہ اکٹھے ہی رہا جائے۔“ نجمہ نے بتایا۔  
 ”اور باب خوش تو ہے اپنے گھر میں۔“  
 ”اللہ کا شکر ہے بہت خوش ہے۔“

باتوں کا رخ بدل گیا تھا۔ شابی بھی اطمینان سے کھانے کی طرف متوجہ ہو گئی۔ جب کہ فضا اس کے کان میں پوچھ رہی تھی۔  
 ”وہ باقی دونوں کہاں ہیں۔“  
 ”کون.....؟“

”مرتضیٰ اور ہدائی۔“

شابی مسکراہٹ دباتے ہوئے پوری کی پوری پلیٹ پر جھک گئی تھی۔

\*\*\*

26 اگست 2002ء

گاؤں کی خشک گرم شا میں بہت سناں اور اداس ہوتی ہیں اور مجھے یوں لگتا ہے گاؤں

کی گلیوں پر چھایا یہ خاموش غبار مجھے کھینچ رہا ہے۔ اپنے اندر جذب کر رہا ہے۔ زیر جب یہاں ہوتے ہیں تو مجھے یہ اداسی یہ خاموشی بہت اچھی لگتی ہے اور جب وہ چلے جاتے ہیں تو بہت دیران۔

”میرا دل چاہتا ہے اس شام کو بہت قریب سے دیکھوں، بہت پاس سے چھو کر محسوس کروں۔“ نہ جانے کس لمحے میں نے زیر سے یہ کہہ دیا تھا۔ وہ میرا ہاتھ تھام کر اوپر لے گئے۔  
 ”اب دیکھو۔“

میں نے دیکھا چھوٹی چھوٹی دیواروں کے اس پار کچے پکے مکان، آسموں اور سکنترے کے باغوں کے سلسلے۔ دور تک پھیلے کھیتوں کے پار غروب ہوتا سورج..... جس کی زرد تاریکی روشنی کا غبار سارے گاؤں کو اپنی پلیٹ میں لے رہا تھا۔ میں غروب ہوتے سورج کو دیکھ رہی تھی اور زیر مجھ کو.....

”یہاں نہیں وہاں جہاں اس کے اور میرے بیچ کوئی نہ ہو۔ نہ درخت، نہ کھیت، نہ مکان، نہ دیواریں۔“ شاید میں ان کی نگاہوں کی تپش سے گھبرا کر بول اٹھی تھی۔ وہ ذرا سا ہنسنے اور ان کی گرم سانسیں میرے گالوں سے ٹکرانے لگیں۔

”سورج طلوع ہوتا ہو یا غروب ہوتا ہو ایک سا جلاتا ہے۔ زیادہ قریب جانے کی خواہش مت کرو۔ پگھلا کر رکھ دے گا۔“

ان کی آواز سرگوشی سے زیادہ نہ تھی۔ میرا چہرہ دہکنے لگا۔ آنکھیں خود بخود بند ہو گئیں۔ ان کی گرفت میرے کندھے پر مضبوط ہوئی۔

”چلو وہاں چلتے ہیں جہاں کوئی نہ ہو، نہ کھیت، نہ باغ، نہ یہ دیواریں اور نہ میرا قریب یہ غروب ہوتا سورج.....“

اس سے آگے ڈائری کا صفحہ ادھورا اور خالی تھا۔ یوں لگتا تھا وہ کسی خاص لمحے کی زد میں آ کر ان ہی اوراق کو اوڑھ کر سو گئی تھی۔

\*\*\*

چند دنوں میں انہیں اطمینان ہو گیا۔ زریاب ناشہ کر کے گھر سے نکلتا تو پھر شام ڈھلے ہی گھر لوٹتا تھا۔ وہ گھر کا نقشہ بنوا رہا تھا۔ خالہ، خالو کا ارادہ اب مستقل پاکستان شفٹ ہونے کا تھا۔ اسی لئے زریاب پہلے ہی یہاں آ گیا تھا۔

”کہیں ایسا تو نہیں کہ آنٹی نے انہیں یہاں لڑکی پسند کرنے کو بھیجا ہو۔“ فضا نے ناک

پر عینک جھاک کر اشتیاق سے پوچھا۔ ”آخرا لڑکیوں والا گھر ہے۔“

”لڑکیاں نہ ہوںیں“ ڈیکوریشن پیس ہو گئے۔ جو پسند آیا اٹھا کر اپنے گھر میں سجائے گا۔ مجھے تو اس دوڑ سے دور ہی رکھو۔“ مریم نے انکو کھاتے ہوئے بے نیازی سے کہا۔ اس نے بی ایس سی کے بعد کمپیوٹر سائنسز جوائن کر لیا تھا۔

”نہیں کرنا تو خیر مجھے سائیکالوجی میں پی ایچ ڈی ہے۔ اس لئے شادی کا دور دور تک ارادہ نہیں“ باقی تو بس یہ شابی بچتی ہے۔“

اس نے شابی کو دیکھا مگر وہ پوری طرح فلم میں منہمک تھی۔ کیبل کا تار جنید کے کمرے میں تھا اور کبھی کبھار اچھی صاف ستھری مووی آرہی ہوتی تو وہ خود ہی انہیں بلا لیتا اور خود اپنے کسی کام سے نکل جاتا۔ مگر بقول شابی ”اب اس عمر میں کم از کم یہ فیصلہ تو ہمیں خود ہی کرنا چاہئے کہ کون سی فلم اچھی ہے اور کون سی بری۔ کون سی مووی دیکھنی ہے اور کون سی چھوڑنی ہے۔“ اس لئے جب بھی فضا کالج اور مریم کمپیوٹر سائنسز سے واپس آ کر کھانا کھانے کے بعد فارغ ہوتیں اور امیاں قیلولہ فرماتی تھیں۔ شابی تو خیر گھر میں ہی رہتی تھی کہ پرائیویٹ ایم اے کر رہی تھی۔

تو تینوں جنید کے کمرے میں کھس جاتیں۔ اطمینان سے فلم دیکھی جاتی۔ ادھر گیٹ پر بیل سنائی دی۔ ادھر تینوں اپنے کمرے میں۔ اس کوشش میں کبھی فلم کا پہلا حصہ دیکھا جاتا تو کبھی آخری۔ مگر فلم کبھی نہ کبھی تو پوری ہو ہی جاتی تھی۔ تایا ابوشارجہ میں ملازمت کرتے تھے۔ سال دو سال کے بعد ہی چکر لگاتے۔ جنید ان کا بڑا بیٹا تھا۔ حال ہی میں اس کی جاب ہوئی تھی۔ اب تو تایا بھی سوچنے لگے تھے کہ مستقل واپس آ جائیں۔ جنید کے بعد مریم اور فضا تھیں پھر عظیم۔ سب سے چھوٹا ہونے کی بنا پر کسی گنتی میں نہ آتا تھا جبکہ جنید کو ہمیشہ بڑے بیٹے کی بنا پر خاصی توجہ اور اہمیت ملی تھی۔ سو اس کے مزاج میں جھکمانہ اور بڑاپن کچھ زیادہ ہی تھا۔

گیٹ پر بیل ہوئی۔ کمرے میں ہبزد بڑبڑا گئی۔ فضا سب سے پہلے کمرے سے بھاگی تھی۔ شابی نے اپنے جوتے اٹھائے۔ مریم نے سب کچھ آف کیا اور بھاگتی ہوئی لان میں آ بیٹھیں مگر آنے والا عظیم تھا۔ کالج سے آیا تھا۔ مریم اسے کھانا دینے اٹھ گئی۔ واپس آئی تو انگوڑوں سے بھری ٹوکری ساتھ تھی۔

”عیش کرو۔ آکس کریم بھی ہے ذرا ٹھہر کر کھائیں گے۔“

”آج تمہیں پے ملی ہوگی۔“

”بالکل!“

دانہ دانہ انگوڑا ٹوٹتے ہوئے وہ ادھر ادھر کی باتیں کرتی رہیں۔ تب ہی ہارن کی آواز پر چوکیدار نے گیٹ کھولا تھا اور آنے والی ہستی کو دیکھ کر وہ تینوں ہی متحیر رہ گئی تھیں۔ سفید پینٹ‘ انگوڑی شرٹ اور گلے میں اسکارف‘ اپنے گھٹکھریا لے بالوں کو اونچے سی پونی میں قید کئے۔ وہ بڑی سی گاڑی سے باہر نکلی تھی۔

”ہائے!“ کندھے پر بیگ اور دوسرے ہاتھ میں موبائل لے کر گاڑی کا دروازہ بند کر کے وہ وہیں سے پکاری تھی۔

”یہ رومیہ بی بی کو آج ہماری یاد کیسے آگئی۔“

رومیہ نجمہ کی کزن کی بیٹی تھی بلکہ اکلوتی لاڈلی اور تک چڑھی بیٹی۔ دولت کی فراوانی تھی۔ سونا زعفران میں پٹی۔ نخرہ بلا کا تھا۔ خاندان کی لڑکیوں میں اس کے متعلق کبھی بھی اچھی رائے نہیں پائی گئی۔ کچھ اس کی بے تحاشا دولت اور خوبصورتی سے حسد کرتی تھیں تو کچھ اس کی آزاد روی سے خائف۔ کچھ مریم‘ فضا اور شابی جیسی بھی تھیں جنہیں اس کا نخرہ اور غرور برا لگتا تھا۔ البتہ خاندان کے لڑکوں سے اس کی ہیلو ہائے ضرور ہو جاتی تھی اور کبھی نہ کبھی کسی نہ کسی کو دوستی کا شرف بھی بخش دیا جاتا مگر اس کی یہاں موجودگی.....

”ہائے..... میں یہاں سے گزر رہی تھی سوچا تم سے ملتی جاؤں۔“

”مقام حیرت.....“ مریم بڑبڑائی پھر اسے بیٹھنے کو کہا۔ وہ کرسی پر ٹانگ پر ٹانگ چڑھا کر بیٹھ تو گئی مگر فوراً ہی اس کے ماتھے پر پسینے کے قطرے جھلکانے لگے۔

”تم لوگ اتنی گرمی میں کیوں بیٹھی ہو۔“

”گرمی تو نہیں“ اچھی بھلی ہوا چل رہی ہے۔“ شابی نے آرام سے کہا اور انگوڑا کھانے لگی۔ اسے بھی دعوت دی مگر اس نے انکار کر دیا۔ مریم اس کے لیے کولڈ ڈرنک لے آئی۔

”شاید اے سی سے نکل کر زیادہ ٹھیل ہو رہا ہے۔“

”ڈرائنگ روم میں چلیں۔“

”نہیں“ میں بس کچھ وقت ہی ٹھہروں گی۔“ وہ کولڈ ڈرنک کے سب لینے لگی۔

”رومیہ آپنی! آپ نے گاڑی بدل لی ہے۔“ فضا نے اس کی شاندار گاڑی کو لپٹائی نظروں سے دیکھا۔

”اب تو پرانی ہو گئی ہے۔ پاپا نے میڈیکل میں ایڈمیشن کی خوشی میں لے کر دی تھی۔“

”وہ لا پرواہی سے گویا ہوئی۔“ ”آئی لوگ کہاں ہیں؟“

”آئی لوگ اس وقت قیلولہ فرماتی ہیں۔“ شابی نے جواب دیا۔

”کیا کرتی ہیں؟“ اس نے اچھبے سے پوچھا۔

”آرام..... آرام کرتی ہیں اس وقت۔“

”آئی سی‘ زریاب کب تک واپس آ جاتے ہیں۔“ لہجہ سرسری سا تھا۔ وہ تینوں چوکیں پھر ایک دوسرے کو دیکھ کر ہنسم سا مسکرائیں۔ تو یہ وجہ بھی رومیہ کی موجودگی کی۔

”کوئی نام فکس نہیں ہے، کسی بھی وقت آ سکتے ہیں۔ ہو سکتا ہے دیر سے آئیں۔“ جواب مریم نے دیا تھا۔

”آپ کو کیسے پتا چلا‘ زریاب بھائی آئے ہوئے ہیں۔“ فضا سے رہا نہیں گیا۔

”پرسوں آئے تھے نا ہماری طرف۔“ اس نے بتایا۔ ”تم لوگوں کے ساتھ کپ شپ رہتی ہوگی زریاب کی۔“

”ارے نہیں۔“

”ہاں تم لوگوں کا ماحول بھی تو خاصا دقیا نوسی سا ہے۔“ وہ گلاس رکھ کر کھڑی ہو گئی۔ سب ہی کو اس کی یہ بات بری لگی تھی۔ شابی کوئی کرارا سا جواب دینا چاہ رہی تھی۔ مگر مریم متانت سے بول اٹھی۔

”یہ بات نہیں ہے لیکن ہم لوگ ایک حد میں رہنے کے قائل ہیں۔“

”وہی نا‘ میں چلتی ہوں۔ زریاب آئے تو اسے میرے بارے میں بتا دینا۔“

”کیا چیز ہے یہ؟“ اس کے جانے کے بعد شابی نے پوچھا۔

”جو بھی ہے مگر اس کی گاڑی شاندار تھی اور وہ بھی ذاتی۔“ فضا نے اس کی لمبی گاڑی کو

تب تک دیکھا تھا جب تک گیٹ سے غائب نہ ہو گئی۔

”ہم نے تو جیسے کبھی گاڑی دیکھی ہی نہیں۔“ شابی کو برا لگا۔

”گاڑی جنید بھائی کی ہے۔ ان سے چوری چھپے ڈرائیو کر لینے سے اپنی جنیں ہو جائے گی۔“

”تم فکر نہیں کرو۔ کبھی میرے پاس اپنی گاڑی بھی ہوگی۔“

”یہ تو اسی صورت میں ہو سکتا ہے کہ تم جنید بھائی سے شادی کر لو۔“ فضا نے مشورہ دیا۔

”وہ جہیں نوراً گاڑی لے دیں گے۔“

”وہ مجھے چلتی گاڑی کے نیچے دے دیں گے اور مجھے کوئی شوق نہیں ساری عمر تمہارے

بھائی کے ماتھے کے بل گنتی رہوں۔“

”بچو! اگر جنید بھائی نے اشارہ بھی کر دیا تو سب کے دودھ ان ہی کی طرف ہوں گے۔“

کچھ بھی نہیں کر سکو گی تم۔“

”فکر نہیں کرو، ان کی نظر میں‘ میں خاصی بے وقوف لڑکی ہوں۔ ظاہر ہے وہ بے وقوف

سی لڑکی ہے۔ شادی تو ہرگز نہیں کریں گے۔“ اس نے اطمینان سے ہاتھ جھاڑے۔ یہ واحد معاملہ تھا جس میں وہ خود کو بے وقوف بلکہ احمق تک ثابت کرنے پر آمادہ ہو جاتی تھی۔

”اور اگر امی نے انہیں اموشنی بلیک میل کر لیا تو.....“

”تو..... تو میں جج جج کسی چلتی گاڑی کے نیچے آ جاؤں گی۔ مگر تمہارے بھائی سے شادی ہرگز نہیں کروں گی۔“

”افوہ! کتنا غرہ ہے محترمہ میں۔ جنید بھائی کوئی تم سے شادی کو مرے نہیں جا رہے۔ بہت لڑکیاں ہیں ہمارے بھائی کیلئے۔“

”تو بیاہ دو ان ہی سے۔ میرے پیچھے کیوں پڑ جاتی ہو۔“ شابی نے نکمی اڑائی۔

”وہ تو مجھے ہی تم جیسی پھیننی ناک اور پھیکے شلجم جیسی لڑکی کو بھابی بنانے کا شوق چرایا تھا۔“

”کیا اور تم کیا ہو.....؟“

مریم نے سر پکڑ لیا۔ وہ شروع سے جانتی تھی دونوں کی بحث یہی رخ اختیار کرے گی۔ رات کو کھانے پر شابی کو اچانک یاد آیا۔

”زریاب بھائی! آج رومیہ آئی تھی۔“

”تو پھر.....؟“ اپنی پلیٹ میں چاول نکالتے نکالتے زریاب نے رک کر قدرے حیرت

سے پوچھا تھا بلکہ سب ہی نے حیرت سے دیکھا تھا کہ آخر یہ اطلاع صرف اسی کو کیوں دی گئی تھی۔

”نہیں میرا مطلب ہے کہ وہ آج‘ آپ سے ملنے آئی تھی۔ تھوڑی دیر انتظار کرنے کے

بعد چلی گئی۔“ سب کے ا یکدم متوجہ ہونے پر وہ گڑبڑ اسی گئی تھی۔

”تم احسن بھائی کی طرف گئے تھے بیٹا!“ سارہ نے پوچھا۔

”جی پرسوں گیا تھا۔“

”بہت اچھا کیا۔“ سارہ اور نجمہ کی نگاہیں آپس میں ٹکرائیں جبکہ وہ اس اطلاع کو بغیر

کوئی اہمیت دیے دوبارہ کھانے کی طرف متوجہ ہو گیا تھا۔

\* \* \*

زیر چلے جاتے ہیں تو میرے پاس سوائے خود کو گھر کے کاموں میں مصروف کر لینے کے اور کوئی مصروفیت نہیں ہوتی اور کاموں کی یہاں کمی نہیں۔ کپاس کی چٹائی کا موسم ہے۔ چھت کپاس کی چھڑیوں سے بھر گئی ہے اور محن کپاس کے سوکھے ٹینڈوں سے۔ جن سے کپاس کی بچی مھلیاں چھنے کے لئے مزارعین اور کمی عورتوں کا آنا جانا لگا رہتا ہے۔ کپاس جن جن کر ڈھیریاں بنائی جاتی ہیں اور شام ڈھلے اجرت لے کر چلی جاتی ہیں۔ ان میں ہر قسم کی عورتیں ہوتی ہیں۔ بوڑھی، جوان، ادھیڑ عمر اور کم سن بچیاں۔ وہ عورتیں بھی جن کے سینے سے چٹے بچے اپنے حصے کا رزق وصول کرتے رہتے ہیں اور وہ چڑچڑ باتیں کرتی جاتی ہیں۔ محن میں بچے کھینے لگتے ہیں اور میں کام چھوڑ کر انہیں دیکھنے لگتی ہوں۔

رضیہ کا بچہ تو بہت ہی پیارا ہے۔ گلابی گلابی پگوسا۔ میرا دل چاہتا ہے میرا بچہ بھی ایسا ہو..... خواہ بیٹی ہو یا بیٹا..... حالانکہ میری خواہش ہے کہ وہ بیٹی ہو..... بیٹیاں ماؤں کا دکھ بانٹ لیتی ہیں نا۔ حالانکہ سب چاہتے ہیں کہ پہلی اولاد بیٹا ہو۔ خیر زیر نے مجھ سے اس بارے میں کوئی بات نہیں کی۔ وہ کہتے ہیں جو بھی ہو بس تمہارے جیسا ہو۔

اس سے آگے قلم زرا دیر کورک سا گیا تھا۔ نہ جانے وہ کس خیال میں کھوئی تھی۔ ”میں یہاں ڈائری روزانہ نہیں لکھ پاتی ہوں۔ کبھی کبھی کام بہت زیادہ ہوتا ہے میں تھک کر بستر پر لیٹی ہوں تب بھی نیند نہیں آتی پھر گھر والے یاد آتے ہیں۔ تو نیند بالکل ہی اڑ جاتی ہے پھر نہ جانے کب آکھ لگتی ہے۔ حالانکہ مجھے صبح پہلی اذان کے ساتھ اٹھنا ہوتا ہے۔ مدھانی ڈالنا ہوتی ہے۔ (مدھنکرمی نے جہیز میں بجلی کی مدھانی دے دی تھی) آٹا گوند حتی ہوں۔ تب تک دودھ کی بالٹیاں آ جاتی ہیں۔ اسے اٹھنے اور کاڑھنے کے لیے رکھتی ہوں پھر توے پر روٹیاں پکاتی ہوں۔ شروع شروع میں سب گڑبڑ ہو جاتا تھا۔ کبھی چولہے میں بالٹن لگانا بھول جاتی تو کبھی روٹیاں پلٹتا۔ اتنے بڑے توے پر بس ایک ہی روٹی ڈالا کرتی تھی۔ لیکن اب یکے بعد دیگر چار روٹیاں ڈال بھی لیتی ہوں اور سینک بھی لیتی ہوں۔ اور یوں بیس بچیں روٹیاں آسانی سے بنا لیتی ہوں۔

شروع شروع میں تو رونا ہی آ جاتا تھا۔ کرا لگ کر اکر جاتی۔ گھر میں افراد تو ہم دوی ہیں مگر زمینوں پر چھوکر ہیں۔ کھانا تینوں وقت گھر سے جانا ہوتا ہے۔ بہت سوچتی تھی۔ پھپھو ہاتھ بنا دیں تو یہ کام کتنا آسان ہو جائے ایک بار ڈرتے ڈرتے کہا بھی۔ پھپھو نے گھور کر دیکھا۔

”ساری عمر یہ کام اکیلے ہی کئے ہیں ہم نے۔“

چلیں چھٹی ہوئی۔ آخر روتے دھوتے ہاتھ جلاتے یہ کام بھی سیکھ ہی لیا۔ پھر صفائی ستھرائی اور واشنگ مشین کے مرحلے سے فارغ ہوں تو پھر سے دوپہر کے کھانے کا وقت، جتنا سورج، چٹائی آگ اور میں۔

”مفت کی نوکرانی مل گئی تائی کو۔“ رفعت ہنستی ہے۔ ”وہ بھی بے زبان قسم کی۔ کبھی تائی نے محن میں جھاڑو تک نہ دی۔ کبھی عورتیں آتی تھیں۔ کسی نے جھاڑو سنبھال لی۔ کوئی آٹا گوند ہنے لگی۔ آٹا فانا سب کام ہو جاتے ہیں۔ تائی تو چودھرائن تھیں۔ چودھرائن۔ اب بھی ہیں اور آپ۔“

وہ ہنستی چلی جاتی ہے۔ میں لب بھینچ کر رہ جاتی ہوں۔ ”ممتی کہتی تھیں۔ تمہیں وہاں بہت مختلف ماحول ملے گا لیکن اس ماحول کو اپنانے کی کوشش کرنا۔ شادی کے ابتدائی چند سال بہت مشکل مگر بے حد اہم ہوتے ہیں۔ یہ عرصہ حوصلے سے گزار دو گی تو باقی وقت تمہارا ہوگا۔“

اور میں شاید اپنا حوصلہ آزار ہی ہوں۔ اکثر سوچا زیر سے اس سلسلے میں بات کروں پھر سوچتی ہوں یہ تو بہت غیر اہم سی باتیں ہیں۔ گھر کے کام ہی تو ہیں۔ ختم ہو ہی جاتے ہیں لیکن آج اک بہت ہی عجیب سی بات ہو گئی۔

کل سارا کام سمیٹ کر میں برآمدے میں آ بیٹھی۔ دوپہر کے کھانے کا وقت تھا۔ عورتیں ڈیڑھ دو گھنٹے کی چھٹی کرتی ہیں۔ بس اماں نذیراں رہ جاتی۔ اپنے رعشہ زدہ ہاتھوں سے مھلیاں چھنتی رہتی۔ اور یوں ہی دوپہر ڈھل جاتی۔ میں اس کے چہرے کی لاتعداد جھریوں میں برسوں کا سفر کرتی تھی۔ جب پھپھو باہر جا رہی تھیں اور وہ جاتے ہوئے کبھی نہیں بتاتی تھیں کہ کہاں جا رہی ہیں مگر اس دن پلٹ آئیں۔

”میں ذرا قاطعہ کی طرف جا رہی ہوں۔“

”جی!“ میں نے اثبات میں سر ہلا دیا۔

”یہ نذیراں روٹی مانگے گی۔ مت دینا۔ عادت پڑ گئی ہے ان کیوں کو یہیں سے کھانے کی۔“ پھپھو کہہ کر چلی گئی تھیں۔ اب میری جرأت نہیں تھی کہ اماں نذیراں کو روٹی دے دیتی مگر انکار..... انکار کیسے کرتی..... میں بیٹھی جلتی کر ممتی رہی۔

تب ہی اماں نذیراں کمر پر ہاتھ رکھ کر کھڑی ہوئی۔ میں بھی کھڑی ہو گئی۔ میں نے سوچا کمرے میں چلی جاؤں۔ انکار کی اذیت سے تو بچ جاؤں گی مگر اس نے پکار لیا اور وہ وہی سوال کر رہی تھی۔

”روٹی ہوگی۔“

میں شش و پنج میں کھڑی تھی۔ میرے عقب میں باورچی خانہ تھا جس میں سے تازہ روٹیوں کی سوندھی سوندھی مہک آرہی تھی۔

”اماں! روٹیاں تو ختم ہو گئیں۔ کہو تو بنا دوں“ میں نے یہ دقت کہا تھا۔

”نہ دھیے! اب کہاں چولہا گرم کرو گی۔“ وہ جھکی جھکی کمر کے ساتھ چلی گئی۔

میں ندامت میں گھری رہی۔ اپنی بزدلی پر غصہ بھی آیا۔ ایک روٹی لپیٹ کر دے دیتی کہ اماں گھر جا کر کھالو مگر پھر پھپھو کا کیا ہوتا۔ انہیں پتا چلتا تو صاف کہہ دیتیں

”تمہارے باپ کا مال ہے جو یوں لٹا رہی ہو۔“

مگر مجھے سارا دن بے چینی سی لگی رہی تھی لیکن اگلے دن میرے وجود نے ہلنے سے انکار کر دیا تھا۔ جب پھپھو نے تازہ پراٹھا بنایا اور چائے کا پیالہ بھر کر اماں نذیراں کو دیا تھا۔ اماں نذیراں اک تو اتر سے انہیں دعا میں دیتی رہی تھی۔

\* \* \*

شاداب کے پیپر کیا شروع ہوئے۔ گویا بھونچال آ گیا۔ کھانا پینا سب بھول گیا۔ بہت سا پڑھنے والا باقی تھا۔ سواب ہاتھ پاؤں بھول رہے تھے۔ نہیں یاد ہوتا تو سائرہ کی گود میں سر رکھ کر رو پڑتی۔ وہ دودھ میں بادام گھول گھول کر پلاتیں۔ زریاب کو کوفت ہونے لگی۔ اس کا غیر سنجیدہ دلا ابالی انداز ہات بے ہات رو دیتا، چڑھنے لگی تھی۔

”لڑکیوں کو ذمہ دار، سنجیدہ اور بولڈ ہونا چاہئے۔“

شاہی کو بسورتے دیکھ کر اس نے سوچا تھا۔ آج اس کا پیپر تھا۔ ناشتے کی میز پر بھی وہ کتاب سمیت موجود تھی۔

”رومیہ کی طرح۔“ اسے اچانک خیال آیا تو وہ چونک سا گیا۔

”ہاں رومیہ کی طرح خوبصورت، بولڈ اور شوخ۔“

”آئی! بہت بہت دعا کیجئے گا۔“ شاہی کہہ رہی تھی۔ نجمہ اسکول کی پرنسپل تھیں۔ اسے

ڈیروں ہدایات دے کر اسکول چلی گئی تھیں۔ مریم نے اس کے کپڑے استری کئے تھے۔ ففہ

نے رول نمبر سلپ، پین اور دیگر چیزیں پوری کر کے دی تھیں۔

”زریاب بیٹا! شاہی کو چھوڑ آؤ۔“ سائرہ نے کہا۔

”میں۔“ وہ کچھ متذبذب ہوا۔

”ہاں جنید تو صبح ہی نکل گیا۔ واپسی پر وہ لے لے گا۔“

”ویسے میں خود بھی جاسکتی ہوں۔ ڈرائیونگ آتی ہے مجھے۔“ اسے متذبذب دیکھ کر شاہی نے بتایا۔

”یہ بات مجھ سے بہتر کون جانتا ہوگا۔“ زریاب نے پلٹ کر اسے دیکھا۔

”افوہ..... میری سلپ.....“

”یہ رہی۔“ ففہ جھنجھلا کر بولی۔

زریاب نے چابیاں اٹھالیں۔

”ذرا جلدی نکلو۔“

”ایک تو یہ بھی جنید بھائی کی دوسری شکل ہیں۔“

سب چیزیں سنبھالتی ہوئی پیچھے بھاگی۔

ہائے کی آواز پر زریاب پلٹے بغیر بتا سکتا تھا کہ کہیں ٹھوکر لگی ہے۔ ایک طویل سانس لے کر پلٹا۔ سفید چوڑی دار پانجامہ، اورنج شرٹ، دوپٹہ جس پر سفید پھول کڑھے تھے۔ سفید نازک سی چٹل، شاداب چہرے پر گھبراہٹ کے رنگ اور سب کچھ سیٹتی گاڑی میں آسانی۔ جب تک گاڑی روڑ پر آئی وہ کندھوں تک چند نوٹس پھیلائے منہک تھی۔ ہلکی سی بڑبڑاہٹ گاڑی کی خاموش فضا میں ننھے شگاف ڈالنے لگی۔

”ماہر معاشیات باؤلے..... آزمائش کی معقولیت..... Reliability..... پاکستان میں.....“

زریاب کے اعصاب پر جھنجھلاہٹ سوار ہو گئی۔ وہی کوفت اور بے زاری جو کچھلے کئی دنوں سے محسوس کر رہا تھا۔

”1947ء میں.....“ وہ ہر صفحے پر سرسری سی نگاہ دوڑا رہی تھی..... تب ہی زریاب نے

اس کے ہاتھوں سے نوٹس کھینچے اور عقب میں اچھال دیئے۔ شاہی نے بوکھلا کر اسے دیکھا۔

”پیپر سے چند منٹ پہلے خود کو پڑ سکون رکھنے کی کوشش کرتے ہیں۔ جو کچھ تم پڑھ رہی ہو

کیا سمجھ میں آ رہا ہے۔“ اس کا لہجہ مدہم اور سنجیدہ تھا۔

”ہاں مگر مجھے دو سوال دیکھنے ہیں۔“

زریاب نے کوئی جواب نہیں دیا تو وہ دل ہی دل میں اسے کوتاہی سیدھی ہو بیٹھی۔ گاڑی

کالج کے سامنے رکی تو وہ اترتے اترتے رک گئی۔

”اب تو لے لوں۔“

زریاب باہر نکلا۔ پچھلا دروازہ کھول کر بکھرے نوٹس سمیٹ کر اس کے ہاتھ میں دیئے۔

ہوا میں تیزی آگئی تھی۔ وہ بڑا سا دوپٹہ سنبھالتی۔ دوسرے ہاتھ میں نوٹس پکڑ کر بھاگی پھر کر گئی۔

”موسم خراب ہو رہا ہے۔ جنید بھائی سے کہیے گا مجھے واپسی پر ضرور پک کر لیں۔“

زریاب نے ہلکے سے اثبات میں سر ہلایا۔

گیٹ پر ہی فوزیہ مل گئی۔

”پہچر کی تیاری.....“

”پہلے یہ بتاؤ آئی کس کے ساتھ ہو؟“ فوزیہ کے لہجے میں اشتیاق ہی اشتیاق تھا۔

”کزن ہیں میرے۔“ اسے پیچر کی پڑی تھی۔ افراتفری میں جواب دیا۔

”کیا شاندار بندہ ہے۔“

فوزیہ کے لہجے میں کچھ ایسا تھا کہ اس نے پہلے فوزیہ کو اور پھر پلٹ کر زریاب کو دیکھا۔ سیاہ بادلوں نے آسمان کو اپنی لپیٹ میں لے لیا تھا۔ ایک پل کو اسے لگا ارد گرد ہر چیز غائب ہو گئی ہے۔ بس سر پر جھکا سیاہ بادلوں سے ڈھکا آسمان تھا۔ بلند و بالا جھومتے درخت اور اس تمام منتظر پر چھاتا زریاب مرتضیٰ ہمدانی۔ سیاہ پینٹ اور سیاہ ہاف سیلوز کی شرٹ میں اس کا دراز قد کچھ اور نمایاں ہو رہا تھا۔ شاہی کے یوں دیکھنے پر وہ گاڑی میں بیٹھتے بیٹھتے رک گیا۔ سر کے ہلکے سے اشارے سے اس سے مسئلہ بھی پوچھا۔ شاہی نے آہستگی سے نفی میں سر ہلایا اور پلٹ کر بے حد تحیر سے فوزیہ سے کہنے لگی۔

”کمال ہے مجھے تو پتا ہی نہیں تھا کہ میرے کزن اتنے پینڈم ہیں۔“

”تمہاری نزدیک کی نظر خاصی کمزور واقع ہوئی ہے۔“

دونوں ہنستے ہوئے اندر چلی گئیں۔ واپسی پر بھی زریاب ہی کو آنا پڑا۔ جنید مصروف تھا۔ شاہی کا چہرہ ستا ہوا تھا۔ زریاب کو لگا اگر اس نے پیچر کے بارے میں پوچھ لیا تو وہ ابھی رو دے گی اور پوچھنے کی ضرورت ہی کیا تھی۔ رزلٹ اس کے چہرے پر لکھا تھا۔ سارا رستہ بے حد خاموشی میں کٹا۔ گاڑی رکستے ہی وہ اندر بھاگی۔ بغیر ادھر ادھر دیکھے سیدھے اپنے کمرے میں۔

”ارے کیا ہوا؟“ ساڑھ نے زریاب سے پوچھا۔ وہ کندھے اچکا کر رہ گیا۔

”میں دیکھتا ہوں۔“ عظیم بیڑھیاں چڑھ گیا۔

”یقیناً پیچر اچھا نہیں ہوا۔“ وہ بڑبڑائیں۔

وہ کارپٹ پر بیٹھی بیڈ پر دونوں بازوؤں میں چہرہ چھپائے زار و قطار رو رہی تھی۔ عظیم بیڈ

پر بیٹھ گیا۔

”اچھا اس طرح رونے سے کیا ہوگا۔“ تسلی دینے کو مناسب الفاظ نہیں مل رہے تھے۔

آہستگی سے اس کے بال سہلانے لگا۔

”اور یہ کوئی پہلی بار تو نہیں ہوا“ تقریباً ہر سال یہی تو ہوتا ہے۔ اب تو سب عادی ہو گئے ہیں۔ تمہیں بھی ہو جانا چاہئے۔ زیادہ سے زیادہ کیا ہوگا، پہلی آ جائے گی۔ کوئی بات نہیں دوبارہ دے دینا..... آخر بی اے میں بھی تو.....“

”یہ..... یہ سب اس پنجابی فلم کے ولن کی وجہ سے ہوا ہے۔“ وہ سراٹھا کر پھٹ پڑی۔

”کل تم لوگوں نے پنجابی فلم دیکھی تھی۔“ عظیم نے تاسف سے سر ہلایا۔ ”چہ..... چہ.....“

..... یہ تو پھر ہونا ہی تھا۔

”تمہارے اس زریاب بھائی کی بات کر رہی ہوں۔“

”ہیں..... اس کا کیا قصور..... اور کچھ تو خدا کا خوف کرو، ہالی ووڈ کا ہیر و قرار دو تو بندہ تسلیم بھی کرے۔ پنجابی فلم..... اور وہ بھی ولن۔“

”تمہیں پتا ہے عظیم! وہی سوال آ گیا، اگر وہ مجھے پڑھ لینے دیتے تو.....“

”باقی چار سوالوں کا کیا ہوا؟“ ہمدرد لہجہ، متبسم نگاہیں۔

”نہیں تو میں نے لکھ دیئے اور چوتھا.....“ اس نے فائل سے پیچر کھینچا۔ ”یہ سوال مجھے آتا تھا مگر یہ وہاں نہیں تھا اور اب یہ پیچر میں ہے جبکہ یہ کمرہ امتحان میں مجھے نظر ہی نہیں آیا۔ حالانکہ یہ مجھے آتا تھا۔“

وہی پیچر کو پورا نہ پڑھنے کی بیماری۔ عظیم اسے دیکھتا رہا جو پھر سے رو رہی تھی اور بار بار سوال پڑھ رہی تھی۔ اس کے ہونٹ پھیلے، اس نے ضبط کی کوشش بھی کی مگر دوسرے پل منہ پر ہاتھ رکھتا پیچر کو الٹ گیا۔ اس کے قہقہوں سے کمرہ گونجنے لگا تھا۔

\*\*\*

17 ستمبر 2002ء

آج زبیر نے ایک بہت ہی عجیب بات کہی اور میں ہکا بکا سی انہیں دیکھتی رہ گئی۔ آج وہ لان کے سوٹ ٹیس لے کر آئے تھے دو میرے لئے اور دو پھپھو کے لئے۔ بہت خوبصورت کھڑا اور بہت خوبصورت ڈیزائن۔ زبیر کی چوٹیں واقعی بہت اعلیٰ تھیں۔

مجھے پتا تھا آج زبیر کو آتا ہے اس لئے میں نے سارا کام پہلے ہی سمیٹ لیا تھا۔ کچھ اچھی اچھی ڈشز بنا کر فریز کر دی تھیں۔ پھپھو کے سر میں شاید درد تھا۔ وہ سارا دن کمرے میں

ہی بند رہیں۔ میں نے ایک دو بار پوچھا کہ کھانا لا دوں یا کچھ اور بنا دوں۔ انہوں نے ہاتھ کے اشارے سے منع کر دیا۔ منہ سے بھی کچھ نہیں بولیں۔

کبھی کبھی ان کا رویہ واقعی بہت عجیب سا ہو جاتا ہے۔ وہ اتنی اجنبی بن جاتی ہیں کہ مزید بات کرنے کی ہمت ہی نہیں پڑتی۔ شام ڈھلنے لگی تو میں نے ایک بار پھر سرخ فرش پر گیلیا کپڑا پھیر دیا۔ فرش مزید سرخ ہو گیا تھا۔ ستون سے لپٹی بلیں بھی دھو ڈالیں۔ سرخ فرش کے پس منظر کے ساتھ ان کا سبز رنگ کچھ اور نکھر آیا تھا۔ یہ تیل میری فرمائش پر زہیر نے لگائی تھی بلکہ جب شادی کے بعد مجھے پتا چلا کہ زہیر مجھے اپنے ساتھ نہیں لے جا رہے اور مجھے یہیں گاؤں میں پھپھو کے ساتھ رہنا ہو گا تو میں فطری طور پر پریشان اور ہراساں ہو گئی تھی۔

گاؤں کا ماحول اور پھپھو کا مزاج..... مگر میں زہیر کی مجبوریاں بھی سمجھتی تھی۔ وہ پھپھو کے اٹکوتے بیٹے تھے۔ پھپھو ان کے جانے کے بعد بالکل تنہا ہو جاتی ہیں اور میرا فرض ہے کہ میں ان کی تنہائی پانوں اور ان کا خیال رکھوں اور اب تک میں یہی سوچتی ہوں کہ میں یہ سارے کام کس طرح کروں۔ وہ تو گھر میں ہوتی ہی نہیں اور جب ہوتی ہیں تو اپنے کمرے میں بند۔ کبھی دل کڑا کر کے پاس جا بیٹھوں تو یوں لگتا ہے میں دیواروں سے باتیں کر رہی ہوں۔ ان کے چہرے کے تاثرات اتنے بریفیلے ہوتے ہیں کہ پھر مجھے اٹھنا ہی پڑتا ہے اور اب میں سوچتی ہوں کہ میرا خیال کون رکھے گا۔ میری تنہائی کون بانے گا۔ بات نہ جانے کہاں سے کہاں نکل گئی۔ میں تو اس دن کا ذکر کر رہی تھی جب زہیر کو آنا تھا اور وہ تیل.....

ہاں تب وہ تیل زہیر نے وہاں لگائی تھی کہ میں کئی بار ان سے کہہ چکی تھی کہ گھر میں کچھ پھول پودے تو ہونے ہی چاہئیں۔

”جب میں بہت یاد آؤں تو اسے پانی دینا اور اس سے میری باتیں کرنا۔“

ان کے شر پر لہجے پر میں جڑی گئی۔ بھلا یہ تیل ان کی نعم البدل ہو سکتی ہے۔ یہ تیل ان کی نعم البدل نہیں تھی۔ مگر ان کے جانے کے بعد میں واقعی اس سے باتیں کرنے لگی تھی..... زہیر کی باتیں اور بہت سی ایسی باتیں جو میں زہیر سے بھی نہیں کر سکتی تھی۔ چند مہینوں میں یہ تیل بہت پھیل گئی تھی اور اب تو اس پر سفید پھول بھی آنے لگے ہیں۔ خیر اس سے فارغ ہو کر میں نے نہا کر وہ پنک سوٹ پہنا جس پر ریشم کے پھول بنے تھے اور میں نے مجھے لے کر دیا تھا۔ ہلکی لپ اسٹک، ہلکی سی ہم رنگ جیولری پہن کر میں تیار ہو گئی تھی۔

بہت دیر، ادھر ادھر ٹہلنے کے بعد مجھے احساس ہوا۔ پھپھو جالی کے دروازے کے عقب سے بار بار جھانک رہی ہیں مجھے شرم سی آگئی۔ ایسی بھی کیا بے تابی میں کمرے میں آ کر

میگزین کھول کر بیٹھ گئی اور انتظار کرتے کرتے نہ جانے کب مجھے اوجھ سی آگئی۔ شاید سارے دن کی تھکاوٹ کا اثر تھا اور جب..... آنکھ کھلی تو باہر سے زہیر کی آواز آرہی تھی۔

”ارے..... یہ کب آئے۔“ میں ہڑبڑا کر اٹھی۔ بال الجھ سے گئے تھے۔ جلدی جلدی برش کر کے چہرے پر مسکراہٹ سجائی باہر آگئی۔ زہیر سلیکٹین پیچھے تھے جو کہ میں بنا کر فرنیچ میں پہلے ہی رکھ گئی تھی۔ خالی جگہ سامنے پڑا تھا۔

”السلام علیکم!“ میں نے آہستگی مگر خوش دلی سے کہا۔

”وعلیک السلام!“ زہیر نے نظر بھر کر میری تیاری کو دیکھا مگر چہرہ سنجیدہ ہی تھا۔

”کھانا لگاؤں؟“

”نہا کر کھاؤں گا۔“

میں پھپھو کے پاس بیٹھ گئی۔ چار پائی پر کچھ سوٹ پڑے تھے۔

”یہ.....“

”دو تھارے ہیں، دوامی کے۔“ زہیر نے آہستگی سے بتایا۔

”بہت خوبصورت ہیں، ہے نا پھپھو!“

میں نے خوش ہو کر تائید چاہی۔ پھپھو نے ہلکی سی ہوں پر اکتفا کیا تھا۔ جب ہی مجھے احساس ہوا ماحول میں کچھ کشیدگی سی ہے۔ پھپھو کھل کر بات نہیں کر رہی تھیں بلکہ وہ زہیر سے کوئی بات کرتی بھی تھیں تو اتنی آہستہ کہ اتنا قریب ہوتے ہوئے بھی میری سمجھ میں کچھ نہ آتا۔ زہیر کی نگاہیں بار بار میری طرف اٹھ رہی تھیں۔ مگر ان نگاہوں میں میرے لئے نہ کوئی پیغام تھا اور نہ وارفتگی۔ میں نے کچھ الجھ کر پھپھو کی طرح دیکھا۔ وہ نہ جانے کس سوچ میں ڈوبی تھیں۔ میں بے اختیار کہہ اٹھی۔

”ارے پھپھو! آپ نے کپڑے نہیں بدلے۔“

حالانکہ میں نے دو پہر ہی میں کپڑے استری کر کے ہاتھ روم میں لٹکا دیئے تھے۔

”اب بدل لوں گی۔“

انہوں نے اب پر زور دیا تو زہیر نے ان کا ہاتھ تھام کر اس کی پشت پر بوسہ دیا۔

”امی! جائیں پہلے نہا لیں۔“

پھپھو نے بے حد پیار سے زہیر کے سر پر ہاتھ پھیرا اور نہانے چلی گئیں۔ میں دانستہ

سوٹوں کی طرف متوجہ ہو گئی۔ جب زہیر نے وہی بات کہی۔

”امی کا خیال رکھا کرو تا یا اب!“



”رکھی تو ہوں۔“

”کاموں میں ان کا ہاتھ بٹایا کرو۔ پاس بیٹھا کرو۔ باتیں کیا کرو۔“ زیر کہہ رہے تھے اور میں جکا کوا نہیں دیکھ رہی تھی۔

”پھپھو نے آپ سے کچھ کہا۔“

”نہیں، لیکن کیا مجھے خود احساس نہیں ہو سکتا۔“ وہ اٹھ کر اندر چلے گئے۔

”کیسا احساس؟“ میں نے پریشان ہو کر سوچا اور وہیں بیٹھ کر اپنا محاسبہ کرنے لگی۔

کہاں کو تا ہی ہوئی؟

کہاں کی رہ گئی؟

ایسا کیا ہوا کہ زیر نے یہ سب کہا؟

کچھ سمجھ میں نہیں آتا تھا مگر..... مگر بہت سی ایسی باتیں ضرور گرفت میں آنے لگیں جو

اس سے پہلے میں نظر انداز کر دیتی تھی کہ چھوٹی چھوٹی باتیں نظر انداز کر دینا ہی اچھا ہے مگر اب اس لمحے بہت کچھ سمجھ میں آیا تھا۔

”ارے..... میں اتنی ہی رہی۔ اتنا عرصہ یہ بھی نہ سمجھ سکی کہ جب مردوں کے گھر واپس آنے کا وقت ہو تو چہرے پر ٹھکن اور تلکے لباس میں خود کو بے حد معروف ثابت کرنا چاہئے اور سمجھ بھی کیسے سکتی کہ میں نے قومی کو ہمیشہ سچ سنو کر پاپا کا استقبال کرتے دیکھا تھا اور پاپا کا وہ شریہ سا انداز۔“

”ساری ٹھکن اتر گئی۔“

جس دن زیر کے آنے کا وقت ہوتا میں صاف سترے لباس میں، خوشبو میں بسی ان کی منتظر ہوتی اور اتنا غور بھی نہ کیا کہ سارا دن فارغ رہنے کے بعد پھپھو کو عین اس وقت کوئی نہ کوئی کام کیوں سوجھ جاتا ہے مگر زیر تو دیکھتے تھے۔ وہ جب بھی گھر آتے ماں جھکن زدہ چہرہ لئے مصروف نظر آتیں۔ کبھی سبز حیاں دھوئی، کبھی برتن تو کبھی کوئی نہ کوئی کپڑا سرف میں بھگوئے اور یقیناً وہ دل ہی دل میں منون ہو جاتے ہوں گے کہ ان کی بیوی شہر کی ہے اور ایسے کاموں کی عادی نہیں اور ماں نے اپنی بہو کا بہت خیال رکھا ہے۔ اگر کبھی دے لفظوں میں مجھ سے کہہ دیتے ہیں اور اگر اب میں ان سے یہ سب کہوں تو کیا وہ میری بات کا یقین کریں گے۔“

اس سے آگے بس کچھ آڑی تر چھی لکیریں کھینچی گئی تھیں۔

\*\*\*

شابی کے پیچہ ختم ہوئے تو جہاں اس نے سکھ کا سانس لیا تھا۔ وہیں باقی سب گھروالوں نے بھی شکر کا کلمہ پڑھا۔ شابی اس بات پر آڑی پھر رہی تھی کہ باقی کے سارے پیچہ خلاف توقع اچھے ہو گئے تھے۔ صبح جلدی اٹھنے کی عادت تو تھی ہی، عقیقہ کو لے کر ٹھٹھنے کے لیے نکل جاتی۔ واپسی پر ناشتے کی ذمہ داری نجمہ نے اسی کے سپرد کر دی تھی کہ بیٹوں کے سارے لاڈ اٹھانے کے ساتھ ساتھ بہت شروع سے انہیں گھریلو کاموں میں بھی لگائے رکھتی تھیں۔ ناشتہ بنا کر سب کو دینے کے بعد وہ ٹی وی کے سامنے براجمان ہو جاتی۔ ناشتہ کرتی، اخبار چائٹی، موڈ ہوتا تو ملازمہ کے سر پر کھڑی ہو کر صفائی کر داتی ورنہ جینل بدلتی رہتی۔ ملازمہ کے عیش ہوتے۔ سائرہ دوپہر کے کھانے کی تیاری کرتیں تو سبزی بھی پیہیں کاٹی جاتی۔ باتیں بھی باتیں اور ٹی وی بھی دیکھا جاتا۔ اس کی باتوں میں سادگی اور بے ساختگی ہوتی۔ سائرہ تو مسکراتی رہتیں اور دل ہی دل میں سوچتیں۔

”کاش! جنید مان جاتا تو یہ چپکاتی بلبل اسی آگن کی رونق بڑھاتی رہتی۔“

مگر جنید کو وہ بے وقوف لگتی تھی۔ حالانکہ وہ ذرا لالہ بالی تھی۔ کچھ عمر کا تقاضا، کچھ لاڈ پیار کی وجہ۔ چند سال گزرتے، ذمہ داری پڑتی تو مزاج میں خود بخود تبدیلی آ جاتی۔

”مگر ان لڑکوں کو کون سمجھائے، دلوں میں چھپے خلوص اور محبت نہیں جانچتے۔ انہیں تو بس چڑ پڑ باتیں کرتی لڑکیاں چاہئیں۔ چاہے آتے ہی گھروالوں کو کونے میں لگا دیں۔“ وہ دل موسوس کر رہ جاتیں۔

زریاب کو وہ صبح جاگنگ سے واپسی پر نظر آتی تھی۔ پسینہ پسینہ چہرہ، عقیقہ سے کسی بات سے جھگڑتی ہوئی پھر ٹی وی کے سامنے چائے کا کپ ہاتھ میں لئے سائرہ کو ڈرائے کی پچھلی قسط کا خلاصہ با آواز بلند سناتی۔

دوپہر کو لوٹتا تو رسالہ ہاتھ میں ہوتا، وہیں لاؤنج میں براجمان سیب کھا رہی ہوتی۔ سائرہ کچن میں ہوتیں۔

زریاب کے اوپر بھی خاصا برا امپریشن پڑا تھا۔

نالائق، کھانے اور ٹی وی کی شوقین، باتیں بنانے میں ماہر۔

اب اگر لہجہ پر سائرہ سب کو بتا رہی تھیں کہ یہ دم کے کہاں اور سالن شابی نے بنائے ہیں تو زریاب کچھ طنزاً ہی مسکرایا تھا۔ اسی وقت رومیہ کا فون آ گیا۔ وہ معذرت کر کے اٹھ گیا۔ سائرہ نے خاصی تشویش سے اسے دیکھا تھا، پھر نجمہ سے بھی ذکر کیا تھا۔ پریشان تو وہ بھی ہوئی تھیں۔ رومیہ اور زریاب میں جتنی تیزی سے دوستی پروان چڑھی تھی سارے خاندان میں چہ

گوئیاں شروع ہوئی تھیں۔

\* \* \*

22 ستمبر 2002ء

”تم کچھ پریشان ہو رہا با!“

میں یہ جملہ سن کر ذرا سارک گئی۔ آج بہت دنوں کے بعد زیر کو میرا چہرہ پڑھنے کی فرصت ملی تھی۔

”نہیں تو۔“

”تو پھر چپ کیوں ہو! امی نے کچھ کہا؟“

”ایسی تو کوئی بات نہیں۔“ میں وارڈ روب سے کپڑے نکال کر بیگ میں بھرتی رہی۔

”شاید تم میرے ساتھ خوش نہیں ہو۔“

نہ جانے زیر کو یہ خیال کیوں آیا تھا۔ میں ٹھیک سی گئی اور بے اختیار پوچھنے لگی۔

”یہ آپ سے کس نے کہا؟“

”تمہارے رویے نے۔“ انہوں نے عقب سے آکر دونوں ہاتھ میرے کندھوں پر رکھ

دیئے۔

”میرے رویے کو کیا ہوا ہے؟“ میں نے پلٹ کر قدرے حیرت سے پوچھا تو وہ بے

اختیار مجھ پر جھک گئے۔

”اتنی نازک سی ہو۔ پر دل گویا پتھر کا پایا ہے۔“

”آپ تو بس یونہی۔“

”کبھی تو اپنے دل کی بات بتا دیا کرو۔“

”اب تو آپ جا رہے ہیں۔“ وہ بھی میرے لہجے کی اداسی محسوس کر گئے تھے۔

”اس لئے اداس ہو؟“

میں خاموش ہی رہی تو وہ جھنجھلا سے گئے۔

”ایک تو میں تمہیں سمجھ نہیں پاتا کہ امی نے تمہاری تربیت کس طرح کی ہے۔ مجال ہے

کہ کبھی کوئی بات کھل کر بتاؤ۔ اداسی ہے تو تمہارے اندر بستی ہے۔ پریشان ہو تو کم مہم ہو جاتی

ہو۔ خوشی کا اندازہ محض تمہاری ایک مہم مسکان سے ہوتا ہے۔ یار! کھل کر کہا کرو! کھل کر ہنسا

کرو۔ سردیوں کی بارش کی طرح بس کن کن من من ہوتی ہے۔ کبھی تو ساون کا بادل ہو جاؤ۔

کبھی تو کھل کر سیراب کرو۔“

وہ جھنجھلا کر کہتے کہتے شوخ ہوئے۔

”میرا مزاج ہی ایسا ہے۔“ میرے لہجے میں بے بسی تھی۔

”تو بدلواں مزاج کو! اداس ہو تو کہو کہ تم اداس ہو۔“

”اس سے کیا ہو گا؟“

”شاید تمہیں ساتھ ہی لے جاؤں۔“

”تو پھر مجھے ساتھ ہی لے جائیں۔“

وہ بہت ہی لائق سے موڈ میں تھے۔ میرے مہم مگر سنجیدہ لہجے پر ٹھک کر دیکھنے لگے۔

”تمہیں یہاں کوئی پرابلم ہے؟“

میں نے بڑی مایوسی سے نفی میں سر ہلایا تھا۔ اب انہیں اور کیا کیا بتاتی کہ اس بار ان کا

جانا میرے اندر کتنی گہری اداسی بوا رہا ہے۔ مجھے لگتا ہے میں اندر سے خالی ہو رہی ہوں اور وہ

کہہ رہے تھے۔

”میں جانتا ہوں رباب! امی کی نیچر ذرا اور طرح کی ہے۔ ان کا رویہ تمہارے ساتھ

روایتی ساس والا ہے لیکن خود کو ان کی جگہ رکھ کر سوچو! میں ان کی عمر بھر کی کمائی ہوں۔ بیوگی

کے بعد جس طرح انہوں نے زمینوں کا انتظام سنبھالا اور جس طرح میری تعلیم و تربیت کی مامی

نے تمہیں بتایا ہی ہو گا۔“

”ہاں! مامی نے کچھ بتایا تو تھا۔“

”بہت قربانیاں دی ہیں۔ انہوں نے میرے لئے! اب وہ مجھ سے اگر کچھ امید کرتی ہیں

تو کیا میں ان کی امید توڑ دوں۔ رباب! انہیں ہمارے بچے کی ہم سے زیادہ خوشی ہے۔ میں

نے ان سے دبے لفظوں میں کہا تھا مگر.....“

وہ بے بسی سے کندھے اچکا کر رہ گئے۔

”ان کے خیال میں اب تمہیں لمبا سفر نہیں کرنا چاہئے۔“

”ابھی بہت وقت ہے زیر۔“

”ہاں مگر امی.....“

پتا نہیں زیر اس مقام پر آ کر اتنے کمزور کیوں ہو جاتے ہیں۔ میں اس کو سمجھ نہیں پاتی

اور زیر کہتے ہیں۔ جب تمہارا بچہ تمہاری گود میں آئے گا تب تم اس جذبے کو سمجھ سکو گی۔ شاید

وہ ٹھیک ہی کہتے ہوں۔ جانے سے قبل انہوں نے وعدہ کیا تھا وہ ہر ہفتے فون کریں گے۔ ایک

تو بتایا جمیل کے گھر فون سننے جانا مجھے بالکل اچھا نہیں لگتا۔ میں نے فون لگوانے کی بات کی تو

پھوپھو نے تڑخ کر کہا تھا۔

”کم از کم تم اس گھر کو بدلنے کی کوشش مت کرو۔“

زیر نے میرا ہاتھ دبا کر چپ رہنے کو کہا۔ وہ چلے گئے ہیں اور میرا کمرہ کتنا دیران اور سونا لگ رہا ہے۔ بالکل میرے دل کی طرح اور مجھے ابھی سے ان کے فون کا انتظار رہنے لگا ہے، پاگل ہوں نا..... ابھی تو وہ راستے میں ہوں گے۔

\* \* \*

سارہ بہت دنوں سے محسوس کر رہی تھیں۔ نجمہ کچھ چپ چپ سی ہیں۔ اس وقت بھی منہ چھیلے چھیلے نہ جانے کس سوچ میں ڈوبی ہوئی تھیں۔ اتوار کا دن تھا۔ اس لئے لاؤنج آباد تھا۔ لڑکیاں ٹی وی لگائے اپنی سرگرمیوں میں مگن تھیں باتیں بھی ہو رہی تھیں۔ رسالے بھی کھنگالے جا رہے تھے۔ سارہ بھی سبزی دہیں لے آئی تھیں۔

”کچھ پریشان سی لگتی ہو، خیریت۔“

”ہاں، خیریت ہی ہے۔“

”اسکول تو ٹھیک جا رہا ہے۔“

”ہاں، بس یونیورسٹی لگتا ہے جھٹکنے لگی ہوں۔“

”ٹھکنے کیسی؟“ سارہ نے حیرت سے انہیں دیکھا۔

”بہت بھاگو ان ہے وہ عورت جسے اپنے شوہر کے ہاتھوں قبر کی مٹی نصیب ہو۔“ انہوں

نے اک سرد آہ بھری۔

”نجمہ! تمہاری طبیعت تو ٹھیک ہے نا۔“ فطری طور پر سارہ پریشان ہو گئیں۔ نجمہ جیسی

مضبوط اعصاب کی عورت کے منہ سے یہ الفاظ سن کر انہیں دھچکا سا لگا تھا۔ دو بچوں کے ساتھ

بیوگی کا یہ طویل عرصہ جس ہمت اور حوصلے سے انہوں نے گزارا تھا وہ قابل تحسین تھا۔

”ارے تم تو یونیورسٹی گھبرا گئیں۔ سارہ! میں تو یونیورسٹی کہہ گئی۔“

”رباب یاد آ رہی ہے؟“

”ہاں، دھیان تو سارا اسی کی طرف لگا رہتا ہے۔“

”اس کی حالت جو ایسی ہے۔“

”سوچتی ہوں اسے جا کر لے آؤں۔“ کل زیر کا فون آیا تھا۔ رباب اس کے ساتھ

نہیں جا رہی تھی اور وہ اپنی نند کے مزاج سے اچھی طرح واقف تھیں اسی لئے پریشان سی ہو گئی

تھیں۔

”سوچنا نہیں ہے می! بس لے آئیے گا۔ کتنا عرصہ ہو گیا ہے۔ انہیں یہاں آئے ہوئے۔ لگتا ہے بھول ہی گئی ہے۔“ شاداب کے کانوں میں آواز چلی گئی تھی۔

”ابھی تین ماہ پہلے ہی تو آئی تھی۔“ سارہ نے کہا۔

”تین ماہ کم ہوتے ہیں آٹھ! اور صرف دو دن کیلئے۔“

”اللہ کرے اسے وہاں اتنی محبت ملے کہ وہ سچ سچ ہمیں بھول جائے۔“ سارہ مسکرائیں۔

”خوانخواہ ہی! اگر ایسا ہوا تو میں ان سے خوب لڑوں گی۔“ فضا اچھل پڑی۔

”مجھے تو اس بات کی خوشی ہے کہ چند ماہ کے بعد ہم خالہ بن جائیں گے۔ کتنا حرا آئے

گا۔“ مریم کی انگلیوں میں ننھے منے وجود کو گدگدی کرنے کی خواہش جاگی۔ وہ تو بچوں کی دیوانی تھی۔

”اور می! تانی بن جائیں گی..... اتنی یک سی تانی کیسی لگیں گی۔“ شاداب نے ان کے گلے میں ہاتھیں ڈال دیں۔

”فضول مت بولو۔“ وہ ذرا سا مسکرائیں۔

”می! اگر پھوپھو نے رباب کو نہ آنے دیا تو۔“ شابی نے خدشہ ظاہر کیا۔

”تو ایسی صورت میں میں کیا کر پاؤں گی۔“

”زبردستی لے آئیے گا۔“ فضا کی سوچ اسی کی طرح لاابالی تھی۔

”ہو سکتا ہے، وہ چاہیں کہ پہلا بچہ وہیں پیدا ہو۔“ می نے اس کی بات پر توجہ نہیں دی تھی۔

”خوانخواہ ہی۔“ سارہ نے غل دیا۔ ”پہلا بچہ ہمیشہ ماں کے گھر میں ہوتا ہے۔ یہی رسم ہے۔“

”ہاں نہیں وہاں رباب کا کوئی خیال بھی رکھتا ہوگا یا نہیں۔“

”ایسا کیوں سوچتی ہو شابی! وہ کوئی غیر تو نہیں، تمہاری پھوپھو کا گھر ہے۔“

”اتنی پراؤڈ سی تو ہیں پھوپھو۔“ شابی نے منہ بیتایا۔

”تو اور کیا، بری دکھاتے ہوئے دیکھا تھا۔ کس طرح ایک ایک چیز کی قیمت بڑھا بڑھا

کر بیان کر رہی تھیں۔ حالانکہ..... رباب نے اپنے کپڑے کتنے نفیس اور خوبصورت بنوائے تھے.....“

”تم لوگ ایسی باتیں کیوں کر رہی ہو؟“ می بے چین سی ہو گئیں۔

”چیزوں سے کیا ہوتا ہے۔ برتا اور سہنا تو لوگوں کا ہوتا ہے اور شاہی بیٹا! یہ تو ہم سب مانتے اور جانتے ہیں کہ زہیر بہت اچھا اور سوٹ نیچر کا ہے اور ہم نے یہ رشتہ زہیر کو دیکھ کر کیا تھا۔ رباب کو اگر کوئی تکلیف ہوتی تو کیا ہمیں نہیں بتاتی۔“

”بعض معاملات میں رباب بہت گہری ہیں۔ وہ اپنا دکھ کسی سے نہیں کہتیں۔ پاپا کی ڈھکے کا سب سے زیادہ اثر انہوں نے ہی لیا تھا۔ پاپا ان سے سب سے زیادہ پیار کرتے تھے۔ وہ بھی ان کے بغیر ایک ہل نہیں رہتی تھیں مگر مجال ہے انہوں نے پاپا کے متعلق کوئی بات بھی ہم سے کی ہو۔ سب دل میں چھپالیا۔“ شاہی سنجیدہ سی ہو گئی۔

”اور وہ زیادہ آئی بھی تو نہیں ہیں۔ میری فرینڈ کی بہن کی شادی ہوئی ہے وہ تو ہر ہفتے میکے میں موجود ہوتی ہیں اور رباب تو صرف چند دفعہ ہی آئی ہیں اور وہ بھی زہیر بھائی کے ساتھ۔ رہنے تو ایک دفعہ بھی نہیں آئیں۔“ فضلہ نے کہا تھا۔

”وہ دور بھی تو ہے۔“ نجمہ نے کمزور سادف کھیا۔

”ویزہ تو نہیں لگتا۔“ شاہی نے جرح کی۔

”ختم کر دو بس..... خواخواہ بات کو طول دے رہی ہو۔ اتنا نہیں کہ آج چھٹی کا دن ہے تو کچن میں ماؤں کا ہاتھ بنا دیں۔ بیٹیاں جوان ہوتی ہیں تو مائیں ہاتھ پر ہاتھ رکھ کر بیٹھ جاتی ہیں اور یہاں ابھی تک نوالے منہ میں دینے پڑتے ہیں۔“ سائرہ نے موضوع بدلنے کے لیے انہیں لٹا کر رکھ دیا۔

”یہ بات ہے۔“ مریم کو جوش آ گیا۔ ”اب آپ لوگ یہیں بیٹھیں آج کھانا ہم لوگ بنائیں گے۔“

اس نے نوکری اٹھائی اور شاہی فضلہ کے ساتھ کچن میں چلی گئی۔ سائرہ نے مسکرا کر نجمہ کو دیکھا۔

”اچھا خواخواہ ایسی شکل بنا کر مجھے بھی پریشان مت کر دو۔ کسی دن چکر لگا آنا بلکہ فون پر بات کر لو، تمہیں بھی تسلی ہو جائے گی۔“

\* \* \*

26 ستمبر 2002ء

آج می کا فون آیا تھا۔ کیا چیز ہوتی ہیں یہ مائیں بھی..... اتنا دور بیٹھ کر بھی پتا چل گیا کہ میں اداس ہوں۔ بار بار پوچھ رہی تھیں تم خوش ہونا..... میں کہہ ہی نہ سکی..... ماں! زندگی کچھ مشکل سی لگنے لگی ہے۔ بس کہہ دیا بہت خوش ہوں۔ آہ..... کیسی شفاف آئینے جیسی زندگی

تھی۔ مروت اور حسن اخلاق یہی سیکھا تھا ماں سے اور یہاں ہر روز ایک نیا سبق سیکھتی ہوں۔ روز ایک نیا چا کا لگتا ہے۔

کیسے کہہ دیتی ماں! تم سے غلطی ہو گئی۔ روایتی ماؤں کی طرح بس یہی دیکھا کہ لڑکا اپنا ہے اچھی جانب پر ہے۔ بس نہیں دیکھا تو یہ کہ ماحول کتنا مختلف ہے۔ میں یہاں ایڈ جسٹ کر پاؤں گی یا نہیں۔ زہیر بہت اچھے ہیں مگر میرے پاس نہیں ہیں۔ تب تو پچھو ایک ہی بات کہتی تھیں۔ جہاں زہیر جائے گا۔ رباب بھی وہیں جائے گی اور ماں! تم بھی ان کی باتوں میں آگئیں۔ کس ساس کے دل میں اتنی گنجائش ہوگی کہ اپنی بہو کو اتنے عیش کروائے۔ مجھے یہاں رہنا برا نہیں لگتا یہ میرے زہیر کا گھر ہے مگر مجھے پاؤں بھر زمین بھی تو ملتی۔ میں تو اس گھر میں اجنبی کی طرح رہتی ہوں وہ اس گھر کو میرا گھر نہیں بنا سکیں تو مجھے اس گھر کا ایک فرد ہی تسلیم کر لیں۔ مجھے تو یہاں اس بات کی بھی اجازت نہیں کہ اگر میرا انڈا کھانے کو جی چاہتا ہے تو میں اپنے لئے انڈا ہی بنا لوں۔

یہ گاؤں ہے اور حیران ہو ہو کر گاؤں کے لوگوں کے وہی مخصوص سادہ فطرت اور معصومیت ڈھونڈتی ہوں۔ جس کے بارے میں بہت سنا اور پڑھا تھا۔ یہاں کے لوگ بہت فارغ ہیں اور ہر کوئی طر کے تیر چلانے کا عادی۔ میرے ہر عمل کو اپنی اپنی ذہنیت کے مطابق پرکھا جاتا ہے۔ میری ہر حرکت پر نظر رکھی جاتی ہے اور پھر آپس میں تذکرے، کھسک پھسک۔

”جھاڑو دیکھی ہے کس طرح پکڑی ہے۔“

”نمبر داروں کی بہو تو سوئی رہتی ہے۔“

گھڑی بھر کا آرام بھی جرم ہو گیا ہے۔ ایک تپتی دو پہریں میرا دل پیسی پینے کو چاہا اور میں نے ایک بچے کے ہاتھ منکوا بھی لی۔ گھڑی بھر میں دس عورتوں نے آکر پوچھا۔

”کوئی مہمان آیا ہے؟“

”نہیں تو۔“

”ابھی ابھی سوڑے کی بوتل.....“

”وہ تو خالہ میں نے پینی تھی۔“

اپنے گھر میں دس دس بوتلیں پی جانے والی رباب جب انہیں حیرت سے بتاتی تو ان کی آنکھیں کھل جاتیں اور ذرا سی دیر میں یہ بوتل پورے گاؤں میں نشر ہو جاتی۔

”نمبر داروں کی بہو..... سوڑے کی بوتل۔“

”ہاں بھئی! شہر کی جوہرکی اور شہر والیوں کے چسکے..... ورنہ ہوتا کیا ہے ان بوتلوں میں

سوائے نری گیس کے، معدے کا بگاڑ۔

یہ دس روپے کی بوتل تو میرے لئے اِترام ہی بن گئی ہے۔ کوئی اور ہوتی تو شاید ایسی باتوں کی خاطر میں بھی نہ لاتی مگر می! میں پریشان ہو جاتی ہوں۔ وہ بات ہی چھوڑ دیتی ہوں پھر بھی پتا ہی نہیں چلتا کب، کہاں، کیا ہو رہا ہے۔ میں کسی سے ہنس کر ہا کر لیتی ہوں تو پھسکو کو اعتراض ہوتا ہے۔

”ان کیوں کو منہ نہیں لگاتے۔ سر پر چڑھ آتے ہیں۔“

نظر انداز کروں تو لوگ مغرور کہتے ہیں۔

میں ابھی تک پھسکو کی ڈبل کراس والی عادات کو نہیں سمجھ پائی اور وہ رفعت ہے نا، وہ سلیم چچا کی بیٹی، کس مزے سے کہتی ہے۔

”اس لئے تو میں کہتی ہوں صرف تعلیم ہی کافی نہیں ہوتی۔ تربیت بھی ضروری ہے اور وہ بھی وہ جو ہماری مائیں کرتی ہیں۔ شوہر کو قابو، تندوں کو ٹھکانے لگانے اور ساس کو ناکوں چنے چبوانے کی اور آپ سدا کی بزدل فوراً ڈر جانے والی، اسی لئے تو یہ حشر ہو گیا ہے آپ۔ جس دن لاہور سے آئی تھیں تو چودھویں کے چاند کی طرح چمکتی تھیں اور اب.....“

جملہ ادھورا چھوڑ کر وہ مایوسی سے سر ہلانے لگتی ہے۔

میں نے آپ کی تربیت کی لاج رکھنے کی کوشش کی ہے۔ اس ماحول کو اپنانا چاہا ہے۔ مجھے تو بے پروائیاں پکائی نہیں آتی تھیں مگر میں نے گندم کی کٹائی اور کپاس کی چٹائی کے موسم میں بلا مبالغہ سو سو روٹیاں پکائی ہیں۔ ماں! تم میرے ہاتھ دیکھو تو کبھی یقین نہیں کرو کہ یہ تمہاری رہاب کے ہاتھ ہیں..... ماں میرے کمر میں بہت درد ہوتا ہے..... اور..... اور کوئی نہیں کہتا۔

”رہاب ذرا دیر آرام کر لو۔“

\* \* \*

صبح ہی صبح نالکہ خالہ کا فون آیا تھا لیکن سب ہی کھل چکے تھے۔ عظیم کو سائرہ بار بار بازار دوڑا رہی تھیں۔ اسے آج بطور خاص کالج سے چھٹی کروائی گئی تھی۔ مریم صبح سے کمرے میں بند اپنا چہرہ مختلف کریموں، لوشنوں اور گھریلو ٹوکوں سے رگڑ رہی تھی۔ شاہی کی دوڑ پورے گھر میں لگی ہوئی تھی۔ فضا نے اس موقع پر بہت ضروری ٹیسٹ کا بہانہ بنا کر اپنا کالج جانا ناگزیر ثابت کر دیا تھا۔ جانتی تھی گھر میں رہی تو کھن چکر بن جائے گی۔ کم از کم شاہی کا تو یہی خیال تھا۔

نجمہ زریاب اور جنید نے لُج تک آ جانے کا وعدہ کیا تھا۔ وجہ مریم کے رشتے کے لیے آنے والے لوگ تھے۔ پسند تو وہ اسے پہلے ہی ایک تقریب میں کر چکے تھے۔ اب تو باقاعدہ پیام لے کر آرہے تھے۔ سائرہ بولا کی ہوتی تھیں۔ بتایا جان سے فون پر بات ہوئی تھی۔ انہیں لڑکے اور خاندان کے جملہ کوائف کے بارے میں آگاہ کر دیا تھا۔ بظاہر سب تسلی بخش ہی لگتا تھا۔ بانی انہوں نے جنید سے بہت تفصیلی بات کی تھی اور دیگر معلومات حاصل کرنے کو کہا تھا اور جنید کے اوکے کرنے کے بعد ہی انہیں گھر آنے کی اجازت ملی تھی اس لئے سائرہ چاہتی تھیں کہیں کوئی کمی نہ رہ جائے۔

اور صبح جب وہ منگوائے جانے والے سامان کی لسٹ بنا رہی تھیں۔ نالکہ کا فون آ گیا۔ ریسو بھی سائرہ نے ہی کیا تھا۔ حال چال کے بعد انہوں نے چھوٹے ہی پوچھا۔

”یہ رو میہ کیسی لڑکی ہے؟“

سائرہ ٹھٹک سی گئیں۔ پھر سنبھل کر کہا۔

”اچھی لڑکی ہے۔“

”اچھا۔“ نالکہ کچھ چپ سی ہو گئیں۔

”کیا بہت زیادہ خوبصورت ہے؟“

”خوبصورت بھی ہے اور خوبصورتی کو اجاگر کرنے کے تمام گروں سے اچھی طرح آگاہ بھی۔“

”کیا مطلب؟“

”نہیں مطلب کچھ نہیں.....“ سائرہ پھر سے سنبھلیں۔ کچھ اندازہ بھی ہو رہا تھا وہ کیوں پوچھ رہی ہیں۔ انہوں نے مزید کچھ کہنے کے بارے میں سوچا مگر وہ کوئی برائی کرتیں تو ہو سکتا ہے اسے ان کی جیسی سمجھا جاتا اور بہر حال انہیں اس گھر کی لڑکیوں کی عزت زیادہ عزیز تھی۔

”تم کیوں پوچھ رہی ہو؟“

”بس یونہی زریاب نے ایک دو بار ذکر کیا تھا۔“ صاف ٹالنے والا انداز تھا۔ ”میں کچھ دنوں تک پاکستان آنے کا سوچ رہی ہوں۔“

سائرہ مزید کھٹک گئیں۔ پہلے زریاب کا آنا اور اب اچانک نالکہ خالہ کا پروگرام۔

”بہت خوشی کی بات ہے۔“

انہوں نے چند لمحے ادھر ادھر کی باتوں کے بعد فون رکھ دیا۔ عظیم نہ جانے کس بات پر جھگڑ رہا تھا۔ وہ بے خیالی میں پلٹ کر دیکھنے لگیں۔

”میرے اچھے سے چھوٹے اور پیارے سے بھائی نہیں ہو۔ سچی تمہاری باری آئی تو اس سے ڈبل وقت چکن میں لگاؤں گی۔ بس یہ دو چیزیں سائرہ آئی وہ لسٹ کہاں ہے؟“

تیزی سے آگے بڑھ کر اس نے لسٹ پکڑی۔ اس میں دو چار چیزوں کا اضافہ کیا۔ اپنے نام کی طرح شاداب کلفتہ سادہ و بے ریا چہرہ۔

”میں پہلے بھی چار چکر لگا چکا ہوں۔“

”بس چار اور..... میرا مطلب ہے بس ایک بار“ پیار سے اس کی ٹھوڑی چھو کر بولی۔

”نمبر کو بہت دکھ ہوگا۔“ وہ زیر لب بڑبڑاتی تھیں۔ پھر بوجھل دل لئے چکن میں آگئیں۔ دوپہر تک سبھی آگئے تھے۔ تیاری بھی مکمل تھی۔

”خدا کے لیے اب بس کرو۔ پسند کر چکے ہیں وہ تمہیں۔“ کمرے میں آ کر اس نے دہائی دی اور وارڈ روب سے بنا دیکھے اک سوٹ ٹھینٹ کر ہاتھ روم میں گھس گئی۔

”پاگل کو کیا پتا ایک تقریب میں پسند کیا تھا۔ اب اگر میک اپ کے بغیر دیکھا تو کہیں انکار ہی نہ کر دیں۔“

مریم نے زیر لب بڑبڑاتے ہوئے لب اسٹک اٹھائی وہ کپڑے بدل کر آئی اس کے عقب میں کھڑے ہو کر بالوں سے بینڈ کھینچا اور سلجھانے لگی۔ بالوں کو اونچی سی پونی کی شکل دے کر اطراف میں ایک دو ٹیس نکال کر اس نے بھی لب اسٹک اٹھانی چابی مگر اس کا ہاتھ مریم نے جکڑ لیا اور لگی گھورنے۔

”کیا ہوا؟“ وہ حیران پریشان۔

”یا تو تم یہ کپڑے بدلو یا مہمانوں کے سامنے مت آنا۔“

”یہ کیا بات ہوئی۔“ وہ برا مان گئی۔

”تمہارا نام آئی نے بالکل ٹھیک رکھا ہے شاداب..... کھلا ہوا گلاب لگ رہی ہو اس سوٹ میں۔ کچھ پتہ نہیں چل رہا کہ کپڑا کہاں سے شروع ہو رہا ہے اور تمہاری جلد کہاں پہنچتی ہے اور تمہیں اس پنک لب اسٹک کی ضرورت کہاں ہے۔ تمہارے چہرے پر تو اللہ تعالیٰ نے قدرتی رنگ بھرے ہیں۔ آنکھیں شرابی چہرہ گلابی ہونٹ سرخ اس پر لباس بھی گلابی۔“

شابلی نے ہنستے ہوئے اسے عقب سے جکڑ لیا۔

”اب جو تمہاری تقدیر میں لکھا ہے اسے میں تو نہیں چھین سکتی ورنہ جس تقریب میں انہوں نے تمہیں دیکھا تھا وہاں میں بھی موجود تھی۔“

”اس کے باوجود میں نہیں چاہتی ان کا ارادہ بدل جائے۔“ مریم نے اسے بازو سے پکڑ

کر باہر نکال کر دروازہ بند کر دیا۔

”توبہ ہے آج تو تمہارے مزاج ہی نہیں مل رہے۔ میں دیکھ لوں گی تمہیں مریم۔“

وہ چیخی اور تیز تیز میز میزیاں اترنے لگی۔ مگر آخری میز میز پر اس نے بروقت بریک لگائی۔

زریاب اچانک ہی سامنے آیا تھا۔

”گڈ! زندگی میں پہلی بار تم نے عین وقت پر بریک لگائی ہے۔“ فضا نے داد دی۔

زریاب نے شاید پہلی بار اسے اتنے قریب سے دیکھا تھا۔ لیوں پر جمی مخروطی گلابی انگلیاں بڑی بڑی آنکھوں پر لرزاں لمبی کھنی پلکیں شفاف چہرے کا سرخ ہوتا رنگ ہلکی سی گھبراہٹ و سراسیمگی۔

زریاب نے پیچھے ہٹ کر اسے جانے کا اشارہ کیا۔ وہ تیزی سے نکلی اور وہ لاؤنج کے صوفے پر گرنے والے انداز میں بیٹھ گئی۔ پسینہ آیا تھا یا نہیں۔ وہ خواہواہ ہی نیٹ کے دوپٹے سے چہرہ صاف کرنے لگی۔ ہاتھ پاؤں میں سنسناہٹ سی تھی۔ فضا نے نہ جانے کیا پوچھا تھا۔ اسے سنبھلنے میں تھوڑا وقت لگا۔

”نہ جانے یہ مہمان کہاں رہ گئے۔ لنج کے بجائے ڈنر کا ارادہ لگتا ہے۔“ سائرہ بڑبڑانے لگیں۔

”آجائیں گے، ابھی اتنی دیر بھی نہیں ہوئی۔“ نمرہ مسکرائیں۔ دونوں باہر نکل گئی تھیں۔

تب ہی زریاب آیا اور ساتھ والے صوفے پر بیٹھ کر فون پر نمبر ڈائل کرنے لگا۔ شاداب کو پھر سے وہی گھبراہٹ گھیرنے لگی۔ وہ وہاں سے اٹھنے کے بارے میں سوچ ہی رہی تھی جب عظیم بھاگا آیا۔

”وہ لوگ آگئے ہیں۔“

زریاب نے ریسیور رکھ دیا۔

شابلی تیزی سے اٹھ کر لپکی اس کا نیٹ کا دوپٹہ سائیڈ پر پڑے مصنوعی ادھ کٹے گلابوں میں پھنس گیا۔ گلدان تو وہیں لٹکا۔ لیکن اس کا آنچل سارے گلاب سمیٹ لے گیا۔ جو سیدھا اٹھتے ہوئے زریاب کے کندھے سے ٹکرائے۔ زریاب نے جھنجھٹا کر اسے پکڑا، دوپٹہ کھینچا تو اسے احساس ہوا، دوپٹہ پھسلنے کے خیال سے وہ ایک دم سے اس کے پاس بیٹھی تھی۔

”تمہارا سب سے پہلے جانا بہت ضروری ہے۔“ وہ بکڑ کر بولا۔

”آپ کو کیا ہے؟“

”یہ کس کے لئے لے جا رہی ہو۔“ اس نے گلدستہ اس کی گود میں پھینکا، وہ جھل سی ہو کر

آج کل چھڑانے لگی۔ زریاب باہر نکل گیا تو عظیم نے فوراً اپنا رکا ہوا تہبہ آزاد کیا۔  
 ”واہ! کیا انداز تھا پھول پیش کرنے کا۔ بس زمانے کا فرق ہے۔ پہلے تازہ گلاب دیئے جاتے تھے اب.....“ شابی نے جھنجھلا کر سارے گلاب اسے دے مارے۔ اور خود پاؤں پٹختی باہر نکل گئی۔

”کوئی پھولوں سے نہ مارے میرے دیوانے کو“ گنگنا تا ہوا وہ پھول گلدان میں لگانے لگا۔

”عظیم! کون کون آیا ہے“ فضا نے آ کر اشتیاق سے پوچھا۔

”اپنے نعمان بھائی کے والدین ان کی بھابی بہن۔“

”بہن بھی ہے۔“ فضا کو ہم عمر لوگوں سے دوستیاں گاڑنے کا کریز تھا۔

”بیٹھ جاؤ۔“ عظیم نے اسے روکا۔ ”وہ تمہاری اتج کی نہیں ہے۔“

”تو پھر.....“ وہ چڑ گئی۔

”پھر یہ کہ وہ میری اتج کی ہیں۔“ اس نے کالر کھڑا کیا اور یہ جاہ جا۔

\*\*\*

صبح سے اس کی حرکتیں مشکوک سی ہو گئی تھیں۔ اپنا سوٹ استری کرنے کے بجائے اس نے فضا کا سوٹ استری کر دیا تھا اور جب مارے حیرت کے فضا نے ہلکاتے ہوئے اس کی غلطی کی نشاندہی کی تو وہ بجائے اس بات پر بحث کرنے کے کہ اب فضا اس کا سوٹ استری کرے۔ مسکرا کر سوٹ فضا کے ہاتھ میں تمنا دیا تھا۔ سارے کی چائے میں چار چمچ چینی ملا دی اور نجمہ کو پھینکی چائے دے دی۔ ابلے ہوئے انڈوں کے بجائے ناشتے پر کچے انڈے رکھ کر لے آئی۔ زریاب کے ساتھ باتوں میں مگن جنید نے انڈا ہاتھ میں لے کر چھری سے ضرب لگائی تو انڈا اس کے ہاتھوں کو بھگو کر پلٹ میں کھڑ گیا اس کی ڈانٹ بھی سر جھکا کر خاموشی سے سن لی اور اب رومیہ کی پارٹی میں جانے کے لیے بھی وہ خوشی خوشی راضی ہو گئی۔

وہ دونوں سر جوڑے اسی مسئلے پر غور کر رہی تھیں۔ مریم کے ہاتھ میں لپ اسٹک تھی۔ وہ اپنے سوٹ کے ہم رنگ شیڈ چیک کر رہی تھی۔ فضا ٹیل پالش نکال رہی تھی۔ جب وہ کپڑے بدل کر آئی اور ڈریسنگ ٹیبل کے سامنے بیٹھ کر خاموشی سے بال سلجھانے لگی۔

فضا نے مریم کو کہنی ماری۔

”اس سے پوچھو۔“

مریم نے اس کے قریب آ کر پیار سے کندھے پر ہاتھ رکھا۔

”شابلی! کیا ہوا؟“

”کے.....؟“ وہ چونکی۔

”تمہیں طبیعت تو ٹھیک ہے۔“ بے حد تشویش سے دریافت کیا گیا۔

”میری طبیعت تو بالکل ٹھیک ہے۔“

”تو پھر صبح سے اتنی مشکوک حرکتیں کیوں کر رہی ہو۔“ فضا نے لقمہ دیا۔

”کیسی حرکتیں.....؟“ اس کے لیوں پر مسکراہٹ بکھر گئی۔

”دیکھو..... دیکھو ذرا اس کو پہلے یہ اتنی متانت سے مسکرائی تھی۔ اس کا تہبہ تو صحت

بھاڑتا تھا۔“

”لڑکیوں کو اسی طرح مسکراتا چاہئے۔“

”کچھ یاد تو پڑتا ہے یہ مقولہ کس کا تھا۔“ فضا نے دماغ پر زور دیا۔

”فضا! مریم! دراصل مجھے مجھے محبت ہو گئی ہے۔“ اس نے ایک دم انکشاف کیا۔ وہ

دونوں اسے گھورتی رہ گئیں۔ پھر مریم نے ناامیدی سے سر ہلایا۔

”تمہیں نزلہ زکام کھائی کچھ بھی ہو سکتا ہے مگر محبت تو دے۔“

”مگر مجھے محبت ہوئی ہے۔“

”اچھا کب ہوا یہ حادثہ؟“

”کل گیارہ بج کر دس منٹ پر۔“

”کیا صبح گیارہ بجے تو تم مہمانوں کے پاس تھیں اور رات کو گیارہ بجے ہم جنید کے

کمرے میں فلم دیکھ رہے تھے۔ کہیں سلویٹر اشالون سے تو نہیں ہو گئی۔“

”دماغ خراب ہے تمہارا؟“

”تو پھر.....“ فضا نے کپٹی بجائی پھر پڑ جوش ہو کر چلائی۔

”کہیں تمہیں جنید بھائی سے تو محبت نہیں ہو گئی۔ وہاں کارلس پران کی اتنی بڑی اور اتنی

خوبصورت تصویر بھی تھی۔ اور تم بار بار تصویر دیکھ بھی رہی تھیں۔“

”وہ تصویر.....“ جیسے منہ میں کونین ہوا اور اتنی ہی ٹکٹیں ماتھے پر۔

”تم پانچ منٹ میں نیچے آ سکتی ہو تو ٹھیک ہے ورنہ ہم لوگ جا رہے ہیں۔“

نیچے سے جنید کی تنبیہ سنائی دی۔

”دیکھا.....“ اس نے منہ بنایا تو مریم چڑ گئی۔

”تو جلدی بکو، کس سے محبت ہو گئی ہے تمہیں۔“

”زریاب مرتضیٰ ہمدانی۔“

مریم کاپ اسٹک لگاتا ہاتھ بھٹکا۔ اور ہونٹوں سے ہو کر گال پر پہنچ گیا۔ فضہ کے ہاتھ سے نیل پالش چھوٹی اور قالین پر جا پڑی۔ وہ دونوں ساکت کھڑی اسے مگھور ہی تھیں۔  
”کیا ہوا؟“

مریم کے ساکت وجود میں جنبش ہوئی۔

”تم بالکل تو نہیں ہو گئیں۔“

”ہو تو گئی ہوں۔“

”لگ بھی رہا ہے یقیناً تم ہوش میں نہیں ورنہ یہ کبھی نہ کہتیں۔“

”میں پورے ہوش و حواس میں کہہ رہی ہوں۔“ وہ ڈٹی ہوئی تھی۔

”فضہ! چلو دعائے مغفرت کریں۔“

”کیا بکواس ہے۔“

”نہ یہ بتاؤ۔“ اس کے کندھے میں انگلیاں چبھوتے ہوئے فضہ نے غصے سے کہا۔

”آخر جنید میں کیا کمی تھی اور زریاب میں کون سے سرخاب کے پر لگے ہیں۔ ایک سے ہیں دونوں۔ جنید کی اگر تیوریاں چڑھتی رہتی ہیں تو زریاب کے چہرے پر سنجیدگی چھائی رہتی ہے۔ مسکراتا دونوں کے لیے گناہ ہے اور لڑکیوں کو دونوں ہی بے وقوف مخلوق تصور کرتے ہیں تو پھر جنید کیوں نہیں اور یہ زریاب کیوں بولو۔ زریاب کیوں؟“

سب ہی کی خواہش تھی کہ جنید اور شابی کی شادی ہو جائے مگر نہ جنید راضی ہوتا اور نہ

شابی۔

”یہ تو دل کا معاملہ ہے فطری بی بی۔“

”جو بندہ پورے پندرہ منٹ میں ناشتہ کرتا ہو۔ نہ ایک منٹ زیادہ نہ کم جس کے اٹھنے بیٹھنے سونے جاگنے کا وقت مقرر ہو اس سے محبت کرنے چلی ہو۔ لمحہ لمحہ کیلکولیٹ کرنے والا بندہ ہے گھڑی سامنے رکھ کر کہے گا۔“

”میرے پاس صرف پانچ منٹ ہیں۔ کوئی پیار کی بات کرنی ہے تو کر لو۔“ فضہ کو غصہ ہی آ گیا تھا۔

”میرے لئے وہ پانچ منٹ ہی بہت ہیں۔“ بڑی خوبصورت مسکراہٹ تھی اس کے لبوں

پر۔

”منٹ سے یاد آیا۔ یہ گیارہ بج کر پندرہ منٹ کا کیا چکر ہے۔“ مریم نے پوچھا۔

”شاید اس وقت میں نے انہیں غور سے دیکھ لیا تھا بس پتھر کی ہو گئی۔“ اس سے قبل کہ انہیں تفصیل سنائی۔ پورچ سے گاڑی اشارت ہونے کی آواز سنائی دی۔

”مارے گئے۔“ مریم نے گال رگڑا، فضہ نے اپنے سر پر اُگے گھونسلے کو دو چار ہاتھ مارے۔ شابی نے سینڈل ہاتھ میں لے کر نیچے دوڑ لگا دی۔ جنید کی گاڑی سارہ اور نجمہ کو لے کر نکل گئی تھیں۔ زریاب اور عظیم کھڑے گاڑی کے پاس باتیں کر رہے تھے۔

”لگتا ہے جنید پر بھی زریاب کا اثر ہو گیا ہے۔ دومنٹ بھی دینے کو تیار نہ ہوا۔“

مریم نے چڑ کر کہا۔ وہ تینوں پچھلی سیٹ پر سا گئیں۔ زریاب ڈرائیونگ سیٹ پر اور عظیم اس کے ساتھ تھا۔ انہوں نے باقی میک اپ ایک دوسرے کے عقب میں ہو کر پورا کیا۔ گاڑی تیزی سے سڑک پر بھاگنے لگی۔ رات ڈھل گئی تھی اور سڑکوں کی رونق میں اضافہ ہو گیا تھا۔ گویا پورا لاہور سڑکوں پر نکل آیا تھا۔ جلتے بجھتے نیون سائن، سڑکوں پر لگی روشنیاں انہیں دیکھ کر مسکراتی تھیں۔ اس نے نظروں کا زاویہ بدل کر زریاب کو دیکھا۔ اسٹیرنگ پر جیسے ہاتھوں، کلائی پر بندھی ریٹ واچ سے ہو کر نگاہ اس کے چہرے پر جم گئی۔ چہرے پر چھائی سنجیدگی آمیز متانت، لبوں پر مبہمی مسکراہٹ نہ جانے وہ ہمیشہ تھا کیوں مسکراتا تھا۔ شابی کو اس ہوا سے حسد سا محسوس ہوا جو بار بار اس کے جیسے جمائے بالوں کو پیشانی پر بکھیر کر رکھی دیتی تھی۔  
”بدتمیز۔“

”ہیں..... میں نے کیا کہا ہے۔“ فضہ برا مان گئی۔

”سارے ہیرا شائل کا ستیاناس مار دیا۔“ وہ زریاب بڑ بڑائی۔ نظروں کا زاویہ اب بھی

نہ بدلتا تھا۔

”دماغ ٹھیک ہے تمہارا۔“ فضہ اس کے لیے پریشان ہو گئی۔ تب ہی زریاب نے بیک

مرعین اسی پر سیٹ کیا۔ (غالباً گھورنے کے لیے)

شابی نے جو گھبرا کر سر جھکایا تو پھر سارا راستہ نہ اٹھایا تھا۔

احسن انکل کے ہاں تمام مہمان آ گئے تھے۔ رومیہ سیاہ بارڈروالی خوبصورت ساڑھی پہنے، سچ سج قدم اٹھائی ایک ایک مہمان سے مل رہی تھی۔ آج تو اس کی چھب ہی نرالی تھی۔ یہ پارٹی اس کے ڈاکٹر بننے کی خوشی میں دی گئی تھی۔

”ماسیوں والے حلیے میں اٹھ کر آ گئی ہو۔ کوئی ڈھنگ کا سوٹ نہ ملا تھا تمہیں۔“ فضہ کو

رومیہ کے مقابلے میں شابی ذرا مدہم لگی تھی۔

”ٹھک ہوں میں۔“



”ہائے زریاب۔“

”اللہ کرے جو تے کی ہیل نکل جائے“ نہ جانے دماغ کمزور ہے یا نظرات تے سارے لوگوں میں زریاب ہی نظر آئے ہیں۔“ شابی کلس کر رہ گئی۔

رومیہ لپک کر زریاب کے قریب آئی۔ کس قدر وارفتگی تھی اس کے انداز میں۔ شابی ٹھنک گئی۔ پھر زریاب کے ہونٹوں پر اک بھر پور اور جاندار مسکراہٹ دیکھی۔

”اسٹوپ“ لپکی تو یوں ہے جیسے گلے ہی آگے گی۔“

دوسرے ہل زریاب کے مضبوط ہاتھ میں اس کا نازک سا ہاتھ تھا۔ اس پر قیامت یہ کہ زریاب نے مبارکباد دیتے ہوئے اس کا ہاتھ چھوڑا بھی نہ تھا۔ مارے غصے کے وہ فضا کا ہاتھ مروڑ گئی۔ ہائے..... اوکی کی آواز پر ان دونوں نے پلٹ کر دیکھا تھا۔ ہاتھوں پر گویا گوند لگی تھی۔

مریم جلدی سے آگے بڑھ کر مبارکباد دینے لگی۔

”تھینکس.....“ اک ادا، اک ناز سے مسکرائی تھی وہ۔

شابی کو اس کے بناوٹ بھرے انداز پر غصہ سا آ گیا۔ اس سے قبل کہ وہ ان کے قریب سے گزر کر مٹی کی طرف چلی جاتی۔ اچانک زریاب کی گرفت میں اس کی کلائی آ گئی۔ ایک ہلکے سے جھٹکے سے لڑکھڑا کر وہ اپنی جگہ پر آئی۔ خیر سے سر اٹھا کر زریاب کو دیکھا۔

”تم نے رومیہ کو مبارکباد نہیں دی شابی!“ اس کے لہجے میں غیر محسوس سی اپنائیت در آئی تھی۔ جو شابی محسوس نہ کر پائی۔ ایک جھٹکے سے کلائی چھڑائی۔

”آپ کو کیا ہے؟“ لہجہ سخت بگڑا ہوا تھا۔ ”اور مجھے رومیہ سمجھنے کی غلطی مت کیجئے۔“

اتنے لوگوں میں زریاب کی یہ حرکت سخت بری لگی تھی۔ مگر اسے یہ خبر نہیں تھی کہ اپنے ایک ہی جملے سے اس نے زریاب کی کتنی انسلٹ کی تھی۔ پتا ہوتا تو بھٹکڑا ڈال رہی ہوتی کہ وہ ادھار رکھنے کی قائل نہ تھی اور اس کے تئیں زریاب کی طرف اس کے بہت سے حساب نکلتے تھے۔ جنہیں بے باک کرنے کی خواہش بہت عرصے سے اس کے دل میں تھی۔ مریم اور فضا ہکا بکا رہ گئی تھی۔ جب کہ وہ تیزی سے آگے بڑھ گئی تھی۔ وہ دونوں بھی پیچھے لپکیں۔

”عجب سے انداز ہیں اس کے بہت روڈ اور.....“ رومیہ نے نخوت سے کہتے ہوئے زریاب کی طرف دیکھا۔ جس کے چہرے کے کسی تاثر میں کوئی تبدیلی نہیں آئی تھی ایک ہلکی سی مسکراہٹ اب بھی اس کے لبوں کا احاطہ کئے ہوئے تھے۔

”ہاں مگر..... یہ خفا ہونے والی بات تو نہ تھی۔“

زریاب محض کندھے اچکا کر رہ گیا۔

”شاید تم دونوں میں کچھ زیادہ انڈر اسٹینڈنگ ہیں ہے۔“ رومیہ کے لہجے میں ہلکی سی جلن اور حسد محسوس ہو رہا تھا۔

”نہیں ہے تو ہو جائے گی۔“

وہ کہہ کر معذرت کرتا آگے بڑھ گیا۔ رومیہ لب بھینچے اسے جاتا دیکھتی رہی۔ کھانا لگ گیا تھا۔ سب ہی مہمان ڈانٹنگ ہال کی طرف جانے لگے تھے۔ شابی کا کچھ کھانے کو جی نہیں چاہ رہا تھا۔ مگر سب کے سوالوں سے بچنے کے لیے چکن کا ایک پیس اور ذرا سا سلاو لے کر کونے میں آ گئی۔

”خواخواہ میں زریاب کو خفا کر دیا۔ وہ تو پہلے ہی مجھے یوں دیکھتے ہیں جیسے تھانیدار کسی چور کو یا قصائی چھرا پھیرنے سے قبل گائے کو دیکھتا ہے لیکن نہیں، یہ گائے اور چور کی تشبیہات مجھ جیسی خوبصورت لڑکی کے لئے تو ہرگز مناسب نہیں۔“ کھیرے کا کلڑا ہاتھ میں لے کر سوچا۔

”بہت خوشی ہو رہی ہے رومیہ کے سامنے میری بے عزتی کر کے۔“

شابی نے کھیرے سے نظر اٹھا کر زریاب کو دیکھا۔

”آپ کو اپنی بے عزتی پر افسوس ہے یا رومیہ کے سامنے ہونے پر۔“

وہ خاموشی سے اس پر نظریں جمائے کھڑا رہا۔

شابی کو الجھن سی ہونے لگی۔

”جو تمہارے دل میں ہے، اگر چھپا نہیں پارہی ہو تو.....“

”جو میرے دل میں ہے۔“ شابی کی آواز ایک ہل کو بلند ہوئی پھر ایک دم مدہم ہو گئی

تھی۔ ”جو میرے دل میں ہے، اس سے آپ کو کوئی سروکار نہیں ہونا چاہئے۔ ویسے بھی میرے

اندر رومیہ کی طرح دو غلام پن نہیں ہے۔“

”رومیہ کے ساتھ اپنا مقابلہ کیوں کرتی ہو، اس کا اور تمہارا کیا مقابلہ۔“ اس کی جانچتی

ٹھوٹھو نظریں اب بھی شابی کے چہرے پر جمی ہوئی تھیں۔

”ہاں اس کا اور میرا کیا مقابلہ، مجھے اس کی طرح گیم کھیلنا نہیں آتا۔“

”گویا تم خود کو بہت سادہ اور معصوم تصور کرتی ہو۔“

”آپ بے وقوف بھی کہہ سکتے ہیں کیونکہ ایسے لوگ نہ تو کسی کو نقصان پہنچا سکتے ہیں اور

نہ تکلیف دے سکتے ہیں۔ ایکسکیوز می! مجھے مریم بلارہی ہے۔“

وہ کتر کر نکل گئی۔ زریاب کو کسی اور نے متوجہ کر لیا تھا۔ سارے فنکشن میں وہ چپ

چپ ہی رہی تھی۔ پارٹی کے اختتام پر جب سب لوگ رخصت ہو رہے تھے اور رخصت ہونے والوں میں آخری مہمان بھی وہی تھے۔ رومیہ نے شکوہ کیا۔

”تم نے مجھے گفٹ ہی نہیں دیا۔“

”گفٹ تو تمہاری پسند اور مرضی کا ہونا چاہئے، یونہی کیسے لے آتا۔“ زریاب نے جواب

دیا۔

”دیکھ لو رومیہ کوئی ایسی ویسی چیز پسند نہیں کرتی۔“ اس کی ممانے ہنستے ہوئے کہا۔

”اسے کرنی بھی نہیں چاہئے۔“ زریاب نے ایک بھر پور نگاہ رومیہ پر ڈالی۔ وہ ناز سے

مسکرائی۔ اس کی مسکراہٹ بھی بڑی عجیب سی ہوتی۔ سرگوشی کرتی، اپنی طرف کھینچتی، کچھ دعوت دیتی ہوئی۔

”اور مجھے کیا آپ نے اتنا ہی کنگال سمجھ رکھا ہے کہ رومیہ کو اس کی پسند کا گفٹ بھی نہ دلا

سکوں۔“

”تو پھر کسی دن مجھے ڈنر پر لے چلو۔“

”بس۔“ نہ جانے زریاب کیوں اتنا فری ہو رہا تھا۔ یہ اس کی فطرت تھی نہ عادات۔

نجمہ اور سائرہ ایک دوسرے کو دیکھ کر رہ گئیں۔

”فی الحال بس۔“ رومیہ کھلکھلائی۔

گاڑی کا دروازہ دھاڑ سے بند ہوا تھا۔ سب کے ساتھ ساتھ زریاب نے بھی پلٹ کر دیکھا اور بے اختیار مسکرا دیا۔ وہ منہ پھلائے گاڑی میں جا بیٹھی تھی۔

\*\*\*

”تم نے اتنے سارے لوگوں کے سامنے زریاب بھائی کی بے عزتی کر دی۔“ فصدہ کو

اب تک اس کی جرأت پر حیرت ہو رہی تھی۔ اپنی ناک سے پھسستی عینک کو واپس جاتے ہوئے

وہ بار بار یہ جملہ دہرا رہی تھی۔

”بہت اچھا کیا“ وہ ڈیز رو کرتا ہے۔ کس نے کہا تھا اتنے سارے لوگوں کے سامنے میرا

بازو کھینچیں۔“

”اور وہ تمہاری محبت۔“ مریم نے انڈے پھینٹتے ہوئے پلٹ کر دیکھا۔ چھٹی کا دن تھا سو

ناشتہ وہی بنا رہی تھی۔

”محبت کا مطلب یہ تو نہیں کہ عزت نفس بھی داؤ پر لگا دی جائے۔“

”ویری گلد۔“ مریم نے سراہا

”مگر تم اتنی نیرو مائنڈ ڈلگتی تو نہیں ہو اور اپنی فلموں میں بھی ایسا نہیں ہوتا۔ بہرونے ذرا

ساجھکا دیا نہیں اور بہرون صاحبہ لڑکھڑا کر سینے سے لگیں نہیں۔ اب دکھایا یہ جاتا ہے کہ اتفاقی

حرکت ہے مگر گلکاریوں ہے کہ برسوں کی حسرت تھی کہ کئی لمحوں تک محترمہ کو پیچھے ہٹنے کا خیال بھی

نہیں آتا اور اس کے بعد دونوں ہاتھوں میں چہرہ چھپائے اندر کو بھاگتی ہے اور تم.....“ فصدہ

نے افسوس سے سر ہلایا۔

”محبت ایک بے اختیار جذبہ سہی، کہیں بھی ہو سکتی ہے اور کسی سے بھی مگر اس کے بعد

کے مرحلوں پر اور اپنے جذبوں پر بند تو باندھا جاسکتا ہے نہ کہ اسے حاصل کرنے کے لیے شتر

بے بہار ہو جائیں۔ گھٹیا، تھکنڈے استعمال کرنے لگیں۔ ایک بات ہمیشہ یاد رکھو، مرد کتنا بھی

ایڈوانس ہو جائے۔ اشارے کنائے میں دعوت دینے والی اور اپنی طرف بڑھنے والی عورت کو

نچلے درجے کی عورت ہی سمجھتا ہے۔“

”رومیہ کی طرح۔“ فصدہ نے کہا۔

”ہمیں رومیہ کے لیے اتنے سخت الفاظ استعمال نہیں کرنے چاہئیں وہ صرف بولڈ ہے۔“

”شابلی نے احتجاج کیا۔

”لیکن یہ بھی طے ہے کہ اس کی اس بولڈنیس کو پورے خاندان میں کہیں بھی اچھی نظر

سے نہیں دیکھا جاتا۔ وہ پہلے جنید کی طرف مائل تھی۔ بھلے وہ صرف دوستی ہو مگر ہم جن حدود و

قیود میں پرورش پاتے ہیں۔ وہاں اس دوستی کی بھی کوئی گنجائش نہیں اور تم نے دیکھا نہیں جنید

نے کبھی اسے لفٹ نہیں کروائی اور نہ وہ رومیہ کے ہمارے ساتھ تعلقات کو کبھی پسند کرتا ہے۔“

”اس مغرور حسینہ کے ساتھ دوستی کرنے کا ہمیں بھی کوئی شوق نہیں لیکن الزام صرف

رومیہ کو نہیں دیا جاسکتا اور دیکھا تھا پورے دو منٹ دس سیکنڈ تک زریاب نے اس کا ہاتھ تھامے

رکھا تھا۔“ شابلی جل کر بولی۔

”اچھا تو تمہارے غصے کی وجہ یہ تھی۔“ مریم مسکرائی۔

”تو نہیں آتا چاہئے تھا۔ رومیہ کو مبارکباد نہیں دی۔“ اس نے نقل اتاری۔ ”وہ محترمہ بھی

یوں اٹھلا اٹھلا کر باتیں کر رہی تھیں جیسے دنیا کی واحد ڈاکٹر ہیں حالانکہ سب جانتے ہیں۔ اسے

میڈیکل میں ایڈمیشن اس کے پاپا کی سفارش سے ملا تھا۔“

وہ جھنجھلا کر ماچس اٹھا کر پٹلی۔ دوسرے ہاتھ میں پکڑی ماچس زمین پر جا پڑی تھی۔

ساری اکڑفوں رخصت ہو گئی۔ شرمندگی کے گہرے سمندر میں غوطے کھاتے ہوئے اسی میں

ڈوب مرنے کو دل بھی چاہا۔

اودھم مچا رکھا ہوگا۔ شام کو پھپھو کی طبیعت ذرا سنبھلی تو وہ چچا سلیم کے ہاں چلی گئیں۔ میں خاموشی سے صحن میں بیٹھی اور چپ چاپ تیل پر کھلے پھولوں کو دیکھتی اور اس آنگن کی رونق کا تصور کر کے دل بہلاتی رہی تب ہی رفعت آ گئی۔

”سارا دن گھر بیٹھی بیٹھی بور نہیں ہوتیں آپ! کبھی ہماری طرف ہی چکر لگا لیا کیجئے۔“ وہ پاس آ بیٹھی۔

”آئی تو ہوں۔“

”مہینہ مہینہ گزر جاتا ہے۔“

”روز روز آنا اچھا بھی تو نہیں لگتا۔“

”اچھا“ وہ زور سے ہنسی پھر غور سے مجھے دیکھتے ہوئے پوچھنے لگی۔

”یہ فرمان ہماری تائی جان کا ہوگا۔“

میں خاموش رہی۔ تروید کا فائدہ بھی کیا ہوتا۔ وہ اپنی تائی کو مجھ سے بہتر جانتی تھی۔

”بہت اداس اور چپ چاپ ہیں۔“

”نہیں تو۔“

”زیر بھائی نے بہت دن لگا دیئے اس دفعہ۔“

”ہاں بہت دن ہوئے فون بھی تو نہیں کیا۔“

”فون..... فون تو دوبار آیا تھا۔ تائی جان سے بات بھی ہوئی تھی۔“

”زیر کا.....؟“ میں پوری کی پوری اس کی طرف گھوم گئی۔

”زیر بھائی کا ہی آیا تھا۔ تائی جان نے دونوں بار کہہ دیا۔ آپ سوئی ہوئی ہیں۔“ اس نے بتایا۔

”سوئی تھی مرنے والی تھی جو اٹھ نہ سکتی۔“ پہلی بار مجھے اس شدت کا غصہ آیا۔ اس گھر میں

ایسا کوئی دقت مجھے نصیب ہی کہاں ہوا تھا کہ میں ڈھنگ سے سو سکتی۔

میں پھپھو سے پوچھے بارہ ہی نہ سکی وہ بھڑک اٹھیں۔

”میرے بیٹے کا فون تھا میں نے سن لیا تو کیا قیامت آ گئی۔“

”آپ مجھ سے بھی تو بات کر داسکتی تھیں۔“

”میں تمہاری نوکر نہیں لگی ہوں کہ بلانے بھاگوں مہارانی کو۔“

”آپ کو کبھی تو کوئی بلانے آیا ہوگا۔“

”زیادہ زبان نہ چلا میرے سامنے..... منہ توڑ کر رکھ دوں گی..... ایسی بے دید بے لحاظ

”کیا آج ناشتہ نہیں ملے گا۔“ زریاب واحد بندہ تھا جو چھٹی کے دن بھی ناشتہ وقت پر کرتا تھا۔ اس کی آواز پر باقی دونوں بھی پلٹیں۔

”ناشتہ۔“

”بس ابھی تیار ہو جائے گا۔“ مریم نے تیزی سے ہاتھ چلائے۔ فضا فرنگ سے جیم وغیرہ نکالنے لگی۔ وہ ابھی تک گری ہوئی مارجس پر نظریں جمائے کھڑی تھی۔

”اٹھالیں اب“ زریاب نے کہا۔

وہ بت بنی یہی سوچتی رہی کہ کس جیلے پر زریاب کی آمد ہوئی اور اس جیلے سے پہلے کتنے جیلے گزر چکے تھے۔

”پارٹی میں تمہارا ہاتھ پکڑنا ایک بالکل غیر ارادی حرکت تھی۔ ورنہ مجھے کوئی شوق نہیں ہے تمہارا ہاتھ تھامنے کا۔“

بے عزتی ہوئی تھی یاد کہ آنکھیں لبالب بھرا آئی تھیں۔

”یہ سمجھتے کیا ہیں خود کو۔“ زریاب کے جانے کے بعد وہ چیخی۔

”آہستہ بولو۔“ مریم نے فضا کو ناشتے کی ٹرے دے کر دوڑایا۔

”میرا ہاتھ تھامنے کا کوئی شوق نہیں، میں بھی مری نہیں جا رہی۔ جائیں تمام لیس اس رومیہ کا ہاتھ۔“ وہ تن فن کرتی کچن سے غائب ہو گئی۔ مریم سر پکڑ کر بیٹھ گئی۔

”تم کیوں سر پکڑے بیٹھی ہو۔“ فضا نے حیرت سے پوچھا۔ ”اور یہ محترمہ کہاں ہیں؟“

”رور ہی ہوگی اپنے کمرے میں۔“

”تمہیں کیا لگتا ہے مریم! زریاب اور شابی کی انڈر اسٹینڈنگ ہو سکتی ہے۔“ فضا نے

کچھ سوچتے ہوئے پوچھا تھا۔

”کون جانے۔ ایک مشرق ہے دوسرا مغرب اور درمیان میں رومیہ۔“ وہ خود پریشان

ہو گئی تھی۔

\* \* \*

12 اکتوبر 2002ء

آج مریم کی مفتی ہے۔ مریم کی مفتی..... میری بہنوں جیسی دوست اور کزن جس کی خوشی میں شرکت کے بجائے میں یہاں بیٹھی ہوں۔ پھپھو کی شوگر ہائی ہو گئی تھی۔ اس لئے میں جا ہی نہ سکی لیکن لمحہ لمحہ دھیان بھنک بھنک کر ادھر ہی جاتا رہا۔ اب مہمان آئے ہوں گے۔ اب انگٹھی پہنائی گئی ہوگی..... مریم کے چہرے کا رنگ کیسا ہوگا..... شابی اور فضا نے مل کر

ہے تو..... کوئی تیز نہ سکھائی ماں نے..... بس یہ بال کٹوانا اور چنگ منگ کر باتیں کرنا سکھایا ہے۔ یہ میرا گھر ہے اور ادھر وہی ہوگا جو میں چاہوں گی۔“  
 ”یا اللہ! اس سے بہتر تو ان کی چپ تھی۔“ میں نے کمرے کی چٹنی چڑھائی۔  
 جو کچھ وہ کہہ رہی تھیں اسے سننے کی مجھ میں تاب نہ تھی۔

\*\*\*

نالکہ خالہ بالکل بغیر اطلاع کے پاکستان پہنچی تھیں۔ سب ہی حیران تھے حتیٰ کہ زریاب بھی۔

”تو آپ کو واقعی یہ لگا کہ میں بے وقوف ہوں۔“ زریاب کے لہجے میں ہلکی سی خند تھی۔  
 ”آئی تھی اس کی آواز بے حد مدہم تھی۔ نالکہ خالہ نے مسکرا کر بیٹے کو دیکھا۔  
 ”کبھی کبھی بہت عقل والے بھی ٹھوکر کھا سکتے ہیں۔“

”مجھے اپنے بارے میں خود فیصلہ کرنے کا اختیار اور حق حاصل ہے۔“  
 ”سارے اختیار سارے حق تمہارے ہی ہیں مگر رہنمائی کی ضرورت تو پڑ سکتی ہے۔“  
 انہوں نے مسکرا کر کولڈ ڈرنکس لے کر آتی شاداب کو دیکھا۔  
 ”بچہ نہیں ہوں میں۔“ زریاب کی پیشانی پر شکنیں سی نمودار ہوئیں۔

”ڈونٹ وری۔ تم پر اپنا فیصلہ مسلط کرنے نہیں آئی ہوں..... ہاں ایک اچھا فیصلہ کرنے میں مدد ضرور کروں گی۔“

زریاب اٹھ گیا۔  
 ”اور شابی بیٹا! آپ کیا کر رہی ہو آج کل۔“ وہ اس کی طرف متوجہ ہو گئیں۔  
 ”آج کل تو سائرہ آئی کے زیرِ عتاب ہوں۔ یہ مجھے مکمل باورِ جن بنانے کے لئے ہر حربہ آزمایا ہی ہیں۔“

”اچھا تو ان کے حربے کہاں تک کامیاب ہوئے۔“ انہوں نے بے حد دلچسپی سے اس کے بے ساختہ انداز کو دیکھا۔

”یہ تو آپ کو ڈنر پر پتا چلے گا۔“  
 ”گو یا ہماری بیٹی نے کھانا پکایا ہے۔“  
 ”نہیں، ہم تینوں نے مل کر۔“ شابی نے صاف گوئی سے اعتراف کیا پھر سائرہ کے پکارنے پر اٹھ گئی تو وہ نجمہ کی طرف دیکھ کر ہنس دیں۔  
 ”اس عمر میں تم بھی بالکل ایسی ہی ہوتی تھیں..... مگر یہ تم نے حال کیا کیا ہے اپنا۔“

نجمہ کا ہاتھ اپنے ہاتھ میں لے کر انہوں نے غور سے دیکھا۔ وہ چھوٹی تھیں نالکہ سے مگر کئی برس بڑی لگ رہی تھیں۔

”بس وقت گزر گیا ہے۔“

اور وقت دونوں کی آنکھوں میں نمی بن کر پھیل گیا۔ وہ دونوں بہنیں ہی تو تھیں، بھائی کوئی تھا نہیں پھر والدین بھی نہ رہے۔ نالکہ بیاہ کر سات سمندر پار جا بسیں۔

”شابی اور رباب کو دیکھتی تھی تو ہمیشہ وہ وقت آنکھوں میں گھوم جاتا تھا جو ہم دونوں نے مل کر گزارا۔“

”ہاں کتنا کچھ بدل جاتا ہے۔“

دونوں بند کمرے میں نہ جانے کون کون سی باتیں کر کے، کبھی ہنستی تھیں تو کبھی روتیں۔  
 ”آخر یہ کون سی باتیں ہیں جو ختم ہونے میں ہی نہیں آتیں۔“ شابی دودن میں ہی اکتا گئی تھی۔ ”مئی سے بات کرنے کو ترس گئی ہوں میں۔“ ناشاپاتی کھاتے کھاتے وہ اکتا کر بولی تھی۔

”اتنے عرصے کے بعد دونوں بہنیں ملی ہیں۔ اتنی جلدی باتیں کیسے ختم ہوں۔“ مریم نے کہا۔

”یار سننا چاہئے۔“ فضا نے مشورہ دیا۔ اسے یوں بھی شک تھا کہ نالکہ خالہ زریاب کی شادی کے لیے آئی ہیں۔ ہو سکتا ہے بند کمرے میں ایسا ہی کوئی مشورہ ہو رہا ہو۔ مریم نے تو فوراً اس تجویز کو نامعقول قرار دے دیا تھا مگر وہ شابی کو اشارہ کر کے نکل گئی۔  
 ”اگر تو یہ کھڑکی کھلی ہے تو آج کوئی نہ کوئی انکشاف ہو کر رہے گا۔“

کھڑکی اونچی تھی اور شابی لمبی۔ نیچے دیوار کے ساتھ چند فالتو اینٹیں پڑی تھیں۔  
 ”شابی! اس پر چڑھ کر دیکھو۔“ فضا نے کہا۔ اس نے دو چار اینٹیں جوڑیں اور چڑھ گئی۔ ادھ کھلی کھڑکی میں سے نظر تو کوئی نہ آیا تھا مگر آواز آرہی تھی۔ ہلکی..... مدہم..... الفاظ پلے نہ پڑے۔

”تو یہ ہے، اتنی آہستہ بول رہی ہیں کہ کچھ پلے نہیں پڑ رہا۔“  
 ”شش۔“ فضا نے خاموش کر دیا۔

اس نے کان جالی سے چپکا دیا۔  
 ”ہاں کوئی شادی بیاہ کی بات ہو رہی ہے۔“  
 ”شش۔“

”نہیں..... شاید سیاسی صورت حال پر تبصرہ ہو رہا ہے۔ پرویز مشرف کا نام سنائی دیا ہے۔“

”ش..... شش۔“

”لیکن پرویز مشرف کے ساتھ خالہ کا کیا تعلق۔“  
خاموشی۔

”ہاں اب آئی ہیں پوائنٹ پر۔“ شابی جوش میں بچوں کے بل اونچی ہوئی۔  
خاموشی۔

”تمہیں کیوں سانپ سونگھ گیا ہے۔“  
جواب میں صرف خاموشی ہی تھی۔

”تم..... آ..... آ..... دھڑام۔“

کاش زمین کھود کر اسی میں جا سکتی۔ گرنے اور چوٹ لگنے سے زیادہ سامنے والے بندے کو دیکھ کر رونا آیا تھا جس نے بچانے یا سنبھالنے کے بجائے دونوں ہاتھ سینے پر باندھے اور لگا گھورنے۔ شابی کو احساس ہوا وہ اب بھی نہ تو سہارے کے لئے ہاتھ بڑھائے گا۔ نہ خیریت پوچھے گا تو کہنی کا درد سختی اٹھی۔ خاموشی سے اس کے قریب سے گزری اور موڑ مڑتے ہی سر پٹ بھاگی تھی جبکہ نالکہ اور نجمہ کھڑکی کھولے تشویش سے پوچھ رہی تھیں۔

”کیا ہوا زریاب..... گرا کون اور چیخ کس نے ماری؟“  
کیونکہ وہاں کھڑا زریاب تھا اور چیخ خالصتاً نسوانی تھی۔

\* \* \*

14 اکتوبر 2004ء

گوشت بھونٹتے بھونٹتے نہ جانے دل میں کیا آئی کہ میں نے ایک بوٹی نکال لی۔ پھپھو نے منگوایا بھی تو اتنے دنوں کے بعد تھا بلکہ وہ تو سبزی بھی نہیں منگواتی تھیں۔ اتنے دنوں سے دالیں کھا کھا کر یوں بھی پیٹ میں درد مستقل رہنے لگا تھا۔ پھپھو سے کہا تو کہنے لگیں۔

”اس حالت میں ڈاکٹری دوائیاں نہیں کھانی چاہئیں یہ پھکی کھالو۔“

”ہاں اس حالت میں تو شاید اچھی خوراک کھانا بھی منع ہو جاتا ہے۔“

”تم آٹا گوندھ لو، میں ہنڈیا بھون لیتی ہوں۔“

”میں کر لیتی ہوں پھپھو!“

”اٹھو۔“ بعض اوقات ان کا لہجہ اتنا حقیر آمیز ہو جاتا ہے گویا بہو سے نہیں کسی ملازمہ

سے بات کر رہی ہیں۔  
میں اٹھ گئی۔

”یونہی منہ چلتا رہا تو ہانڈی میں خاک کچھ بچے گا۔“ پھپھو بڑبڑائیں۔

اف! انہوں نے مجھے بوٹی کھاتے دیکھ لیا تھا۔

”پھپھو! میں نے تو بس ایک..... نمک چکھنے.....“

”ہاؤ بی بی! اپنا کام کرو۔“ وہ سر پر ہاتھ مار کر بولیں۔ میں اٹھ کر آٹا گوندھنے لگی۔

یہ دل بھی بس یونہی خوار کر داتا ہے۔ ایک بوٹی ہی تو تھی۔ نہ کھاتی تو کیا ہو جاتا۔ اب پھپھو نہ جانے کس کس کو بتائیں گی۔

آٹا بھی گندھ گیا۔ روٹیاں بھی پک گئیں۔ نوکروں کو کھانا بھجوا دیا۔ پھپھو نے بھی کھا لیا۔ مجھے آواز نہ دی۔ بے شرم بن کر خود ہی چلی گئی۔ چنگیر سے روٹی نکال کر ہنڈیا کا ڈھکن اٹھایا تو ششدر سی رہ گئی۔ خالی ہنڈی میرا منہ چڑا رہی تھی۔  
”پھپھو سالن۔“

”ختم ہو گیا..... تم نے تو خیر کھا ہی لیا تھا۔“

کیٹ سے نکلنے نکلنے جواب دیا۔ یہ ایک بوٹی کھانے کی سزا تھی۔ روٹی چنگیر میں رکھ کر اندر آئی تو میں پھوٹ پھوٹ کر رو رہی تھی اور بہت رو چکنے کے بعد احساس ہوا کہ بھوک صرف مجھے نہیں لگی وہ جو میرے وجود میں ہل رہا ہے۔ اسے بھی اپنا حصہ چاہئے۔ لسی میں ہری مرچ ملا کر اس میں ڈبو ڈبو کر روٹی کھاتے ہوئے میرا دل چاہا۔ میں یہاں سے بھاگ جاؤں۔

\* \* \*

”بھئی! ڈرائیونگ کون کرے گا۔“ نالکہ خالہ نے پوچھا۔ ان کے آنے سے گھر بھر کی رونق دو بالا ہو گئی تھی۔ بہت خوش مزاج اور زندہ دل خاتون تھیں۔ لڑکیوں کے دارے دارے ہو گئے تھے..... کہیں بھی جانا ہو نالکہ خالہ فٹ سے تیار پھر مریم کی شادی کی تیاریاں بھی شروع ہو گئیں۔ چٹ مگنی پٹ بیاہ والا معاملہ تھا۔

”خالہ! آپ نے ڈرائیونگ کیوں نہیں سیکھی۔“ فضلہ نے پوچھا۔

”ڈرائیونگ سیکھنے کا مطلب ہے گھر کے مردوں کو ہر قسم کی ذمہ داریوں سے آزاد کر دینا“

تو وہ کام بھی کرنے پڑتے ہیں جو صرف مردوں کے ذمے ہوتے ہیں۔“

”مگر مزا بھی آتا ہے۔ جب دل چاہا گاڑی لے کر اپنے کام نمٹا آئے۔ یہ نہیں کہ

انتظار میں بیٹھے رہو کب کوئی فارغ ہو اور لے کر جائے۔“

17 اکتوبر 2002ء

”میں اپنے گھر میں ہوں۔“

یہ جملہ میں نے کتنی بار زیر لب دہرایا ہے مگر اندر کوئی ایسا احساس ابھرتا ہی نہیں کہ یہ گھر میرا ہے۔ یوں لگتا ہے اجنبی سرزمین ہے اجنبی لوگ..... کوئی میرا اپنا نہیں۔ پچھو مجھ سے کس جہنم کا بدلہ لے رہی ہیں، میں نہیں جانتی۔ ساس اتنی ظالم بھی ہو سکتی ہے میں سوچ بھی نہیں سکتی تھی۔ دھیرے دھیرے گھر سے ہر چیز غائب ہوتی جا رہی ہے۔ کچی، مکھن، الماری میں بند ہیں اور اس پر لگا تالا میرا منہ چڑا رہا ہے۔ گھر میں ڈھنگ کا سالن نہیں بنتا۔ اگر بنے تو میرے لئے نہیں بچتا۔ کون یقین کرے گا کہ میں نے اس موسم کے کسی پھل کا ذائقہ تک نہ چکھا تھا۔ تین دن ہو گئے ہیں مجھے اس کمرے میں تڑپتے روتے ہوئے..... بخار میں کچھ کھانے کو جی نہیں چاہتا۔ روٹی کے چند ٹوٹے بشکل حلق سے اترتے ہیں..... ابھی ابھی رفعت آئی تھی۔

”مر جائیں گی اس طرح آپ! کوئی ظلم کرے تو کیا ظلم سہتے چلے جاتے ہیں..... اپنا نہیں تو اپنے بچے کا ہی خیال کریں..... اس گاؤں میں ہر دوسری تیسری عورت کو ایسے ہی حالات کا سامنا ہے لیکن آپ کی طرح مرنے کو تیار نہیں ہو جاتی ہیں۔ دودھ بلوتی ہیں تو مکھن کی ڈلی اپنے منہ میں ڈال لیتی ہیں۔ ادھر ساس ہاتھ روم میں کھسی ادھر دودھ کا گلاس اپنے پیٹ میں..... محلے کے بچے کو دو روپے رشوت جھمائے اپنے لیے سیب منگوا لیا۔ پتا چل گیا تو کوئی بات نہیں ساس کے ساتھ ایک معرکہ چار دن سکون..... پھر وہی سب شروع..... مگر آپ..... آپ کی سمجھ میں نہ کبھی میری بات آئی ہے نہ آئے گی.....“

”اپنے ہی گھر میں چوری کروں۔“

”جب گھر والے غاصب بن جائیں تو چوری بھی جائز ہو جاتی ہے۔“ اس کے اپنے ہی فلسفے تھے۔

”اتنا ڈر کر رہیں گی تو آلیٹ بنا کر کھا جائیں گی آپ کو۔“

انہوں نے دلیہ بنا کر دیا تھا مگر میں کیا کروں، میری ہمت ہی نہیں پڑتی کہ..... قلم ڈائری چھوڑ کر وہ وہیں ٹھنڈے فرش پر چت لیٹ گئی۔ کمر کے نچلے حصے میں درد کی تیز لہریں اٹھ رہی تھیں۔ اس کے لیوں سے ہلکی ہلکی کراہیں نکلتی لگیں۔ بخار سے سارا بدن یوں بھی ٹوٹ رہا تھا۔

”توبہ ہے، کتنے غرے ہو جاتے ہیں بخار میں اس لڑکی کے..... مگر دیکھو، یہ سوپ تو تمہیں ختم کرنا ہی پڑے گا۔“ کتنے غرے اٹھاتی تھیں می اس کے۔

”ہاں یہ بھی ہے۔“ نائلہ خالہ نے تائید کی۔ ”مگر آج جیسی نہیں لینی اسی لئے کسی ڈرائیور کو پکڑو۔“

”ویسے تو کوئی مسئلہ نہیں ہے میں بھی ڈرا.....“

زریاب کو دیکھ کر اس نے ایک دم منہ بند کیا تھا۔ وہ مسکراہٹ دہاتا نائلہ خالہ کی طرف مڑا۔

”جی ماما!“

”بیٹا! آج ذرا مارکیٹ تک لے جاؤ۔“

”وہ بھی فارغ تھا، مان گیا۔“

”کب تک فارغ ہوں گے آپ لوگ۔“

”کیا کہہ سکتے ہیں..... تین لڑکیاں اور ایک تمہاری ماں..... وقت تو لگے گا ہی۔“ نائلہ

خالہ نے لاپرواہی سے جواب دیا۔

”تو ٹھیک ہے، فارغ ہو کر مجھے موبائل پر رنگ کر لیجئے گا۔ میں تب تک ایک دو کام

سمیٹ لوں گا۔“

”آئی! میرا نہیں خیال تھا کہ زریاب بھائی اتنے کیرنگ ہوں گے۔ جنید بھائی کی

طرح یہ بھی تو کہہ سکتے تھے جیسی لے کر آ جانا۔“

زریاب کے جانے کے بعد شابی نے حیران ہو کر کہا تھا۔ وہ مسکرا دیں۔

”اتنے دنوں سے وہ یہاں ہے۔ ہم لوگ اسے اتنا بھی نہ جان سکے۔“

”جاننے کے لئے وہ رومیہ کافی نہیں ہے۔“ مریم بو بوائی مگر نائلہ کی سماعتیں خاصی تیز

تھیں۔

”رومیہ کا کیا ذکر۔“

”نہیں، میں تو پوچھ رہی تھی آپ گئی تھیں اس کے گھر۔“ اس نے گڑبوا کر بات سنبھالی۔

”ہاں گئی تھی۔“

”آپ کو رومیہ کیسی لگی؟“ فلفہ نے بے اختیار پوچھا۔

”اچھی ہے۔“ انہوں نے مختصراً کہا اور ایک دکان میں گھس گئیں۔ تینوں کے درمیان

معنی خیز نظروں کا تبادلہ ہوا تھا۔ شاپنگ کے بعد جب زریاب لینے آیا تو نائلہ آئی نے چائیز

کی فرمائش کر دی۔ واپسی پر آئسکریم بیک کروا کر ہی گھر لوٹے تھے۔

”پھپھو! مجھے یہاں بیٹی بنا کر لائی تھیں۔ حقیقت تو یہ ہے کہ وہ مجھے اس گھر میں کوئی ایک مقام بھی نہیں دے سکیں۔ نہ بیٹی کا، نہ بیٹی کا اور نہ بہو کا.....“  
وہ رو نہ سکی۔ دم لمبے میں پتاتی چلی گئی۔ آنسو تو اتر سے بہتے رہے۔ وہ لب بھینپتے سنتے رہے۔ پھر ایک جھٹکے سے اٹھ بیٹھے۔

”بس کرو رہا اب! حد ہوتی ہے مبالغہ آرائی کی۔ اتنی سفاکی سے جھوٹ بولتے ہوئے تمہیں شرم نہیں آتی۔ یہی سوچ لیتیں کہ وہ صرف تمہاری ساس ہی نہیں، پھپھی بھی ہیں۔“  
وہ ایک بل کو ششدر رہ گئی پھر پھٹ پڑی۔

”میں نے نہ تو جھوٹ بولا ہے اور نہ مبالغہ آرائی سے کام لیا ہے۔ حقیقت تو یہ ہے کہ وہ زہیر صاحب! کہ اس گھر میں میرے ساتھ یہ سلوک ہوتا رہا ہے کرنے والی کوئی اور نہیں میری پھپھی ہی تھیں۔“

”شٹ اپ! اپنی حد میں رہو۔“

”میں تو حد میں ہی تھی، مجھے حد سے باہر کس نے کیا ہے۔ ایک سال بیت گیا مجھے یہ سب سہتے ہوئے، کبھی کوئی شکوہ، کوئی شکایت کی آپ سے۔ سب کچھ سہتی رہی صرف آپ کے لیے اور..... اور آج آپ ہی مجھ سے حساب مانگتے چلے ہیں۔“

”تو کیا کروں، جا کر ماں کے سامنے کھڑا ہو جاؤں بتایا تھا میں نے تمہیں کہ بہت مشکلوں اور تکلیفوں سے گزر کر.....“

”تو..... ان کی تکلیفوں میں زندگی گزری ہے تو کیا مجھے بھی اسی طرح گزارنی ہوگی۔ ان پر ظلم ہوا ہے تو کیا میرے لئے فرض ہو گیا ہے میں بھی ہر ظلم سہوں۔ کہاں کا انصاف ہے یہ ایک ایک عورت کو گھر کا سکھ نہیں ملا تو دوسری کو بھی نہ ملے۔ میں یہاں بیاہ کر آئی تھی زہیر صاحب! بھاگ کر نہیں۔ میرا نہیں تو اپنے ہونے والے بچے کا ہی خیال کر لیں یا میرے ساتھ اسے بھی مارنا چاہتے ہیں آپ لوگ.....“

”بس.....“

اس گھر کے درو دیوار نے آج پہلی بار اتنی اونچی آوازیں سنی تھیں۔ اس کے صبر کا پیمانہ لبریز ہوا تو چپ زہیر بھی نہ ہوئے تھے اور دونوں کو چپ کروانے والا کوئی بھی نہ تھا بات تو بڑھتی تھی۔

\* \* \*

”مجھے لاہور چھوڑ آئیں۔“

”لاؤ تھوڑا سرد بادوں..... بنار میں تو جسم یوں بھی ٹوٹنے لگتا ہے۔“

”اچھا شام میں تمہارے لئے کیا بتاؤں..... کچھ دیر..... دلہ..... بچی یا.....“

گرم سیال آنکھوں کے کناروں سے نکل کر کپٹی پر بہنے لگا۔ اس نے دونوں بازو آنکھوں پر رکھ لئے مگر آنسو بہتے رہے وہ روتی رہی پھر کروٹ بدل لی۔ بہت دیر کے بعد دروازہ کھلا تھا۔ روشنی کی لکیر اندر آئی اس نے بازو ہٹا کر دیکھا۔ زیر کو دیکھ کر بمشکل اٹھ سکی تھی۔

”آپ..... آپ کب آئے؟“

”کافی دیر ہوگئی۔“ ان کا لہجہ سپاٹ سا تھا۔

”اچھا..... مجھے پتا ہی نہیں چلا.....“

”تم اپنی ذات سے باہر نکل کر دیکھو تو تمہیں کچھ پتا چلے۔“

”مطلب؟“ وہ کھٹک سی گئی۔

”بچی تو نہیں ہو کہ ہر بات کا مطلب بھی سمجھاؤں۔“ وہ بیڈ پر بیٹھ گئے۔

”کچھ کھانے کے لیے لاؤں؟“ صاحب کا موڈ ٹھیک نہیں لگتا تھا۔ اس نے سوچا بات

بدل دے۔

”اس گھر میں میری ماں رہتی ہے۔ میرے کھانے پینے اور آرام کا خیال رکھنے والی۔

اگرچہ خود اس کے اپنے آرام کے دن ہیں۔“ وہ دونوں ہاتھ سر کے نیچے رکھ کر لیٹ گئے۔

بس بیٹھ گئے ماں کے پاس دو گھڑی اور بولنے لگی اسی کی زبان۔ حال سے بے حال

بیوی تو نظر ہی نہیں آتی۔

”یہ حلیہ کیا بتایا ہے تم نے، فقیروں کی طرح زمین پر پڑی ہو۔ کوئی آجائے دیکھ لے تو

کیا سوچے، کیا سلوک کرتے ہیں ہم تمہارے ساتھ۔ مجھے تو یہ سمجھ میں نہیں آتا تمہیں دکھ کیا

ہے، تکلیف کیا ہے تمہیں یہاں۔“

(ہائے یہ بے عقل مرد..... ساری عقل تو عورت کی ذرا سی سیاست پر دھری کی دھری رہ

جاتی ہے جو کہہ دیا، اسی پر اعتبار کیا۔ وہی زبان بولنے لگے۔)

”میں بتاؤں، مجھے یہاں کیا دکھ ہے، کیا تکلیف ہے، اعتبار کریں گے میرے کہے

کا۔“ وہ بڑے ضبط سے گویا ہوئی۔

”کیا تکلیف ہے۔“ زیر نے کروٹ بدلی اور کہنی کے بل اونچا ہوئے۔ وہ ذرا کھسک

کر قریب ہوئی ایک ہاتھ اس کے بازو پر رکھا۔

صوفی پر بیٹھی وہ حتیٰ لہجہ میں کہہ رہی تھی۔ کل شام کے جھگڑے کے بعد یہ پہلی بات تھی جو اس نے آج صبح کی تھی۔ زبیر نے میسر برش رکھ کر اس کی طرف دیکھا۔ بے خواب سرخ آنکھیں رت جگے کی غماز تھیں۔ آنکھوں کے گرد حلقے بے حد نمایاں، زرد بے رونق چہرہ وہ نظر نہیں چرا گئے۔

”کیوں؟“

”اب بھی یہ سوال باقی ہے۔“ اس کا لہجہ تلخ تھا۔

”رباب تم.....“

”پلیز زبیر! میں اس وقت کچھ اور نہیں سننا چاہتی کہ آپ مجھے لاہور لے جا رہے ہیں۔“

”بہت بولنا آگیا ہے تمہیں۔“ اس کے انداز زبیر کو حیران کر رہے تھے۔

”جانور کو بھی تکلیف پہنچے تو وہ چیختا ہے۔ میرا بولنا کچھ ایسا بے جواز بھی نہیں۔ بہت چپ رہی ہوں میں۔“

”دیکھو رباب! اگر تم اس طرح جاؤ گی تو معاملات بگڑ بھی سکتے ہیں۔“ وہ اٹھ کر ان کے سامنے آگئی۔

”میں ناراض ہو کر نہیں جا رہی ہوں۔ مگر میں یہ چند مہینے سکون کے ساتھ گزارنا چاہتی ہوں۔ پڑھے لکھے ہیں آپ۔ اتنا تو سمجھتے ہوں گے کہ یہ حالات اور پریشانیاں آپ کے بچے پر کس طرح اثر انداز ہو سکتی ہیں۔ مجھ میں اب طاقت نہیں رہی، چھ ماہ ہو گئے ایک بار بھی میرا چیک اپ نہیں ہوا۔ کیا آپ کو واقعی میری حالت نظر نہیں آتی۔ میں یہاں کسی دوائی کے ہاتھوں مرنا نہیں چاہتی ہوں۔“

”کیا یہاں کی عورتیں بچے پیدا نہیں کرتیں۔“ وہ جھنجھلا گیا۔

”وہی بات ہو گئی، ایک بادشاہ شکار کھیلنے گیا، سڑک کے کنارے ٹھکھٹا دیکھا۔ پتا چلا ایک عورت کے بچہ پیدا ہوا ہے۔ ذرا سی دیر میں عورت نے بچہ کندھے سے لگایا اور قافلے کے ساتھ یہ جاوہ جا۔ دیہاتی عورت تھی وہ واپس جا کر رانی پر خفا ہوا۔ ہر وقت کھانا پینا..... چونچلے..... یہ..... وہ..... رانی عقل مند تھی۔ مالی سے کہا۔ باغ کو پانی مت دینا..... تھوڑے دنوں میں سارے باغ مرجھا گیا..... بس یہی فرق ہے ایک جنگلی پھول جو موسموں کی شدت سہنے کا عادی ہو جاتا ہے ایک باغ میں کھلا پھول جس کی دھوپ چھاؤں کا خود خیال رکھنا پڑتا ہے‘

”اگر.....“

”مجھے کہانیاں مت سناؤ۔“ بے خیالی میں سنتے سنتے وہ ناگواری سے گویا ہوئے۔ وہ افسردگی سے مسکرا دی۔

”بادشاہ کی سمجھ میں تو یہ بات آگئی تھی، آپ کی سمجھ میں نہیں آ رہی۔ اپنے آنگن میں لگی تیل کی دیکھ بھال کرنا چھوڑ دیجئے پھر دیکھیے کتنے پھول دیتی ہے وہ۔“

”تم کہنا کیا چاہتی ہو۔“

”مجھے لاہور چھوڑ آئیں۔“

وہ کچھ لمبے اسے دیکھتا رہا۔

”ٹھیک ہے۔“

زبیر باہر نکل گئے تو وہ تیزی سے بڑے بیک میں ضرورت کی چیزیں ٹھونسنے لگی۔ وجود میں زندگی سی دوڑ گئی تھی۔ اپنوں سے ملنے کا خیال سرخوشی بن کر خون میں گردش کرنے لگا تھا۔ آنا فانا تیاری ہو گئی۔

زبیر نے پھپھو سے نہ جانے کیا کہا تھا۔ جب وہ ان کے سامنے دعا لینے کو جھکی تو انہوں نے منہ پھیر لیا۔

\* \* \*

شاہی کی لمبی چیخ نے بادلوں بھری شام کی چپ میں دراڑیں ڈال دیں۔ کوئی کہیں سے برآمد ہوا کوئی کہیں سے۔

”رباب آگئی..... رباب آگئی۔“ کی آوازوں سے ایک سے دوسرے اور دوسرے سے تیسرے کو خبر ہو گئی۔ آنا فانا سب ہی اکٹھے ہو گئے۔ کوئی ادھر سے لپٹ گئی۔ کوئی ادھر سے لڑکے زبیر سے ملنے لگے۔ سارہ نے ڈانٹ ڈپٹ کر سب کو الگ کیا۔ وہ اسے اپنے جلو میں لئے اندر آگئیں۔ نجمہ سامنے سے آ رہی تھیں۔ اسے دیکھ کر ایک پلی کو ٹھکیں وہ بھاگ کر ان سے لپٹ گئی۔

”رباب! میری بیٹی!“ وہ بار بار اسے پیار کر رہی تھیں پھر اسے خود سے الگ کر کے دونوں ہاتھوں میں اس کا چہرہ تھام لیا۔

”تمہارا جسم تپ رہا ہے، تمہیں بخار ہے رباب!“ یہ ماں تھیں، بتا کہے دکھ درد سمجھ جانے والی۔

”تمہیں ضرورت کیا تھی یوں بخار کی حالت میں نکلنے کی۔“ انہوں نے آگے بڑھ کر زبیر کے سر پر ہاتھ پھیرا۔



\* \* \*

”ہیلو شاداب!“

کارڈور کی بیڑھیوں پر نہ جانے کس سوچ میں گم نہ داب چوکی پھر اپنے سامنے رومیہ کو دیکھ کر کچھ بیزار سی ہو گئی۔

”ہیلو۔“

”یہاں بیٹھی کیا کر رہی ہو؟“

”یونہی موسم انجوائے کر رہی تھی۔“

رومیہ نے بے حد حیرت سے اسے دیکھا۔ چلچلاتی دھوپ، ہوا بند اور جس، وہ بس کندھے اچکا کر رہ گئی۔

”زریاب گھر پر ہیں؟“

”نہیں۔“

”کہاں گئے ہیں۔“

”حیدر آباد۔“ پھر بظاہر سادہ سے لہجے میں پوچھنے لگی۔ ”تمہیں بتا کر نہیں گئے؟“

”ہاں۔ شاید ذکر تو کیا تھا۔“ رومیہ کا لہجہ اس سے زیادہ سرسری تھا۔

”بینگو گی نہیں۔“

”نہیں چلتی ہوں۔ اسپتال سے آرہی تھی۔ سوچا تھا زریاب واپس آ گئے ہوں تو بچ ان

ہی کے ساتھ کر لوں۔ جب سے ہاؤس جاب شروع ہوا ہے انہیں شکوہ ہی رہتا ہے کہ میں انہیں

ٹائم نہیں دیتی۔“ وہ دھیمے سے ہنسی پھر اس کے سامنے ہاتھ کی پشت کی۔

”کیسی ہے؟“ انگلی میں بیش قیمت ڈائمنڈ رنگ جھنگاری تھی۔

”اچھی ہے۔“

”زریاب نے لے کر دی ہے۔“ اس کے لبوں پر خوبصورت سی مسکراہٹ آٹھری۔

شاداب سر اٹھا کر اسے دیکھنے لگی۔

”یقین نہیں آیا۔ حالانکہ اس دن سب کے سامنے تو اس نے مجھے میری پسند کا گفت

دلانے کا وعدہ کیا تھا۔“

”ہاں.....“ وہ چپ سی ہو گئی تھی۔

”زریاب کی چوائس بہت اچھی ہے۔“ اس نے ہاتھ اپنی آنکھوں کے سامنے کیا پھر نظر

اٹھا کر شاداب کو دیکھا۔ ”معمولی چیزیں پسند نہیں کرتا۔“

”میں نے تو منع کیا تھا۔“ انہوں نے آہستگی سے کہا۔

”میرا دل بہت اداس تھا می!“ وہ غڑھال سی ہو کر صوفے پر بیٹھ گئی۔ اتنے طویل سفر نے یوں بھی اس کی حالت خستہ کر دی تھی۔

”پھر بھی جانو! اس حالت میں میں چند دنوں تک تمہیں لینے آنے والی تھی۔“

وہ اس کا حال دیکھ کر پریشان ہو رہی تھیں۔ پیلی رنگت، دھنسی ہوئی آنکھیں، کمزور چہرہ، یہ وہ رباب تو نہ تھی ان کا دل ہول رہا تھا۔

”اسے کمرے میں لے جاؤ، میں سیب کا جوس نکال کر لاتی ہوں۔“ سارہ نے فوراً اپنی

جیب سنجالی۔

”زیر بیٹا! آپ بھی فریش ہو جاؤ۔“ وہ جنید کو اشارہ کر کے کچن میں گھس گئیں۔

شام تک گویا گھر میں ایمر جنسی نافذ ہو گئی تھی۔ زیر کو خاطر خواہ توجہ نہیں ملی تھی مگر رباب کی حالت دیکھ کر وہ بھی گھبرا گیا تھا۔ بخار مزید تیز ہو گیا تو سارہ اور نجمہ اسے لیڈی ڈاکٹر کے پاس لے گئیں۔ اس نے ڈرپ لگا دی۔

غذا کی کمی، خون کی کمی، ٹینشن، ماں اور بچہ دونوں بے حد کمزور، نجمہ کے ہاتھ پاؤں پھول گئے۔ شام کو اسے لے کر گھر آئیں تو سارہ نے زیر کو گھیر لیا۔ ڈاکٹر کے مشورے اس کے خدشے۔

”کچھ کھاتی پیتی ہی نہیں۔“ وہ جربز ہوتا رہا۔

انہوں نے عظیم کو بھجوا کر بادام اور ڈھیروں ڈھیروں پھل منگوا لیا۔ کام کرنے والی کو پیسے تھمائے، اپنے گاؤں سے خالص دہی کمی لے کر آئے۔ دودھ، پنکھ، پھل، چوس، سوپ دنیا جہاں کی نعمتیں اس کے سر ہانے ڈھیر ہو گئیں۔ پیار کرنے والے خیال کرنے والے ڈانٹ کر اصرار سے کھلانے والے اور ہاتھ پاؤں دبانے والے بھی بہت۔ وہ مسلسل غنودگی میں تھی۔ اسی غنودگی میں کبھی کبھی بڑبڑانے لگتی۔

”لسی میں مرج ڈالی، پھر روٹی کھائی۔“

پھپھو نے کہا۔ ”تمہارے باپ کا گھر۔“

نجمہ منہ چھپا کر رونے لگتیں۔ سارہ، زیر کو گھورتیں۔ لڑکیاں الگ سنجیدہ رنجیدہ چہرہ بنائے کھڑی تھیں۔

زیر اتنا شرمندہ ہوئے کہ شام ہی کو واپس چلے گئے۔ نالکھ خالہ زریاب کے ساتھ اپنی سسرال حیدر آباد گئی ہوئی تھیں۔

”نبرد دار کی بہوتی تنیم مگر حالت..... ظلم اور اذیت کیا ہیں۔ یہ تپتی دیوار کے ساتھ لگ کر گرم دوپہر گزارنے والی تنیم سے پوچھو۔“

”لہی میں مرج گھول کر روٹی کھاتی رباب سے کیوں نہ پوچھو۔“

”رہل ہے یہ۔“ نجمہ مضحل سی مسکرائیں۔

”تو میں کیا کروں، چپ چاپ سہتی رہوں۔“ وہ تلخ ہو گئی۔

”زبیر سے بات کی بھی تم نے؟“

”ہوں.....“ وہ نہ جانے کس سوچ میں ڈوب گئی۔

”تمہارے ساتھ کیسا ہے؟“

”اچھے ہیں مگر پاس تو نہیں ہیں۔ کہیں مہینے بعد چکر لگتا ہے۔“

”بہت پریشان ہو کر گیا ہے..... لیکن سمجھ دار بچہ ہے، کوئی نہ کوئی حل تو نکالے گا۔“ وہ زیر لب بڑبڑائیں پھر پوچھنے لگیں۔

”کبھی تم نے اپنی پیپھو کے ساتھ محبت بھرے اور دوستانہ مراسم قائم کرنے کی کوشش بھی کی۔“

”کیا بات کر رہی ہیں می! میں نے اپنے فرائض میں کوئی کوتاہی نہیں کی۔“

”فرائض..... تم نے پوچھا..... پیپھو! کھانا لاؤں۔ انہوں نے منہ لپیٹ کر کہہ دیا نہیں۔ تمہارا فرض پورا ہو گیا تم چلی آئیں۔ کبھی آگے بڑھ کر بہت محبت سے ان کے ماتھے پر ہاتھ رکھ کر یہ بھی پوچھا کہ وہ اس طرح کیوں لیٹی ہیں۔ طبیعت خراب ہے اداس ہیں۔ کبھی بغیر کسی وجہ کے ان کے پاس بیٹھی ہو۔ ان سے باتیں کی ہیں، کبھی ان کا دکھ درد پوچھا ہے؟“

”می! وہ مجھ سے بات نہیں کرتیں۔“

”کب تک نہیں کریں گی انسان ہیں۔ اور انسان ہمیشہ محبت بھرے سہارے ڈھونڈتا ہے۔ بیٹا! شادی شدہ زندگی اور سسرالی تعلقات فرائض سے کچھ آگے کی چیز ہیں۔ بہت سا صفر، محبت، مروت، خوش اخلاقی، خود آگے بڑھ کر تھامنے کی خو، دل میں گنجائش۔ جانتی ہو۔ بہت سنے، بہت خواب ہوتے ہیں لڑکیوں کی آنکھوں میں جب سسرال میں یہ سب نہیں ملتا تو کھینچا تانی شروع ہو جاتی ہے۔ مگر کبھی وہاں کا ماحول بدلنے کی کوشش مت کرو۔ چپ چاپ اس ماحول کو اوڑھ لو، کچھ ناگوار بھی گزرے گا۔ مگر ضمیر سے کام لو۔ پھر ایک وقت آئے گا جب تمہارے قدم مضبوطی سے اپنی زمین میں گڑ جائیں گے۔ یہ وقت ہوگا جب تم تبدیلی لاؤ گی تو کوئی اعتراض نہیں کرے گا۔ اس بات پر پریشان مت رہا کرو کہ تمہاری ساس لوگوں سے

شاداب کم صم سی بیٹھی تھی۔

”ایک بات پوچھوں، زریاب تمہیں کیسا لگتا ہے؟“

”جیسا ہے، ویسا ہی لگتا ہے۔“

”پھر بھی..... کزن ہے تمہارا، تمہارے گھر میں رہتا ہے۔ باتیں بھی ہوتی ہوں گی اور تفریح بھی۔“ وہ نہ جانے کیا اگلوٹا چاہ رہی تھی۔ شاداب کی آنکھوں میں غصہ سا اُٹھ آیا۔

”اچھا بابا! مائٹڈ کیوں کرتی ہو، یونہی پوچھ لیا ہے۔ تمہارے دل میں نہیں تو تمہاری می کے دل میں تو خیال آیا ہی ہوگا۔“

”رومیہ!“ شابی کا لہجہ سنجیدہ سا ہو گیا۔ ”ہم قسمت پر یقین کرنے والے لوگ ہیں۔ جو ہماری قسمت میں لکھا ہے وہ کوئی اور نہیں چھین سکتا۔ اس لئے ہمیں دوسروں کی طرح ہاتھ پاؤں مارنے کی ضرورت محسوس نہیں ہوتی۔“

”رومیہ کا چہرہ ایک ہلکے سرخ ہوا لیکن دوسرے ہل وہ سنبھل گئی۔

”قسمت دھوکا بھی دے جاتی ہے۔“

”قسمت دھوکا نہیں دیتی۔ انسان خود اپنے آپ کو دھوکا دیتا ہے۔“ وہ کھڑی ہو گئی۔

”زریاب بھائی آئے تو میں بتا دوں گی کہ تم آئی تھیں۔“

”وہ آئے گا تو مجھے خود ہی رنگ کرے گا۔ تم فکر مت کرو۔“ وہ چلی گئی مگر شاداب بری طرح ڈسٹرب ہو گئی تھی۔

\* \* \*

”چلچلاتی ہوئی دھوپ تھی، بے حد گرمی، جس، یہی کوئی جون یا جولائی کا مہینہ ہوگا۔ جب میں اس گھر میں داخل ہوئی۔ سارے کمروں اور کچن میں تالے پڑے تھے اور تنیم وہیں اک گرم دیوار کے گرم سائے میں ٹیک لگائے بیٹھی تھی۔ اس نے ہمیں کبھی نہیں بتایا تھا کہ اس کی ساس باہر جاتے ہوئے سارے کمرے بند کر جاتی تھیں کہ کہیں وہ پنکھا نہ لگالے۔ اس کے پاؤں میں چپل نہیں ہوتی تھی اگر کبھی پوچھیں تو کہتی تھی اگلوٹھا درد کرتا ہے۔ گرمی کے مہینوں میں بدن کاٹنے والے اپنے جہیز کے ریشمی سوٹ ہی پہنتی تھی۔ اس کی ساس، شوہر جب دل چاہتا دھنک کر رکھ دیتے۔“

می کی انگلیاں رباب کے بالوں کو سہلا رہی تھیں۔ اس کا بخار اتر گیا تھا۔ بس کچھ کمزوری باقی تھی۔ ماں کی گود میں سر رکھ کر اپنے سارے دکھ کہے تھے۔ نجمہ سن کر روٹی جاتی تھیں اور اس کے آنسو پونچھتی تھیں۔

رہی تھیں۔

”آپ سے کوئی بات نہیں کی؟“

”نہیں.....“ وہ اس موضوع سے اجتناب برت رہی تھیں۔ مگر وہ بڑی بیٹی ہونے کے ناتے عام طور پر گھر کے ہر معاملے میں شریک رہی تھی۔

”پھر بھی، ہمیں تو اپنی تیاری پوری رکھنی چاہئے کچھ بنانا شروع کیا آپ نے شابی کیلئے؟“

”وقت آئے گا تو دیکھا جائے گا.....“ انہوں نے بے چینی سے پہلو بدلا۔

”وقت کب آئے گا مئی! شابی ایم اے کر چکی ہے۔ چند دنوں میں رزلٹ بھی آ جائے گا۔ اب اور کتنا انتظار کرنا ہے۔“

نجمہ نے مدد طلب نگاہوں سے سائرہ کی طرف دیکھا۔ جواب تک خاموشی سے کریلوں ہی کے ساتھ معصوفہ تھیں۔ چھری رکھ کر اس کی طرف متوجہ ہوئیں۔

”وہ تو بچپن کی بات تھی اب کون جانے کیا ارادہ ہے۔“

”کیسی بات کر رہی ہیں آنٹی آپ۔“ وہ اچھل ہی پڑی۔ ”چھ سالہ شابی کی کلائی میں کنگن ڈال کر پورے خاندان میں اعلان کیا تھا انہوں نے کہ شابی میری بہو ہے کوئی سرسری بات نہیں تھی۔ باقاعدہ منگنی کی تھی انہوں نے۔ اب کیسے مکر سکتی ہیں۔ آخر ہم نے شابی کو اتنے سالوں سے زریاب کے نام پر بٹھا رکھا ہے۔“

”اے بیٹی! آیا تھا زریاب شادی کرنے ہی۔ مگر بھی بنوار ہا ہے۔ کہتے ہیں امریکہ کے حالات مسلمانوں کے لئے ٹھیک نہیں اب یہیں رہیں گے مگر وہ چٹ گئی جان کو رومیہ ماں باپ نے شتر بے مہار چھوڑا ہوا ہے۔ اب اس جیسی چنگ مٹک کرتی لڑکی کے آگے ہماری بچی کیا خاک نظر آئے گی۔ اوپر سے یہ تمہاری ماں منہ میں تھکھنیاں ڈالے بیٹھی ہیں۔“ سائرہ بہت دنوں سے بھری ہوئی تھیں۔

”اب کیا اپنے منہ سے کہوں؟“

”یہ بھی خوب رہی۔ منگنی ہوئی تھی یوں کیسے ختم ہو سکتی ہے۔“

”ناکملہ نے ابھی کوئی بات نہیں کی۔ میں خود سے چھیڑنا نہیں چاہتی۔ جب تک بات واضح نہ ہو آپ لوگ بھی خاموش رہیں۔“ نجمہ نے تقریباً بات ختم ہی کر دی۔

”عجیب پریشانی ڈال دی ہے۔ شابی کو پتا ہے کہ.....“

”نہیں..... میں نے اسے کبھی نہیں بتایا۔ شاید اچھا ہی ہوا.....“

تمہارے بارے میں کیا کیا کہتی ہیں۔ ایک کان سے سن کر دوسرے سے نکال دیا کرو۔ کب تک کہیں گی۔ تمہارے اچھے سلوک کو دیکھ کر خود بخود تعریف کرنے پر مجبور ہو جائیں گی بلکہ تم اپنے فرائض صرف تعریف کے لئے نہیں بلکہ اللہ کی خوشنودی کے تابع کرو۔ دیکھنا بہت سکون سے نیند آئے گی۔ باقی میں زبیر سے بھی بات کروں گی۔ سمجھاؤں گی اسے۔ انشاء اللہ سب ٹھیک ہو جائے گا۔ پریشان مت ہوا کرو۔“

انہوں نے جھک کر پریشانی پر پیار کیا۔ رباب کے شکوے شکایتیں ایک طرف پڑی رہ گئیں وہ بھی نجمہ کی بیٹی تھی۔ فوراً اپنی کوتاہیاں دھوئے نہ گئی۔ لگا کہیں نہ کہیں غلطی اس سے بھی ہوئی ہے۔ کوئی کمی رہ گئی ہے۔ نجمہ کی باتوں نے اک نئی راہ سمجھائی تھی۔ وہ قدرے ہلکی پھلکی ہو گئی۔

”حالات اب بھی ٹھیک ہو تو سکتے ہیں۔“

ذہن پر سے بوجھ کسی قدر سر کا تو وہ شابی کو چھیڑ بیٹھی۔

”زریاب تمہیں کیسے لگے؟“

وہ شپٹا کر رباب کو دیکھنے لگی۔ شوخ لہجہ، شرارتی و متبسم آنکھیں۔

”اب تک انڈرا سٹینڈنگ تو ہو ہی گئی ہوگی؟“

”کوئی بھی نہیں۔“

وہ بہانے سے اٹھی اور فضا اور مریم پر بس پڑی۔ وہ قسمیں کھاتی رہی گئیں کہ انہوں نے رباب سے ان دونوں کے بارے میں کچھ نہیں کہا۔

”تو وہ مجھے سے یہ سب کیوں پوچھ رہی تھیں؟“ اسے اعتبار نہیں آیا تھا۔

”ذرا سی بات نہیں چھپا سکیں اور میں احق‘ بے وقوف ہر بار کوئی نہ کوئی بات شیر کرنے آ جاتی ہوں۔“

وہ تن فن کرتی چلی گئی تو دونوں کو یہ تشویش لاحق ہو گئی کہ وہ اب کون سی بات شیر کرنے آئی تھی۔

\*\*\*

زریاب سے مل کر رباب بہت خوش ہوئی تھی۔ شکل و صورت، قد کاٹھ، عادت، مزاج اسے کہیں کوئی کمی نظر نہیں آئی تھی۔ تب ہی مئی سے پوچھ بیٹھی۔

”آنٹی زریاب کی شادی کرنے آئی ہیں۔“

”پتا نہیں۔“ انہوں نے اختصار سے کام لیا۔ ناکملہ خالہ نہا رہی تھیں۔ سائرہ کرلیے چھیل

”پتا نہیں محبت تھی بھی یا نہیں۔ تمہیں تو پتا ہے ہر بات کا اظہار میں جلدی کر دیتی ہوں۔ وہ اچھا ہے اس لئے سب کو اچھا لگتا ہے۔ پتا نہیں ہم لڑکیاں اتنی جذباتی کیوں ہوتی ہیں۔ ذرا سی پسندیدگی کو فوراً محبت کا نام دے دیتی ہیں۔“ وہ کھڑی ہو گئی۔

”دیکھو! رانی کیا کر رہی ہے۔“

”یہ واقعی پہلے جیسی نہیں رہی۔“ مریم نے اس کے جانے کے بعد کہا تھا۔ وہ کارڈ ورکی بیڑھیوں پر آ بیٹھی۔

محبت کہاں ہے محبت.....؟ اب تو صرف ایک ہی دکھ ہے ٹھکرائے جانے کا کاش مجھے یہ ہی پتا نہ چلتا کہ میں کبھی اس کے ساتھ منسوب تھی۔

”ماتھیا تم موسم انجوائے کر رہی ہو۔“ کیمل کلر کے کاشن کے شلوار قمیص میں وہ سامنے کھڑا تھا۔ جسے دیکھ کر اس کے دل میں پہلا خیال یہی آیا تھا کہ اسے اب یہاں سے چلے جانا چاہئے۔ ورنہ خود کو سمجھانا مشکل ہو جائے گا۔

”ایسی کوئی بات نہیں۔“ وہ کھڑی ہو گئی۔

”رومیہ بتا رہی تھی۔ تم چلچلاتے موسم کو بھی اچھا خاصا انجوائے کر لیتی ہو۔“

”اسے کیا ضرورت ہے میرے بارے میں یہ فضول بکواس کرنے کی۔“

”اتنا غصہ.....“ ایک پاؤں سیڑھی پر لگا کر اس نے بے حد دلچسپی سے اس کے چہرے پر بکھرے غصے کو دیکھا۔ گلابی چہرہ ایک دم سرخ ہوا تھا۔

”اچھا..... میرے ساتھ تھوڑی دیر مارکیٹ چلو گی۔“

”نہیں۔“ دو ٹوک لہجے میں انکار ہوا۔

”کیوں.....؟“ وہ کچھ حیران ہوا تھا۔

”گھر والوں کو اچھا نہیں لگے گا۔“ سادہ سے لہجے میں توجیہ پیش کی۔

”کمال ہے جب تمہیں اچھا لگے تو.....“

”آپ سے کس نے کہہ دیا مجھے اچھا لگے گا۔“ وہ تنک کر بولی۔

”ڈرائیونگ تم کرنا.....“ زریاب اس کی بات یکسر نظر انداز کر کے بولا۔ گویا لالچ دیا، وہ الجھ گئی۔

”آج اتنی لفٹ کیوں کروا رہے ہیں۔“ مشکوک نظروں سے اسے دیکھا پھر رکھائی سے بولی۔

”مجھے اب ڈرائیونگ کرنا اچھا نہیں لگتا۔“

”اچھا کہاں ہوا ہے می!“ باہر کھڑی شاہی نے ادھ کھلے دروازے پر پیشانی ٹکا کر ہوئے سوچا۔ ”بالکل بھی اچھا نہیں ہوا..... جس بات سے آپ ڈرتی تھیں وہ تو ہو گئی اب.....“

اب آپ کی شاہی کیا کرے گی۔“

ڈائمنڈ رنگ سے پھوٹی روشنیاں اس کی آنکھوں میں چھینے لگی تھیں۔

\*\*\*

مریم کی شادی کی تیاریاں زور و شور سے جاری تھیں۔ تایا ابو نے ہماری چیک بھجوا دیا تھا۔ ہر کوئی مصروف تھا۔ مگر کہیں نہ کہیں وہ سب ایک دوسرے سے الگ ہو کر سوچنے لگتے اپنے اپنے مسئلے اپنی اپنی سوچیں۔ ریاب سوچتی زیر کا فون بہت دنوں سے نہیں آیا۔ وہ جب سے یہاں آئی تھی۔ اس نے کئی بار فون کر کے اس کی خیریت دریافت کی تھی۔ سارہ کے دماغ میں ہمہ وقت حساب کتاب ہوتا رہتا۔ اتنے کپڑے اتنا زیور کرا کر۔

نجمہ زریاب کے ساتھ ساتھ شاہی کو دیکھتیں تو گم سی ہو جاتیں اور شاہی سوچتی۔

”کاش ہمارے درمیان رومیہ نہ آتی۔“

زریاب اور نائلہ کیا سوچتے تھے۔ یہ ان دنوں کے سوا کوئی نہ جانتا تھا۔ انہی بیزار بیزار سے دنوں میں شاہی کا زلزلہ آ گیا۔ خلاف توقع وہ سیکنڈ ڈویژن میں پاس ہو گئی تھی۔ عظیم فضاء اور مریم نے تو اس کی کامیابی پر بھٹکے ڈالے تھے وہ ہنستی رہی۔ یقین تو خود کو بھی نہ آتا تھا۔ مگر وہ زیادہ خوش نہ ہو سکی۔ فضاء نے پوچھ ہی لیا۔

”تمہیں ہوا کیا ہے؟“

”مجھے کیا ہوتا ہے۔“

”پہلے جیسی نہیں رہی۔“

”پہلے جیسی نہیں رہی۔“ وہ ہنس دی۔ ”میں پہلے جیسی ہی ہوں۔ بس تم لوگوں کو شک ہو گیا ہے۔“

”تم اب زریاب بھائی کا ذکر بھی نہیں کرتیں۔“

”فائدہ ہی کوئی نہیں۔ جو اپنا نہیں اس کے لیے دل کیا جلاتا۔“ اس نے لاپردائی سے کندھے اچکائے۔

مریم نے بے حد حیرت سے اسے دیکھا۔

”بہت زیادہ دن نہیں گزرے بی بی! جب تم اس کے ساتھ محبت کی دعوے دار تھیں۔“

”شاداب! میں صرف تمہیں تمہاری پسند کا گفٹ دلانا چاہتا ہوں۔“  
 ”اس کی ضرورت نہیں بلکہ گفٹ کی ہی ضرورت نہیں۔ (اپنی رومیہ کو دلائیں) میری کامیابی کچھ اتنی بڑی بھی نہیں۔“

”چھوٹی ہو یا بڑی، کامیابی تو کامیابی ہوتی ہے۔“  
 ”مجھے گفٹ کی ضرورت نہیں۔“ وہ کہہ کر رکی نہیں تھی۔

”لگتا ہے تم پر بھی شاداب کا اثر ہو گیا ہے۔ اس گرمی میں کھڑے ہو۔“  
 وہ پلٹا تب احساس ہوا شابی اندر کیوں چلی گئی تھی۔ اس نے رومیہ کو دیکھ لیا تھا۔

”خاصی ال میزڈ ہیں تمہاری کزن، ملنا بھی گوارا نہیں کیا۔“  
 ”کیسی ہو؟“ وہ اس کے تبصروں کو نظر انداز کر گیا۔

”ٹھیک ہوں، تم نے واپس آ کر فون بھی نہیں کیا۔“  
 ”بس مصروفیت۔“

”اچھا میرے پاس صرف ایک گھنٹہ ہے۔ لنچ کے لئے، پھر ہسپتال جانا ہے چل رہے ہو۔“ اس نے گھڑی پر نگاہ دوڑائی۔

”مگر.....“ وہ کچھ کہتے کہتے رکا۔ ”ٹھیک ہے چلو۔“

”شابی سے کیا باتیں ہو رہی تھیں۔“ رومیہ کا بوجہ سرسری سا تھا۔

”دوستوں سے کیا باتیں ہوتی ہیں۔“

”اوہ تو دوستی ہو ہی گئی۔“ اس نے ہونٹ سکڑے۔ وہ صرف مسکرایا تھا۔

”خیال رہے دوستی میں بہت آگے مت نکل جانا۔“ وہ اس کی معنی خیز مسکراہٹ پر تڑخ کر بولی تھی۔

”مجھے اپنی حد کا اندازہ ہے۔“ زریاب کا اطمینان ہنوز برقرار تھا۔

\*\*\*

”موسم کو بدلنا تھا سو بدلا..... وقت کو گزرتا تھا سو گزرا۔ دن رات آگے پیچھے بھاگتے چلے گئے۔ یہ تین ماہ کچھ الجھتے سلجھتے، جلتے کڑھتے امید و ناامیدی کے مابین، سوچ اور فیصلہ کے درمیان کی منزلوں کو عبور کرتے گزر گئے۔ زہیر ایک بار بھی نہیں آئے۔ سرحدوں کی صورتحال خراب تھی۔ انہیں چھٹی ہی نہیں ملی مگر فون ضرور کرتے تھے۔ نالکھ خالہ کبھی سسرال کے چکر لگاتیں تو کبھی یہیں ہوتیں۔ ان کا بنگلہ کافی حد تک تعمیر ہو گیا تھا۔ بس چھوٹا موٹا کام باقی تھا۔  
 زریاب کو ایک ملٹی نیشنل کمپنی کی طرف سے جاب آفر ہوئی جو اس نے قبول کر لی۔ یوں

رومیہ کے گھر کے چکر لگنے بند ہو گئے۔ شاید اب وہ دونوں باہر ہی مل لیتے تھے۔ خاندان بھر میں چہ میگوئیاں شروع ہو گئی تھیں۔ مریم کی شادی اگلے ماہ ٹھہری تھی اور شاداب کے لئے وقت گویا رک سا گیا تھا۔ مگر وقت رکنا کہاں ہے؟

ان ہی سرگرمیوں میں سردی کا موسم شروع ہوا۔ درختوں کے پتے جھڑنے لگے اور خزاں کی چادر پوری کائنات پر تن گئی۔

اور اسی خزاں زدہ موسم میں رباب کا دامن پھولوں سے بھر گیا۔ اک ننھا مناد وجود اسے ماں کے عہدے پر فائز کر گیا۔ گھر کے سوائے جاگے لوگوں میں بالچل سی چل گئی۔

خاندان کا پہلا بچہ تھا۔ سب نے جی بھر کے خوشی منائی۔ زہیر کو فوراً ہی اطلاع کروادی تھی۔

\*\*\*

”میرا دل چاہتا ہے میں اس شام کو بہت قریب سے دیکھوں بہت پاس سے چھوکر محسوس کروں۔“

”کیسی انہونی خواہشیں ابھرتی تھیں اس کے اندر زہیر نے ایک بازو آنکھوں پر رکھ لیا۔“

زرد شام درو دیوار سے لپٹی تھی۔ آنگن میں لگی تیل کی دیکھ بھال کرنے والا کوئی نہ تھا۔ یہ اس کا خیال تھا مگر پچھو ہر روز اس کو پانی بھی دیتیں اور کپاری میں بکھرے خشک پتے بھی اکٹھے کرتی تھیں۔

وہ کل ہی آئے تھے ماں نہال ہو گئیں۔ کھانا، پانی آرام کا خیال رکھا مگر زہیر نے دیکھا اور کمزور ہو گئیں تھیں۔ آرام کی عادت جو بڑ گئی تھی۔

کبھی کبھی زیر لب بڑبڑاتیں۔

”خواخواہ میری عادت خراب کر گئی۔“

زہیر کو گھر بہت سونا سونا لگا تھا۔ وہ نہیں تھی مگر اب تنہا محن میں لیٹتے تھے تو لگتا تھا وہ یہیں کہیں پاس ہی ہے۔ آہیں..... سرگوشیاں اس کے لمبوس کی مانوس خوشبو اس کے ہاتھوں کا لمس، کبھی اس کمرے سے جھانکتی، شرارت سے مسکراتی اور اس کی مسکراہٹ مدہم خوبصورت تین ماہ ہو گئے اسے دیکھے ہوئے۔ وہ مضطرب ہو کر اٹھ بیٹھے۔

سرراہٹیں، سرگوشیاں اس کے قدموں کی چاپ، سب خاموشی اوڑھ کر سو گئے۔ وہ کمرے کے سامنے آ گئے۔ دروازے پر ہاتھ رکھا تو اندر چوڑیاں جھنک انھیں جیسے وہ ڈرینک

ٹھیل کے سامنے بیٹھی ہال بتا رہی ہو۔

دروازہ کھلا تو چوڑیوں کی چھٹک الماری کے نہ جانے کون سے کونے میں جا چھپی وہ مسکرا دیے۔

شاید اپنے الوڈن پڑ بیٹھ کر سوچ لیا تھا کہ واپسی پر لاہور کا چکر لگانا ہے۔

پھر گردن گھما کر الماری میں ترتیب سے رکھی کتابوں کا جائزہ لینے لگے اور اسی جائزے میں لگا ہوں کی گرفت میں وہ سرخ جلد والی ڈائری بھی آگئی۔ انہوں نے ڈائری نکال لی۔ روزانہ تو نہیں مگر ڈائری لکھی ہوئی تھی۔ رباب ڈائری بھی لکھتی تھی۔

شاید جلدی میں وہ لے جانا بھول گئی تھی۔ انہوں نے صفحے پلٹے اور یونہی وقت گزاری کے لئے پڑھتے چلے گئے۔ نہ جانے کتنا وقت گزرا جب چچی فاطمہ کی آواز پورے گھر میں گونجنے لگی۔

”بہن نسیم..... مبارک!..... مبارک!..... خیر سے تمہارے ہاں پوترا (پوتا) ہوا ہے۔“

\* \* \*

ڈھیر سارے کپڑے کھلونے اور رباب کے لیے لاکٹ سیٹ لے کر وہ اور پھپھو بیچے تھے۔ پھپھو خود بے حد خوش تھیں۔ رباب کو پیار کیا۔ بچے کو بہت دیر تک گود میں لئے بیٹھی رہیں۔ سائرہ حسب معمول مگن میں جا گھسیں۔ اہتمام جو کرنا تھا۔ لڑکیاں چیزیں دیکھنے لگیں۔ ”ہر چیز بہت خوبصورت اور قیمتی ہے۔ لگتا ہے اس بار پھپھو نے نہیں خریدیں۔“ شابی نے سرگوشی کی تھی۔

”جی! اس بار جو اس میری ہے۔“ عقب سے زہیر نے کہا وہ بری طرح شرمندہ ہو گئی۔

”کیا ضرورت تھی اتنا اونچا تبرہ کرنے کی۔“ مریم لٹاڑ رہی تھی۔

زہیر رباب سے اکیلے میں ملنا چاہتے تھے۔ موقع شام کو ملا۔ کمرے میں آئے تو وہ اکیلی تھی۔ ننھا شہزادہ سو رہا تھا۔ زہیر نے اسے گود میں لے لیا۔

وہ بازو آنکھوں پر رکھے چپ چاپ لیٹی تھی۔ مگر محسوس کر سکتی تھی۔ وہ نہ صرف اپنے بیٹے کو پیار کر رہے تھے بلکہ کن اکیوں سے اس کی جانب بھی دیکھ رہے تھے۔ خاموشی کا وقفہ طویل ہونے لگا تو اس نے پکار لیا۔

”رباب.....“

”ہوں.....“

”خفا ہو.....“

”نہیں تو.....“

زہیر نے بازو اس کی آنکھوں سے ہٹایا۔

”میرے ساتھ چلو گی۔“

”جانا تو پڑے گا.....“

”اتنی ہمت تو آئی گئی ہوگی کہ میری ماں کے مزید ستم سہہ سکو۔“ شاید طنز کیا تھا۔ ”خوب شکایتیں لگائی ہیں گھر والوں سے میری۔ کئی گھنٹوں سے گھیر کر بیٹھی ہیں جیسے میں کوئی مجرم ہوں۔“

”دکھ اپنوں سے ہی کہے جاتے ہیں۔“ وہ بچے کے سہارے ذرا سا اٹھی اور بچہ لینے کو ہاتھ پھیلا دیئے۔

”میں بھی تو تمہارا اپنا ہوں۔“ انہوں نے بچہ گود میں دے دیا۔ اک بھر پور نگاہ اس پر ڈالی۔

”اپنے مداد ابھی کرتے ہیں۔“ ننھا سا بیٹا گود میں تھا۔ وہ خود کو خاصا مضبوط تصور کر رہی تھی۔

”وہی تو کرنے آ رہی ہیں۔“

”مطلب.....؟“ تھیکھی نظروں سے اسے دیکھا۔

”مطلب اب اتنا رو دو کر آئی تھیں تو کچھ تو کرنا ہی پڑے گا۔“

”ڈرامہ نہیں کر رہی تھی۔“ وہ چڑ گئی۔

”کیا پتا.....“ کیا بے نیازی تھی۔ ”ڈرامہ کر رہا ہے۔“

”آپ.....“

”آپ.....“

اس نے ہاتھ اٹھا کر خاموش رہنے کا اشارہ کیا۔ بچے کا منسا ہاتھ اپنے ہاتھ میں لے لیا۔

”نام کیا رکھو گی اس کا۔“

”پتا نہیں۔“ وہ الجھ رہی تھی۔

”اسامہ کیسا ہے؟“

”اچھا ہے..... مگر ابھی کیا کہہ رہے تھے۔“

”کس بارے میں؟“ وہ کروٹ کے بل لیٹے بچے کے پاؤں چھو رہے تھے۔ بے حد مگن

جیسے کوئی بات ہی نہیں کی۔

”آپ کے ساتھ جانے کے بارے میں۔“

زبیر نے سراٹھا کر اس کے جھکے چہرے کو دیکھا اور مسکرا دیئے۔

”بہت اچھی لگ رہی ہو۔“

”زمین میں نے ٹھیکے پر دے دی ہے۔ چچا سلیم گھر کی دیکھ بھال کر لیں گے۔ آپ دونوں میرے ساتھ جاؤ گی۔ میں تمہارے ساتھ رہوں گا تو کچھ مسئلے خود بخود حل ہو جائیں گے۔ کچھ تم اپنی ذہانت اور محبت سے حل کر لینا اور کچھ.....“ وہ سوچ میں ڈوب گئے۔

”کچھ برداشت بھی کئے جاسکتے ہیں۔“ رباب آہستگی سے گویا ہوئی۔

”ہاں.....“ زبیر ہنس دیئے۔

”لیکن پھپھو کیسے مان گئیں۔“

”وہ میری ماں ہیں رباب..... اور ماں اپنے بچوں کی بات کبھی نہیں ٹال سکتی۔ اور یہ صاحب سوئے ہی رہیں گے یا جائیں گے بھی۔“ انہوں نے جھک کر بیٹے کو پیار کیا۔

”لگتا ہے باپ پر گمیا ہے ذرا دیر سے ہی جاگے گا۔“ رباب نے سادگی سے کہتے ہوئے بچے کو اس کے پاس لٹایا تھا۔

”ہاں.....“ وہ پہلے بچے پر جھکے پھر ایک دم سیدھے ہوئے۔ ”کیا کہا تم نے.....“

”کچھ نہیں..... کچھ نہیں۔“ وہ منہ پر ہاتھ رکھ کر ہنسی چلی گئی۔

\* \* \*

دونوں ماں بیٹا شاپنگ کے لیے نکلے تھے۔ نانکھ خالہ نے آج لڑکیوں کو لفٹ بھی نہیں کروائی تھی۔ وہ دل ہی دل میں خفا ہوئیں پھر سوچا شاید کچھ ذاتی چیزیں خریدنی ہوں۔ بہر حال دونوں واپس آئے تو خالصہ لہجے سے پھندے تھے اور بہت خوش بھی۔

”اب بولو بیٹا! ماں کی رہنمائی کام آئی۔“

”مت بھولیں فیصلہ میرا اپنا ہے۔“ زریاب نے گاڑی لاک کرتے ہوئے ماں کو دیکھا جو آج بہت خوش تھیں۔ دونوں اندر آئے تو سب لاؤنج میں ہی موجود تھے۔

پھپھو نے بھی ابھی آکر پانی کا گلاس ہی پیا تھا۔ وہ پورے خاندان کے دورے پر صبح سے ہی نکلی تھیں۔ وہیں کچھ سگن ملی تھی۔ آتے ہی نجمہ سے بولیں۔

”شاداب کی منگنی ٹوٹ گئی ہے۔“

نجمہ چپ کی چپ رہ گئیں۔ شاداب اپنی جگہ چوری بن گئی۔ زبیر، عظیم، جنید سب وہیں

تو موجود تھے کچھ حیران ہو کر دیکھنے لگے۔

”آپا! آپ پانی پیجئے۔“ سارہ نے ان کے ہاتھ میں پانی کا دوسرا گلاس تھمایا۔

”شاداب کی منگنی تو ابھی ہوئی نہیں اور آپ تڑوانے پر تیار ہو گئیں پھپھو۔“ جنید نے ہنس کر کہا تھا۔

”شاداب کی منگنی بچپن میں زریاب سے ہو گئی تھی اتنی بھی خبر نہیں۔“

”کیا.....“ سب ہی لاعلم لوگ چیخ اٹھے تھے اور سب کی نظریں نجمہ پر جمی تھیں۔

وہ گڑ بڑاسی گئی تھیں۔ جب ہی گاڑی رکنے کی آواز آئی۔ انہوں نے مدد طلب نگاہوں سے سارہ کو دیکھا۔ مگر انہوں نے سوچا۔

”آریا پار! آج فیصلہ ہو ہی جائے۔“

شابی نے سوچا اسے یہاں سے اٹھ جانا چاہئے۔ تب ہی دونوں ماں بیٹا ہنستے مسکراتے اندر آئے۔

”توبہ تھا ڈالا زریاب نے، کوئی چیز اسے پسند نہیں آتی۔“ نانکھ خالہ صوفے پر گر سی گئیں۔

”کیوں بیٹے کی بری خریدنے چلی گئی تھیں۔“ پھپھو نے طنزیہ لہجے میں پوچھا۔

”یہی سمجھ لیں۔“ وہ ہنسیں۔ زریاب ان کے کندھے پر دونوں ہاتھ رکھے مسکرا رہا تھا۔

”انسان کی زبان بھی کوئی چیز ہوتی ہے۔ بی بی“ پھپھو ترخ کر بولیں۔ ”ہماری لڑکی میں برائی کیا تھی؟“

”خدا خواستہ کس کی بات کر رہی ہیں؟“

شابی تیر کی طرح انٹھی، وہ فوراً یہاں سے جانا چاہتی تھی مگر نانکھ خالہ نے اس کا ہاتھ پکڑا اور کھینچ کر اپنے پاس بٹھالیا۔ لفافے سے ایک ڈبہ نکال کر کھولا۔

”کیسا ہے؟“ ڈائمنڈ سیٹ جگمگا رہا تھا۔

”نانکھ! پہلے مجھ سے بات کرو۔“ پھپھو کو تاؤ آیا۔ ”میرے مرحوم بھائی کی نشانی ہے یہ کوئی زیادتی ہوگی تو میں برداشت نہیں کروں گی۔“

رباب نے تحیر سے انہیں دیکھا۔ یہ اس کی ساس کے کلمات تھے۔

”تم نے خود دامن پھیلا کر شابی کا رشتہ مانگا تھا۔ اب کیسے توڑ سکتی ہو اور یہ رومیہ کا کیا قصہ ہے؟“

”ارے آپ سے یہ سب کس نے کہہ دیا۔“ کیا سادگی تھی۔

”سارا خاندان کہہ رہا ہے۔ خود رومیہ کہہ رہی ہے زریاب نے اسے پروپوز کیا ہے۔“  
سائرہ نے آہستگی سے بتایا۔ اڑنی پڑتی ان تک بھی پہنچی تھی۔

”دیکھاتم نے.....“ انہوں نے پلٹ کر زریاب کو گھورا۔ ”میں نے کہا تھا یہ پاکستان ہے یہاں ایسی دوستیوں کو عجیب رنگ دیا جاسکتا ہے اور آپ لوگ.....“ وہ سب کی طرف پلٹیں۔ ”اگر کسی کی یادداشت کمزور ہے تو میں پھر سے یہ انگوٹھی شاہی کی انگلی میں پہنا کر اعلان کرتی ہوں کہ شاہی میری بہو ہے۔“

انہوں نے سیٹ میں سے انگوٹھی نکال کر شاہی کا ہاتھ پکڑا۔ اس نے ہاتھ کھینچ لیا اور ان کے کان میں منمنائی۔

”یہ انگوٹھی بھی اسے پہنا دیں جسے پہلے ڈائمنڈ رنگ دی تھی۔“  
”کے دی تھی۔“

”رومیہ کو اس نے مجھے خود بتایا تھا۔“

(ہائے دل جل کر راکھ ہو گیا تھا اس وقت)

نائلہ خالہ نے پلٹ کر بیٹے کو دیکھا۔

”بائے گاڈ..... میں نے اسے صرف ایک پرفیوم گفٹ کیا تھا نہ جانے اس نے یہ جھوٹ کیوں بولا۔“

اس نے فوراً وضاحت کی۔ رومیہ کی ان ہی حرکتوں نے اسے پلٹنے پر مجبور کیا تھا۔ نائلہ خالہ نے اب کے ذرا بھی توقف کئے بغیر انگوٹھی، شاہی کی انگلی میں ڈال دی۔ ایک بہت ہی سنگین صورتحال سے باہر نکلنے کے خیال نے انہیں ہلکا پھکا کر دیا تھا۔ زریاب، رومیہ کی طرف مائل ہوا تھا مگر خدا کا شکر تھا اس نے بروقت ایک درست فیصلہ کر لیا تھا۔

نائلہ خالہ نے جب زریاب سے پوچھا تھا۔

”تمہیں رومیہ کی کس خوبی نے متاثر کیا تھا۔“

”اس کی بولڈنیس نے۔“

”تمہیں واپس کس چیز نے پلٹنے پر مجبور کیا۔“

”مما! اعتماد اور بے باکی میں فرق ہوتا ہے۔“

وہ خوش تھیں ان کے بیٹے نے ایک اچھا فیصلہ کیا ورنہ انہیں دوسرے رشتوں سے ہاتھ

دھونا پڑے۔

\*\*\*

اک اہیلی پگڈنڈی ہے

”اُف! میں کتنی سکھڑ ہوں۔“

جہازی سائز پلیٹ میں فرنیچ فرائز کے پہاڑ اور خوشبودار کافی کے بھاپ اڑاتے مگ کو خوش ہو کر دیکھتے ہوئے اس نے بے اختیار خود کو داد دی تھی۔

”میں واقعی بہت سکھڑ اور خوب صورت ہوں۔ کیا ہوا جو باسط اس بات کو تسلیم نہیں کرتا۔ نہ کرے۔“ آئی ڈونٹ کیئر سب کے سب جلیس ہوتے ہیں۔“ مگر کافی کی چسکی لیتے ہوئے اس نے سر اٹھا کر ارد گرد دیکھا۔ چھوٹے سے سفید دیواروں اور سرخ ڈھلوانی چھت والے کالج پر خاموشی کا راج تھا۔ چھوٹے سے سرسبز و شاداب لان میں سرخ جنگلی گلاب اور مردا کے سفید پھولوں کی بہتات تھی۔ مگر ہر چیز سنائے کی زد میں چپ اور گم صم تھی۔ دور پہاڑوں پر گویا سونا پھیل رہا تھا۔ افق کے کنارے میں شام کے آخری لمحات پھیل رہے تھے، نگاہوں کے سامنے دور تک جاتا ڈھلوانی رستہ جنگل و خودرو پھولوں سے بھرا ہوا تھا۔

”یہاں اور ہے کون میرے سوا۔ نہ کوئی آتا ہے نہ جاتا۔ اوکے کوئی مت آئے۔ مگر اللہ میاں جی۔ اس ٹام کروڈ کو تو یہاں کا رستہ سمجھا دیں۔ نہ جانے کہاں بھٹک رہا ہے۔“ منگنی کروا کے موصوف بھول ہی گئے ہیں۔ نہ کبھی کوئی کارڈ بھیجا، نہ کوئی ای میل کیا۔ فون کی تو بات ہی جانے دو۔ لگتا ہے بہت بھونڈی آواز ہے اور ماما کو دیکھو ایک تصویر پر ٹر خا دیا۔ بھلا تصویر سے کیا ہوتا ہے۔ بھلے دس سال پرانی ہو۔ مجھے بھی اتنا غصہ آیا کہ پکڑ کر باسط کو تھما دی اور وہ بھی اتنا ڈھیٹ ہے مجال ہے جو واپس کر دے۔ اب اپنے منہ سے مانگتی کیا اچھی لگوں گی۔ بندہ خود ہی سوچ لے۔ مگر عقل نام کی تو کوئی چیز ہی نہیں اس باغزو میں اور ماما پاپا انہیں میری ذرا پروا نہیں۔“



آخری جملہ ذرا جھنجھلا کر کہا گیا تھا۔  
 ”ماتا کہ تمہیں لڑنے کا بہت شوق ہے، مگر یہ چلتی ہواؤں کے ساتھ لڑنا کب سے شروع کر دیا تم نے؟“ آواز کے ساتھ ہی اس کے ہاتھ سے کافی کا گگ بھی غائب ہوا تھا۔  
 ”سنو! اس وقت مجھ سے الجھنے کی ضرورت نہیں۔ میں سخت غصے میں ہوں۔“ اس نے جھنجھلا کر پاؤں سیٹھے۔

”تم کب غصے میں نہیں ہوتیں۔ غصہ تو ہر وقت تمہاری اس پھیننی ناک پر دھرا رہتا ہے۔“ وہ عین اس کے سامنے بیٹھ کر فریج فرائز پر ہاتھ صاف کرنے لگا۔  
 ”اپنی شکل دیکھی ہے۔ چہرے پر سوائے ناک کے اور کچھ نظر ہی نہیں آتا۔“ وہ بری طرح چڑ گئی۔

”جیسا بھی ہوں، تمہارے اس جنید احتشام سے زیادہ خوب صورت ہوں۔ ویسے سنا ہے موصوف خاصے سخت بندے ہیں۔“ باسط لا پرواہی سے بولا۔

”میری بلا سے۔“ جنید احتشام کے نام نے اسے پھر تپا دیا۔  
 ”ہیں!“ باسط قدرے حیرت سے سیدھا ہوا۔ ”اوہ بی بی! تمہیں خوش ہونا چاہئے۔“  
 ”مجھے کوئی ضرورت نہیں ہے۔ بالکل ویسے جیسے وہ کوئی ضرورت محسوس نہیں کرتا۔“ باسط نے قدرے غور سے اسے دیکھا۔

بلیک ٹراؤزر، کلر فل ٹی شرٹ پر بلیک اسکارف گلے میں ڈالے وہ ہمیشہ سے زیادہ جھنجھلائی ہوئی اور بے زار دکھائی دیتی تھی۔

”کیا ہو گیا ہے تمہیں؟“ وہ باسط کی بہت اچھی دوست اور کزن تھی۔  
 ”میں فارغ رہ رہ کر اکتا گئی ہوں باسط۔“ وہ گھاس اکھیڑتے ہوئے بولی تھی۔

”تو اب شادی کرنا چاہتی ہو۔“  
 ”جسٹ شٹ اپ۔“ رائیل اسے گھور کر رہ گئی۔

”تو پھر؟“  
 ”باسط! یہ جنید احتشام کچھ عجیب سا نہیں ہے۔“

”کچھ! وہ بہت عجیب و غریب انسان ہے۔ تب ہی تو تم سے منگنی کروا بیٹھا ہے۔“ باسط سر ہلاتے ہوئے بولا۔

”اس نے کبھی مجھے فون نہیں کیا۔ بندہ کوئی وش کارڈ ہی ڈال دے۔ بھلا اپنی منگیتر کے ساتھ کوئی ایسا سلوک کرتا ہے۔“ رائیل کا لہجہ مایوس سا تھا۔

”پتا نہیں۔“ باسط نے کندھے اچکائے۔  
 ”کیا مطلب؟“ رائیل نے گھورا تو فوراً بات بدل کر بولا۔  
 ”یار! میری کون سی منگیتر ہے؟“  
 ”ہونے والی تو ہے نا۔“ رائیل نے کہا۔ باسط کی عنقریب منگنی اپنی کسی دور کی کزن کے ساتھ ہونے والی تھی۔

”ہو جائے گی نا۔ تب بتاؤں گا۔“ باسط نے تسلی آمیز لہجے میں کہا۔  
 ”سنو باسط!“ کچھ سوچ کر اس نے پکارا۔

”باسط! بہرہ نہیں ہوا۔ بالکل سن رہا ہے۔“ وہ کان میں انگلی چلا کر بولا۔  
 ”تمہارے پاس تصویر تھی نا۔“ رائیل نے جھجکتے ہوئے پوچھا۔

”کس کی، تمہاری؟ تمہاری تو بہت سی تصویریں ہیں میرے پاس بچپن سے لے کر اب تک کی۔“ اسے بخوبی علم تھا کہ وہ کس تصویر کی بات کر رہی تھی، مگر یونہی بن رہا تھا۔

”افوہ! میں اپنی تصویر کی بات نہیں کر رہی۔“ وہ جھنجھلائی۔  
 ”تو پھر میری تصویر کی بات کر رہی ہو۔“

”نہیں نا۔“  
 ”تو کیا امی.....“

”جسٹ شٹ اپ۔ میں جنید احتشام کی اس تصویر کی بات کر رہی ہوں۔ جو میں نے تمہیں غصے میں دی تھی۔“ اس کے صبر کا پیمانہ لبریز ہو گیا تھا۔

”تم نے ٹھیک کہا۔ وہ تصویر ہی ایسی ہے دیکھتے ہی غصہ آ جاتا ہے۔“ باسط نے لا پرواہی سے کہا تو وہ چڑ گئی۔

”میں نے اس تصویر پر تبصرہ کرنے کو نہیں کہا۔“  
 ”تو پھر.....؟“

”مجھے وہ تصویر واپس چاہئے۔“ اب کے وہ سنجیدگی سے گویا ہوئی۔ تو باسط کے لب بے اختیار پھیلے۔

”واپس کر کے نئی منگوانی ہے۔“ اس نے راز داری سے پوچھا۔  
 ”تمہیں اس سے مطلب؟ تم واپس کرو اور بس۔“

”وہ۔“ باسط نے سوچتے ہوئے سر ہلایا۔ ”پتا نہیں میں نے کہاں رکھ دی ہے۔“  
 ”کیا مطلب ہے تمہارا؟“ رائیل اچھل ہی تو بیڑی۔

”تھینک گاڈ۔“

”مجھے معلوم تھا، تمہارے سوا کوئی اور ہو نہیں سکتا۔“ وہ منہ بنا کر قریب ہی صوفہ چیئر پر بیٹھ گئی۔ باسٹنس دیا۔

”دل سے دل کو راہ ہوتی ہے۔“

”نوڈیز کزن! تم سے زیادہ بے وقوف اس دنیا میں کوئی ہے ہی نہیں۔“

”تھینک یو عقل مند تو بس آپ ہی پیدا ہوئی ہیں۔“

”نوڈاؤٹ۔“ رائیل اترائی۔

”خوش فہم منہ کے بل گرتے ہیں۔“ باسٹنس نے چھیڑا۔

”تم کتنی بار گرے؟“ رائیل برجستہ بولی۔

”اوہو! لوگوں کو بولنا بھی آ گیا۔“ باسٹنس کا لہجہ مذاق اڑاتا ہوا تھا۔

”اچھا! جلدی بولو! کیا کام ہے۔ میں اس وقت مصروف ہوں۔“ وہ اکٹا ہٹ آئیز لہجے میں بولی تھی۔

”کون سی فلم دیکھ رہی ہو؟“

”تمہیں کیسے پتا چلا۔“ وہ حیران ہوئی۔

”مجھے تمہاری ساری روٹین ازبر ہو چکی ہے رائیل ڈیئر۔“

”اسٹوارٹ لعل۔“ اس نے فلم کا نام بتایا۔

”تم اب بھی بچوں والی مودی دیکھتی ہو۔ اوہ! گاڈ بلی چو ہے کے کمالات دیکھ کر خوش ہو جاتی ہو۔ یار میں تو پریشان ہو گیا ہوں تمہارے مستقبل کے بارے ہیں۔ کیا کرے گا تمہارا وہ

پرنس۔“ باسٹنس شکر لہجے میں کہہ رہا تھا۔

”تمہیں پریشان ہونے کی ضرورت نہیں، اوکے۔ اب بتاؤ کہ فون کیوں کیا۔“ رائیل

تک کر بولی۔

”آئی دل کل یو رائیل مراد۔“ وہ ایک دم لہجہ بدل کر بولا تھا۔ رائیل نے حیرت سے

ریسیور کو گھورا۔

”آئی تھنک، اس لہجے میں تم صرف اپنی اس پرنس سے بات کیا کرو۔“

”جسٹ شٹ آپ۔ تمہیں اس وقت میرے گھر ہونا چاہئے تھا۔“

”کیوں بھی۔ میرا گھر اس وقت کرہ ارض سے غائب ہونے والا۔“ رائیل مسکرائی۔

”رائیل! تم نے مجھ سے پراس کیا تھا کہ شام میں میرے ساتھ مارکیٹ جاؤ گی۔“

”بھئی، اتنی پرانی بات ہے۔ کہیں رکھی تو تھی۔ اب یاد نہیں آ رہا۔“

”صرف چھ ماہ گزرے ہیں۔“ وہ تک کر بولی۔

”ہاں۔ اچھا میں دیکھوں گا۔ مل گئی تو دے دوں گا۔“ اس نے گویا بات ختم کی۔

”مل گئی تو کیا مطلب ہے؟“

”رائیل جانو! تمہاری کسی فرینڈ کا فون ہے۔“ ماما نے باہر آتے ہوئے بتایا۔ تب ہی

ان کی نگاہ باسٹنس پر پڑی۔

”ارے باسٹنس بیٹا! تم کب آئے؟“

”اب، ابھی آئی! وہ اٹھ کر کھڑا ہو گیا۔

”بہت اچھے وقت پر آئے ہو۔“ انہوں نے خوش ہو کر بتایا۔ ”میں نے سندھی بریانی

بنوائی ہے۔“

”دیش گڈ.....“ وہ ان کے ہمراہ کچن کی طرف چلا تھا۔ رائیل کو مجبوراً فون سننے کے

لئے اٹھنا پڑا۔

\* \* \*

دیزر ٹالین پر ادھر ادھر بکھرے ڈیئر سارے کسٹمرز کے درمیان آلتی پالتی مارے وہ ٹی

وی سکرین پر نظریں جمائے بیٹھی تھی۔ بائیں ہاتھ میں تھا ماریموٹ کنٹرول مسلسل حرکت کر رہا

تھا۔ جبکہ دایاں ہاتھ اور منہ مسلسل حرکت کر رہا تھا۔ اور پلیٹ میں رکھے کا جو اور تلی ہوئی نمکین

موج پھلی کے ڈیئر میں کمی واقعی ہو رہی تھی۔ سکرین پر ہر بدلے سین کے ساتھ ساتھ اس کے

چہرے پر شوق، اشتیاق اور جوش کے تاثرات نمایاں ہو رہے تھے۔

تب ہی لاؤنج میں رکھے فون نے اس کے انہماک میں خلل ڈال دیا۔

”ماما سن لیں گی۔“ اس نے گویا خود سے کہا تھا۔ مگر تیسری اور چوتھی بیل کے بعد بھی کسی

نے فون ریسیو کرنے کی زحمت گوارا نہیں کی تو اس نے جھنجھلا کر گل بی بی کو پکارا۔

”گل بی بی! خدا را اٹھ کر فون سن لیں اور اگر میرا پوچھے تو کہہ دینا گھر پر نہیں ہوں۔“

آواز ہلکی کرتے ہوئے اس نے پکار کر کہا، مگر جواب نہ دار د تھا اور فون کرنے والا ڈھیٹ واقع

ہوا تھا۔

”کیا مصیبت ہے؟“ ریسیور کنٹرول بچ کر وہ نیچے پاؤں باہر نکل آئی۔ بیڑھیوں کے

اد پر سے فون سیٹ کو بری طرح گھورا۔

”نہ جانے کون الحق ہے۔ اب تک تو اسے سمجھ جانا چاہئے تھا کہ گھر پر کوئی نہیں۔ ہیلو۔“

باسط نے یاد دہانی کرائی۔

”میں نے کب کیا تھا۔ نہیں تا۔“ کس قدر مصیبت تھی اس کے لہجے میں۔ سامنے ہوتی تو باسط اس کا حشر کر دیتا۔

”تم پھر بھول گئی ہو۔“ وہ دانت کچکا کر بول رہا تھا۔

”میری یادداشت اتنی بھی کمزور نہیں۔ مگر تم سے پراس۔“ وہ یکسر فراموش کر بیٹھی تھی۔ کن پٹی انگلی بجاتے ہوئے سوچنے لگی۔

”میرے لئے یہ نئی بات نہیں۔ تم پندرہ منٹ میں مجھے ”سہیل اسٹیک بار“ کے سینڈ فلوور پرلو۔“

”مسئلہ کیا ہے؟“ وہ باہر نکلنے کے موڈ میں نہیں تھی۔

”تانیہ کا برتھ ڈے ہے۔ مجھے اس کے لئے گفٹ خریدنا ہے۔“ باسط نے بتایا۔

”تو خرید لو تا جا کر۔“ وہ قدرے سستی سے بولی۔ باسط کو غصہ آیا مگر ضبط کر کے بولا۔

”مجھے لڑکیوں کی شاپنگ کا کوئی تجربہ نہیں۔“

”جھوٹ مت بولو۔“ رائیل ہنسی۔

”تم فضول مت بولو۔ میں بہت شریف لڑکا ہوں۔“ باسط نے ڈانٹا۔

”یقین کرنے کو دل نہیں کرتا۔ مگر چلو۔“ اس نے کندھے اچکائے۔

”تو تم آرہی ہو۔“ باسط کو کام نکلوانا تھا۔ سو اس کا لہجہ وانداز برداشت کرنا ہی تھا۔

”باسط! ماما بھی گھر پر نہیں ہیں شاید۔“ رائیل نے اپنی مجبوری بتائی۔

”میں تمہیں آکس کریم کھلاؤں گا۔“ باسط نے گویا لالچ دیا۔

”ماما نے آکس کریم کھانے سے سختی سے منع کیا ہے۔“ دل تو لپٹایا۔ مگر وہ بے نیازی دکھا گئی۔

”اوہ پوڑا ماما زگرل! ان کو بتائے گا کون۔“

”میرا گلہ جو ذرا ٹھنڈی چیز کھاتے ہی بیٹھ جاتا ہے۔“ رائیل نے افسوس سے بتایا۔ ماما

نے آکس کریم کا داخلہ گھر میں بھی بند کر دیا تھا۔

”اس کو کھڑا کر دیں گے۔ تم آؤ تو۔“

”باسط!“

”میری کوئی بہن ہوتی تا تو کبھی ضد نہ کرتی نہ ہی اتنی منٹیں کرواتی۔“ وہ قدرے سنجیدہ

لہجے میں بولا تو رائیل ہنس دی۔

”مجھے اسو مثل کرنے کی ضرورت نہیں باسط! میں آرہی ہوں۔“ جذباتی تو وہ ہو گئی تھی۔

باسط مسکرا دیا۔

”تھینک یو رائیل! ان ٹیکٹ مجھے اپنی چوٹس پر بھروسہ نہیں۔“

”اس بات کا اندازہ تمہاری تانیہ کو دیکھ کر بخوبی ہو جائے گا۔“ وہ آرام سے بولی۔

”سٹ اپ۔ تمہارے پاس صرف پندرہ منٹ ہیں۔“ باسط نے ہنستے ہوئے فون بند کیا تھا۔

رائیل نے ہاتھ میں پکڑا ریوٹ کنٹرول وہیں چھوڑا اور گل بی بی کو پکارتی ہوئی دھڑ دھڑ سیڑھیاں چڑھتی اپنے کمرے میں گئی۔ بال برش کر کے بینڈ میں جکڑے۔ شوریک سے جوتے نکالے اور شرٹ کی سلوٹس ہاتھ سے نکالتی اسی رفتار سے نیچے آئی تھی۔

”گل بی بی! میں ذرا۔ اوہ می السلام علیکم۔“ می کو دیکھ کر وہ صوفے کے پاس رکی تھی۔

می نے پرس ٹیبل پر رکھا اور اس کی طرف دیکھ کر ذرا سا مسکرائیں۔

”بہت جلدی میں ہو۔“

”می! وہ باسط کے ساتھ جا رہی ہوں۔ اسے تانیہ کے لئے کچھ خریدنا ہے۔ بس ذرا

مارکیٹ ٹیک۔“

”کتنی بار کہا ہے اتنے رف حلیے میں مارکیٹ مت جایا کرو۔“ می نے سر تا پا اسے

دیکھا۔

”می! دیر ہو جائے گی تو باسط خفا ہوگا۔“ وہ قدرے بے چارگی سے بولی۔

”اوکے۔“ می مسکرا دیں۔ ”ہوا کے گھوڑے پر سوار رہتی ہے تمہاری جنریشن تو۔“

”اوکے می بائے۔“ وہ انہیں پیار کرتے ہوئے باہر کی طرف لپکی۔ پھر دروازے میں

رک کر پلٹی۔

”اب کیا ہوا.....؟“

”وہ می! گاڑی مل جائے گی۔“ اس نے ڈرتے ڈرتے پوچھا۔ می نے اسے گھور کر

دیکھا۔

”پلیز۔“ وہ ہلچلی لہجے میں بولی۔

”اوکے مگر بہت دھیان سے۔ یہاں کے اونچے نیچے راستوں پر ڈرائیونگ کا تجربہ نہیں

ہے جنہیں۔“ انہوں نے تنبیہی انداز میں کہہ کر چابی اس کی طرف بڑھادی۔

”تھینک یو مام۔ یو آر سو سوٹ۔“ اس نے جھٹ چابی ٹیبل میں دبوچی تو وہ رائیل کو جلد

آنے کا کہہ کر اپنے کمرے کی طرف چل دیں۔

دس منٹ میں وہ مقررہ اسٹیک بار کے سامنے تھی۔ اپنی ہی دھن میں وہ سیڑھیاں چڑھ رہی تھی۔ اب نہ جانے وہ بے خبر تھی کہ سامنے والا اندھا، عین سیڑھیوں کے موڑ پر زبردست تصادم ہوا تھا۔ وہ لڑکھڑا کر دو سیڑھیاں نیچے آئی۔ مزید سڑک پر پڑی ہوتی جب اک مضبوط ہاتھ نے اسے بازو سے تھام کر سنبھالا تھا۔

”اندھے ہو۔“ حواس بحال ہوتے ہی وہ الٹ ہی تو پڑی۔

”نہیں بفضل خدا دو خوبصورت آنکھیں رکھتا ہوں۔“ مقابل نے قدرے خفا ہو کر اطلاع دی تھی۔

”تو کیا آنکھیں بند کر کے سیڑھیاں اتر رہے تھے۔“ پیشانی کو مسلتے؟ اس نے ہاتھ سے نکل جانے والی کی چین کو ڈھونڈنے کی کوشش کی۔ تب ہی اس کی نگاہوں کے سامنے ہتھیلی پھیلی۔ رائیل نے ہتھیلی پر دھری کی چین اٹھانے کی کوشش کی۔ مگر ہتھیلی بند ہو کر سامنے سے ہٹ گئی تھی۔

”ارے یہ کیا حرکت ہے۔“ رائیل نے تپ کر سر اٹھایا اور مقابل کو بری طرح گھورنے کی کوشش کی۔ اس کے تپے تپے چہرے پر نظر پڑتے ہی مقابل کی سیاہ آنکھوں کی شفاف سطح پر خیر جاگا۔

”ارے، تم بیلا ہونا!“ اس کے تعمیر آئینہ لہجے میں اشتیاق تھا۔

”جی نہیں۔“ رائیل نے سختی سے کہا۔

”تم بیلا ہی ہو۔“ وہ دو قدم اتر کر اس کے مقابل آ گیا۔

”ارے خواہ مخواہ ہی۔“ رائیل نے عین سامنے کھڑے اس لیے چوڑے وجود کو بے اختیار گھورا تھا۔

”میں نے تمہیں پہچان لیا ہے بیلا!“ رائیل کے گھورنے کا کوئی اثر ہی نہ تھا۔ وہ تپ اٹھی۔

”مسٹر! تم خواہ مخواہ فری ہونے کی کوشش کر رہے ہو۔ چابی دو۔“ رائیل کے لہجے میں سختی در آئی تھی۔

”چابی۔“ اس نے ایک نظر چابی کو دیکھا اور پھر دونوں ہاتھ پشت پر باندھ کر مزید پھیل کر کھڑا ہو گیا۔ سیڑھیاں یوں بھی تنگ تھیں۔ راستہ بالکل ہی ہلاک ہو گیا۔ اس کے وجود سے پھوٹی ہتھیل کی مہک رائیل کے آس پاس ہی منڈلائی۔ اک ہلکے سے خوف نے اسے گھیر لیا۔

”یا اللہ! یہ زیادہ بدتمیزی نہ کر بیٹھے۔ ذرا اسٹرونگ بنو۔ اوپر باسط بھی تو موجود ہوگا۔“ اس نے خود کو تسلی دی۔ مگر دوسرے بل خیال آیا اگر باسط نہ آیا ہوا تو۔

”نہیں آیا تو آ جائے گا اور پھر یہ پلک پلک ہے۔“

وہ گویا اس کے چہرے پر اترتے ہر رنگ کو بہت غور سے دیکھ رہا تھا اور پڑھ رہا تھا۔ بہت دھیرے سے مسکرایا۔ پھر چٹکی اس کی آنکھوں کے سامنے بجا کر پوچھنے لگا۔

”کیا سوچ رہی ہو بیلا؟“

”دیکھو میں کوئی بیلا ویلا نہیں ہوں۔ چابی دو اور میرا راستہ چھوڑ دو۔“ وہ سنبھل کر غصے سے گویا ہوئی۔ چابی چھوڑ کر جا بھی نہیں سکتی تھی ورنہ گاڑی سے ہاتھ دھوئے پڑتے۔

”چابی تو میں دے دوں گا اور راستہ بھی چھوڑنا پڑے گا کہ بہر حال یہ جگہ میری ملکیت تو نہیں ہے۔“

وہ چابی کی ٹوک سے سر کھجاتے ہوئے بولا۔ ”مگر پہلے تم مان لو کہ تم۔۔۔۔“

”خواتنواہ ہی مان لوں۔ جب میں بیلا نہیں ہوں تو نہیں ہوں۔“ وہ جھنجھلا کر تیز لہجے میں چیخنی۔ عجب سر پھرا انسان تھا۔

”تو پھر کون ہو؟“ اپنی پرشوق نگاہیں اس کے چہرے پر گاڑ کر وہ بڑے دوستانہ انداز میں یوں پوچھنے لگا۔ جیسے وہ فٹ سے اپنا پورا بانیو ڈینا اس کے سامنے رکھ دے گی۔

”جو کوئی بھی ہوں۔ مگر اس طرح بدتمیزی کرنے والے کا منہ توڑ سکتی ہوں۔“

رائیل نے غضب ناک ہو کر دھمکی دی۔ غصے کی شدت سے گلابی رنگت سرخ ہو رہی تھی اسے یوں گا جیسے برفاب پہاڑوں پر آگ دھک اٹھی ہو۔

”اچھا!“ اس نے بڑی دلچسپی سے رائیل کے اس روپ کو دیکھا۔ پھر گرل پر ہاتھ لگا کر بہت اطمینان سے بولا تھا۔ ”چلو! آج یہ شوق بھی پورا کر لو۔“

رائیل ایک بل کو شاکڈ رہ گئی۔

”آریو میڈ؟“ اب کے وہ سچ خوفزدہ ہوئی تھی۔ اس نے بے اختیار پلٹ کر دیکھا۔ مگر ساری سیڑھیاں ویران پڑی تھیں۔ موسم خراب ہونے کی بنا پر زیادہ رش بھی نہ تھا۔

”تھا تو نہیں، ہو گیا ہوں۔“ اس کی گہری آنکھوں میں ایک بل کو چپک سی ابھری۔

رائیل سر تھام کر رہ گئی۔ اب اس ڈھیٹ اور کسی حد تک خطرناک شخص کا وہ کیا علاج کرتی۔ اوپر جا نہیں سکتی تھی کہ راستہ ہی ہلاک تھا۔ اب یہی ہو سکتا تھا کہ وہ واپس پلٹ جاتی۔

”اچھا اگر تم مان لو کہ تم بیلا۔“

”اوہ یوٹ اپ۔“

”اف۔“ اس نے قدرے خشکی سے رائیل کو دیکھا۔ ”لو پکڑو۔ ایک دم جنگلی ملی ہو تم۔“

چابی اس کی ہتھیلی پر بیچ کر دو دو سیزھیاں اتر تا وہ دائیں طرف غائب ہو گیا تھا۔

”واٹ۔“ رائیل نے پہلے ہاتھ پر دھری چابی اور پھر پلٹ کر اس دراز قد نو جوان کو دیکھنے کی کوشش کی کس آرام سے وہ اسے جنگلی ملی قرار دے گیا تھا۔

”اسٹو پڈ!“ وہ جھنجھلا کر اوپر آئی۔ باسط میز پر انگلیاں بجاتے ہوئے گلاس وینڈو سے باہر جھانک رہا تھا۔ دور پہاڑوں پر بادلوں کے تھڑا تر رہے تھے۔ اسے دیکھتے ہی بول اٹھا۔

”کہاں رہ گئی تھیں۔ کب سے تمہاری گاڑی دیکھ رہا ہوں۔ روڈ سے یہاں تک کا فاصلہ اتنا زیادہ نہیں۔ کیا سیزھیوں پر چپک گئی تھیں۔“

”تو آ کر دیکھ نہیں سکتے تھے۔“ رائیل الٹ ہی تو پڑی۔

”کیا ہو گیا؟“ وہ قدرے حیران ہو کر دیکھنے لگا۔

”وہ سٹو پڈ وہاں میرا رستہ روکے کھڑا تھا۔“ رائیل نے جھنجھلا کر شولڈر بیک ٹیبل پر رکھا۔

”کون؟“ باسط کی تیوری پر بل پڑ گئے۔

”تھا کوئی اجس۔ کہتا تھا کہ میں بیلا ہوں۔“

”کون بیلا؟“

”افوہ! مجھے کیا معلوم۔“ پھر باسط کے تیور دیکھ کر قدرے سنبھلتے ہوئے بولی تھی۔ ”ہوگی اس کی کوئی رشتے دار۔ غلط فہمی بھی تو ہو سکتی ہے۔ اپنی دے۔“

اس نے سر جھٹکا۔ ”بتاؤ خریدنا ہے کچھ؟“

”ظاہر ہے، اسی لئے بلوایا ہے۔“ باسط نے ویٹر کو اشارہ کیا۔ اس نے فوراً ان کے سامنے آکس کریم سرو کی تھی۔

”اتنی سردی میں مرواؤ گے باسط۔“ دونوں ہاتھ آپس میں رگڑتے ہوئے اس نے آکس کریم کے پیالے میں جھانکا۔

”تو تم مت لو۔“

”بکواس نہیں کرو۔“ رائیل ہنس دی۔ ”ویسے باسط! مجھے کوئی تجربہ نہیں۔ ہونے والی منگیترو کو کیا گفٹ دیا جاتا ہے۔“

”میری بھی پہلی ہونے والی منگیترو ہے۔ بالی داوے۔ جنید صاحب نے تمہیں کبھی کوئی گفٹ نہیں دیا۔“ وہ اس کی طرف جھکتے ہوئے قدرے رازدارانہ انداز میں پوچھنے لگا۔ رائیل کا

منہ بن گیا۔

”مہا کنجوس لگتا ہے وہ بندہ۔ پتا نہیں می نے اس میں کیا دیکھ لیا۔“

”کچھ نہ کچھ تو دیکھا ہوگا۔“

”کتنی عجیب بات ہے۔ ہماری منگنی ہو گئی ہے اور میں اس سے کبھی ملی ہی نہیں۔“ رائیل نے کچھ سوچتے ہوئے کہا۔

”ہو جاتا ہے ایسا۔ تمہارا ملنے کو دل کرتا ہے۔ فکر نہیں کرو۔ کروا دیں گے ایک ملاقات۔“

”مجھے ضرورت نہیں۔ جب اسے پروا نہیں تو..... ایسا روکھا پھیکا فینسی بھی کسی کا ہوگا۔“

وہ خاصی مایوس تھی۔

”ہاں سنا ہے۔ خاصے پراؤڈ ہیں موصوف۔“

”چھوڑو اس کو اور چلو۔ دیر ہو گئی تو می کلاس سے لیں گی۔“

رائیل نے کہا اور آکس کریم ختم ہونے تک وہ دونوں کوئی فیصلہ نہیں کر سکے کہ انہیں خریدنا کیا ہے۔

”آئی جھٹک۔ مارکیٹ کا چکر لگاتے ہوئے“ کلیل گفٹ سنٹر“ تک چلتے ہیں۔ کچھ نہ کچھ تو مل ہی جائے گا تمہاری اس پرنس کے لئے۔“

”تم ابھی تک تانیہ سے ملی بھی نہیں ہو۔“ باسط نے والٹ نکالا۔

”اب منگنی ہونے تک تم نے اسے چھپا کر رکھنے کا ارادہ کر رکھا ہے تو میں کیا کر سکتی ہوں۔“ رائیل نے کندھے اچکائے۔

”ایسی کوئی بات نہیں۔ تمہیں جلد ہی ملوؤں گا۔“ باسط مسکرایا۔

مختلف بھیجی جانی گفٹ شاہیں میں جھانکتے ہوئے موضوع گفتگو تانیہ کی ذات ہی تھی۔

”بس۔“ کلیل گفٹ سنٹر کے عین سامنے رائیل کے قدموں کو بریک لگ گئے۔ ”جو کچھ بھی لینا ہے یہیں سے لو۔“

”مگر میں لوں کیا؟“ بہت دیر تک کئی چیزیں دیکھنے اور رد کرنے کے بعد باسط نے جھنجھلا کر پوچھا تھا۔

”پرفیوم لے لو۔“ رائیل نے کارڈز الٹ پلٹ کرتے ہوئے مشورہ دیا۔

”اتنا آؤزنی گفٹ دینا ہوتا تو یوں تمہیں ساتھ نہ لاتا۔“ وہ منہ بنا کر بولا۔

”تو پھر.....؟“

”ہائے باسط.....“ خوبصورت مترنم آواز پر باسط کے ساتھ ساتھ رائیل بھی پلٹی۔

”تانیہ تم۔“ رائیل نے اسے بری طرح گھورا۔

”پہلے بتانا تھا کہ تمہارا یہ پروگرام تھا۔“

”ہائے گاڈ! یہ صرف اتفاق ہے۔ ایسا پروگرام ہوتا تو تمہیں ساتھ لاتا؟“

باسط نے کہا تو رائیل نے اثبات میں سر ہلا کر تانیہ کی طرف ہاتھ بڑھایا۔

”ہائے میں ہوں۔ باسط کی فرسٹ کزن رائیل۔“

”اور بہت اچھی دوست بھی۔“ تانیہ نے اس کا جملہ پورا کیا۔ ”باسط اکثر تمہارا ذکر

کرتے رہتے ہیں۔“

”تم مجلس تو نہیں ہوتیں۔“ رائیل مسکرائی۔

”نیور۔“ تانیہ ہنس دی تھی۔ اچھی چارمگ سی لڑکی تھی۔ ہنستی تو کچھ اور بھی پیاری لگتی۔

”میرا تو یہ اکثر ذکر کرتا ہے اور تمہارا ہر وقت۔“

رائیل کی بات پر باسط نے کھل کر قہقہہ لگایا تھا۔ تانیہ کی سپید رنگت میں گلابیاں سی کھل

گئیں۔

”آپ لوگ یہاں شاپنگ کے لئے آئے ہیں۔“ تانیہ نے باسط کی طرف دیکھتے

ہوئے پوچھا۔

”ہاں، اک فرینڈ کی شادی ہے۔ اس کے لئے گفٹ لینے آئی تھی۔“ تانیہ نے سوالیہ

نظروں سے باسط کو دیکھا تو وہ فوراً بول اٹھا۔

”میں بھی گفٹ لینے آیا تھا۔ رائیل کا برتھ ڈے ہے۔“

”میرا..... نہیں تو۔“ رائیل نے حیران ہو کر نفی میں سر ہلایا جبکہ باسط نے دانت پیس کر

اسے دیکھا جبکہ وہ کہہ رہی تھی۔

”اس کی کسی گرل فرینڈ کی برتھ ڈے ہے۔“

”میری کوئی گرل فرینڈ نہیں ہے۔ اسٹوپڈ گرل۔“

”کیوں نہیں ہے، ایک چھوڑ گئی ہیں۔ بلکہ ان میں سے بہت سی تو.....“ اپنے اسٹوپڈ

کہنے پر وہ تپ کر بولی تھی۔

”رائیل! دماغ ٹھیک ہے آپ کا؟“ باسط نے اسے گھورنے کی کوشش کی۔

”نہیں خراب ہو گیا ہے۔“ وہ خفا ہو گئی۔ ”اب تم گفٹ تانیہ کے ساتھ خرید لو۔“ وہ خفگی

سے کہہ کر تانیہ کی طرف پلٹی۔

”سوری تانیہ! باسط شاید تمہیں بتانا نہیں چاہتا تھا۔ اپنی دے۔ پھر کبھی ملاقات ہوگی۔“

تانیہ قدرے حیرت سے باسط اور رائیل کو دیکھ رہی تھی جبکہ وہ ہاتھ ہلا کر کھل آئی۔ بس

ایسی ہی تھی وہ۔ پل پہل مزاج بدلتا تھا۔ ذرا سی بات اس کی نازک طبع گراں گزرتی۔ کبھی بڑی

بڑی باتوں کو درگزر کر جاتی۔ مئی، پاپا کی اکلوتی لاڈلی اولاد تھی۔ پاپا گورنمنٹ سروس میں تھے مئی

مشہور گانا کالوجسٹ۔ انہوں نے اپنا کلینک اپنے آبائی شہر میں ہی سیٹ کیا تھا۔ اس نے اپنی

زیادہ تعلیم ہوسٹل میں رہ کر ہی حاصل کی۔ گریجویشن کے ایگزام کے بعد وہ مستقل طور پر مئی

کے پاس آئی تھی۔ یہاں کوئی دوست تو تھی نہیں۔ واحد باسط تھا اس کا ماموں زاد۔ جس کے

وجود میں وہ دوست بہن، بھائی جیسے سارے رشتے پاتی تھی۔

\* \* \*

نوخیز مچ نے بادلوں کی اوٹ میں آنکھ کھولی اور سفید برقاب پہاڑوں کے عقب سے

دیرے دیرے جھانکنے لگی تو درپچوں سے لپٹی جنگلی گلابوں کی بیلیں مسکرا دیں۔

”رائیل۔“ مئی کے دیرے سے پکارنے پر بھی اس کے ساکت وجود میں کوئی جنبش نہ

ہوئی تھی۔ یونہی کھل میں لپٹی جو خواب تھی۔ مئی نے آگے بڑھ کر پردے ہٹائے اور درپچہ کھول

دیا۔ دور بہتے جھرنے کی گنگناہٹیں اب کچھ نمایاں ہو گئی تھیں۔ جنگلی پھولوں کی خوشبو سے

بوجھل ہوا کے نم جھونکے نے کمرے کی فضا بدل دی تھی۔

”رائیل، میری جان۔“

وہ ذرا سی کسمکائی۔

”مئی! بلیز۔“ اس کی آواز بیٹھی بیٹھی سی تھی کھل چہرے پر آ گیا تھا۔

”ناشتہ بالکل تیار ہے جانو اور مجھے کلینک سے دیر ہو رہی ہے۔“ مئی نے اس کے

چہرے سے کھل ہٹایا۔ رائیل کا چہرہ تپا تپا سا تھا۔ مئی اس کا سرخ چہرہ اور بیٹھی آواز پر چونک

گئیں۔

”کیا ہوا رائیل۔ آریو آل رائٹ۔“ مئی کا مشفق ہاتھ اس کے ماتھے پر ٹھہرا۔

”تمہیں تو بخار ہے۔“

مئی کے لہجے کی تشویش و پریشانی پر وہ مسکرا دی۔ پھر اٹھ کر بیٹھتے ہوئے بولی تھی۔

”اس میں اتنی پریشانی والی کون سی بات ہے مئی! بخار تو آتا جاتا ہی رہتا ہے؟“

”اور تمہارا گلہ؟“

”خراب ہو گیا۔“ وہ قدرے اطمینان سے بولی۔ پھر درپچے سے باہر جھانکتے ہوئے

مسکرائی۔ ”مئی! آج موسم غضب کا ہے۔“  
 ”تم کل باسط کے ساتھ گئی تھیں۔ کیا کھایا تھا۔“ مئی کے گھورنے پر وہ گڑبڑا گئی۔  
 ”کچھ بھی تو نہیں مئی۔“

”کھائی ہوگی کوئی کھٹی یا خنڈی چیز۔ آج کل کے بچے تو والدین کی نصیحت کو فوراً سے پیسٹر ڈسٹ بن میں ڈال دیتے ہیں۔ اتنی بار منع کیا ہے، مت کھایا کرو یہ الٹی سیدھی چیزیں۔ ہر بار یونہی گلا خراب ہوتا ہے اور پھر بخار ہو جاتا ہے۔“ مئی اس کی ٹھیک ٹھاک خبر لے رہی تھیں۔ وہ چپ کر کے سنی رہی پھر جھنجھلا کر بول اٹھی۔

”مئی! ہر بار میرے ساتھ اس طرح کیوں ہوتا ہے۔ نیچے وادی میں چلے جائیں۔ کیا بڑے کیا بچے ایسی ایسی چیزیں کھا جاتے ہیں کہ کیا بتاؤں۔ انہیں تو کچھ نہیں ہوتا۔“  
 ”اب انہیں کیا کہتی ہو۔ وہ تو دھول مٹی پھانک کر بھی ہٹے کئے رہتے ہیں۔“ مئی مسکرا دی تھیں۔

”اسی لئے تو کہتی ہوں، بچوں کو اتنا نازک مزاج نہیں بنانا چاہئے۔ کون جانے انہیں زندگی میں کیا کچھ دیکھنا پڑ جائے۔“  
 ”دل پوشٹ اپ بے بی۔“ مئی نے گھورا۔ پھر گل بانو کو پکارنے لگیں۔

”سنا ہے دشمنوں کی طبیعت ناساز ہے۔“ ہلکی سی دستک کے ساتھ باسط کمرے میں داخل ہوا۔

”کیا ہوا تمہاری طبیعت کو؟“ رائیل نے چونک کر پوچھا۔  
 ”یہ تمہارے ساتھ اور کون بول رہا ہے۔“ باسط نے حیران ہو کر اسے دیکھا۔ گلا بیٹھا ہوا تھا سو عجیب و غریب آواز نکلتی تھی۔

”سٹوپڈ!“ رائیل نے جھینپ کر اسے گھورا۔  
 ”یہ تم نے رائیل کو کیا کھلایا تھا؟“ مئی نے باسط کو پکڑ لیا۔ اگلی اولاد ہونے کی بنا پر وہ یونہی اس کی ذرا ذرا تکلیف پر گھبرا جاتی تھی۔

”بائے گاڈ! میں نے کچھ نہیں کھلایا۔ جو کچھ بھی کھایا۔ اس نے اپنے ہاتھوں سے کھایا تھا۔“ وہ فوراً بولا۔

”میں یہ نہیں کہہ رہی۔“ مئی مسکرائیں۔  
 ”یہ محترمہ خود مدد کر رہی تھیں کہ آئس کریم کھانی ہے۔“ وہ کھلے در پیچے میں کھڑے ہو کر باہر جھانکنے لگا۔ دوسرے معنوں میں اپنے لبوں پر در آنے والی مسکراہٹ چھپانے کی سعی کی

تھی۔ رائیل تو اچھل ہی پڑی۔  
 ”میں نے کہا تھا۔“

”تم چپ رہو، بولا تو جانیں رہا۔ ایک کی جگہ تین تین آوازیں نکل رہی ہیں۔“ وہ ڈپٹ کر بولا تھا۔  
 ”تم۔“

”ہش!“ اس نے ہونٹوں پر انگلی رکھ کر پھر سے خاموش کر دیا۔ رائیل کلس کر رہ گئی۔  
 ”میں تو آنٹی! اس لئے آیا تھا کہ بڑی زبردست پیٹنگ ایگزٹیشن ہو رہی تھی۔ سوچا، رائیل کو بھی ساتھ لے جاؤں۔ تھوڑے دنوں کی بات ہے پھر تو محترمہ کو اکیلے ہی بور ہونا پڑے گا۔“ باسط نے پلٹ کر آنٹی کو دیکھا۔ وہ ایم سی ایس کے آخری سمسٹر میں تھا۔  
 ”ہاں، تمہاری وجہ سے رائیل کا بھی دل لگ گیا۔ ورنہ یہاں تو اس کی کوئی دوست ہی نہیں۔“ مئی نے کہا۔

”یہاں میرے بہت سے دوست ہیں۔ ماما! یو ڈونٹ وری۔ دل گلنے کی واحد وجہ یہ باسط نہیں ہے۔ اس کے ساتھ بور ہونے سے زیادہ بہتر ہے کہ بندہ اکیلے ہی بور ہو لے۔“ وہ قدرے خفا لہجے میں کہہ رہی تھی۔

”ادھ بلی خفا ہو گئی۔“ باسط ہنسنے لگا۔ ”چل رہی ہو پھر۔“  
 ”ہرگز نہیں۔“ مئی فوراً بول اٹھیں۔ ”اس کی طبیعت ٹھیک نہیں ہے۔“  
 ”بہانے ہیں آنٹی سارے۔“ وہ تنک کرنے کے موڈ میں تھا۔

”اب تم میری بیٹی کو ستاؤ مت۔“ اس سے پہلے کہ مئی مزید سرزنش کرتیں۔ گل بانو اندر داخل ہوئی۔ وہ پینتیس چالیس کی سرخ و سپیدی پنہانی عورت تھی۔  
 ”بیگم صاحب! ہم کو آواز دی تم نے۔“

”ہاں گل بانو! رائیل کا ناشتہ یہیں لے آؤ۔“ مئی نے کہا پر باسط فوراً بول اٹھا۔  
 ”صرف رائیل کا؟“

”تم میرے ساتھ کچن میں آؤ۔ ناشتے کے بعد مجھے ہاسٹل ڈراپ کر دینا۔ میری گاڑی سروس کے لئے گئی ہے۔“ مئی نے کہا پھر رائیل کی طرف متوجہ ہوئیں۔ ”ناشتہ کر کے میڈیسن لے لیتا۔ میں بھجواتی ہوں اور گھر سے ہرگز باہر نہیں نکلتا۔ ورنہ بری طرح پیش آؤں گی۔“ مئی نے تنبیہ کی تو وہ منہ بنا کر کبل ہٹاتی کھڑی ہو گئی۔

”آپ کا بس چلے نامی! تو شیشے کے جار میں بند کر کے مجھے اپنے بیڈ روم میں رکھ

لیں۔“

یہ کہہ کر وہ رکی نہیں تھی فوراً ہاتھ روم میں کھس گئی۔ باسط ہنسنے لگا۔ تو می اسے گھور کر رہ گئیں۔ پھر مسکرا دیں۔

”کیا کروں بہت دعاؤں اور انتظار کے بعد پیدا ہوئی تھی یہ مراد بھی کہتے ہیں کہ میں اس پر حد سے زیادہ پریشر رکھتی ہوں۔ مگر میں کیا کروں۔ بچپن میں بیمار بھی تو بہت رہی تھی۔ بچنے کی کوئی امید نہیں تھی۔ بس جب سے دھڑکا سا لگا رہتا ہے۔“ ان کے لہجے میں ماں کی مخصوص مانتا جھلک رہی تھی۔

”کمال ہے آئی! آپ ڈاکٹر ہو کر ایسی بات کر رہی ہیں۔“ باسط قدرے حیران ہوا۔

”میں ڈاکٹر سے پہلے ایک ماں بھی تو ہوں۔“ وہ مسکرا دیں۔

”آپ صرف اتنا سمجھ لیں کہ رائیل اب بڑی ہو گئی ہے ناؤشی ازاے میچور گرل۔“

”بس میں چاہتی ہوں اسے کبھی کوئی تکلیف نہ پہنچے۔“ وہ سر جھٹک کر کھڑی ہو گئیں۔

”اور جو آپ کو پتا چل جائے کہ محترمہ کیا کچھ کرنی پھر رہی ہیں تو.....“ باسط جملہ ادھورا چھوڑ کر کان کھجانے لگا تو وہ چونک کر پوچھنے لگیں۔

”کیا کرتی ہے؟“

”کچھ بھی تو نہیں ڈیز آئنٹ۔“ وہ ان کے کندھے پر بازو پھیلا کر تسلی دینے لگا۔

”وہ ناشتہ کہاں رہ گیا؟“ اس نے یاد دہانی کرائی تو وہ سر پر ہاتھ مار کر رہ گئیں۔

”تم نے اپنی باتوں میں مجھے بھی لیٹ کر دیا۔ اب صرف دس منٹ ہیں تمہارے پاس

ناشتے کے لئے۔“

”دس منٹ میں کیا ہوگا۔“

وہ ان کے پیچھے ہی باہر نکل گیا۔

\* \* \*

اونچے نیچے پتھر۔ بیلے رستوں پر قدم جماتے ہوئے وہ جھرنے کی سائیڈ پر مڑی اور وادی کی طرف اتر گئی۔ اس کے ایک ہاتھ میں باسکٹ تھی۔ جس میں کئی طرح کی چیزیں تھیں۔ ایک لمبے کو وہ سانس لینے کو رکی۔ اس کے عین سامنے سورج کی ہلکی زرد کرنوں کا غبار وادی کے درختوں پر چھایا تھا۔ اونچے نیچے پتھر۔ بیلے مکانوں کی اوٹ سے سرکاری ڈپنسری کی چھت کا سرخ رنگ جھلک رہا تھا۔ اس کے عین عقب میں بجلی کے کھمبے اور تاروں نے وادی کے قدرتی و فطری حسن کو گویا گہن سا لگا دیا تھا۔

”اوہ، ابھی کتنا دور ہے گل بانو کا گھر۔“ اس نے باسکٹ کو پتھر پر ٹکایا اور خود بھی بیٹھ گئی۔

”ماما کو پتا چل جائے تو وہ یقیناً خفا ہوں گی۔ پتا نہیں وہ مجھے کب بڑا ہونے دیں گی۔ یا

شاید ہر اکلوتے بندے کی یہی حالت ہوگی۔ مگر باسط کے ساتھ تو ایسا کوئی مسئلہ نہیں، عیش کرتا ہے۔ ذرا جو روک ٹوک کرتی ہوں آئی اس پر۔“ کچھ دیر ادھر ادھر دیکھنے اور زیر لب بڑبڑانے کے بعد وہ بولی تھی۔

”رائیل ڈیر! اب اٹھ جائیں۔ می آ گئیں تو غضب ہو جائے گا۔“ وہ سر پر ہاتھ مار کر

کھڑی ہوئی اور شاید اس کی کہنی لگی تھی کہ باسکٹ لڑھک گئی۔

”ارے.....!“ وہ بے اختیار اس کی طرف لپکی تھی جب عقب سے کسی نے بازو تھام کر

روکا تھا۔

”اگر اسی رفتار سے بھاگیں تو یقیناً اسی طرح لڑھک جائیں گی جس طرح یہ باسکٹ اور

یہاں سے اوپر شہر تک پہنچانے کے لئے یقیناً مجھے۔“

”ہاؤ ڈیز یو۔“ ایک جھٹکے سے اس کی مضبوط گرفت سے اپنا بازو چھڑاتے ہوئے وہ تاؤ

کھا کر پلٹی تھی۔

”ارے بیلا تم۔“ سامنے والے کے چہرے پر شوق کے سارے رنگ بکھر گئے اور وہ

اسے دیکھ کر گویا تھمے سے اکھڑ گئی تھی۔

”یو.....“

”تمہارا اچھا کرتے ہوئے ہرگز نہیں آیا ہوں۔“

دونوں ہاتھ اٹھاتے ہوئے وہ صلح جو لہجے میں بولا تھا۔ ”میں تو یونہی ادھر نکل آیا تھا“

لیکن قسمت اگر تمہیں مجھ سے ملانے کا فیصلہ کر ہی چکی ہے تو.....“

”شٹ اپ مسٹر! تم حد سے بڑھ رہے ہو۔“

”میری سمجھ میں نہیں آتا کہ آخر تم مجھ سے اتنا چڑتی کیوں ہو بیلا؟“ وہ بڑے دوستانہ

انداز میں پوچھ رہا تھا۔

”بیلا!“ وہ دانت پیس کر اسے یوں گھورنے لگی جیسے کچا کھانے کی ابتدائی تیاریوں میں

ہو۔

”اس وقت تمہارا یہی دل چاہ رہا ہے نا کہ اس پہاڑ سے کود جاؤں۔“

کس ہمدردی سے اسے دیکھ رہا تھا۔

رائیل کا دل واقعی یہی کرنے کو چاہ رہا تھا۔ مگر وہ تنک کر بولی۔



”میرا دل چاہ رہا ہے کہ میں تمہیں یہاں سے دھکا دے دوں۔“

”تو دوتا؟“ شریسی مسکراہٹ نے اس کے لبوں کا احاطہ کیا۔

”تم۔“ رائیل نے چڑ کر اس ڈھیٹ کو دیکھنا چاہا تو نگاہ بھٹک کر باسکٹ پر جا پڑی۔  
چپس کے سارے پیکٹ۔ بسکٹ کے ڈبے، ننھے منے بھالو یہاں سے وہاں لڑھک لڑھک  
گئے تھے۔

”اوہ نو۔“ مارے تاسف کے وہ ماتھے پر ہاتھ مار کر رہ گئی۔ پھر جمعہ لگا کر اس کی طرف پلٹی  
اور شرر بار نگاہوں سے دیکھتے ہوئے بولی۔

”یہ سب تمہاری وجہ سے ہوا ہے۔“

”یہ سب میرے آنے سے قبل ہو چکا تھا۔“ ذرا سا جھک کر اس نے سرخ چمک دار  
رنگ والا پھول توڑ کر اس کی طرف بڑھایا۔

”میری تمہاری دوستی کے نام۔“

”ادنیہا۔“ رائیل نے جھک کر قریب گرے چاکلیٹ اٹھا کر جینز کی جیب میں ٹھونے۔

”دیے تمہیں میرا شکر گزار ہونا چاہئے۔“ پھول کو انگلیوں میں کھماتے ہوئے اس نے  
گہری نظروں سے اس کا سر تاپا جائزہ لیا تھا۔ رائیل تپ کر رہ گئی۔

”تمہاری اس بدتمیزی پر۔“

”میں نے تمہیں گرنے سے بچایا ہے۔ ورنہ ابھی تم وہاں پڑی ہوتیں۔“ اس نے  
انگوٹھے سے نیچے کی طرف اشارہ کیا۔ رائیل نے بلا ارادہ نیچے دیکھا۔ گہرائی کو دیکھتے ہی بے  
اختیار جھرجھری لے کر ایک قدم پیچھے ہٹی۔ جب ہی پیر کے نیچے سے پتھر کھٹک گیا۔

”آ.....“ ہلکی سی چیخ اس کے لبوں سے خارج ہوئی اور خود کو سنبھالنے کے لئے بے  
اختیار رائیل نے اس کی شرٹ دبوج لی اور فوراً ہی سنبھل کر چھوڑ بھی دی۔ موصوف کی سیاہ  
آنکھیں جھگڑاٹھیں اور لبوں کی مسکراہٹ۔

رائیل چڑ کر چلائی۔

”تمہیں مصیبت کیا ہے؟“

”اب کیا ہوا؟ میں نے تو تمہیں نہیں بچایا۔“

نہایت درجہ کی معصومیت و شرارت تھی اس کے لہجے میں۔

”تم جاؤ یہاں سے۔“ رائیل اس کے سامنے ایک قدم بھی نہیں بڑھانا چاہتی تھی۔ مبادا  
پھر پھسل گئی تو وہ تو گویا مزالے رہا تھا۔

”مگر تمہاری یہ چیزیں۔“ اس نے ادھر ادھر لڑھکی جنروں کی طرف اشارہ کیا۔ وہ بے  
بسی سے ہاتھ مل کر رہ گئی۔

”اچھا ذرا ٹھہرو۔“ اسے گویا ترس آ گیا۔ پتھروں پر مضبوطی سے قدم جمتا وہ نیچے اتر  
گیا۔ رائیل بے خیالی میں اس پر نظریں جمائے کھڑی رہی۔ اچھا خاصا دراز قد مضبوط اور  
خوبصورت نوجوان تھا۔

”مگر تھوڑا پاگل اور بدتمیز ہے۔“

باسکٹ بہت نیچے گری تھی۔ وہ اس کی ساری چیزیں ہاتھوں میں بھر لایا تھا۔  
”لو پکڑو بیلا!“

”سنو مسٹر! میں کئی بار کہہ چکی ہوں کہ میں بیلا نہیں اور میں یہ سب کیسے پکڑوں گی۔“

اس نے رائیل کی مدد کی تھی۔ سو لہجہ تھوڑا دھیمہ ہو گیا تھا۔

”جیسے میں نے پکڑا ہے۔“ وہ اس کے لہجے میں اترتی نرمی محسوس کر کے مسکرایا۔

”پھر میں نیچے کیسے اتروں گی۔“ رائیل نے مجبوری بتائی۔

”دھکا دے دوں۔“ اس نے بہت آرام سے حل پیش کیا۔

”آر یو میڈ؟“ رائیل نے دہل کر اسے دیکھا۔

”ہاں ہوں تو۔“ اس نے آرام سے کندھے اچکائے۔ رائیل ڈر گئی۔ تھوڑا پاگل تو لگا

تھا۔ کیا معلوم سچ بچ دے دے۔

”اوکے میرے پیچھے آؤ۔“ وہ پلٹ کر نیچے اترنے لگا۔ رائیل کچھ لمبے متذبذب سی

کھڑی رہی۔ پھر اس نے بھی قدم بڑھا دیئے تھے۔ وہ عین گل بی بی کے گھر کے سامنے رکا  
تھا۔

”اب تو پکڑو گی؟“

”شیور اینڈ ٹھینکس۔“ وہ صلح جو لہجے میں بولی تھی۔ اس نے کھائی موڑ کر گولڈن ریٹ

واج پر اک نگاہ دوڑائی۔ پھر قدرے جتاتے ہوئے بولا۔

”بہت وقت ضائع ہو گیا میرا۔“

”میں نے تو نہیں کہا تھا۔“ رائیل نے چڑ کر اندر کی طرف قدم بڑھائے۔ وہ واپسی

کے لئے مڑ گیا تھا۔ رائیل ایک دم ٹھٹک کر رکی۔

”ارے۔ سنو کو۔“ وہ بے اختیار اسے پکارنے لگی تھی۔ وہ جو کچھ دور چلا گیا تھا۔ وہیں

رک کر استغناء مہ نگاہوں سے اسے دیکھنے لگا۔

”تمہیں کیسے معلوم ہوا۔ مجھے یہاں آنا تھا۔“  
رائیل حیرت سے پوچھ رہی تھی۔ اس کے لیوں پر پڑ اسرار مسکراہٹ ابھری۔ ”مجھے تمہارے بارے میں سب خبر ہے۔ پتلا۔“ وہ کہہ کر ہاتھ ہلا کر اوپر جانے والے رستے کی طرف بڑھ گیا۔ رائیل چڑکرائی تھی۔  
”ہاں سب خبر ہے۔ بس یہی معلوم نہیں کہ میرا نام پتلا نہیں رائیل ہے۔“

\* \* \*

”کیا ہوا ہمارے ماسٹر کو؟“  
اس کی شوخ کھنکھتی آواز پر چار پائی پر لیٹے ننھے سے وجود نے آنکھیں کھول دیں۔  
”لو تمہاری باجی جی آئیں۔ اب تو دوا پانی لے گا نا۔“  
گل بانو نے خوش ہو کر اپنے بیمار دولاغر بچے کو دیکھا وہ مضطرب سا مسکرا دیا۔  
”کیسی طبیعت ہے گل بانو اب اس کی؟“ اس نے حسب معمول فروٹ سے بھری باسکٹ گل کی بڑی بیٹی رائو کو دی۔  
”ٹھیک ہے جی پر دوائی نہیں کھاتا۔“ گل بانو نے شکایت کی تو وہ منہ ہٹا کر مدد طلب لگا ہوں سے اس کی طرف دیکھتے ہوئے بولا تھا۔  
”باجی! دوائی کڑوی ہے۔“

”کڑوی ہے تو کیا ہوا؟ ہمارا گل شیر تو ایک دم شیر کی طرح بہادر ہے اور پتا ہے جب گل شیر ٹھیک ہو جائے گا تو میں اسے ڈھیر ساری ستوری بکس لے کر دوں گی۔“ گل شیر کو بہلاتے ہوئے وہ اس کی جھانگاسی چار پائی پر بیٹھ گئی۔  
”وہ کیا ہوتا ہے؟“ گل شیر کے لہجے میں اشتیاق در آیا۔  
”کہانیوں والی کتابیں۔ رائو تمہیں اس میں سے کہانیاں پڑھ کر سنایا کرے گی۔“  
”پر رائو کی تو شادی ہو جائے گی۔“

”رائو کی شادی۔“ اس نے تحیر سے گل بانو کو دیکھا۔  
”ہاں بڑی اچھی جگہ رشتہ لگا ہے۔ لڑکے کی اپنی دکان ہے۔“  
”مگر رائو تو بہت چھوٹی ہے۔“ اس سے قبل کہ وہ لڑکے کی مزید خصوصیات منواتی۔  
رائیل بول اٹھی تھی۔

”کہاں، پورے چودہ برس کی ہو گئی ہے۔“ گل بانو نے مسکرا کر بتایا۔  
”واٹ؟“ وہ تو اچھل ہی پڑی۔ ”اتنی سی عمر میں شادی کریں گی اس کی۔“

”ہاں!“ گل بی بی نے بڑے آرام سے سر ہلایا۔  
”اس ارلی اتچ میں شادی کی کیا پرابلیمز ہیں۔ پتا ہے آپ کو۔“ اس کے حلق سے یہ بات کسی صورت نہ اتر رہی تھی۔  
”کچھ نہیں ہوتا بی بی! میری شادی تو تیرہ برس کی عمر میں ہو گئی تھی۔“  
”مائی گاڈ!“ اس کی آنکھیں پھیلیں۔ پھر اس نے سر جھٹک کر بات بدل دی۔ وہ لوگ اس کی بات نہیں سمجھ سکتے تھے۔ اس نے سوچا تھا۔ وہ می سے بات کرے گی۔  
”اوکے گل شیر! منہ کھولو۔“ وہ سیرپ اٹھاتے ہوئے گل شیر کی طرف متوجہ ہوئی تھی۔

\* \* \*

”تمہیں اس معاملے میں دخل دینے کی بالکل ضرورت نہیں۔“ می نے سنتے ہی صاف کہہ دیا۔  
”مگر کیوں می! وہ اتنی چھوٹی سی بچی کی شادی کر رہے ہیں۔“  
”یہ ان کے ہاں ہمیشہ سے ہوتا آیا ہے۔“

”مگر یہ غلط تو ہے نا۔“  
”رائیل، وہ لوگ اسے خواہ مخواہ کی دخل اندازی سمجھیں گے۔“ می جھنجھلا گئیں۔  
”سمجھنے دیں۔ مگر ایک بار ان سے بات تو کریں۔ پلیز می۔“  
”اوکے کروں گی بات۔ مگر یہ تو بتاؤ۔ تمہارا اپنی شادی کے بارے میں کیا خیال ہے۔“  
می نے بات ٹال کر اسے ٹکرا لیا۔

”ابھی کیا جلدی ہے می۔ میرا رزلٹ تو آنے دیں۔“  
”رزلٹ کا شادی سے کیا تعلق ہے؟“  
”ہے نا، شاید میں مزید پڑھنا چاہوں۔“  
”مزید.....“ موبائل کی بپ نے انہیں جملہ ادھورا چھوڑنے پر مجبور کر دیا تو رائیل نے

خدا کا شکر ادا کیا۔

”تمہارا فون ہے۔“ می نے موبائل اس کی طرف بڑھا دیا۔  
”ہیلو!“

”تانیہ! ہاؤ آریو۔“ کشن گود میں دبا کر وہ قدرے آرام سے ہو کر بیٹھ گئی۔  
”فائن، کیا ہو رہا ہے؟“ وہ بے تکلفی سے پوچھنے لگی۔  
”کچھ خاص نہیں۔ بہت بور ہو رہی ہوں۔“

”پندرہ منٹ کی واک پر مارکیٹ ہے۔“  
 ”پندرہ منٹ کی واک۔“ رائیل کی آنکھیں پھیلیں۔  
 ”ویسے سارا دن ان پہاڑوں پر گھومتی رہتی ہو۔“  
 ”مہی! جلدی آ جاؤں گی نا۔“

”تھینک یومی۔“ وہ فوراً چابی اٹھا کر باہر کی طرف لپکی۔ بک شال پر کئی کتابیں الٹ پلٹ کرنے کے بعد بھی وہ کچھ فیصلہ نہ کر سکی تھی کہ اسے لینا کیا ہے۔ تب ہی اس کی نگاہ سڑک کے اس پار گئی۔ دوسرے پل وہ بے اختیار چل کر اوٹ میں ہوئی تھی۔ وہی شخص تھا۔ بلیک جینز شرٹ میں لمبوس وہ کسی مقامی شخص کے ساتھ محو گفتگو تھا۔

”اچھا خاصا ڈیسنٹ بندہ ہے، نہ جانے ایسی حرکتیں کیوں کرتا ہے اور وہ بھی میرے ساتھ۔“

”کیا لوں؟“

”اومائی گاڑ۔“

”آپ کو دیکھ کر تو لا حول پڑھنے کو دل چاہتا ہے۔“

”آپ یہاں بکس لینے آئی ہیں؟“

”مے آئی ہیلپ یو۔“ ڈھٹ تو وہ تھا ہی سواطینان سے پوچھنے لگا۔ رائیل نے اسے سرتاپا اسے دیکھا۔

”یقین جانیں، ایجوکیٹڈ بندہ ہوں۔“

”ہرگز نہیں۔ بلکہ بہت اچھا لگا مجھے اک نئی فرینڈ مل گئی۔“ وہ خوش دلی سے اسے خدا حافظ کہہ کر پٹی کہ می کو بتائے تو می غائب نہیں۔  
”می! می!“

”ممی، ممی! وہ تانیہ ہے نا، باسط کی ہونے والی فیانی..... ممی یہ لوگ متکلی کیوں نہیں کر لیتے۔“ وہ بات ادھوری چھوڑ کر پوچھنے لگی۔

”تانیہ کے پاپا انٹینس میں ہوتے ہیں اور اس کی مدر ان کے بغیر کوئی فیصلہ نہیں کرنا چاہتیں۔ ویسے انہیں کوئی اعتراض تو نہیں ہوگا۔“

”ہاں، اس کی برتھ ڈے ہے۔ انوائٹ کیا ہے اس نے مجھے۔“ رائیل نے فریج کھول کر بڑی سی ناشپاتی نکالی اور چھری کی تلاش میں نظر دوڑانے لگی۔

”کتابیں بہت شوق سے پڑھتی ہے۔ کچھ اچھی سی کتابیں لے جانا۔“

”باسط کو ساتھ لے جاؤ۔“

”اب اتنے سے کام کے لئے اسے کیا بلاؤں۔ کیا آپ مجھے ایک گھنٹے کے لئے چابی عنایت کریں گی۔“ اس نے ڈرتے ڈرتے پوچھا تھا۔ می نے اسے گھور کر دیکھا۔

”اوکے۔ میری فرینڈ کی برتھ ڈے ہے اور وہ لٹریچر بہت شوق سے پڑھتی ہے۔“ رائیل سمجھ رہی تھی وہ یوں جان نہیں چھوڑے گا۔

”انگلش یا اردو؟“

”شاید دونوں۔“

”شاید۔“ اس نے رائیل کی طرف دیکھا۔ ”بہت کلوز فرینڈ ہیں آپ کی۔“

”بچپن سے ساتھ ہیں ہم۔“ اس نے آرام سے جھوٹ بولا۔

”اوہ!“ وہ زیر لب مسکرایا۔ ”آپ اپنی دوست کو بہت اچھی طرح جانتی ہیں۔“

”کیا مطلب؟“ وہ سمجھ نہیں سکی۔

”تھنک۔“ اس نے کچھ کتابیں شاپ کیپر کو پیک کرنے کے لئے کہا۔

”اگر یہ اس نے پڑھ رکھی ہوئیں تو؟“ رائیل نے عجب بے نگاہی کی تھی۔

”اس نے نہیں پڑھیں۔ آپ فکر مت کریں۔“

”آپ کیسے جانتے ہیں؟“

”میرا اندازہ ہے اور پڑھی ہیں تب بھی اٹھا کر باہر نہیں پھینکیں گی وہ۔“ اس نے پیکٹ رائیل کو تھما کر والٹ نکالا۔

”ارے، ارے یہ کیا کر رہے ہیں۔“

”بے منت کر رہا ہوں۔“ اس نے بڑے آرام سے بتایا۔

”یہ کیسے کر سکتے ہیں آپ۔“

”ایسے۔“ اس نے روپے نکال کر دکاندار کو تھمائے اور خود باہر نکل آیا۔

”ارے بات سنیں میری، یہ کیا طریقہ ہے۔“ وہ بھاگتی ہوئی اس کے پیچھے آئی اور عین سڑک کے درمیان میں اس کا راستہ بلاک کیا۔

”آپ کس طرح بے منت کر سکتے ہیں۔ بکس تو میں نے خریدی ہیں۔“

”ایک طرف ہو کر بات کر لیں۔“ اس نے اطمینان سے احساس دلایا تھا کہ وہ سڑک کے درمیان میں کھڑے ہیں۔

”گاڈ۔“ وہ تیز تیز قدموں سے اس کے ساتھ روڈ کراس کر آئی۔ جہاں اس کی گاڑی کھڑی تھی۔ ساتھ ہی وہ تیزی سے اپنا بیک کھٹال رہی تھی۔

”ایک بات تو طے ہے۔ مجھے آپ سے روپے نہیں لینے۔“ دونوں ہاتھ جینز کی جیبوں میں ٹھونٹے ہوئے وہ قطعی لہجے میں بولا۔

”آپ سمجھتے کیا ہیں خود کو؟“ اس نے سر اٹھا کر غصے سے اسے دیکھا۔

”میرے لئے امپورٹنٹ یہ ہے کہ آپ مجھے کیا سمجھتی ہیں۔“

”میں آپ کو کچھ بھی نہیں سمجھتی مسٹر!“

”تو سمجھنے لگیں گی۔“

”خواخواہ ہی۔“ وہ جھنجھلا گئی۔ ”اپنے پیسے لیں اور چلتے پھرتے نظر آئیں۔“

”چلتا پھرتا تو میں سارا دن رہتا ہوں۔ مگر سارا وقت آپ کو نظر آؤں، یہ تو ممکن نہیں۔“

آخر مجھے اور بھی بہت سے کام ہیں۔“

”اوہ۔۔۔۔۔“

”شاید آپ کو کسی نے یہ کہہ دیا ہے کہ آپ غصے میں بہت حسین لگتی ہیں۔ مگر میں آپ کو

یہ بتانا چاہتا ہوں کہ یہ بات کچھ اتنی زیادہ سچ بھی نہیں۔“

”میں بے وقوف تھی جو آپ سے مدد مانگ بیٹھی۔“

”یہ آپ کی اپنی رائے ہیں۔ میں کیا کہہ سکتا ہوں۔“ اس نے کندھے اچکائے۔ ساتھ

ہی ہاتھ اٹھا کر اسے کچھ بھی بولنے سے منع کر دیا۔

”میرے ذہن میں ایک تجویز ہے۔ اگر آپ کو منظور ہو تو۔“

”کیسے۔“

”آپ یہ روپے مجھے واقعی واپس کرنا چاہ رہی ہیں؟“

”آف کورس!“

”تو اس کے بدلے میں مجھے اچھی سی کافی پلاؤ دیجئے۔“

”واٹ۔“ رائیل نے تحیر سے اسے دیکھا۔

”بہت فاسٹ جارہے ہو مسٹر۔“

”بس ایسا ہی ہے۔“ وہ مسکرایا۔

”اوکے۔ لیکن اس کے لئے آپ کو میرے گھر آنا ہوگا۔“ نہ جانے کیا سوچ کر اس نے

آفر کی تھی۔

”کیا ابھی؟“

”جی نہیں۔ پھر کسی روز مگر آئیے گا ضرور۔“ وہ قصداً مسکرائی۔

”نہ آنے کا تو سوال ہی پیدا نہیں ہوتا۔“

”سنیئے۔“ اس نے پلٹ کر دیکھا

”آپ دیکھ لیجئے گا۔ سب نہیں گے مجھ پر اور یہ دوپٹہ چھوٹا بھی تو ہو سکتا تھا۔“ اس نے کھینچ کر لیے چوڑے دوپٹے کو کندھے پر ڈالا۔

”تمہیں دیر ہو جائے گی۔“ مئی نے اکتا کر اسے باہر کی طرف دھکیلا۔ تیسری بیڑی پر ہی اس کا دوپٹہ اڑیڑی کو چھو رہا تھا۔

”ڈھنگ سے چلنا بھی سیکھ لو! حق لڑکی۔“ اوپر سے مئی کی ڈانٹ پر وہ گھبرا گئی۔ تانیہ کے گمر کے سامنے گاڑی پارک کر کے گفٹ اور بو کے (ساتھ دوپٹہ بھی) سنبھال کر اس نے کھڑاک سے دروازہ بند کیا۔ وہی ہوا، دوپٹہ دروازے میں تھا۔ رائیل آگے آگے۔

”مئی، ٹھیک کہتی ہیں۔“ اس سے قبل کہ وہ دوپٹہ لگاتی کسی نے دروازہ کھول کر دوپٹہ اس کی طرف اچھال دیا۔

”آپ کی مئی کیا کہتی ہیں۔ یہ تو مجھے معلوم نہیں مگر میں یہ کہتا ہوں۔ آپ ایسے ڈریسز پہنا کریں۔ ایک تو آپ پر سوٹ بہت کرتے ہیں۔ دوسرے آپ کو عادت ہو جائے گی۔“

”آپ، آپ، آپ یہاں بھی۔“ وہ بے ہوش ہو جانے لگی۔

”جہاں جہاں آپ، وہاں وہاں ہم۔“ نہایت خوش دلی سے فرمایا گیا تھا۔

”ہاسط، ہاسط!“

اس کی چیخ و پکار پر ایک ہاسط ہی کیا۔ سب ہی نکل آئے تھے جبکہ وہ خود اسی کی گاڑی سے ٹپک لگائے بڑی دلچسپی کے ساتھ اس کے چپے چپے کو دیکھ رہا تھا۔

ہاسط وہیں رک گیا۔

”ہاسط! اسے دیکھو، یہ فحش میرا تعاقب کرتا ہے۔“ ہاسط کو دیکھتے ہی وہ چیخ اٹھی۔ ہاسط نے ہونٹوں کو سیٹی کے انداز میں سکڑاتے ہوئے باقاعدہ اس کے گرد ایک چکر لگا کر سر تاپا اس کا جائزہ لیا۔ پھر اس کے سامنے آتے ہوئے بڑی احتیاط کے ساتھ پوچھنے لگا۔ ”کیا میں آپ کو جانتا ہوں محترمہ۔“

”واٹ نان سنس۔“ ایسے نازک وقت ہاسط کا مذاق اسے ذرا نہ بھایا تھا۔ ”اس شخص نے مجھے تنگ کر چھوڑا ہے۔ کبھی کہتا ہے تم بیلا ہو اور کبھی کوئل۔“

”کہہ سکتا ہے۔ آپ کو کوئی بھی بیلا اور کوئل کہہ سکتا ہے پر اس آج، آ۔“ رائیل کی نازک ہیل نے اس کا پاؤں بری طرح کچلا تھا۔

”تم میں ذرا بھی غیرت ہے۔“

”غیرت۔“ اس کی غیرت پر جیغ تازیانہ لگا تھا۔ جب ہی للکار کر میدان میں کود پڑا۔

”تھمکس!“

”فارواٹ۔“

”آج آپ نے مجھے بیلا نہیں کہا۔“

”اب میں آپ کو بیلا نہیں کہوں گا“ کیونکہ مجھے یقین ہے آپ کا نام بیلا نہیں کوئل

”ہے۔“

”جی۔“ وہ جو پوری طرح اطمینان کا سانس بھی نہ لے پائی تھی چلا اٹھی۔

”جی۔“ وہ آرام سے کہہ کر پلٹ گیا۔

”تم ایک بار میرے گھر تو آؤ مسٹر۔ یہ بیلا، کوئل سب بھول جاؤ گے۔“ وہ دانت پیس کر

زیر لب بڑبڑاتی تھی۔

\* \* \*

”مئی! میری کچھ سمجھ میں نہیں آ رہا۔ میں کون سا ڈریس پہنوں۔“ وارڈ روب سے

سارے ڈریسز باہر تھے۔

وہ اورنج اور گرین کنٹراسٹ والا ڈریس نکالوٹا۔ جو میں تمہارے لئے لائی تھی۔“

”یہ۔“ اس نے ڈیگر کھینچ کر سوٹ نکالا۔ ”یہ تو بہت ڈارک کلرز ہیں۔“

”میری بیٹی پر بہت سوٹ کریں گے۔“

”اور یہ اتنا بڑا دوپٹہ۔“ اس نے دوپٹے کی لمبائی تاپی۔ جس کے کناروں پر خوبصورت

سی ایمر اینڈری کے ساتھ تیل بنی تھی۔ ”کیسے سنبھالوں گی۔“

”سنبھال لو گی۔ بچی نہیں ہو تم گل بی! گل بی بی۔“ تیسری آواز پر گل بی بی چلی

آئی۔

”جی بیگم صاحب۔“

”یہ سوٹ پر لیں کر دو۔“

”مئی! کوئی ٹائٹ فنکشن تو نہیں ہے جو اتنا ڈارک کلر پہنوں۔ سب مذاق اڑائیں گے

میرا۔“ اس نے نیا اعتراض نکالا۔ صاف ظاہر تھا وہ یہ سوٹ پہن کر نہیں جانا چاہتی۔ مگر مئی کے

سامنے کس کی چلتی، نہ صرف وہی ڈریس بلکہ اس نے کے ساتھ بیچونگ ہلکی چٹکی جیولری بھی

پہننا پڑی۔ وہ کبھی اتنے اہتمام سے تیار نہ ہوئی تھی۔ سو جینپ رہی تھی۔

”اتنی پیاری ہے میری بیٹی۔ مگر ہر وقت اول جلول حلیے میں گھومتی رہتی ہے۔“ ذمی نے

اس کی پیشانی چوم کر پیار سے ڈانٹا۔

”اوائے شیطانا تو میری پین دا دوپٹہ.....“  
 ”میں نے تمہاری بہن کے دوپٹے کی ساڑھی بنائی ہے۔ محترمہ دروازے میں پھنساے بیٹھی تھیں۔“ اس نے آرام سے جواب دیا۔ تانیہ کے ابو نے آگے بڑھ کر اس کا کان پکڑ لیا۔  
 ”یہ کام کب سے شروع کر دیا پر خوردار۔“  
 ”کون سا انکل؟“

”یہی لڑکیوں کو چھیڑنے والا۔ ہم تو تمہیں خاصا شریف نو جوان سمجھتے تھے۔“  
 ”میں اچھا خاصا شریف ہوں انکل! یہ محترمہ خواہواہ الزام لگا رہی ہیں۔“  
 ”میں الزام لگا رہی ہوں۔“ وہ سلگ اٹھی۔  
 ”آئی ایم ساری رائیل! اکیچہ نیلی یہ میرے کزن ہیں۔ کبھی کبھی یونہی شرارت پر مادہ ہو جاتے ہیں۔“

تانیہ اس کا ہاتھ تمام کر لان تک لے آئی کہ ارتنجوت وہیں تھی۔ مہمان بھی بس یہی تھے۔ تانیہ اس سے سوری کر رہی تھی جب کہ وہ خفا سی تھیں تھے انداز میں اسے بری طرح گھور رہی تھی کہ اس کے عنابی لیوں پر رقصاں مسلسل مسکراہٹ زہر لگ رہی تھی۔  
 ”بھئی، ہم تمہیں سزا تو ضرور دیں گے۔“ انکل کہہ رہے تھے۔  
 ”میں ہر سزا بھگتنے کو تیار ہوں۔“  
 ”تم ہمیں ایک گانا سناؤ گے۔“

”اوہ نو۔ اس کو سزا دیں انکل! ہمیں کس خوشی میں دے رہے ہیں۔“ سب کے سب چلا رہے تھے۔ وہ گانا گانے کو تیار تھا۔ مگر انہوں نے باقاعدہ ہاتھ جوڑ کر اسے روکا تھا۔ تانیہ نے فوراً سب کی توجہ ایک کی طرف دلائی تھی جو ان کی نظر کرم کا منتظر تھا۔ سب کی تالیوں میں پی پی برتھ ڈے کے گیت اور باسٹ کی شوخ و شریک گانوں کے حصار میں تانیہ نے کیک کاٹا۔  
 ”آپ کی ڈیٹ آف برتھ کیا ہے؟“ وہ اس کے عقب میں کھڑا پوچھ رہا تھا۔  
 ”آپ سے مطلب۔“ رائیل رکھائی سے بولی۔

”بہت اچھا سا گفٹ دوں گا۔“ اس نے گویا لالچ دیا۔  
 ”آپ کو بلاؤں گی تب نا۔“ وہ تانیہ کے قریب ہو گئی۔ تانیہ کے امی، ابو جلد ہی انہیں چھوڑ کر اندر چلے گئے تھے۔

”آپ سے ایک بات کہوں۔“ ہاتھ میں پیپی اور پلیٹ میں کیک لئے وہ اس کے قریب چلا گیا۔ ”ہم غفریب دوستی کرنے والے ہیں۔“

”ہم کون؟“  
 ”میں اور تم۔“  
 ”منہ دھور کھیں۔“ وہ پلیٹ میں ایک کباب اور ایک رول رکھ کر تانیہ کے قریب آ بیٹھی۔  
 پھر اچانک خیال آیا تو باسٹ سے پوچھنے لگی۔  
 ”تم نے تانیہ کو گفٹ نہیں دیا؟“  
 ”باسٹ محض کھائے کر رہ گیا۔ تانیہ مسکرا دی۔  
 ”یہ سیکریٹ ہے۔“  
 ”کیا مطلب؟“  
 ”تم نہیں سمجھو گی۔“  
 ”میں کیوں نہیں سمجھوں گی۔“  
 ”بچی ہیں آپ؟“ وہ شیطان کی طرح پھر نازل تھا۔  
 ”بچی نہیں ہوں میں۔“ رائیل زور دے کر خفگی سے بولی۔  
 ”اچھا تو پھر بتائیں۔ باسٹ نے تانیہ کو گفٹ کیوں نہیں دیا۔“ ذرا سا آگے کو بھٹکتے ہوئے اس نے مجسم لہجہ و انداز میں پوچھا۔ رائیل نے کچھ لمحے غور کیا پھر سادگی سے کہنے لگی۔  
 ”پیسے نہیں ہوں گے اس کے پاس۔“ وجہ اتنی معقول نہ تھی۔ مگر اسے یہی وجہ سوچھی۔  
 ”ارے تم تو واقعی بڑی ہو گئیں۔“ اس نے بے اختیار داد دی۔ رائیل سمجھ نہ سکی وہ اس کا مذاق اڑا رہا ہے یا طنز کر رہا ہے تب ہی چڑ کر بولی تھی۔  
 ”آپ کا اور میرا کوئی مذاق نہیں ہے۔“  
 ”افوہ! اب بس بھی کریں۔ کیا یونہی لڑتے رہیں گے۔“ تانیہ نے ٹوکا۔  
 ”میں کیوں لڑوں گی۔ مجھے تو ان کا نام تک نہیں معلوم۔“  
 ”دوسرے معنوں میں آپ میرا نام جاننا چاہتی ہیں۔ ویسے مجھے جنید خاں کہتے ہیں۔“  
 ”جنید!“ رائیل نے چونک کر باسٹ کو دیکھا۔  
 ”دنیا میں محض ایک ہی جنید نہیں ہے۔“ باسٹ نے گویا اسے تسلی دی۔  
 ”یہ دوسرا جنید کون ہے۔“ جنید نے چونک کر کہا۔  
 ”آہ، وہ اک دردناک داستان کا عنوان ہیں۔“  
 باسٹ نے اک سرد آہ کھینچی۔  
 ”مطلب؟“

”بے چاری رائیل۔“  
 ”میں کیوں ہونے لگی بے چاری۔“ رائیل ہنک کر بولی۔  
 ”نہیں بے چارے تو وہ ہیں جنید احتشام۔“  
 ”ہیں کون موصوف؟“  
 ”رائیل کے فیانی۔“

”فیانی۔“ مارے صدمے کے وہ چیخ اٹھا۔ ”یہ انجیڈ ہے۔“  
 ”تو تمہیں ہارٹ ایکس کس خوشی میں ہونے لگا دوست؟“ باسط نے حیرت سے اسے دیکھا۔ جس کے لبوں کی مسکراہٹ غائب ہو گئی تھی۔  
 ”ڈونٹ وری۔ یہ ہر حسین لڑکی کی انجیڈ منٹ پر یونہی پریشان ہو جاتے ہیں۔ جب انہیں باسط کے متعلق معلوم ہوا تھا تب بھی یہی حال تھا۔“ تانیہ نے تسلی دی۔  
 ”اوہ۔ پیدائشی مرض ہے۔“ باسط نے سر ہلایا۔  
 ”آپ لوگ کچھ اور لیس گے۔“ تانیہ کو آداب میزبانی یاد آئے۔  
 ”نہیں ٹھنکس۔“ رائیل نے سہولت سے منع کیا۔  
 ”لیکن مجھے ضرور لینا ہے۔“ تانیہ اور باسط اٹھ کر ٹیبل کی طرف بڑھ گئے۔ پھر وہیں کھڑے نہ جانے کون سی گتھیاں سلجھانے لگے۔ رائیل پوری ہو کر ادھر ادھر دیکھتی رہی۔ سامنے بیٹھا شخص پچھلی رات کے سحر کی طرح خاموش ہو گیا تھا۔ رائیل نے کن اکھوں سے اسے دیکھا۔

”ہاں۔“ جنید نے چونک کر اس کی جانب دیکھا پھر نفی میں سر ہلا کر تاریکی میں ڈوبے خوابانی کے پٹڑ کو دیکھنے لگا۔ رائیل نے ذرا سا رخ موڑ کر باسط اور تانیہ کو دیکھا۔ باسط نے کوٹ کی جیب میں ہاتھ ڈال کر اک نازک سا بریسلیٹ نکالا۔ پھر دھیرے سے اس کی کٹائی میں پہنا دیا۔ نازک کٹائی جگر جگر کرنے لگی۔ تانیہ کے احریں لبوں پر تھرتھکی مسکان، چہرے پر اترتے الوہی جذبوں کے رنگ، وہ مبہوت سی ہو گئی۔ اسے معلوم بھی نہ ہوا۔ جنید کی نظریں اس کے چہرے پر جمی ہوئی تھیں۔ تب ہی اس کی نگاہوں کی پیش محسوس کر کے وہ چونکی۔  
 ”آئی ایم ساری۔“ وہ سنبھل کر بولا۔

”فادواٹ؟“

”فارا پوری تھنک۔ میرا مقصد تمہیں پریشان کرنا نہیں تھا۔ مگر میں تمہیں جب بھی دیکھتا تھا۔ مجھے ہمیشہ بیلے کی ادھ مکلی کلیوں کا خیال آتا تھا۔ تم اتنی ہی نازک کوئل اور خوبصورت نظر

آتی تھیں۔ میں بنا سوچے سمجھے تمہارے ساتھ مذاق کر بیٹھتا تھا۔ مگر اب سوچتا ہوں مجھے ایسا نہیں کرنا چاہیے۔“ وہ صاف گوئی سے کہتا چلا گیا۔ رائیل کی سمجھ میں نہیں آیا وہ کیا کہے اور وہ اٹھ کر چلا بھی گیا۔

”یہ جنید کہاں گیا؟“ باسط نے قریب آ کر پوچھا۔  
 ”پتا نہیں۔“ وہ کھڑی ہو گئی۔ ”تانیہ! اب میں چلتی ہوں۔“  
 ”ارے اتنے جلدی۔ کچھ دیر تو رکھو۔“  
 ”نہیں می انتظار کر رہی ہوں گی۔“  
 ”آؤ میں ڈراپ کر دیتا ہوں۔“  
 ”میں گاڑی لے کر آئی تھی۔“

”اوکے۔“ وہ تانیہ کی طرف پلٹا۔ ”خدا کرے تانیہ! تم ایسی برتھ ڈے سال میں تین تین بار مٹاؤ۔“

”سوچ لو، سال میں تین بار گفٹ دینا پڑے گا۔“ وہ ہنسی۔  
 ”اٹس مائی پلشیر۔“

تانیہ انہیں گیٹ تک سی آف کرنے آئی۔  
 ”رائیل رائیل! تمہارا آنا بہت اچھا لگا۔“ اس نے محبت سے رائیل کا ہاتھ تھاما۔  
 ”اب تم آنا۔“  
 ”شیور۔“ وہ دونوں باہر نکل آئے۔

”کیا ہوا؟“

”ہوں۔“ وہ چونکی۔

”کچھ خاموش سی ہو گئی ہو۔“

”نہیں تھک گئی ہوں۔“

”تھکن اور رائیل، امپا بل۔“ وہ ہنسا۔ ”اچھا تمہیں جنید کیسا لگا؟“

”ٹھیک ہے۔“

”بہت ناکس ہے، آخر تانیہ کا کزن ہے نا۔“ اس نے ڈرائیونگ سیٹ کا دروازہ کھولا۔

”ڈرائیونگ احتیاط سے کرنا۔ اندھیرا ہو رہا ہے۔“

اس نے سر ہلا کر ڈرائیونگ سیٹ سنبھال لی۔

ممائی دی کھولے اس کی خنجر تھیں۔

”ممی! میں باسط کے ساتھ اسلام آباد چلی جاؤں۔ پاپا بھی بلا رہے ہیں۔“  
 ”ہاں۔ ابھی آئے ہوئے تمہیں دن ہی کتنے ہوئے ہیں۔“  
 ”ممی! میں پور ہونے لگی ہوں۔ یہاں کچھ کرنے کو بھی تو نہیں۔“ وہ ہاتھ جھاڑتی ان کے قریب چلی آئی۔

”رزلٹ آجائے تو چلی جانا۔“ ان کے صاف انکار پر رائیل کا منہ بن گیا۔  
 ”ممی کی تنہائی کا کوئی خیال نہیں تمہیں۔ تمہارے پاپا تو پہلے ہی کئی ویک اینڈ مس کر جاتے ہیں۔ ٹھیک ہے، میں مصروف ہوتی ہوں۔ مگر جب گھر لوٹتی ہوں تو محض ایک تمہاری صورت دیکھ کر کتنی فریض ہو جاتی ہوں۔ یہ تم نہیں جانتیں۔“  
 ”ممی! آپ تو اموشنل ہو گئیں۔ ٹھیک ہے نہیں جاتی۔“ اس نے ممی کی گال پر پیار کیا۔  
 تو وہ مسکرا دیں۔

”مجھے مسز شاہنواز کے گھر جانا ہے۔ تم لوگ یہ سرخ خوبائیاں انجوائے کرو۔ خاص وادی ہنزہ کی سوغات ہیں۔“  
 ”کون لایا تھا۔“

”ان ہی کا بیٹا۔“ وہ پلیٹ ٹیبل پر رکھ کر اندر چلی گئیں۔  
 ”آئی تمہارے بارے میں بہت پوچھی ہیں۔ تم ذرا سوچ سمجھ کر بات کیا کرو۔“  
 ”جانتی ہوں۔“ اس نے ایک موٹی سی خوبانی باسط کی طرف اچھالی۔ جو اس نے باآسانی کھینچ کر لی تھی۔

”تم چلے جاؤ گے تو میں بہت اداس ہو جاؤں گی باسط۔“  
 ”اچھا تم ہی تو کہتی تھیں کہ دل لگنے کی واحد وجہ یہ باسط نہیں۔ کہاں گئے وہ تمہارے ڈھیر سارے دوست۔“ باسط نے چھٹرا۔

”رانو کی شادی ہو گئی ہے۔ اب تو گل شیر بھی ٹھیک ہے۔“  
 ”تو کوئی اور ڈھونڈ لو۔ یہاں وادی میں ایسے لوگوں کی کمی تو نہیں جنہیں تمہاری ہمدردی اور مورل سپورٹ کی ضرورت ہے۔“  
 ”تم ہمیشہ میرا مذاق اڑاتے ہو۔“

”ہرگز نہیں۔ مجھے اچھا لگتا ہے۔ ورنہ کس کے پاس اتنا وقت ہے کہ دوسروں کے دکھ سکھ بانٹ سکے اور تم تو بچپن سے ہی ایسی ہو۔ جب بھی راستے میں کوئی زخمی کتا بھی نظر آتا تھا تو اٹھا کر گھر لے آتی تھیں اور جب تک وہ ٹھیک نہیں ہو جاتا۔ تم اپنا کھانا پینا بھی بھول جاتی

”کیسا رہا فنکشن؟“ اسے دیکھتے ہی پوچھنے لگیں۔  
 ”ٹھیک تھا۔“ اس نے دوپٹہ اور بیک ایک طرف رکھا۔  
 ”کون کون تھا؟“

”زیادہ لوگ نہیں تھے۔ تانیہ کے گھر والوں کے علاوہ باسط، میں اور تانیہ کے ایک کزن جنید بھی تھے۔“  
 ”جنید؟“

”تانیہ کے کزن ہیں۔ ممی! آپ کبھی ملی ہیں ان سے۔“  
 ”نہیں۔ تم کھانا کھاؤ گی؟“  
 ”نومما! میں بس چینیج کر کے سوؤں گی۔“  
 ”اتنی جلدی۔“  
 ”بس نیند آ رہی ہے۔“

”اوکے۔ مگر دودھ ضرور پی لیتا اور اپنا یہ بیک اور دوپٹہ لے جاؤ۔“  
 رائیل مسکرا دی۔ کپڑے چینیج کر کے وہ بیڈ پر آنے کے بجائے کھڑکی میں آ کھڑی ہوئی۔ پورے چاند کی نزل کروں کا دودھیا غبار نیچے وادی کے مکانات پر چھایا تھا۔ کہیں کہیں اسٹرابری کی جھاڑیوں میں جگنو ایک ہل کو چمک کر غائب ہو جاتا۔ ڈیسٹری کے برآمدے میں جلتا بلب بھی اک جگنو ہی کی طرح لگتا تھا۔ وہ خاموش کھڑی طلسم پھونکتی رات کی جادوگری دیکھتی رہی۔ ذہن کے پردے پر کبھی تانیہ کی کلائی میں بریسلٹ جگمگانے لگتی تو کبھی اس اجنبی شخص کی مانوس باتیں۔

\* \* \*

”میری چھٹیاں ختم ہو رہی ہیں۔ پرسوں میں اسلام آباد جا رہا ہوں۔ تمہیں کچھ منگوانا تو نہیں۔“

کافی کا مک ہاتھ میں لئے وہ لان کی طرف مینی چھوٹی سی پتھروں کی دیوار پر آ بیٹھا۔ وہ جو بڑے انہماک سے سفید گلاب کے پودوں سے فالتو شاخیں الگ کر رہی تھی۔ چینیج رکھ کر کھڑی ہوئی۔

”منگوانا تو کچھ نہیں۔ مگر باسط میں تمہارے ساتھ نہ چلوں۔“

”آئی سے پوچھ لو۔“

”کیا؟“ وہ ہاتھ میں سرخ خوبائیوں سے بھری پلیٹ لئے نمودار ہوئیں۔



نے دوسری طرف سے آتی خاتون کو چکرا کر گرتے اور ان کے ہاتھ سے چھتری چھوٹے دیکھا تو تقریباً بھاگتی ہوئی ان تک آئی تھی۔

”اودہ مائی گاڈ۔“ وہ پوری طرح بے ہوش تھیں۔ اس نے مدد کے لئے ارد گرد دیکھا۔ بارش تیز ہو رہی تھی اور رستے سنسان تھے۔ تب ہی اس کی نظر کچھ دور اونچائی پر ناشپاتی کے درختوں میں گھرے سفید کانچ پر پڑی۔ تو وہ سر ہٹ بھاگتی ہوئی پتھریلی سیڑھیاں چڑھ گئی۔ بند دروازہ دھڑ دھڑانے پر جو شخص باہر آیا تھا۔ وہ اسے دیکھ کر ششدر سی رہ گئی۔ اس کی سیاہ آنکھوں میں بھی تحیر جاگا تھا۔

”رائیل تم۔“

”جنید!“

”خیریت ہے نا؟“ وہ اس کی پریشان صورت دیکھ کر پوچھنے لگا تو وہ چونکی۔ ”وہ وہاں کوئی خاتون بے ہوش پڑی ہیں۔“

”اودہ نو!“ وہ اسے ایک طرف ہٹا کر تیزی سے سیڑھیاں اتر گیا۔ رائیل کو ظاہر ہے اس کی تقلید کرنا تھی۔ بارش خاصی تیز تھی اور وہ خاتون اب اٹھنے کی کوشش کر رہی تھیں۔

”آپ ٹھیک تو ہیں ماما!“ جنید کے مضبوط بازوؤں نے انہیں سہارا دے کر کھڑا کیا۔

”ماما!“ رائیل نے چونک کر جنید کو دیکھا۔

”ہاں ٹھیک ہوں۔ یونہی چکر آ گیا تھا۔“

”آؤ رائیل۔“ جنید نے کہا اور انہیں سہارا دے کر اوپر لے جانے لگا۔ رائیل نے تیز

ہوتی بارش کو دیکھا۔ پھر خاموشی سے ان کے پیچھے ہوئی۔

”آپ ملازم کے بغیر مت نکلا کریں۔“

”جہل قدمی کے لئے نکلی تھی۔ یونہی چکر آ گیا۔ اب تو میں بالکل ٹھیک ہوں لڑکے تم

خواخواہ پریشان مت ہو۔“ تب ہی ان کی نگاہ دروازے کے ساتھ کھڑی رائیل پر پڑی تو سوالیہ نظروں سے جنید کی طرف دیکھا۔

”یہ رائیل ہے۔ اسی نے آپ کو گرتے دیکھا تو مجھے بتانے آئی تھی۔“ جنید نے بتایا۔

”ارے یہ رائیل ہے۔“ ایک بے ساختہ سی خوشی ان کے لہجے میں در آئی۔ ”ادھر

میرے پاس آؤ بیچ۔“

رائیل ان کے قریب چلی آئی۔

”ماشاء اللہ کیسی پیاری بچی ہے۔“ انہوں نے بار سے اس کے گال تھپتھپاتے ہوئے

تھیں۔ کتنا ڈانٹتی تھیں آنٹی تمہیں۔ پھر روتی ہوئی میرے پاس بھاگ آتی تھیں۔“

”بچپن کتنا خوبصورت ہوتا ہے باسط! تیلیوں کے پیچھے کہاں کہاں نہیں نکل جاتے تھے ہم۔ بہت دور نیچے وادی میں اتر کر ہم اسٹرابری کی جھاڑیاں ڈھونڈا کرتے تھے۔ کبھی یونہی کوئی جگنو پکڑ لیتے تو اسے یوں مٹھی میں قید کرتے جیسے نہ کبھی مٹھی کھلے گی اور نہ یہ جگنو اڑے گا۔ مگر دیکھو مٹھی بھی کھل گئی اور جگنو بھی اڑ گیا۔“ اس نے ہاتھ پھیلا کر خالی مٹھی کو دیکھا۔

”ہمارا بچپن اپنے ساتھ وہ تتلیاں بھی لے گیا اور جگنو بھی۔ مگر تمہیں پتا ہے میں آج بھی تتلیوں کے پیچھے بھاگ پڑتی ہوں۔ میرا دل چاہتا ہے میں اب بھی آدمی رات کو جگنوؤں کی تلاش میں گھر سے نکل پڑوں۔ مجھے اب بھی کوئی زخمی کتابتا ہے تو میں اسے اٹھا کر گھر لے آتی ہوں۔ بس می کو نہیں بتاتی۔“

اس نے بات ختم کر کے باسط کی جانب دیکھا۔ جو پڑ سوچ نکاہیں اس کے چہرے پر نکالے نہ جانے کہاں ٹم تھا۔

”کیا سوچنے لگے؟“

”بہت نازک ہوتم۔ سوچتا ہوں وہ کیپٹن جنید تمہیں سنبھال بھی سکے گا کہ نہیں۔ اچھا ہے، بہت سویرا اور ڈینٹ مگر بہت پریکٹیکل۔ ایک ایک سیکنڈ کو کیلکولیٹ کرنے والا یہ قتل، جگنو کے پیچھے بھاگنا شاید اس کے لئے محض وقت کا زیاں ہو۔“

رائیل کچھ لمحے اسے دیکھتی رہی۔ پھر خاموشی سے اٹھ کر اندر چلی آئی۔

\* \* \*

اسے گھر سے نکلے زیادہ دیر نہیں ہوئی تھی۔ جب پہاڑوں کی چوٹیوں سے اتر کر سرزمی بادلوں نے خوبصورت گھروں کی سرخ ڈھلوانی چھتوں کو اپنے حصار میں لے لیا۔ پھر کن سن بوندیں برسنے لگیں۔ پہلی بوند نے اس کے گلابی گال پر بوسہ دیا تو اپنے ہی کسی خیال سے ہاتھ چھڑا کر، اس نے سر اٹھایا۔ آسمان پوری طرح سرزمی بادلوں سے ڈھک چکا تھا۔ اس کی انگلیوں نے نرمی کے ساتھ اپنے گال پر پھری بوند کو سمیٹ لیا۔

”ٹپ، ٹپ، ٹپ۔“

اس کے سامنے سارا رستہ بھیکتا چلا گیا۔ وہ آج بھی اپنے ساتھ چھتری لانا بھول گئی تھی اور خود وہ نہ جانے چلتے چلتے کہاں نکل آئی تھی۔

”واپس نکل جانا چاہئے۔“ وہ جانتی تھی۔ یہاں موسموں کے تیور زندگی کی طرح بدلتے تھے۔ کبھی بہت مہربان، کبھی بالکل بے مہر۔ اس نے واپسی کے لئے قدم بڑھائے تب ہی اس

بے اختیار کہا۔

”اس پیاری بچی کے ساتھ آپ ڈھیر ساری باتیں کیجئے گا۔ مگر ابھی آپ لیٹ تو جائیں۔“

جنید نے کہا تو انہوں نے نفی میں سر ہلا دیا۔

”پہلے کپڑے بدللوں گی۔ رائیل بیٹی! تم اس آتش دان کے پاس بیٹھو۔“ وہ محبت سے کہہ کر دوسرے کمرے میں چلی گئی۔ جنید سائیڈ ٹیبل کی دراز کھول کر شاید کوئی میڈیسن ڈھونڈنے لگا تھا۔ پھر اس نے مڑ کر خاموش کھڑی رائیل کو دیکھا۔

”رائیل! تم کافی بنا لیتی ہو؟“

”رائیل نے اثبات میں سر ہلا دیا۔“

”پلیز، تین کپ کافی بنا لاؤ۔ یہیں دائیں سائیڈ پر کچن ہے۔“ معروف سے انداز میں کہتے کہتے وہ رکا۔

پھر مسکرا دیا۔ ”اگر کوئی پراہم نہ ہو تو۔“

”بنا دیتی ہوں۔“ اسے حیرت تو ہوئی تھی۔ مگر وہ کچن میں آ گئی۔ چھوٹا سا آراستہ و پیراستہ کچن تھا۔ اسے کافی کا ڈبہ اور شوگر وغیرہ ڈھونڈنے میں کچھ دیر لگی۔ کافی بنا کر لائی تو وہ دونوں کی بات پر جھگڑ رہے تھے۔

”آپ میری اتنی سی بات نہیں مان سکتیں۔“ وہ جھنجھلا کر بولا تھا۔

”عجیب باتیں سوچتی ہیں تمہیں اور یہ کیا طریقہ ہے مہمان سے کام کرواتے ہو۔ خود نہیں بنا سکتے تھے۔“ انہوں نے رائیل کو دیکھتے ہی جنید کو ڈانٹا۔ اس نے پلٹ کر رائیل کے ہاتھ سے ٹرے لے لی۔

”یہاں بیٹھو رائیل! آتش دان کے پاس۔“ خود وہ جگہ خالی کر کے دوسری سائیڈ پر چلا گیا تھا۔

”اب کیا خالی کافی پر ٹر خاؤ گے۔“ انہوں نے گھورا۔ تو وہ کان کھجاتا کچن میں چلا گیا۔ ذرا سی دیر میں وہ اخروٹ کا طلوہ دو پلیٹوں میں نکال لایا تھا۔ ایک پلیٹ اس نے رائیل کے سامنے رکھی، دوسری خود لے کر بیڈ پر ماما کے پاس لے گیا۔

”تم آئے کب تھے؟“ ماما نے کافی کا سپ لیا۔ پھر رائیل کو دیکھ کر بولیں۔ ”بہت اچھی بنی ہے۔“

”واقعی حیرت ہے۔“ جنید نے اپنا گنگا اٹھایا تو ماما اسے گھورنے لگیں۔

”میں تم سے آنے کے متعلق پوچھ رہی تھی۔“

”اب تو جانے کی بات کریں۔“

”مطلب۔“

”ایک گھنٹہ پہلے آیا تھا۔ محض آپ کو دیکھنے اب تو واپس جانا ہے۔“

”کیوں؟“

”ڈیوٹی از ڈیوٹی۔ ویک اینڈ پر آؤں گا۔“

”پرامس۔“ انہوں نے بے تاب ہو کر پوچھا۔

”پرامس۔“ جنید نے گرجوٹی سے ان کا ہاتھ دبایا۔

”یہ بچی یونہی خاموش رہتی ہے۔“ انہوں نے چپ بیٹھی رائیل کو دیکھا۔

”نہیں، بہت بحث کرتی ہے۔ بہت لڑتی ہے اور بہت غصہ بھی کرتی ہے۔ یہ تو آپ کا

رعب یا جلال ہے جو یوں کم صم ہو گئی ہے۔“

”ہوں بہت بولنے لگے ہو۔“

”میں اب چلتی ہوں آئی۔“ وہ گھر رکھ کر کھڑی ہو گئی۔

”اتنی جلدی۔“ وہ اس کے یوں اٹھ جانے پر حیران ہوئیں۔

”تم نے تو طلوہ بھی نہیں کھایا۔“ جنید یوں بولا گویا وہ یہاں صرف اخروٹ کا طلوہ کھانے

آئی تھی۔

”بارش رک گئی ہے اور می پریشان ہو رہی ہوں گی۔“ وہ گویا اجازت مانگ رہی تھی۔

”میں چھوڑ آتا ہوں۔“ جنید نے پلیٹ اور گنگا ایک طرف رکھا اور کھڑا ہو گیا۔

”ہاں، تم چھوڑ آؤ۔“

”آؤ نہیں مام جاؤ۔ میں بس جا رہا ہوں۔ پھر ویک اینڈ پر آؤں گا۔“ وہ جھکا۔ انہوں

نے اس کی پیشانی پر بوسہ دیا۔ اور ان کی آنکھیں جھللا گئیں۔

”خود کو فورس مت کرنا۔ اگر فری ہوئے تب آنا۔“

”فورس تو مجھے آپ اور آپ کی محبت کرتی ہے مام۔“

”رائیل بیٹا! پھر کبھی ضرور آنا۔ میں تو سارا دن گھر پہنچتا ہی ہوں۔“

وہ اثبات میں سر ہلا کر اور خدا حافظ کہہ کر باہر نکل آئی۔

”تم اتنی دور تنہا مت نکل آیا کرو۔“ وہ اس کے برابر چلنے لگا۔

”آپ میری تھوڑی برائیاں اور گنوا دیئے۔“

طرف آ جاتی۔ وہ دوستوں کے معاملے میں بہت محتاط تھی۔ تب ہی محض تانیہ کے ساتھ ہی دوستی ہوئی البتہ جان پہچان بہت سے لوگوں کے ساتھ تھی۔ لیکن ان میں بھی اکثریت وادی کے اُن پڑھ اور محنت کش لوگوں کی تھی۔ وہ ان کے مسائل دیکھتی اور سمجھتی تھی۔ جہاں تک ہو پاتا مدد بھی کرتی۔ باسط اور پاپا کا ایک دو بارفون آیا تھا۔ اس دن تانیہ نے سارا دن اس کے پاس گزرا تھا۔ وہ اسے سی آف کرنے گیٹ تک چلی آئی۔ تب ہی راستے کے اختتام پر ایک مقامی شخص نے تانیہ کو روک کر کچھ پوچھا تھا۔ تانیہ نے اوپر کی طرف اشارہ کر دیا۔ وہ جو پلٹنے والی تھی۔ وہیں رک کر اسے دیکھنے لگی۔ اس کے ہاتھ میں ایک بڑی سی باسکٹ تھی۔

”آپ رائیل بی بی ہو؟“ اس نے قریب آ کر پوچھا۔

”ہاں!“

”یہ ہماری بیگم صاحب نے بھجوائی ہیں۔“ اس نے ٹوکری رائیل کی طرف بڑھائی۔

”بیگم صاحب۔“ رائیل نے سوالیہ نظروں سے اسے دیکھا۔ اس نے جیب میں ہاتھ ڈال کر ایک کاغذ نکال کر اس کی طرف بڑھایا۔ چھوٹے سے کاغذ پر ایک ہی سطر تھی۔

تم نے دوبارہ آنے کا وعدہ کیا تھا اچھی لڑکی۔

جنید کی ماما

”انہیں میری طرف سے شکریہ کہنا اور کہنا میں آؤں گی۔“ رائیل نے مسکرا کر کہا اور باسکٹ تمام لی۔ وہ سلام کر کے چلا گیا۔ رائیل باسکٹ سنبھال کر اندر لے آئی۔

”یہ کیا اٹھالائی ہو؟“ ماما نے پوچھا۔

”مئی! وہ جنید کی ماما ہیں نا۔ انہوں نے بھجوا یا ہے کچھ۔“ وہ ان کو پہلے ہی سب بتا چکی تھی۔ ساتھ ہی اس نے باسکٹ کھولی۔ ناشپاتیاں تھیں۔ ہلکی زرد اور بڑی بڑی۔

”تم ان کا شکریہ ادا کرنا۔ مگر باسکٹ خالی مت لے جانا۔“

”اوکے۔“

اگلے دن تک وہ سوچتی رہی کہ باسکٹ میں کیا لے کر جائے اور پھر کچھ سوچ کر وہ سر پہر میں بارش ہو جانے کے بعد چھتری اور باسکٹ لے کر نکل آئی۔ جنید کا گھر ان کی بیک سائیڈ پر تھا۔ اسے ایک لمبا چکر کھا کر جانا پڑتا تھا۔ اسے آئی ناشپاتی کے چھوٹے سے باغ میں ہی مل گئی تھیں۔ وہ ناشپاتی اتروا رہی تھیں۔ جبکہ ان کے دونوں ملازم ان کو ٹوکریوں میں رکھ رہے تھے۔

”بیلو آئی۔“

”ہاں۔“ اس کا جان دار قہقہہ فضا میں بکھرا۔ ”منوا دیتا جو..... ماما مجھے روک نہ دیتیں۔“

بائی دادوے ماما کیسی لگیں تمہیں؟“

”ناکس۔ آپ سے بہت مختلف ہیں۔“

”خواخواہ میرے پیچھے پڑ گئی ہو۔ یقین کرو اتنا برا نہیں ہوں۔“

”اس سے زیادہ ہیں۔“

وہ ایک دم رک کر سامنے آیا۔

”تم مجھے واقعی ایسا ہی سمجھتی ہو۔“

رائیل کچھ لمحے اسے یونہی دیکھتی رہی۔ پھر سر جھٹک کر مسکرائی۔

”سینس آف ہیومر تو آپ میں بھی نہیں ہے۔“ وہ اس کے سائیڈ سے نکل کر آگے چلے گئی۔ بارش میں دھل دھلا کر سبزہ ٹھہر آیا تھا۔ چار سو گویا بارش نہیں رنگ بر سے تھے۔ جنید نے گردن موڑ کر اسے دیکھا۔ پھر پُر سوچ انداز میں مسکرایا۔

”تمہارا میرے ساتھ ایک وعدہ تھا۔“

”کافی کا۔“ رائیل کچھ سوچ کر بولی۔

”تمہیں یاد ہے؟“

”میری یادداشت اتنی کمزور نہیں۔ دوسرے وہ وعدہ نہیں ادھا رہا تھا۔“

”کب چکاؤ گی وہ ادھا؟“

”آپ کہیں تو آج ہی۔“ وہ اپنے گھر کے عین سامنے کھڑی تھی۔ جنید نے کچھ لمحے

سوچا۔ پھر کچھ سوچ کر نفی میں سر ہلا دیا۔

”پھر سہی۔ دوبارہ ملنے کا بہانا تو چاہئے نا۔“

رائیل نے اثبات میں سر ہلایا اور ڈھلوانی رستے پر چڑھنے لگی۔ پھر پلٹ کر اسی نے جنید

کو پکارا۔

”جنید صاحب! مجھ سے ملنے کے لئے کسی بہانے کی ضرورت نہیں میں اور میرے

گھر والے بہت مہمان نواز ہیں۔ آپ کو جب بھی آنا ہوا تو بغیر کسی بہانے کے آجائیے گا۔“

یہ کہہ کر وہ رکی نہیں تھی۔ ہاتھ ہلا کر چل دی۔

جنید نے اسے گھر کے اندر غائب ہونے تک دیکھا۔ پھر سر جھٹک کر آگے بڑھ گیا۔

\*\*\*

کئی دن ایک ایک کر کے بیت گئے۔ کبھی وہ تانیہ کی طرف چلی جاتی۔ کبھی تانیہ اس کی

”اوہ رائیل۔“ وہ چونک کر پلٹیں۔ ”کتنے دنوں بعد آئی ہو۔ میرا تو خیال تھا تم اگلے دن ہی آؤ گی۔“

”وہ بس کچھ مصروفیت رہی آئی! تو اس لئے۔“ وہ ان کی اتنی محبت پر شرمندہ سی ہو گئی۔ ”یہ بتاؤ ناشپاتی کھا کی تھی؟“ اسے شرمندہ دیکھ کر انہوں نے موضوع ہی بدل دیا۔ ”ارے آئی! ان میں تو بیج ہی نہیں تھے اور بہت مزے کی تھیں۔ آپ کے اپنے باغ کی تھیں نا۔“

”آف کورس!“

”مئی تھینک یو کہہ رہی تھیں۔“

”شکر یہ کی کیا بات ہے بیٹا۔ آؤ اندر کافی بیٹیں گے اور بہت سی باتیں کریں گے۔“ دن تو تم سے کوئی بات ہی نہیں کی۔ تم اتنی جلدی چلی گئی تھیں۔“

”مئی کو بتا کر نہیں آئی تھی نا اس لئے۔ آج تو بالکل فارغ ہوں۔“

”اور آج تمہیں اخروٹ کا حلوہ بھی کھانا ہوگا۔ بالکل تازہ بنایا ہے میں نے۔“

”آپ کو کنگ بھی کر لیتی ہیں آئی۔“

”تو کیا کروں۔ سارا دن فارغ ہی تو ہوتی ہوں۔ بس یہی کچھ کر کے خود کو معروف رکھتی ہوں۔“

”مئی بھی بہت اچھی کو کنگ کر لیتی ہیں۔“

”حالانکہ وہ ڈاکٹر ہیں۔“ وہ اسے لئے اندر آ گئیں۔ ”بیٹھو۔“

”آپ کو کیسے پتا چلا؟“ اس نے باسکٹ اور چھتری نیچے رکھی اور خود کاؤچ پر بیٹھ گئی۔

”جنید نے بتایا تھا۔“

”اچھا!“ رائیل کی نظریں کارلس پر دھری جنید کی تصویر پر گئیں۔

”میں تمہارے لئے کافی بنا کر لاتی ہوں۔“

”میں آپ کے ساتھ آتی ہوں آئی! یہاں اکیلی کیا کروں گی۔“ وہ جلدی سے کھڑی ہو گئی۔

”اچھی بات ہے۔“ وہ خوش دلی سے بولیں اور اسے ساتھ لے کر کچن میں آ گئیں۔

”تم پڑھتی ہو؟“

”بی اے کا ایگزیم دیا ہے۔ رزلٹ کا انتظار کر رہی ہوں۔“

”آگے پڑھو گی؟“

”سوچوں گی۔“ اس نے لاپرواہ سے لہجہ میں کہا۔

”لائیں کافی میں بناتی ہوں۔“ وہ مشفق سی خاتون تھیں۔ پھر تنہا۔

کافی لے کر وہ لوگ سٹنگ روم میں آ گئے۔ آئی اس سے چھوٹی چھوٹی باتیں کرتی رہیں۔ تب ہی میاؤں میاؤں کی معصوم سی آوازوں سے وہ چونک گئیں۔

”یہ، یہ ملی کہاں سے آ گئی؟“

”وہ۔“ رائیل کی نگاہ باسکٹ تک گئی۔

”یہ، یہ آوازیں باسکٹ سے آرہی ہیں۔“

”وہ آئی! امی کہہ رہی تھیں باسکٹ خالی مت لے جانا۔ تو میں یہ.....“ اس نے باسکٹ

سامنے کر کے دھکن اٹھا دیا۔

”اور تم میرے لئے یہ ملی کے بچے لے آئیں۔“ ننھے ننھے روئی کے گالے جیسے دوسفید

بچے باسکٹ سے جھانک رہے تھے۔

”دراصل آئی! وہ ان کی مدراک روڈ ایکسیڈنٹ میں مر گئی ہے۔ میں نے کیراج میں

چھپا کر رکھے تھے، آپ، آپ کو اچھے نہیں لگے۔“ اس نے جھجکتے ہوئے پوچھا۔

”ارے میری بیٹی لائی ہے تو اچھے کیوں نہیں لگیں گے۔“ وہ مشفق لہجہ میں بولیں ساتھ

ہی گلریز کو آواز دی۔

”یہ لے جاؤ ان کو اور بہت سنبھال کر رکھنا۔“ گلریز کے آنے پر انہوں نے کہا۔

”ان کو دودھ بھی پلا دینا۔ کسی کم کمرے میں ڈال کر اور باری باری پلانا۔ یہ کلی

ہے نا بڑا تیز ہے۔ سب پی جائے گا۔“ اس نے ایک بچے کے سر پر پیار بھری چیت لگا کی۔

گلریز نے بڑی حیرت سے انہیں پھر ملی کے بچوں کو دیکھا۔

”مگر بیگم صاب!“

”تم لے جاؤ گلریز۔“ انہوں نے رسانیت سے کہا۔ وہ ٹوکری اٹھا کر باہر نکل گیا۔

”آئی! ہم ان کے لئے علیحدہ گھر بھی بنائیں گے۔“

”ہاں کیوں نہیں۔“ وہ خوش دلی سے بولیں۔ رائیل آئی کے ساتھ بہت اچھا دقت گزار

کر آئی تھی۔

”مئی! آپ بھی ان سے ملے گا۔ وہ بہت اچھی، بہت نائس ہیں۔“

”ہاں بھائی! اب تو ملنا ہی پڑے گا۔ ہماری بیٹی نے اتنی تعریفیں جو کر دی ہیں۔“

”مجھے تو حیرت ہے۔ آپ آج تک ان سے ملیں نہیں۔ حالانکہ وہ ہمیشہ سے یہیں رہتی

آئی ہیں۔“

رائیل نے قدرے حیرت سے پوچھا۔

”میں تو ہمیشہ سے یہاں نہیں رہی۔ زیادہ تر ایجوکیشن کے سلسلے میں پنڈی اور اسلام آباد ہی رہی تھی۔ اب بھی اتنی مصروفیت ہے کہ زیادہ ملنے جلنے کا وقت ہی نہیں ملتا۔“ می نے قدرے تفصیل بتائی۔

”کل چلیں گی میرے ساتھ۔“

”کل، نہیں پھر کسی دن سہی۔“ انہوں نے اپنی مصروفیت سوچ کر انکار کیا۔

”چلیں ٹھیک ہے۔“ وہ بھی فوراً مان گئی۔

”ویسے اچھا ہے۔ تمہیں اک نئی مصروفیت مل گئی۔ اب خوب اپنی آنٹی کے ساتھ کہیں لگاتا۔“ می نے ہنس کر کہا اور اگلے دن وہ آنٹی کے ساتھ مل کر کھلی اور ڈکی کے لئے چھوٹا سا گھر بنا رہی تھی۔

”تمہاری انجینئر منٹ ہو گئی ہے رائیل۔“ آنٹی نے اچانک پوچھا۔

”جی ہو گئی ہے۔“ رائیل نے منہ بتایا۔

”کہاں ہوئی ہے؟“

”کوئی انجینئر ہیں۔ جنید احتشام اسلام آباد میں ہوتے ہیں۔ پاپا کے کسی دوست کے

بیٹے ہیں۔“

”تم اس سے ملیں نہیں۔“ آنٹی نے حیرت سے پوچھا۔

”نہیں۔“ رائیل نے مایوسی سے سر ہلایا۔

”اچھا تمہاری فیملی اتنی کنزرویٹو لگتی تو نہیں۔“ انہوں نے رائیل کے حلیے پر نگاہ کی۔

”حسب معمول وہ سفید جینز اور بیلو شرٹ میں ملیں تھی۔“

”منگنی کیسے ہوئی۔“

”جنید کے می ڈی آئی آئے تھے۔ اس کی می نے ..... رنگ پہنائی اور منگنی ..... ہو گئی۔“

اس نے اپنی بے رنگ منگنی کی تفصیل بتائی۔

”تم سے پوچھا بھی نہیں کسی نے۔“

”پوچھا تھا۔ تصویر بھی دکھائی تھی۔ مگر میں اس وقت غصے میں تھی۔ لفافہ باسٹ کے منہ پر

دے مارا۔ وہ اتنا ذلیل نکلا۔ آج تک واپس ہی نہیں دی حالانکہ میں کئی بار چپکے چپکے اس کے

کمرے کی تلاشی لے چکی ہوں۔“ وہ بڑی بے بسی سے کہہ رہی تھی۔

”تو تم اس سے ایک بار مل ہی کیوں نہیں لیتیں۔“ آنٹی نے مشورہ دیا ”اور یہ کوئی اتنی

معیوب بات بھی نہیں۔ حق ہے تمہارا۔“

”پہلے تو نہیں۔ بٹ اب میرا دل چاہتا ہے ایک بار اس سے ملنے کو مگر میں ملوں گی نہیں۔“

”کیوں؟“

”کیا اس نے ایک بار بھی کہا کہ وہ مجھ سے ملنا چاہتا ہے۔“

”ہو سکتا ہے، وہ مصروف ہو۔“

”ہاں مصروف تو بہت ہیں وہ۔ سنا ہے بہت پریکٹیکل انسان ہے۔ ایک ایک سیکنڈ کو

کیکولیٹ کرنے والا۔ گھڑی کی سوئی کے ساتھ چلتا ہے۔“

”یہ تو بہت اچھی بات ہے۔ ایسے لوگ تو بہت آگے جاتے ہیں۔“

”بظاہر۔“

”کیا مطلب؟“

”آپ کو پتا ہے یہ بڑے بڑے عظیم لوگوں کی ازدواجی زندگی کیوں ناکام رہتی ہے۔“

”کیوں؟“

”کیونکہ وہ ہر فیصلہ دماغ سے کرتے ہیں۔ دل جیسی کوئی چیز ہی نہیں ہوتی ان کے پاس

ان کے نزدیک نازک و خوبصورت جذبات کچھ بھی معنی نہیں رکھتے۔“ یہ سب کہتے ہوئے آنٹی

کو وہ ہرگز وہ رائیل نہیں لگتی تھی جو ان کے لئے ملی کے بچے لائی تھی۔

”شادی کے بعد تم بھی تو پریکٹیکل ہو جاؤ گی۔ ہر لڑکی ہو جاتی ہے۔“

اسے تھلی اور جتنوں کے پیچھے بھاگنا وقت کا زیاں لگتا ہے۔ شادی کے بعد کہاں یاد رہے

ہیں یہ تھلی اور جتنوں۔“

”میں باسٹ اور تانیہ کو دیکھتی ہوں تو حیران رہ جاتی ہوں۔ کتنا سمجھتے ہیں۔ وہ ایک

دوسرے کو ان کی تو چلیں بچپن سے دوستی بھی ہے۔ مگر کبھی کوئی کارڈ بھی کوئی فون، کچھ بھی

نہیں۔ میں اس کے لئے اس بے جان ڈائمنڈ رنگ سے زیادہ اہمیت نہیں رکھتی۔ جسے میری

انگلی میں ڈال کر وہ بھول گیا ہے۔“ وہ سخت برگشتہ تھی کہ جس طبقے سے وہ تعلق رکھتی تھی وہاں یہ

سب بہت اہمیت رکھتا تھا۔

”ڈونٹ وری۔ سب ٹھیک ہو جائے گا۔ میں تمہارے لئے کچھ لاتی ہوں۔“ آنٹی تسلی

آميز لہجے میں کہہ کر کھڑی ہو گئیں۔

اس کے بعد تو میں یہی سوچ سکتا تھا۔ کیا سو رہی تھیں؟  
 ”یہی سمجھ لو۔“ وہ بیڈ کے کنارے پرکھ گئی۔  
 ”سمجھ لیا۔ شام کو چھ بجے سونے کی نامعقول حرکت صرف تم کر سکتی ہو۔“  
 ”فون کیوں کیا ہے؟“  
 ”تمہارا حال پوچھنے کے لئے، کیسی ہو؟“  
 ”آئی ایم فائن.....!“  
 ”شہر کا موسم کیسا ہے؟“  
 ”جب سے تم گئے ہو، بہت اچھا ہے۔“  
 ”یہ تو تم کہہ رہی ہو، ذرا تانیہ سے پوچھو۔“  
 ”اس سے تم خود پوچھا کرو۔ تمہاری اسٹڈیز کیسی جاری ہیں؟“  
 ”بہت زور دلوں پر ہیں۔ اگلے دو ماہ تو سرکھانے کی بھی فرصت نہیں۔“  
 ”سرفنٹ بھجوا دوں۔“  
 ”کس لئے؟“  
 ”سرکھانے کے لئے۔“

”ناٹ بیڈ آئیڈیا۔“ وہ ہنسا۔ ”اچھا سنو! میں تمہارے اس پرنس چارمنگ سے ملا ہوں۔  
 یار! کیا غضب کا بندہ ہے اور کیا ڈریننگ ہے۔ مجال ہے جو اس کے لباس پر کبھی ایک شکن بھی  
 دیکھی ہو۔ اس کا بیڈ روم دیکھو۔ ایک سے ایک خوبصورت اور قیمتی چیز نجی ہے۔ میرا تمہارا بیڈ  
 روم تو کباڑ خانہ ہے اس کے نزدیک۔“

”تو مجھے کیوں بتا رہے ہو؟“ اسے کوفت ہونے لگی۔  
 ”یار! اس لئے بتا رہا ہوں کہ تھوڑا سدھر جاؤ۔ ان کے ساتھ زندگی گزارنے کے لئے تو  
 بہت الٹ ہونا پڑے گا۔“ باسط جانتا تھا، وہ کتنی لاپرواہ ہے۔ اس لئے کچھ زیادہ ہی بڑھا دیتا  
 تھا۔

”ویسے پوچھ رہے تھے تمہارا؟“  
 ”کیا؟“ وہ بے اختیار پوچھنے لگی۔  
 ”یہی کہ ان کی پرنس نے تیلیوں اور جھنڈوں کے پیچھے بھاگنا بند کیا یا نہیں۔“  
 ”میں کسی کے بھی پیچھے بھاگوں، انہیں کیا تکلیف ہے۔“ وہ چڑھ ہی تو گئی۔  
 ”یہی تو معلوم نہیں۔ پوچھ کر بتا دوں گا۔“

”مجھے لگتا ہے آئی! میں اس جیسے شخص کے ساتھ نہیں رہ سکتی۔“  
 ”تو کیا شخص چاہتے تھیں؟“ آئی نے ذرا رک کر پوچھا۔ وہ خاموشی سے لکڑی میں  
 کیل ٹھونکنے لگی۔ آئی کچھ لمبے مختصر رہیں۔ پھر اندر کی طرف بڑھ گئیں۔ وہ ہاتھ روک کر نہ  
 جانے کیا سوچنے لگی۔ پھر زیر لب بڑبڑائی۔  
 ”ہاں اگر جنید خان جیسا ہوتا تو.....“

”تو.....“ وہ عین اس کے سامنے بیٹھا۔ رائیل سشدری اسے دیکھے گئی اور جب اپنا  
 ہی جملہ سمجھ میں آیا تو تیزی سے کھڑی ہو گئی تھی۔  
 ”کیا ہوا؟“ جنید نے سر اٹھا کر اسے دیکھا۔  
 ”میں چلتی ہوں۔“ رائیل بہ دقت بولی۔  
 ”کیوں؟“ اس کی نگاہوں میں مسکراہٹ جاگی۔ رائیل بھاگتی ہوئی سیڑھیاں اتر گئی۔  
 جنید اٹھ کر گرل تک آ گیا۔ اس نے بہت دور تک رائیل کو بھاگتے دیکھا۔ سرخوشی کا ایک عجیب  
 احساس اس کے پورے وجود میں سراپت کر گیا تھا۔ دونوں تھیلیاں گرل پر لٹکا کر اس نے سر  
 اٹھا کر آسمان کو دیکھا۔ اس کے لبوں کی مسکراہٹ بڑی جان دار تھی۔

\* \* \*

”اوہ گاڈ! کیا ہو گیا تھا مجھے۔ ابھی اس شخص کو جانتی ہی کتنا ہوں میں۔ ابھی کچھ دن پہلے  
 تک وہ شخص کتنا برا اور ناقابل برداشت لگتا تھا۔ پھر میں اتنی جلدی کس طرح سوچ سکتی ہوں  
 کہ میں رائیل مراد، جنید خاں جیسے شخص کے ساتھ زندگی گزار سکتی ہوں۔“  
 مارے فحالت و شرمندگی سے اس کا برا حال تھا۔

”کیوں بھل گیا وہ جملہ میرے منہ سے اور یہ بھی ضروری تھا کہ جنید سن بھی لیتا۔“ جب  
 سے آئی تھی بس یہی سوچے جا رہی تھی۔ مٹی کب سے اسے آوازیں دے رہی تھیں۔ پھر خود ہی  
 اس کے کمرے تک چلی آئیں۔

”کہاں گم ہو رہی؟ کب سے پکار رہی ہوں۔ باسط کا فون ہے تم سے بات کرنا چاہ رہا  
 ہے۔“ انہوں نے موبائل اس کے ہاتھ میں تھمایا اور خود چلی گئیں۔  
 ”ہیلو۔“

”تھینک گاڈ! تم زندہ ہو۔“

”تم نے کیا سوچا تھا، تمہارے جانے کے بعد میں خودکشی کر لوں گی۔“  
 ”جس طرح آئی مسلسل تمہیں آوازیں دے رہی تھیں اور تم جس طرح خاموش تھیں۔“

”اب واقعی پوچھنے مت بیٹھ جانا۔“ رائیل نے بے اختیار کہا۔  
 ”اچھا کیا بتا دیا۔ میں تو واقعی پوچھ لیتا کہ سر آپ کو کیا تکلیف ہوتی ہے اگر ہماری رائیل تلوں کے پیچھے۔“  
 رائیل نے چڑکھونک کر دیا۔  
 ”سمجھتا کیا ہے وہ خود کو۔“

\* \* \*

وہ گل بی بی سے بیکڈ قیمہ بنانا سیکھ رہی تھی جب عبدال نے آ کر بتایا۔  
 ”آپ کا کوئی مہمان آیا ہے۔“  
 ”کون ہے؟“  
 ”پتا نہیں جی۔ نام نہیں بتایا۔“  
 ”عبدال! نام تو پوچھ آیا کرو۔“ وہ امپرں اتارتے ہوئے بولی۔ ”مئی نہیں آئیں؟“  
 ”آگئی ہیں۔ ڈرائنگ روم میں ہیں۔“  
 ”اچھا!“ ہاتھ دھو کر وہ ڈرائنگ روم میں آئی تو جنید کو دیکھ کر رک سی گئی۔  
 ”آؤ بیٹا! جنید کب سے تمہارا انتظار کر رہا ہے۔“ مئی نے شاید مکمل تعارف حاصل کر لیا تھا۔ تب ہی خوش دلی کے ساتھ بولیں۔  
 ”گل بی بی! کافی لے آؤ۔“ رائیل نے پلٹ کر آواز دی۔  
 ”نہیں میں کافی پیئے نہیں آیا۔“ جنید نے فوراً انکار کر دیا۔  
 ”تو؟“

”آپ کو لینے آیا ہوں۔ مئی بلا رہی ہیں۔“  
 وہ ابھی کوئی معقول بہانا سوچ ہی رہی تھی کہ مئی بول اٹھیں۔  
 ”ہاں ہاں، چلی جاؤ۔“  
 ”مئی! وہ میں۔“

”ان کی طبیعت ٹھیک نہیں ہے پلیز۔“  
 ”اوکے۔“ وہ بادل خواستہ اس کے ساتھ آئی تھی۔  
 ”اتنا سا ج بول کر گھبرا گئیں۔“ پتھر پلا رستہ عبور کر کے وہ لوگ روڈ پر آئے تو جنید

اچانک بولا تھا۔

”جی؟“

”اگر اپنے ہی سچ کو فیس کرنے کی ہمت نہیں تو اسے جھوٹ کا لبادہ اڑھادیں۔“  
 ”میں نے کوئی سچ جھوٹ نہیں بولا۔ آپ نہ جانے کیا سمجھ بیٹھے ہیں۔“  
 ”لیکن یہ تو سچ ہے تاکہ میں آپ کو پسند کرتا ہوں۔“  
 وہ ساکت ہو گئی۔ پھر سنبھل کر بولی۔  
 ”سچ تو یہ بھی ہے کہ میں آپ کو پسند نہیں کرتی۔“  
 جنید نے گردن موڑ کر اسے دیکھا۔ نگاہوں میں بے یقینی تھی۔  
 ”جنید احتشام کو کرتی ہو۔“  
 ”ہاں۔“ وہ جزیب ہو کر بولی۔  
 ”اس کے باوجود کہ تمہارے اور اس کے مزاج میں کوئی مطابقت نہیں۔“  
 ”کیا فرق پڑتا ہے۔ شادی تو مجھے اسی کے ساتھ کرنا ہے۔“ وہ سپاٹ لہجے میں گویا ہوئی۔ ”اور جنید صاحب پلیز، آپ میری پرسنل لائف میں انٹرفیرمت کیا کیجئے۔“  
 ”پرسنل لائف۔“ اس نے زیر لب دہرایا پھر کندھے اچکا کر بولا تھا۔ ”اوکے۔“  
 ”آئی کو کیا ہوا ہے؟“  
 ”جارہی ہیں۔ پوچھ لیجئے گا۔“ وہ رکھائی سے بولا تھا۔  
 ”آئی کو بخار تھا۔ دیکھتے ہی شکوہ کرنے لگیں۔“  
 ”اتنے دنوں کے بعد کیوں آئی ہو؟“  
 ”آپ کو کیا ہوا؟“ وہ ان کا سوال نظر انداز کر گئی۔ جنید اسے کمرے میں چھوڑ کر باہر نکل گیا تھا۔  
 ”جب بہت تنہا ہوتی ہوں تو بیمار ہو جاتی ہوں۔ شاید اپنوں کو پاس بلانے کا بہانا ڈھونڈنے لگتی ہوں۔“ وہ مضحل سا مسکرائیں۔  
 ”اپنوں کو پاس بلانے کے لئے بہانوں کی ضرورت ہوتی ہے؟“ اس نے سوال کیا۔  
 ”ہاں! پہلے تو کوئی ایسا نہیں جسے میں اپنے پاس بلا سکتی۔ اب دھیان بار بار تمہاری طرف جاتا تھا۔ مگر میں نے سوچا، تم مصروف ہوگی۔ اس لئے ملازم کو نہیں بھیجا۔ آج جنید خود ہی لے آیا۔“ انہوں نے پانی ڈالنے کو جگ کی طرف ہاتھ بڑھایا۔ وہ خالی تھا۔  
 ”بہت اچھا کیا انہوں نے۔“ میں پانی لاتی ہوں۔“ رائیل جگ اٹھا کر کچن میں آئی۔  
 ”جنید شاید کافی بنا رہا تھا۔ آہٹ پر پلٹ کر دیکھنے لگا۔  
 ”پانی لینا تھا۔“

”میں لاتا ہوں۔ تم چلو۔“ جنید نے جب اس کے ہاتھ سے لے لیا۔ رائیل پلٹ آئی۔ وہ اس کے پیچھے ہی پانی اور کافی لے آیا۔ مگ اس کے ہاتھ میں تھما کر پھر باہر نکل گیا۔ رائیل وہاں بہت دیر رکنا چاہتی تھی مگر اس وقت گھر میں جنید کی موجودگی ڈسٹرب کر رہی تھی اگرچہ وہ کمرے میں نہیں تھا۔ سوائے دن کا وعدہ کر کے اٹھ گئی۔ جنید باہر ہی بیٹھا تھا۔ کافی کا خالی مگ سامنے پڑا تھا۔

”بہت جلد جا رہی ہو۔“

رائیل نے بس اثبات میں سر ہلایا تھا۔

”پھر ضرور آتا۔ می بہت یاد کرتی ہیں تمہیں۔“

وہ خاموش ہی رہی۔

”پتا ہے رائیل! ہمارے گھر کے پیچھے ایک چھوٹی سی آبشار ہے۔“

”جانتی ہوں۔“

”میں وہاں بیٹھ کر اکثر ایک بات سوچتا ہوں۔“

”کیا؟“ پہلی سیڑھی پر رک کر اس نے یوں ہی پوچھا تھا۔

”کاش تمہاری گنج منٹ نہ ہوئی ہوتی۔“ وہ محض نظروں کا زاویہ بدل کر بولا تھا۔ نہ جانے وہ یہی بات سوچتا تھا۔ یا اب اس کے ذہن میں آئی تھی۔ رائیل کی پیشانی پر اک ٹھکن سی ابھری مگر نہ جانے کیوں وہ خاموشی سے لوٹ آئی تھی۔

”کیسی طبیعت ہے ان کی؟“ می نہا کر لگی تھیں۔

”ٹھیک ہیں۔ بس ہلکا سا بخار ہے۔“

”جنید بہت اچھا لڑکا ہے۔ میں آج پہلی بار ملی ہوں اس سے۔“

”وہ زیادہ اچھا نہیں ہے۔ میں کئی بار ملی ہوں اس سے۔“

می نے بے حد حیرت سے اسے اوپر جاتے دیکھا تھا۔

شاید انہیں جنید کا شوخ و شریر، سادہ سا بے تکلفا نہ انداز اچھا لگا تھا۔ کچھ بھی تھا۔ مگر وہ شخص اسے دھیرے دھیرے ڈسٹرب کرنے لگا تھا اور وہ ڈسٹرب ہوتا نہیں چاہتی تھی۔ تب ہی وہ کئی روز وہاں جاتی رہی۔ مگر کبھی ویک اینڈ پر نہیں گئی تھی۔

\* \* \*

”می! آپ سے ایک بات پوچھوں؟“

”پوچھو۔“ وہ نیوز بڑے انہماک سے سن رہی تھیں۔

”آپ نے میری مگنی..... جنید احتشام کے ساتھ ہی کیوں کی؟“

”ہم کسی سے بھی کرتے۔ آج تم یہ۔ وال کر رہی ہوتیں۔“

”می پلیز۔“

می نے ٹی وی آف کر دیا۔ ”یہ کیسا سوال ہے بیٹا۔ وہ ایک اچھا، معقول اور شریف انسان ہے۔ تمہیں خوش رکھے گا۔ بس یہی سوچ کر بات طے کر دی۔“

”آپ کو یقین ہے، وہ مجھے خوش رکھے گا۔“

”رائیل۔“ می نے حیرت سے اسے دیکھا۔

”بظاہر ایک اچھے پر پوزل میں جو خوبیاں ہوتی ہیں۔ وہ سب جنید کے پر پوزل میں موجود تھیں۔ وہ ایک ویل آف فیملی سے تعلق رکھتا ہے۔ کامیاب انجینئر ہے۔ گڈ لکنگ ہے۔“

باقی تو تمہاری قسمت ہے بیٹا۔“

”می! کیا جنید خوش ہیں؟“

”کیوں نہیں ہوگا اور تم کیا سوچ رہی ہو۔ اتنی کینز کرتے ہیں وہ لوگ۔ تمہاری ساس تو کئی کئی بار تمہارے لئے فون کرتی ہیں۔“

”میری شادی اس کی مدد کے ساتھ نہیں ہوگی می۔“ وہ چڑھ کر بولی۔

”تو پھر تم چاہتی کیا ہو؟“

”اس سے ملنا۔ میں کم از کم ایک بار اس سے ملنا چاہتی ہوں۔“

”کیا ہوا رائیل؟“ انہوں نے حیرت سے اسے دیکھا۔

”کچھ غلط تو نہیں کہا میں نے۔ ہمارے لئے زیادہ بہتر ہے کہ ہم ایک دوسرے سے مل لیں۔“

”تم نے پہلے تو ایسی بات نہیں کی تھی۔“

”اب کر رہی ہوں نا۔“

”اب کیا ضرورت پڑ گئی۔“

”می! کوئی انہونی بات تو نہیں کہہ دی میں نے، کیا کوئی پراہلم ہے۔“

”تو پراہلم کیا ہوگی۔ وہ تو نہ جنید نے ایسی کوئی بات کی اور نہ تم نے۔“

”یہی پراہلم ہے می۔ جنید احتشام جیسا شخص یوں بنا سوچے سمجھے کس طرح راضی ہو سکتا ہے۔“

”بہن! اس نے تمہیں دیکھ رکھا تھا۔“



”مجھے کہاں؟“

”کہیں بھی دیکھا ہوگا۔ تب ہی تو پر پوزل بھیجا تھا۔ پھر تمہاری تصویریں بھی لے گئی تھیں

سزا احتشام۔“

”اور منگنی..... کے وقت غائب ہو گئے تھے موصوف۔“ وہ جل کر بولی۔

”اسے جاپان جانا پڑ گیا تھا ایک کورس کے سلسلے میں۔ سب کچھ طے تھا۔ سوچا کیا ڈیلے کریں۔ سو یوں ہی منگنی کر دی۔ تمہارے پاپا سے تو ملاقات ہوتی رہتی ہے اس کی۔ باسٹ بھی مل چکا ہے۔ اگر تم ملنا چاہتی ہو تو میں تم دونوں کی ایک میٹنگ ارنج کروادوں گی۔“ انہوں نے مسئلہ حل کیا۔

”تھینک یو مام۔“

\* \* \*

”آئی! میں نے می سے کہہ دیا ہے، میں جنید احتشام سے ملوں گی۔“

”یہ تو بہت اچھا کیا۔“ وہ آنکھیں موندے ایزی چیئر پر نیم دراز تھیں۔ گود میں کتاب الٹ کر رکھی تھی جبکہ رائیل خود ادھر ادھر ننھے ننھے کاسنی پھول جمع کر رہی تھی۔

”اب میں بہت پریکٹیکل ہو رہی ہوں۔“

”کیوں؟“

”اگر وہ ویسا ہی ہوا جیسا باسٹ بتاتا ہے تو زندگی بہت مشکل ہو جائے گی۔“

”خوابوں کے پیچھے بھاگنا چھوڑ دو لڑکی۔ بی پریکٹیکل۔“

”اگر وہ مجھے بالکل پسند نہ آیا تو؟“

”فیصلہ تو تم ہی کو کرنا ہے۔“

”ہاں۔“ رائیل پھول سیٹ کر ان کے قریب چلی آئی۔

”آئی! ایک بات پوچھوں۔“

”اجازت کیوں مانگ رہی ہو؟“

”آپ کے شوہر یہاں نہیں آتے؟“ رائیل نے جھجکتے ہوئے پوچھا کہ اتنے ڈھیر

سارے دنوں میں اس نے ایک بار بھی ان کو یہاں آتے نہیں دیکھا تھا اور نہ ہی کبھی آئی نے ذکر کیا تھا۔ ان کی ہر بات جنید سے شروع ہو کر جنید پر ہی ختم ہو جاتی تھی۔ کرید کی اسے عادت نہیں تھی۔ سو اس نے یہی سمجھا جنید ان کی اکلوتی اولاد ہے۔ آج اچانک خیال آیا تو پوچھ بیٹھی۔

آئی کی جھولتی کرسی رک گئی۔ انہوں نے آنکھیں کھول کر عین سامنے سرسبز پہاڑوں کی چوٹیوں پر اترتے شام کے تاریکی رنگوں کو دیکھا۔

”جنید کے پاپا کا پوچھ رہی ہو؟“

”ایک ہی بات ہے۔“

”ایک بات نہیں ہے۔“ ان کا لہجہ سپاٹ تھا۔

”آپ کی لڑائی ہے ان سے؟“ ان کے جواب سے وہ یہی اندازہ لگا سکی تھی۔

”وہ مجھے چھوڑ چکا ہے۔“

”واٹ، یو مین ڈائیرس۔“

”زبان سے تو نہیں مگر دل سے تو اسی دن طلاق دے دی تھی جب نکاح کے تین بول

پڑھے تھے۔“

”بٹ دائے۔“

”میں عمر میں اس سے بڑی تھی۔ خاندانی روایات کے مطابق اسے مجھ سے شادی کرنا پڑی۔ وجہ عقول تھی۔ اولاد نہیں دے سکی میں اسے۔“ وہ بالکل سپاٹ لہجے میں کہہ رہی تھیں۔

”تو..... تو یہ جنید.....“

”ہی از مائی اسٹیپ سن۔“

”اوہ نو۔ میں تو سوچ بھی نہیں سکتی تھی۔ اتنا پیار کرتے ہیں وہ آپ سے اور آپ ان سے۔“ وہ تمسخری کہہ رہی تھی۔

”ہاں، بہت پیار کرتا ہے مجھ سے۔ بچپن کے کچھ سال اس نے یہیں گزارے تھے۔

جب اس کے دادا دادی زندہ تھے۔ اب بھی ہر ویک اینڈ پر صرف میرے لئے آتا ہے۔“

ان کے لہجے میں وہی شفقت و محبت در آئی تھی جو کسی ماں کے لہجے میں اپنی اولاد کے لئے ہوتی ہے۔

”میں تو سوچ بھی نہیں سکتی تھی۔“ اسے واقعی بہت دکھ ہوا تھا۔

”اسی لئے تو کہتی ہوں۔ خوابوں کے پیچھے مت بھاگا کرو۔ یہ زندگی اتنی رحم دل نہیں۔“

وہ اک طویل سانس لے کر رہ گئیں۔ پھر اس کی طرف دیکھ کر مسکرا دیں۔

”میں بھی کیا باتیں لے بیٹھی۔ تم کچھ بتا رہی تھیں۔“

”ہوں۔“ وہ چونکی۔

”جنید احتشام کے بارے میں۔“

”نہیں۔ کچھ خاص نہیں، اب چلتی ہوں۔“ وہ کھڑی ہو گئی۔  
 ”اچھی بات ہے۔ یوں بھی شام گہری ہو رہی ہے اور یہ پھول.....“ انہوں نے ٹیبل پر رکھے پھولوں کی طرف اشارہ کیا۔

”آپ کے لئے توڑے تھے۔“ وہ مسکرا دی۔  
 ”کبھی کبھی میرا دل چاہتا ہے کاش تم میری بیٹی ہوتیں۔“  
 ”آپ کی بیٹی ہی تو ہوں آنٹی۔“ رائیل نے جھک کر ان کے گال پر پیار کیا۔

\* \* \*

رائوگل بی بی کے ساتھ اس سے ملنے آئی تھی۔  
 ”تم خوش تو ہونا رانو۔“  
 ”جی ہاں۔“ آتش گلابی کڑھائی والے فرائک میں وہ بہت بڑی بڑی اور بدلی ہوئی لگ رہی تھی۔

”تمہارا میاں خیال تو رکھتا ہے نا؟“  
 ”جی بہت۔“ وہ شرمارہی تھی۔ مکمل کر بات ہی نہیں کرتی تھی۔  
 ”رائیل، رائیل۔“ می اسے پکار رہی تھیں۔  
 ”تمہارا رزلٹ آگیا تھا۔“

”اوہ۔“ وہ سر پٹ اندر بھاگی۔ پاپا کا فون تھا۔  
 ”مبارک ہو بیٹا۔ بہت اچھے مارکس آئے ہیں تمہارے۔“  
 ”تھینک گاڈ۔“ وہ می سے لپٹ گئی۔  
 ”اب کیا ارادے ہیں؟“ پاپا پوچھ رہے تھے۔  
 ”سوچوں گی پاپا!“

”سوچنا کیا ہے، میں تو کہتا ہوں اب شادی کر لو آرام سے۔“ انہوں نے مشورہ دیا۔  
 ”اس کے بارے میں بھی سوچوں گی۔“ رائیل نے ہنس کر ٹال دیا۔ تھوڑی دیر میں ہی باسط کا فون آیا تھا۔

”نام ڈبو دیا اپنے والدین کا۔ اللہ کی بندی کوئی چھوٹی موٹی پوزیشن ہی کھینچ لیتیں۔“  
 ”میں نے کیا کرنا تھا پوزیشن لے کر۔“ وہ ہکھلائی۔  
 ”ہاں تم سدا کی اتنی ہی قناعت پسند ہو۔“  
 ”تم یہ بتاؤ۔ مجھے گفت کیا دو گئے؟“

”جو تم کہو۔“ وہ شرافت سے بولا۔  
 ”اوکے۔ سوچ کے بتاؤں گی۔“  
 ”جب سوچ لو تو فون کر دیتا۔“  
 ”اوکے بائے۔“

”اوہ می۔“ وہ پھر ان سے لپٹ گئی۔ پھر الگ ہو کر بولی۔ ”میں آنٹی کو بتا کر آتی ہوں۔“

”چلی جانا۔ جلدی کیا ہے؟“  
 ”می اوہ بہت خوش ہوں گی۔ آپ کو نہیں معلوم، وہ مجھ سے کتنا پیار کرتی ہیں۔“  
 ”اچھا جاؤ۔ لیکن جلدی آ جانا۔ آج تمہاری خالہ کے ہاں جانا ہے۔“  
 ”مجھے یاد ہے می۔ بس یوں سمجھتی اور یوں آئی۔“ اس نے چٹکی بجائی۔ اپنی دھن میں سگن سنکتاتی ہوئی وہاں تک پہنچی تو سیڑھیوں پر ہی جنید خاں کو دیکھ کر ٹھٹک گئی، پھر بے اختیار بولی۔  
 ”آج تو ویک اینڈ نہیں ہے۔“

”تو؟“ اس نے استفہامیہ انداز میں رائیل کی جانب دیکھا۔  
 ”آپ صرف ویک اینڈ پر گھر آتے ہیں نا۔“  
 ”تم اسی لئے ویک اینڈ پر نہیں آتیں۔“ وہ متبسم لہجے میں پوچھنے لگا۔  
 ”آنٹی ہیں؟“ رائیل اس کی بات یکسر نظر انداز کر گئی۔  
 ”ہاں، کوئی خاص بات ہے بہت خوش نظر آ رہی ہو۔“  
 ”خوش تو میں ہوں۔“

”وجہ پوچھ سکتا ہوں۔“ جنید کی نظروں نے چہرے پر بکھرے خوشی کے رنگ دیکھے اور مسکرا دیا۔

”بالکل پوچھ سکتے ہیں۔“  
 ”جنید کچھ لمبے مختصر رہا پھر ہنس دیا۔  
 ”کیا وجہ ہے؟“

”میرا رزلٹ آگیا ہے۔“  
 ”اوہ مبارک ہو۔“

”تھینکس۔“ دراصل مجھے کچھ ڈاؤٹ تھا کہ ہسٹری میں رہ جاؤں گی۔“ وہ اس کے ساتھ قدم بڑھاتے ہوئے بتا رہی تھی۔ جنید نے ذرا سا جھک کر ایک سرخ ادھ کھلا گلاب توڑ کر اس

کی طرف بڑھا دیا وہ کچھ متذبذب سی اسے دیکھنے لگی۔  
 ”آئی نو۔ اگر میں نے تمہیں کوئی گفت دیا تو تم نہیں لوگی۔“

”اگر میں یہ پھول بھی نہ لوں تو۔“

”میں تمہیں مجبور نہیں کر سکتا۔“ وہ کندھے اچکا کر بولا۔

رائیل نے ہاتھ بڑھا کر پھول لے لیا پھر تیز تیز قدموں سے اندر چلی گئی۔ آنٹی کچن میں تھیں۔ وہ ان سے لپٹ گئی۔

بتائیے، آج میں خوش کیوں ہوں۔“

”جنید سے ملاقات ہوگئی۔“

”اوہ کس کا نام لے رہی ہیں آپ۔“ وہ بد مزہ ہوگئی۔ ”میرا رزلٹ آ گیا ہے۔“

”بہت بہت مبارک ہو۔“ آنٹی نے اسے پیار کیا۔

”ابھی میں نے بتایا تو ہے ہی نہیں کہ رزلٹ کیا رہا؟“

”اگر خراب ہوتا تو کیا تم یوں ہنسی مسکراتی میرے پاس آتیں؟“ انہوں نے چھیڑا۔  
 ”یہ تو ہے۔“

”کافی بناؤں؟“

”نہیں، میں تو جا رہی ہوں۔ ابھی تو تانیہ کو بھی نہیں بتایا۔ پھر آؤں گی مشائی لے کر۔“

”اچھا، میرے ساتھ تو آؤ۔“ وہ اسے ساتھ لے کر اندر چلی گئیں۔ الماری سے اک

بہت خوبصورت لاکٹ نکال کر اس کی طرف بڑھا دیا۔

”یہ تمہارا گفت۔“

”اس کی ضرورت نہیں ہے آنٹی۔“

”بالکل ہے۔“

”مئی ڈانٹیں گی۔“ وہ بسوری۔

”بالکل نہیں ڈانٹیں گی۔ اگر تم نے نہ لیا تو میں خفا ہو جاؤں گی۔“ انہوں نے چھوٹی سی

ڈبہ میں ڈال کر اسے تھما دیا۔ ”اب کچھ مت بولنا۔“

وہ جیسے بے بس ہوگئی۔ باہر نکلی تو جنید ملی کے بچوں کو کھیلتے دیکھ رہا تھا۔ پلٹ کر اسے

دیکھنے لگا۔

”یہ مجھے آنٹی نے گفت دیا ہے۔“ رائیل نے لاکٹ دکھایا۔ وہ خاموش ہی رہا۔ رائیل

نے ہاتھ پیچھے کر کے اس کے حد درجہ سنجیدہ اندازہ کو دیکھا۔

”طبیعت ٹھیک ہے آپ کی؟“

”کبھی کبھی میں سوچتا ہوں رائیل کاش تم مجھے نہ ملی ہو تیں۔“ وہ بڑی یاسیت سے بولا  
 تھا۔ رائیل نے الجھ کر اسے دیکھا۔

”آپ ایسی باتیں مت کیا کریں۔ مجھے اچھا نہیں لگتا۔“

”کون میں؟“ اس کی آنکھوں میں نہ جانے کیا تھا۔ رائیل بری طرح چڑ کر پلٹی تھی۔

”ہٹا نہیں۔ میں آپ سے بات کیوں کر لیتی ہوں۔“

”مجھے پتا ہے۔“ وہ زیر لب بڑبڑایا تھا۔

\*\*\*

”وہ لوگ شادی کی تاریخ مانگ رہے ہیں۔“ مئی نے اسے ڈنر پر بتایا تھا۔

”آپ نے ان سے بات نہیں کی؟“ رائیل نے تعجب سے انہیں دیکھا۔

”ڈائریکٹ بات کرنا اچھا نہیں لگا۔ وہ لڑکا ہو کر ایسی کوئی شرط نہیں رکھ رہا۔ یونہی ان  
 ڈائریکٹلی کہا تھا کہ شادی سے پہلے تم لوگوں کو ایک بار مل لینا چاہئے۔ وہ بھی مان گئی تھیں  
 مگر.....“

”مگر؟“

”اب جنید نے کہہ دیا ہے کہ وہ ایسی کوئی ضرورت محسوس نہیں کرتا۔“

”بٹ مئی! میں تو محسوس کرتی ہوں نا۔“

”اچھا نہیں لگتا رائیل! کیا سوچیں گے وہ تمہارے بارے میں۔“

”کیا سوچیں گے۔ مئی آپ انجوائیڈ ہو کر ایسی بات کر رہی ہیں۔“

”رائیل! وہ لوگ شادی جلد کرنا چاہ رہے ہیں اور تمہارے پاپا کا بھی خیال ہے کہ۔“ وہ

ٹیلیں چھوڑ گئی تھی۔ مئی پکارتی ہی رہ گئیں۔ شاید وہ جانتی تھی کہ مئی سے بحث نہیں کر سکے گی۔ کی

بھی تو ہار جائے گی۔ مئی نے بعد میں بھی اسے بہت پیار سے سمجھایا تھا۔

”میری پوزیشن سمجھنے کی کوشش کرو۔ جانو! ہم لوگ کتنے بھی انجوائیڈ ہو جائیں رہیں

گے تو وہی روایتی پٹھان۔ تمہارے پاپا تو غضب اٹھا دیں گے۔ پھر الزام مجھ پر کہ.....“

”میں کیا کہہ رہی ہوں مئی۔“ وہ بیزار سی سے اٹھ بیٹھی۔

”سب کچھ ہم پر چھوڑ دو۔ سب ٹھیک ہو جائے گا نا۔“ انہوں نے رائیل کے بکھرے

بال سیٹے پھر دیر تک اسے نہ جانے کیا کیا سمجھاتی رہیں۔ حالانکہ وہ اچھی طرح جانتی تھیں۔

رائیل کبھی ان کے فیصلے کے خلاف نہیں جاسکتی تھی۔

”مجھے ڈر لگ رہا ہے۔“

”شادی سے۔“

رائیل نے اثبات میں سر ہلا دیا۔

”مگر کیوں؟“

”وہ شخص بہت عجیب سا لگتا ہے مجھے۔ اوپر سے باسط کی باتیں۔“

”تم کیا بچپن ہی سے ایسی ہو۔“ انہوں نے پیار سے اسے دیکھا۔

”کیسی؟“ رائیل نے پلکیں اٹھا کر انہیں دیکھا۔

”چھوٹی چھوٹی باتوں پر پریشان ہونے والی۔ حد درجہ حساس۔ کزنز تو ایسی چھیڑ خانیاں

ہی ہیں۔ یوں بھی جو کچھ تم نے بتایا ہے مجھے تو اس میں کوئی خاص برائی نظر نہیں آتی۔

”بہت اچھی لائف گزاری ہوگی۔“ انہوں نے مسکراتے ہوئے اس کا سر تھپتھپایا۔

”شاید۔“

”شاید نہیں یقیناً۔ کبھی کبھی بظاہر ہمیں لگتا ہے کہ یہ فیصلہ غلط ہے۔ درحقیقت تقدیر اس

کے عقب میں ہمارے لئے بہت سی خوشیاں چھپائے بیٹھی ہوتی ہے اور ہمیں معلوم بھی نہیں

ہوتا۔“

”یہ کیسے پتا چلے کہ فیصلہ غلط ہے یا درست۔“

”وقت کرے گا یہ فیصلہ۔“

”تب تک بہت دیر ہوگئی تو؟“

”آئی اس کی طرف دیکھ کر فکس دیں۔“

”اکھوتے بچوں کی یہ بہت پرالیم ہے۔ والدین کی بے تحاشا محبت یا تو انہیں بہت بہادر

بنادیتی ہے یا بہت بزدل۔“

”آپ کا میرے بارے میں کیا خیال ہے؟“

خنگی سے گویا ہوئی۔ ظاہر ہے آئی نے اسے بزدل ہی تو سمجھا ہوگا۔

”بہادری و بزدلی کا سنگم۔ سمجھ داری و مصیبت کا مرقع ہو تم۔“

”مطلب؟“

”کبھی تو اتنے بڑے بڑے فیصلے یوں چٹکی بجاتے کر لیتی ہو کہ سب حیران رہ جائیں

اور کبھی اتنی سی بات کو لے کر گھٹنوں ڈرتی رہتی ہو۔ تم نے والدین کی بات مان لی۔ بہت سمجھ

داری کا ثبوت دیا اور اب اپنے ہی بے معنی سے مفروضوں اور خدشوں سے دہل رہی ہو۔“

”یونو آئی! اس نے مجھ سے ملنے سے انکار کر دیا ہے۔“ وہ بہت دل شکستہ تھی۔

تب ہی می کے جانے کے بعد آئی کو فون کر بیٹھی۔

”میری اس کے نزدیک بس اتنی ہی اہمیت ہے۔“

”اتنا حساس ہونے کی ضرورت نہیں ہے بیٹا! کچھ لوگوں کا محبتوں کا انداز بہت عجیب

ہوتا ہے۔ شاید وہ اپنی ساری فیلنگز بہت سنبھال کر رکھتے ہیں۔ دور سے دیکھو تو لگتا ہے چشمہ

بالکل خشک ہے۔ مگر قریب جاؤ تو معلوم ہوتا ہے ان کی ذات پورا سمندر ہے۔“

”آئی ڈونٹ نو۔ میں کیا کروں آئی؟“

”اگر خود فیصلہ کرنے کی ہمت نہیں تو سب خدا پر چھوڑ دو کہ وہ بہتر فیصلہ کرے گا۔“

”ہے۔“

”کیا سوچنے لگیں؟“ اس کی خاموشی محسوس کر کے وہ پوچھنے لگیں۔

”کچھ نہیں۔“ وہ اک طویل سانس لے کر رہ گئی۔

”ڈسٹرب ہو۔ میرے پاس آ جاؤ۔“

”کل آؤں گی۔“ آج سڈے تھا۔ جنید کی یقینی موجودگی۔ وہ مزید ڈسٹرب ہو جاتی۔

اس لئے انکار کر دیا تھا۔

\*\*\*

”آئی! تانیہ کے قادر واپس آ گئے ہیں۔ ہفتے کو باسط اور تانیہ کی انجمن منٹ ہے شام

میں۔ آپ کو بھی انوایٹ کریں گے اور آپ کو آنا ہوگا۔ کوئی بہانا نہیں چلے گا۔ بلکہ میں خود

آپ کو لینے آؤں گی۔ میں نے پراس جو کیا ہے باسط کے ساتھ۔“

سلاڈ کے لئے ٹائمر کاٹتے ہوئے وہ مسلسل بول رہی تھی۔ آئی نے اسے غور سے دیکھا

پھر رسائیت سے بولی تھیں۔

”تم وہ کہو جو کہنا چاہ رہی ہو۔“

رائیل چپ ہو گئی۔ پھر ٹائمر سلاڈ کے پتے ایک طرف کر کے ان کی طرف پلٹی۔

”میری شادی کی ڈیٹ فکس ہو گئی ہے۔“

”ارے۔“ آئی نے تعجب سے اسے دیکھا۔ پھر اس کی ٹھوڑی چھو کر بولیں۔

”اتنی اچھی خبر اتنی رونی صورت بنا کر دی جاتی ہے۔“

”تو کیا کرتی؟“

”مٹھائی ساتھ لے کر آئیں۔“

”اک البیلی پگڈنڈی ہے۔“

”ہاں۔“ رائیل نے سراٹھا کر تعجب سے اسے دیکھا۔

افاق خیزاں، مگرتی پڑتی

ندی کنارے اتری ہے

اک انوکھا بیڑ کھڑا ہے

بیڑ نے رستہ روک لیا ہے

پگڈنڈی حیران کھڑی ہے

جسم چرائے آنکھ جھکائے

دائیں بائیں دیکھ رہی ہے

جانے کب سے ہائیں کھولے

رستہ روکے بیڑ کھڑا ہے

جانے کب سے جسم چرائے

آنکھ جھکائے، پگڈنڈی حیران کھڑی ہے

رائیل نے سرعت سے نکل جانا چاہا۔ جنید نے اسی تیزی سے کلائی کھینچ کر اسے اپنے

سامنے کیا تھا۔

”ایسے کس طرح جاسکتی ہو تم۔“

”میرا ہاتھ چھوڑیں جنید۔“ رائیل نے اس کی سرکش گرفت سے اپنی کلائی چھڑانے کی

سعی کی۔ وہ ایک دم سے پریشان اور ہر ساں نظر آنے لگی تھی۔

”مجھے غور سے دیکھو رائیل! میں ہی وہ بیڑ ہوں جو صدیوں سے تمہارے راستے میں

ہائیں کھولے کھڑا ہے۔ تمہارا منتظر ہے اور تم ہو کہ نظر چرا کے گزر جاتی ہو۔“

”مجھے جانے دیں۔“ وہ رو دینے کو تھی۔

”کیوں جانے دوں۔ محبت کرتا ہوں تم سے۔ اس طرح کیسے جانے دوں اور تم، تم بھی

تو محبت کرتی ہو مجھ سے۔ پھر یہ منافقت بھری زندگی کیسے گزارو گی۔“

”مجھے آپ سے محبت نہیں ہے۔“

”جھوٹ بول رہی ہو تم۔“ وہ چلایا۔

”میں جھوٹ نہیں بول رہی ہوں۔“ رائیل رو دی تھی۔

”تم نے خود کہا تھا اگر وہ جنید خان جیسا ہو تو، تو کیا آگے بولو۔ اپنا جملہ پورا کرو۔“

انہوں نے بڑی خوبی سے اس کی ذات کا تجزیہ کیا۔

”کیا کروں، میں ایسی ہی ہوں۔“ رائیل ہتھیلیاں مسلتے ہوئے بولی۔

”بھروسہ کرنا سیکھو۔ خود پر بھی اور خدا پر بھی۔“ انہوں نے رائیل کا کندھا تھپتھپایا۔ پھر

سالن کی طرف متوجہ ہوئیں۔

”لگتا ہے، آج صرف باتوں سے پیٹ بھرنا ہے ہم نے۔ جاؤ آبشار کی طرف جنید نکلا

ہے۔ اسے بلا لاؤ۔ میں کھانا لگاتی ہوں۔“

آئی سالن نکالنے لگی تھیں۔ رائیل آبشار کی طرف آگئی۔ وہ اک بڑے سے پتھر پر

بیٹھا تھا۔ آبشار کا پانی اک شور کے ساتھ نیچے آ رہا تھا اور پتھروں سے ٹکرا کر سفید جھاگ بنا رہا

تھا۔ اس کی بو چھاڑ سے اڑتے پانی کے قطرے اس پر پڑ رہے تھے۔ رائیل نے پکارا تو وہ پلٹ

کر اسے دیکھنے لگا۔ پھر اٹھ کر قریب آگیا۔ رائیل نے ایک طویل سانس بھر کر ارد گرد دیکھا۔

ست رنگے پھولوں کی چادری بچھی تھی۔ یوں لگتا تھا کہ سبزہ نہیں صرف پھول کھلے ہیں۔ ہر

پھول کا رنگ بہت خوبصورت چمکدار تھا۔ تم ہوا خوشبوؤں سے بو بھل گئی۔

”بہت خوبصورت جگہ ہے۔ میں تو اس سے پہلے ادھر آئی ہی نہیں۔ بس وہیں سے یہ

موسیقی سنتی تھی۔“ رائیل نے اپنے اڑتے بالوں کو سمیٹا۔

”تمہاری شادی ہو رہی ہے؟“ وہ سپاٹ لہجے میں پوچھ رہا تھا۔

”ہاں۔“ رائیل نے قدرے تعجب سے اسے دیکھا۔

”کب؟“

”مئی! پاپا سوچیں گے۔“ رائیل اس کی نگاہوں سے خائف ہو کر بولی تھی۔ وہ ٹک اسے

دیکھ رہا تھا۔

”تم کچھ نہیں سوچو گی۔“

”کس بارے میں۔“ رائیل واقعی کچھ نہیں سمجھتی تھی۔

”میرے بارے میں۔“ رائیل کا چہرہ اس کی نگاہوں کی تپش سے جلنے لگا تھا۔ تب ہی

نظریں چمکرا کر بولی تھی۔

”میں یہ کہنے آئی تھی۔ آئی بلارہی ہیں۔“

وہ جانے کو ٹپٹی۔ جنید نے سامنے آ کر رستہ بلاک کر دیا تھا۔ ایک ہل کو وہ پچھ بولا۔

”نہ سکی۔“

”کیا ہے؟“

وہ اپنا ہاتھ چھڑا کر بھاگی تھی اور اس کا رخ نیچے کی سمت تھا۔ وہ یہاں سے بہت دور بھاگ جانا چاہتی تھی کہ آنسوؤں کی دھند نے سڑھی کو اپنی لپیٹ میں لے لیا۔ وہ پہلی سڑھی سے پہلی اور اس کے لیوں سے آزاد ہونے والی تیز چلنے والی دوڑ کو بھاگنے پر مجبور کر دیا تھا۔

\* \* \*

رائیل کو ہوش آیا تو وہ ہاسپٹل میں تھی۔ اس کی ٹانگ میں فریکچر تھا۔ سر پر بھی شدید چوٹ آئی تھی۔ سب ہی اس کے گرد تھے اور اس کے لئے بہت پریشان بھی، پایا اور باسٹ بھی آگئے تھے۔ پایا تو اسے اسلام آباد لے جانے کو تیار تھے۔ مگر ڈاکٹر نے کہا بہت زیادہ سیریس فریکچر نہیں ہے، وہ جلدی ہی چلنے پھرنے کے قابل ہو جائے گی۔  
تانیہ بھی آئی تھی۔ نہیں آیا تھا تو جنید خان جو اس حادثے کا ذمہ دار تھا۔  
کم از کم رائیل تو یہی سمجھتی تھی۔

تقریباً دس دن کے بعد اسے ڈسچارج کر دیا گیا۔ مگر ابھی وہ چل پھر نہیں سکتی تھی۔ کہاں تو وہ ان اونچے نیچے رستوں پر ہرنی کی طرح قلائچیں بھرتی پھرتی تھی اور کہاں چپ چاپ ایک کمرے میں پڑی تھی۔

ماما کا دل اسے دیکھ دیکھ کر کٹتا۔ اس کی چوٹ اتنی تکلیف دہ نہیں تھی۔ جتنی اس کی چپ تھی۔ نہ کسی سے بات کرتی، نہ کسی سے ملتی۔ وادی سے کتنے لوگ اس کے حادثے کی خبر سن کر عیادت کرنے آئے تھے اس نے ملنے سے صاف انکار کر دیا۔ حتیٰ کہ رانو سے بھی۔ ماما حیران تھیں اسے اتنے لوگ کیسے جانتے ہیں۔

”رائیل بیٹا! دیکھو تو آپ سے ملنے کون آیا ہے۔“ وہ جو آنکھیں موندے پڑی تھی۔ چونک کر دیکھنے لگی۔

”آئی!“

”میری بیٹی۔“ انہوں نے ساتھ لگا کر پیار کیا۔ ہسپتال میں وہ کئی بار اس سے ملنے آ چکی تھی لیکن مگر پہلی دفعہ آئی تھی۔

”کیسی طبیعت ہے اب؟“ وہ کرسی ٹھیکٹ کر اس کے قریب بیٹھ گئیں۔

”اب تو ٹھیک ہوں۔“ رائیل آنکھوں سے بولی۔

”بالکل بھی ٹھیک نہیں ہے۔ ایک تو اتنی خاموش رہتی ہے کہ مجھے یونہی ہول اٹھنے لگتے ہیں اور کچھ کھاتی پیتی بھی نہیں ہے۔ رنگت دیکھیں کتنی پیلی پڑ گئی ہے۔“ می خالص مادرانہ

انداز میں بول رہی تھیں۔ آنٹی خاموشی سے اسے دیکھ رہی ہیں۔ وہ نظریں چرا کر کھلے در پہنے سے باہر جھانکنے لگی۔

”میں آپ کے لئے چائے بنواتی ہوں۔“ می باہر نکل گئی تھیں۔

”کیا سوچتی رہتی ہو رائیل؟“ آنٹی نے اس کے بال سمیٹے۔

”کچھ بھی نہیں۔“ پھینکی سی مسکراہٹ اس کے لیوں پر بکھری۔

”میں جانتی ہوں۔ وہ آنا چاہتا تھا۔ مگر بہت شرمندہ ہے۔“ رائیل بس انہیں دیکھ کر رہ گئی۔

”بعض اوقات ہماری ذرا سی بھول، ذرا سی غلط فہمی و جلد بازی کوئی نہ کوئی نقصان کر دیتی ہے۔“ آنٹی تاسف سے کہہ رہی تھیں۔ ”مگر وہ آئے گا تمہارے ساتھ معذرت کرے گا۔“

”آئی! میری ایک بات مانیں گی آپ۔“ رائیل نے ہاتھی انداز میں انہیں دیکھا۔

”کہو۔“

”اس سے کہیے گا مت آئے۔“

”کیوں؟“

”مجھے ادمورے جیلے پورے کرنے نہیں آتے۔“ وہ مضحک سا مسکرائی۔

”مگر.....“ آنٹی نے کچھ کہنا چاہا۔ جب ہی گل بی بی کے ساتھ چائے لے آئیں۔ تو وہ خاموش ہو گئیں۔

”تم چائے لوگی رائیل؟“ می نے مگ آنٹی کو تھما کر اس سے پوچھا تو اس نے نفی میں سر ہلا دیا۔

”کچھ کھاؤ۔ پھر دو ابھی لینی ہے۔“

”می! ابھی نہیں ٹھہر کر لوں گی۔“ وہ بے زاری سے ٹال گئی۔ آنٹی نے اشارے سے منع کیا تھا۔ می خاموش ہو گئیں اور جب تک آنٹی نے چائے ختم کی اس نے کوئی بات نہیں کی تھی۔

”میں اب چلتی ہوں۔ اچھا رائیل بیٹا! پھر کسی دن آؤں گی اور تم جلدی سے اچھی ہو جاؤ۔ اس طرح منہ بنائے بستر پر بیٹھی ذرا اچھی نہیں لگ رہیں۔“

آنٹی کے پیار بھرے لہجے پر وہ دیر سے مسکرائی۔

”کلی اور ڈکی کیسے ہیں؟“

”بالکل ٹھیک۔ مگر بہت اداس۔ رائیل! تمہیں ایک بات بتاؤں۔“ وہ ذرا سا اس کی

طرف جھکیں رائیل نے سوالیہ نظروں سے اسے دیکھا۔

”میں بلیوں سے البرجک ہوں۔“

”واٹ۔“ رائیل نے تعجب سے انہیں دیکھا۔

”ہاں، میں بلی کو کہیں قریب بولتے ہی سن لوں تو مجھے ٹینشن ہونے لگتی تھی۔“ وہ ہنستے ہوئے بتا رہی تھیں۔

”اور آپ یہ ٹینشن اتنے دنوں سے برداشت کر رہی ہیں۔ آپ نے مجھے بتایا کیوں

نہیں۔“ وہ متحیر سی پوچھ رہی تھی۔

”تم اتنے پیار سے میرے لئے لائی تھیں اور وہ کلی، ڈکی اتنے کیوٹ ہیں کہ اب انہیں

دیکھ کر مجھے کوئی ٹینشن نہیں ہوتی۔“

”اوہ آئی! اب کیا کہوں میں آپ سے۔“ بہت دنوں بعد وہ کھل کر ہنسی تھی۔

”کچھ مت کہو۔ بس جلدی سے اچھی ہو جاؤ۔“

انہوں نے پیار سے اس کے گال تھپتھپائے۔ ممی انہیں سی آف کرنے باہر تک چلی

گئیں۔

”اوہ مائی گاڈ! آئی نے انہیں کس طرح برداشت کیا ہوگا۔“

رائیل سوچ سوچ کر مسکرا رہی تھی۔

”مجھے آج جانا ہوگا“ لیکن ویک اینڈ پر اپنی بیٹی سے ملنے ضرور آؤں گا۔“

پاپا کے آفس سے فون آیا تھا اور وہ گویا مجبوراً جانے کو تیار ہوئے تھے۔

”آپ جاییے پاپا! اب تو میں کافی ٹھیک ہوں۔“ رائیل آہستگی سے گویا ہوئی۔

”ہم اپنی بیٹی کو بالکل ٹھیک دیکھنا چاہتے ہیں۔“

سب لوگ اس کے لئے اپنا اپنا کام چھوڑ بیٹھے تھے۔ رائیل کو اچھا نہیں لگتا تھا۔ ماما بھی

سارا دن اسی کے ساتھ لگی رہتیں۔ باسط اور تانیہ بھی ہمہ وقت اسے باتوں میں لگانے کی کوشش

کرتے۔ پھر اس کی بے زاری دیکھ کر ہٹ جاتے۔ پاپا کو اچانک جانا پڑا۔ تو ایک دن اس نے

ماما سے بھی پوچھ لیا۔

”آپ ہسپتال کیوں نہیں جا رہیں ماما؟“

”تمہیں چھوڑ کر کیسے جاسکتی ہوں جانو۔“

”میں ایک مہینہ مزید ٹھیک نہ ہوئی تو آپ مہینہ بھر نہیں جائیں گی۔“ رائیل نے پوچھا۔

”ظاہر ہے۔ میری بیٹی سے زیادہ تو نہیں یہ سب۔“ وہ پیار بھرے لہجے میں گویا ہوئیں۔

”دیش ناٹ فیر مام! ہسپتال میں کتنے مریض ہیں جنہیں آپ کی ضرورت ہے اور

آپ ان سب کو محض میری وجہ سے اگنور کر رہی ہیں۔“

”تمہیں اکیلا چھوڑ کر کیسے جاسکتی ہوں۔“

”آپ صرف ماں نہیں ایک ڈاکٹر بھی ہیں ممی! اور بہت سے لوگوں کو آپ کی ضرورت

مجھ سے زیادہ ہے اور تمہا نہیں ہوں میں۔ سب لوگ تو میرے پاس ہوتے ہیں۔“ وہ رسانیت سے بولی۔

”مگر.....“

”مگر کچھ نہیں ممی! آپ صبح سے ہسپتال ضرور جائیں گی۔“ وہ قطعی لہجے میں بولی تھی۔ ممی

مسکرا دیں۔

”اوکے۔“

اگلے دن سے وہ ہسپتال جانے لگی تھیں۔ مگر دو بار فون کر کے اس کی خیریت معلوم

کرتی تھیں۔ پھر ایک دن انہوں نے بتایا تھا۔

”آج جنیڈ کا فون آیا تھا۔“

رائیل کو ایک لمحے کو سوچنا پڑا کہ وہ کس جنیڈ کی بات کر رہی ہیں۔ پھر سوالیہ نظروں سے

انہیں دیکھا۔

”جنیڈ احتشام کا؟“

”ہاں.....“

”کیا کہہ رہے تھے؟“ رائیل نے ٹارٹل سے انداز میں پوچھا۔

”تمہاری خیریت دریافت کر رہا تھا۔ بات کرنا چاہتا تھا تم سے۔ مگر تم سو رہی تھیں۔“

”اچھا ہوا۔“ وہ زربلب بڑبڑائی تھی۔ ممی بس اسے دیکھ کر رہ گئیں۔

”کبھی کبھی اپنی ہی فیلنگز کو سمجھنا کس قدر دشوار ہو جاتا ہے۔“ کتاب بند کر کے اس نے

اپنی نظریں بند کتاب پر جمادیں۔

”یہ دل کوئی ایسی ہی بند کتاب لگتا ہے۔ جس کی تحریر میں خود بھی نہیں پڑھ پارہی۔“

دروازہ اک آواز کے ساتھ کھلا تھا۔ وہ بری طرح چوٹ گئی۔ باسط فی دی اٹھائے اندر

داخل ہوا۔

”یہ کیا ہے؟“ رائیل نے حیرت سے پوچھا۔

”فی دی۔“ بڑی مصعومیت سے بتایا۔

”مجھے کسی کی ہمدردی کی ضرورت نہیں.....“ وہ چیخ اٹھی۔

”بہت خوب!“ باسط نے استہزائیہ انداز میں اسے دیکھا۔ ”جب تم ان کے پاس ہمدردیوں کے بورے بھر بھر لے جاتی تھیں تو کیا انہوں نے بھی تمہارے ساتھ یہی سلوک کیا تھا۔“

”باسط گیٹ لاسٹ.....“ وہ چیخ پڑی۔

”گیٹ لاسٹ ہونے سے قبل ایک بات کہنا چاہتا ہوں تم سے.....“ وہ ایک دم سنجیدہ

ہوا۔

”کہو.....“ رائیل بیزار تھی۔

”جنید احتشام کا فون آیا تھا۔“

”آئی نو.....“ ہنوز وہی لہجہ تھا۔ بیزار اور اکتایا ہوا۔

”دوبارہ آیا تھا۔“

”تو میں کیا کروں؟“

”وہ تم سے ملنا چاہتا ہے۔“

رائیل نے حیرت سے اسے دیکھا اور جیسے انداز میں کہا۔

”کیوں.....؟“

”عیادت کرنا چاہتا ہے تمہاری.....“

”اب اس کا فون آئے تو اس سے کہہ دینا۔ رائیل مراد کو اس سے نہیں ملنا کیونکہ رائیل

کو اس کی ضرورت نہیں ہے اور اگر وہ یہاں آیا بھی تو میں اس سے ملنے سے انکار کر دوں گی۔

ڈیوایڈر شینڈل۔“ اس کا لہجہ صاف اور سخت تھا۔

”مگر تم یہ سب کیوں کر رہی ہو۔ تمہاری اپنی بھی تو خواہش تھی کہ تم اس سے ملو۔“ وہ

واقعی حیران تھا۔

”جب میری خواہش تھی۔ تب اس نے انکار کر دیا تھا۔ اب اس کی خواہش ہے تو میں

انکار کر رہی ہوں۔

”سہیلی۔“

”مگر کیوں.....؟“

”اس لئے باسط! کہ وہ میری عیادت کو نہیں آ رہا وہ یہ دیکھنے آ رہا ہے کہ جس خوبصورت

شوہن کو اس نے اپنے خوبصورت گھر میں سجانے کے لئے پسند کیا تھا اس میں کوئی کمی تو نہیں آ

”یہاں کیا کر رہا ہے۔“ رائیل نے گھورا۔

تمہارے سامنے ہے، خود ہی پوچھ لو۔“ اس نے خالی پڑے ٹیبل پر ٹی وی نکایا۔ پھر پلٹ کر پوچھنے لگا۔

”یہاں ٹھیک ہے۔“

”تم اسے یہاں کیوں لائے ہو۔“

”ہاں، یہ معقول سوال ہے۔“ وہ اس کے پاس آیا، پھر انگلی اس کے چہرے کے گرد گھما

کر بولا۔ ”یہ جو تم سڑی ہوئی شکل کے ساتھ سارا دن ان دیواروں کو گھورتی رہتی ہو۔ اس سے

زیادہ بہتر ہے تم ٹی وی دیکھ لو۔“

”مجھے اس کی ضرورت نہیں ہے باسط۔“

”ضرورت تو تمہیں اب کسی کی بھی نہیں رہی۔ ہماری بھی نہیں۔“

”ایسی کوئی بات نہیں۔“

”ایسی ہی بات ہے۔“ وہ زور سے کہہ کر بولا۔

آپ خود ہی اپنی اداؤں پہ ذرا غور کریں

ہم اگر عرض کریں گے تو شکایت ہوگی

”میں نے کیا کہا ہے تم یونہی الزام دھر رہے ہو۔“

”دشمن تو تم میری اول نمبر کی تھیں۔ کبھی کوئی خوشی برداشت ہوئی ہے تم سے میری۔“ وہ

گویا دھاڑا تھا۔

”کیا بکواس ہے باسط۔“ رائیل چڑ گئی۔

”میری اتنی مشکلوں سے ہوتی ہوئی منگنی میں تم نے اپنی ٹانگ اڑادی۔“ غصے سے بولا

تھا۔

”تو تم کروالو۔“

”ہاں، تمہارے بغیر تو جیسے میں کروا ہی لوں گا.....“

وہ چڑ کر بولا۔ رائیل سر جھٹک کر خاموش ہو گئی۔

”اور یہ تو بتاؤ۔ تم نے لوگوں سے ملنا کیوں چھوڑ رکھا ہے۔ کیا وزیراعظم سمجھنے لگی ہو خود

کو۔ سب کو باہر سے لوٹائے جا رہی ہو۔“

”مجھے کسی سے نہیں ملنا۔“

”کیوں.....؟“



محبت کیا ہوتی ہے، وہ جان گیا تھا۔ اک ذرا سی شرارت۔ جس میں دھیرے دھیرے سب انوالو ہو گئے۔ تانیہ کی برتھ ڈے پر ملاقات، ایک پلاننگ۔ وہ اسے اپنی بڑی ماما سے ملوانا چاہتا تھا۔ رائیل خود ہی وہاں پہنچ گئی۔ ماما کن منکوں سے اس کھیل کا حصہ بنیں۔ پھر دھیرے دھیرے واقعات خود بخود بنتے رہے۔ پھر وہ حادثہ.....“ رائیل ششدر سی سنتی رہی۔ چپ، کم صم اور ساکت۔

”آئی ایم سوری رائیل! میں تمہیں دکھ نہیں دینا چاہتا تھا۔ میں تمہیں کوئی تکلیف دے ہی نہیں سکتا تھا کہ یہاں کہیں دل بن کر دھڑکنے لگی ہو تم۔ مگر نادانستگی میں تمہیں تکلیف دے بیٹھا۔ آئی ایکسٹریملی ساری رات۔“

وہ اب بھی چپ تھی۔

”کیا تم مجھے معاف نہیں کر دگی؟“

وہ ساکت تھی۔

”تمہارا مجرم ہوں، کوئی بھی سزا دو؟“

اس نے دھیرے سے اس کا ہاتھ چھوا۔ رائیل نے آہستگی سے ہاتھ کھینچ لیا۔

وہ کھڑا ہو گیا۔

”قصور وار میں تنہا نہیں ہوں رائیل! مگر سزا میں تنہا سمجھتوں گا۔ اس یقین کے ساتھ کہ

کبھی تو وہ ادھورا جملہ پورا ہوگا جو میری زیست کا عنوان بن گیا تھا۔

وہ پلٹ گیا۔ رائیل نے سراٹھایا اور متذبذب سی اسے دیکھے گئی۔ پھر بے اختیار پکارا

تھا۔

”جنید.....!“ جنید رک کر پلٹا اور منتظر نگاہوں سے سے دیکھنے لگا۔

”جنید! آپ نے یہ ڈرامہ اس لئے کیا تاکہ آپ یہ دیکھ سکیں میں کتنی اسٹرونگ ہوں۔“

”مطلب.....؟“

”آپ یہ دیکھنا چاہتے تھے کہ رائیل مراد اپنے فیانی کے ہوتے ہوئے کسی اور میں

انوالو تو نہیں ہو جاتی۔“

”رائیل.....!“ جنید کی نگاہوں میں بے یقینی ہی بے یقینی تھی۔

”اگر میں جنید خان کے ساتھ انوالو ہو جاتی تو آپ کیا کرتے..... ہاں..... چھوڑ کر چلے

جاتے کیونکہ آپ کو تو ایک ایسی ساتھی کی ضرورت تھی جو ہر لحاظ سے مکمل ہوتی۔“

”رائیل پلیز جسٹ شٹ اپ،.....“ وہ سر تھام کر بولا کہ اس کا ذرا سا مذاق کوئی اور

گئی۔“ وہ زہر خند لہجے میں بولی۔ باسط اسے متحیر سا دیکھے گیا پھر بمشکل بولا تھا۔

”تم اسے مس جج کر رہی ہو رائیل۔“

”کیوں تم نے اس کی ڈھیر ساری خصوصیات میں سے ایک خصوصیت یہ بھی نہیں بتائی تھی کہ اسے خوبصورت اور قیمتی چیزیں جمع کرنے کا بہت شوق ہے۔“

”وہ ایسا نہیں ہے جیسا تم سمجھ رہی ہو۔“

”وہ جیسا بھی ہے مجھے اس سے کچھ مطلب نہیں اور تم اب جاؤ یہاں سے۔“ رائیل رکھائی سے بولی تھی۔ باسط کچھ لمبے لمبے سہینچے اسے دیکھے گیا۔ پھر تیزی سے باہر نکل گیا تھا۔

جب بھی دیکھا ہے اسے دل نے یہ محسوس کیا

جیسے میرے محرو شام کا محور ہے یہی

میرے تخیل کے آؤر نے تراشا ہے جسے

میرے خوابوں کا وہ بے نام سا پیکر ہے یہی

کوئی خلوت ہو.....

دروازہ دھیرے سے ناک ہوا تھا۔ وہ نظروں کا زاویہ بدل کر ادھ کھلے دروازے کو دیکھنے لگی۔ اندر آتے شخص کو اس کی نگاہوں نے ہل بھر کو دیکھا اور پھر جیسے دروازے پر جم گئیں۔

”مجھے کچھ کہنا ہے۔“ وہ اس کے قریب آ کر رکا۔

”میں سن رہی ہوں.....“

رائیل کی نگاہیں اپنے ہاتھوں پر جم گئیں۔

”میں یہ کہنا چاہتا ہوں.....“ وہ متذبذب تھا۔

”رائیل! میں..... میں جنید احتشام ہوں۔“

کوئی تمہید نہ تھی۔ مگر انکشاف ایسا تھا کہ وہ ساکت رہ گئی۔ ایک جھٹکے سے سر بھی نہ اٹھا سکی۔ کئی ساکت لمحوں کے بعد اس نے بد وقت اس کی جانب دیکھا تھا۔

”ہم میں سے کسی کو نہیں معلوم تھا کہ یہ مذاق.....“

”مذاق.....“ رائیل نے بے خیالی میں خود کلامی کی۔ وہ جھٹکے جھٹکے انداز میں اس کے

سامنے بیٹھ گیا اور دھیرے دھیرے بتانے لگا۔

جب وہ شادی نہیں کرنا چاہتا تھا، مگر اس کی..... معنی ہو گئی۔ رائیل مراد کے ساتھ پھر

رائیل کے ساتھ اس کی پہلی ملاقات، وہ پہچان گیا تھا۔ اس کی تصویر جو دیکھی تھی۔ پہلی نظر کی

رنگ اختیار کر گیا تھا۔

”ایسا کچھ بھی نہیں تھا۔ بیوی، میں ایسا کس طرح.....“

”آپ چلے جائیں یہاں سے، مجھے آپ کی جھوٹی کہانیاں نہیں سننی۔ فارگا ڈسک آپ چلے جائیں یہاں سے اور ادھر بھی مت آئیے گا۔“ وہ چیخ چیخ کر رونے لگی تھی۔

”کیا ہوا.....؟“ مئی بھاگتی ہوئی آئیں۔ جنید تیزی سے باہر نکل گیا۔ مئی روتی سکتی راتیل کو سنبھالنے لگی تھیں۔

سب اسے سمجھا سمجھا کر تھک گئے تھے۔ مگر وہ سب سے خفا تھی۔

باسط نے تو یہاں تک کہہ دیا تھا۔

”چوٹ اس کی ٹانگ میں زیادہ سر پر آئی ہے۔“

جنید تو جیسے غائب ہو گیا تھا۔ اس کے لئے تو سوچنا ہی محال تھا کہ وہ اسے اتنا غلط سمجھ سکتی تھی۔

”تم نے اس کے ساتھ اچھا نہیں کیا، وہ اس کا مستحق نہیں تھا۔“ آنٹی نے کتنے افسوس کے ساتھ کہا تھا۔ وہ لب بھیج کر رہ گئی۔

بہت سے دن گزر گئے۔ اس کی ٹانگ ٹھیک ہو گئی تھی۔ جب بھی وہ باہر نہیں نکلتی تھی۔ پونہ گھر میں بند رہتی۔ بہت ہوا تو لان میں آ کر بیٹھ جاتی۔ باسط اور تانیہ کی گفتگو پر وہ گویا جبراً مٹی تھی۔

”وہ آئیڈیا تو ہم سب کا تھا، ہم سب اس میں برابر کے شریک تھے۔ تم نے سزا دی تو صرف اس کو، تمہیں تو انصاف کرنا بھی نہیں آتا۔“ باسط بڑے طنز کے ساتھ کہتا تھا۔ تو اک آواز سی اس کے گرد پھیل جاتی۔

”قصور وار میں تنہا نہیں ہوں راتیل! مگر سزا میں تنہا جھکتوں گا۔ اس یقین کے ساتھ کہ کبھی تو وہ ادھورا جملہ پورا ہوگا۔ جو میری زیست کا عنوان بن گیا تھا۔“

”محبت سے منہ موڑنے والے تمہارا رہ جاتے ہیں۔ اور محبت کو خفا کرنے والے.....“

تانیہ دانستہ جملہ ادھورا چھوڑ کر اسے دیکھنے لگتی۔

”تم اپنے ہی گھرے ہوئے بے معنی مفروضوں اور خدشوں سے دہل رہی ہو۔“

آنٹی نے ایک بار کہا تھا۔ آج پھر وہ اپنے ہی بے معنی خدشے کے زہر سے نیلوئل ہو رہی تھی۔

”اعتماد کرنا سیکھو، خود پر بھی اور خدا پر بھی۔“

ہر گزرتے وقت کے ساتھ اسے لگتا، وہ ہی غلط تھی۔ سب لوگ کتنی عجیب اور ترحم بھری نگاہوں سے دیکھنے لگے تھے۔ وہ اندر ہی اندر ہارنے لگی تھی۔ مگر کوئی فیصلہ تھا کہ ہوتا ہی نہ تھا۔

”راتیل بی بی! یہ آپ سے ملنے آیا ہے۔“

عبدل کی آواز پر لان میں بیٹھی راتیل نے آنکھیں کھولیں۔

”آؤ گل۔“

”یہ ہمارے صاحب نے بھیجا ہے۔“

اس نے خوبصورت سا بو کے اور کارڈ اس کی طرف بڑھایا۔

کتنی خواہش تھی اس کی، کبھی وہ کوئی کارڈ، کوئی گفٹ بھیجے۔

وہ کچھ لمحے دیکھتی رہی۔ پھر آہستگی سے تمام لئے۔

”ٹھیک ہے گل ریز! تم جاؤ۔“

وہ سلام کر کے چلا گیا۔ راتیل کی آنکھوں نے دیرے سے پھولوں کی نرمی کو محسوس کیا۔ ان کی خوشبو نے بڑھ کر اسے اپنے حصار میں لے لیا۔ اس نے اک طویل سانس لے کر کارڈ کھولا۔

”اک ذرا سی رنجش سے۔“

ٹھک کی زردہنسی پر

پھول بدگمانی کے

اس طرح سے کھلتے ہیں

زندگی سے پیارے بھی اجنبی سے لگتے ہیں.....“

اس کی گم گم نگاہیں لفظوں پر پھسل رہی تھیں اندر کہیں بدگمانی کا جال دیرے دیرے کٹنے لگا تھا۔ اک بے چینی سی رگ و پے میں اتر آئی تھی۔ پھول میز پر رکھ کر وہ کھڑی ہو گئی۔ دل یقین دے بے یقینی کے بھنور میں ڈوب ابھر رہا تھا۔ اس کا دل آج بھی اک ایسی بند کتاب کی طرح تھا جس کی تحریر وہ خود بھی نہ پڑھ سکتی تھی۔

وہ اضطراری انداز میں اٹھ کر باہر نکل آئی۔

”اگر خود فیصلہ کرنے کی ہمت نہیں۔ تو سب خدا پر چھوڑ دو کہ وہ بہتر فیصلہ کرنے والا

ہے۔“

اس کے قدم خود بخود اسی رستے کی طرف بڑھ گئے۔

”راتیل.....!“ آنٹی نے بڑھ کر اسے تمام لیا۔

### گل صنوبر

آم کے درخت پر بور آنے کے ساتھ ہی کوئل کی کوک سنسان دوپہر کے سینے میں چمید ڈالنے لگی۔ اس کی کتنی کوشش تھی کہ وہ صاحب آواز کو دیکھ لے، مگر ناکام..... پھر وہ سفید پلیٹ میں نیچے گرے فالے اکٹھے کرتی گردن اٹھا اٹھا کر درخت کی شاخیں کھوجا کرتی۔

آم پر بور آتا تو شہد کی مکھیاں ہلہ بول دیتیں۔ بچوں کو ادھر آنے کی ممانعت ہوتی مگر وہ چپکے سے کچن کا پچھلا دروازہ کھول کر پچھلے برآمدے میں نکل آتی۔ آم کا بور جھڑتا، منضی منی امبیاں اس کی جگہ لے لیتیں۔ فرح اور زیبا کی موج ہو جاتی۔ وہ کچی مکھی امبیاں کچر کچر کھاتیں۔ خواتین ڈائجسٹ میں بنی آنے والی رائٹر نما کوکب بخاری کے ٹاولٹ اور بشری رحمن کے ٹاول پڑھتی رہتیں اور بیلا کے دانت خواخواہ کھٹے ہوتے رہتے۔ اسے امبیاں کبھی اچھی نہ لگیں۔ بس آموں کے پکنے کا انتظار کرتی۔ پھر کبھی کوئی آم پٹ سے کپے فرش پر گرتا اور پھٹ جاتا تو اس کی دوڑ لگ جاتی۔

بچپن بیت گیا مگر اس ریلے پختہ آم کا ذائقہ آج بھی اس کے لبوں پر تازہ تھا۔ پھر بڑی امی آگے بڑھتیں جو بیلا کی تائی بھی تھیں اور خالہ بھی۔ کچا پھل درخت سے اترتا، لکڑی کی بیٹیوں میں بند کر کے پال ڈالی جاتی۔ پیٹیاں اسٹور میں، چابی بڑی امی کے بٹے میں۔ تھوڑے دنوں میں سبز پر پیلا رنگ غالب آنے لگتا تو پکے آموں کی خوشبو اسٹور کی کھڑکیوں، دروازے کی درزوں سے پھوٹی کچن تک آنے لگتی۔ ذکی فیضا اور سفیان کی آنکھوں آنکھوں میں اشارے ہوتے اور بڑی امی سارے گھر میں اسٹور کی چابی ڈھونڈتی پھرتیں۔ جو کبھی وہاں سے نہ ملتی، جہاں انہوں نے رکھی ہوتی اور جب اسٹور سے پیٹیاں نکلتیں تو ایک آدھ خالی ہوتی۔ جب تک داجی زندہ تھے۔ ایسے میں پچھلے برآمدے میں پٹنگ پر آ بیٹھتے، کسی کو ٹب لینے بھگایا، تو کسی کو برف بڑے سے ٹب میں آم بھلو کر خود مگرانی کرتے۔

”جنید کہاں ہیں.....؟“ اس نے آہستگی سے پوچھا۔

”آبشار کے پاس جاؤ۔“

سارا منظر وہی تھا گرتا پانی، نم ہوا، پھولوں کی خوشبو، وہ بھی وہیں تھا۔ رائیل متذبذب سی اسے دیکھنے لگی۔ جنید نے ایک دم پلٹ کر دیکھا، پھر کھڑا ہو گیا۔

”رائیل.....؟“

وہ آہستگی سے چلتی اس کے قریب آگئی۔ کچھ لمبے اس کی شرٹ کے بٹن کو گھورتی رہی۔ پھر آہستگی سے گویا ہوئی۔ ”مجھے ادھورے جملے پورے کرنے نہیں آتے۔“

”میں اصرار نہیں کروں گا۔“ اس نے قدم بڑھا دیے۔

”جنید.....“ رائیل نے بے اختیار پکارا۔ وہ رک گیا۔

”مجھے وہ نظم سنائیں گے۔“

جنید نے رخ موڑ کر اسے حیرت سے دیکھا۔

”کون سی.....؟“

”اک الیسی پگڈنڈی ہے.....“ وہ اس کے سامنے آگئی۔

جنید نے بے یقینی سے اسے دیکھا پھر پھر پورا انداز میں مسکرایا تھا۔

”کیوں نہیں.....“ وہ اس کا ہاتھ تمام کر پتھر پر بیٹھ گیا۔ رائیل نے دور پہاڑوں پر پھلتی

برف کو دیکھا۔ پھر اس کی نگاہیں پگڈنڈی کا رستہ روکے ہیڈ پر جم گئیں تو محبت لبوں پر مسکراہٹ بن کر کھل اٹھی۔

\* \* \*

”نہ..... نہ ابھی ان کی گرمی نکلنے دو، بڑی بھوکھی لسی کا ڈول بنا لاؤ۔“

ٹب کے پہلو میں کچی لسی کا سرخ ڈول رکھا جاتا۔ پھر سب کو آوازیں پڑتیں۔ ذکی، فیضان اور سفیان، داجی کا خوب ہی مقابلہ کرتے۔ فرح اور زیبا کی کوشش ہوتی زیادہ سے زیادہ آم چھپا کر خفیہ ٹھکانے تک پہنچا دیں تاکہ بعد میں اطمینان سے کھائے جاسکیں ورنہ لڑکوں کی اسپنڈ کا کون مقابلہ کر سکا۔ عاشر اور بیلا چھوٹے ہونے کی بنا پر ایک ایک آم ہاتھ میں لئے عقب میں بیٹھے کھٹکھٹ چوستے رہتے، پھر وہ تھی، جو سب میں موجود ہونے کے باوجود کہیں نہ ہوتی۔

پھر داجی کو اپنے عقب میں بیٹھے وجود کا احساس ہوتا تو پکار اٹھتے۔

”گل صنوبر..... تم بھی لو نا۔“

مگر اسے خود سے ہاتھ بڑھا کر لینے کی عادت کہاں تھی۔ بس دوپٹے میں چھپی مسکرائی جاتی۔ کوئی ہاتھ میں تھما دیتا تو وہ ہاتھ ہی میں پکڑا رہ جاتا یا وہ چپکے سے عاشر اور بیلا کی سمت بڑھا دیتی اور بیلا کو تو وہ آم اچھا لگتا تھا جو درخت سے پکا ہو۔ نہ جانے کیوں اسے سب کے درمیان بیٹھ کر کھانے کی عادت ہی نہ تھی۔ حالانکہ پھل کسی بھی موسم کا ہو، اسے بے حد مرغوب تھا۔ اسی لئے بڑی امی اگر اس کا حصہ رکھنا بھول بھی جاتیں تو امی کبھی نہیں بھولتی تھیں۔ پھر داجی سب کو لائن میں کھڑا کر لیتے۔

”آموں کی تاثیر گرم ہوتی ہے اور کچی لسی اس گرمی کا توڑ ہے۔“

بیلا کو یہ دودھ پانی اور نمک سے بنی لسی زہر لگتی تھی۔ سو فوراً ہی کھسک لیتی مگر اس کا ہاتھ عاشر کے ہاتھ میں جکڑا جاتا جو اس سے پورے ساڑھے تین سال بڑا تھا اور گھر میں واحد بیلا تھی جس پر وہ اپنے بڑے پن کا رعب جما سکتا تھا۔ داجی سے شکایت لگائی جاتی اور اسے سب کے سامنے کھڑے ہو کر پورا گلاس پینا پڑتا پھر ذکی بھی ہاتھ منہ صاف کرتے کھڑے ہو جاتے۔

”اچھا ماما! ہمارا حصہ ہمارے گھر پہنچا دیجئے گا۔“

اور ان کا گھر آٹھ میٹر حیاں عبور کر کے اوپر والا پورشن تھا۔ جہاں بیلا کی بیوہ پھپھو اپنے دو بیٹوں ذکی اور عاشر اور بیٹی مریم کے ساتھ قیام پذیر تھیں جبکہ نیپلے پورشن میں دونوں بھائی داجی کی وفات کے بعد بھی باہم شیر و شکر رہے تھے کہ ان کی بیویاں آپس میں بہنیں بھی تھیں۔ سو روایتی دیورانی، جھٹانی والی رقابت درمیان میں آئی ہی نہیں۔ وہ بڑی امی کہلائیں تو یہ چھوٹی امی، وہ بڑے ابو تو یہ چھوٹے ابو..... سب سے بڑی گل صنوبر پھر سفیان، بیلا، یخان

بھائی اور آخر میں زیبا۔ چھوٹے ابو اولاد زینہ سے محروم رہے۔ وہ دو ہی بہنیں تھیں۔ فرح اور بیلا، پھر یوں ہوا کہ.....

ذکی بھیہ کو اپنی تایا زاد شائستہ بھاگئیں۔ وہ خاندان کی پہلی لڑکی تھیں جو ایم بی اے کر رہی تھیں۔ خوب صورت، طرح دار، اعلیٰ تعلیم یافتہ، فرفر انگریزی بولتی اور جدید فیشن سے آراستہ شائستہ کے سامنے خاندان کی ساری لڑکیاں پانی بھرتیں اور بے حد معمولی دکھائی دیتیں۔ پھر ذکی بھیہ بھی تو ایسے تھے۔ ایک دم دراز قامت، جاذبِ خدوخال، ہالی ووڈ کے ہیرو جیسے شان دار اعلیٰ تعلیم یافتہ اور مزید تعلیم کے لئے باہر جانے کے لئے کوشاں۔ اب پھپھو کی بھلے اپنے جیٹھ، جھٹانی سے کبھی نہ بنی ہو مگر شائستہ اور ذکی ایک دوسرے کی فکر کے تھے۔

دونوں کی شادی ہوئی اور دونوں باہر جا بے اور ایسے بے کہ پھر لوٹ کر نہ آئے۔ ہاں ان دونوں کی مزید کامیابیوں کی اطلاع کے ساتھ پھپھو کے نام ڈرافٹ باقاعدگی سے پہنچتے رہے۔

مریم بیاہ کر جدہ چلی گئی۔ عاشر نے اپنے لئے آرمی کا شعبہ پسند کیا۔ اوپر کا پورشن بالکل ہی خالی ہو گیا تو پھپھو جنہوں نے ساری زندگی دونوں بھائیوں کو گھاس نہ ڈالی تھی اوپر کی تنہائی سے گھبرا کر سارا دن نیچے گزارنے لگیں۔ سفیان اور فیضان کے لئے خاندان ہی سے وابستہ پسند کی گئیں۔

فرح کو اس کے ماموں نے مانگ لیا۔ دونوں کی شادی چھ ماہ قبل ایک ساتھ ایک ہی دن ہوئی۔ فیضان کے ولیہ والے دن فرح کی بارات تھی۔

داجی دنیا سے رخصت ہوئے اور آم کے پھیرنے پھل دینا بند کر دیا تو ایک دن کٹوا دیا گیا۔ مگر اب بھی کالونی میں آم کے درختوں پر بورا آتا تو اس کی گھنی شاخوں میں کوئل کوکتی چلی جاتی۔

”مگر..... یہ کس کو پکارتی ہے؟“

”دور دیس میں بسنے والی سکھیوں کو آواز دیتی ہے۔“ زیبا، فرح کو بہت یاد کرتی تھی۔

”اوں ہوں..... آنے والے ساون کی راہ دیکھتی ہے۔“

”ساون کی یا ساجن کی؟“ اک معنی خیز سرگوشی، شرارتی ہنسی۔

”نہیں..... کسی کے ہجر میں کر لاتی ہے۔“

پاس بیٹھی گل صنوبر گھبرا کر فریم ہاتھ سے رکھ کر یوں دوپٹے کی بکل میں چھپتی، جیسے گھنی شاخوں میں کوئل۔ اسے لگتا، اس کا وجود کوئل کی کوک میں ڈھل کر آنے والے ساون کی راہ

دیکھتا ہے یا کسی کے بصر میں کر لارہا ہے۔ یہ کر لاسٹ زیادہ بڑھتی تو وہ وضو کر کے بیچ سورہ کھول لیتی۔ اس کا وجود آدم کی گھنی شاخوں میں بدل جانا، جس میں کوئل کو کتی چلی جاتی۔

\* \* \*

بالکونی کا دروازہ کھلا تو تازہ ہوا کے جھونکے کے ساتھ کوئل کی کوک کمرے میں چکرانے لگی۔ اسے ابھی اور سونا تھا، سونیکے میں سرگھسا دیا مگر تکیہ بھی کھینچ لیا گیا۔

”اٹھ جاؤ..... ورنہ مزے دار سے ناشتے سے محروم رہ جاؤ گی۔“

”کیوں؟ سونیا بھابی میکے سے واپس آ گئیں؟“ اس نے کسل مندی سے کروٹ بدلی۔

”ہاں..... رات کو فیضان بھابی جا کر لے آئے تھے۔ تم تو کھانا کھا کر یوں مدھوش

ہوئیں کہ ساری رات کروٹ بھی نہیں بدلی۔“

فرح کمرے میں بکھری چیزیں سمیٹ رہی تھی۔ رسالے، واک مین، برش، واٹر کلرز، ٹائٹ

کریم..... وہ سرعت سے ہر چیز ٹھکانے لگا رہی تھی۔ بیلا نے اپنے بکھرے بال سمیٹ کر تکیہ

گود میں رکھا اور باہر جھانکنے لگی۔ اسے یہ کمرہ اور اس کا یہ نظارہ ہمیشہ سے بے حد پسند تھا۔

جہاں بیڑ پر بیٹھ کر باہر دور تک پھیلے درختوں کا نظارہ ہو سکتا تھا۔ اس نے کھڑکیوں سے پردے

ہٹا دیئے۔ سامنے دور دوریہ درختوں میں گھری سڑک بے حد سیاہ محسوس ہوتی۔ کالونی کے درختوں

’خوب صورت گھروں کی چھتوں پر ایک روشن‘ خوش گوار صبح کا آغاز ہو چکا تھا۔

”ایک اچھے دن کا آغاز۔“ استخوانوں کی طویل تھکا دینے والی روٹین کے بعد اس نے

خود کو بے حد تروتازہ اور بٹاش محسوس کیا۔

نیچے کچن میں ہنگامہ مچا تھا۔ شن کی آواز سے پوری گھی میں پڑتی اور سوندھی سوندھی مہک

سارے گھر میں منڈلانے لگتی۔ پوریاں بنانے میں جو مہارت سونیا کو کبھی کسی کو نہ تھی۔ کسی بیلن

کی ضرورت نہیں بس ہاتھ سے جھٹک کر گھی میں اور نرم خستہ پوری تیار۔ ایک کڑا ہی میں خوشبو

دار میوے والا طحہ، دوسری میں آلو کی بجھیا اور ایک چولہے پر الاچھی والی چائے دم پر۔ سونیا

سیلے سے دوپٹہ اوڑھے چولہوں کے گرد چکرارہی گھی اور پوریوں کے لئے بے تاب افراد خانہ

جہاں جہاں ساسکے، ساسکے کچھ ناشتے کی میز کے گرد تو کچھ نیچے بیڑیوں پر۔

بیلا دروازے میں ہی ٹھٹک گئی۔ پوری کا نوالہ بناتے ہاتھ رکے اور عاشر نے چپکتی

براؤن آنکھوں کے ساتھ دروازے میں ایستادہ بیلے کی کلیوں سی نازک لڑکی کو دیکھا۔ جس کے

چہرے پر تحیر آمیز سادہ سی خوشی رقم تھی۔ جبکہ براؤن آنکھوں میں جہان شوق اٹھ آیا تھا۔

”تم کب آئے؟“ وہ اس سے پورے ساڑھے تین سال بڑا تھا مگر گھر کے دو چھوٹے

افراد ہونے کی بنا پر ساری زندگی خود کو مظلوم عوام سمجھتے رہے۔ سو دونوں میں بچپن سے بلا کا ایک

رہا۔ اس کے آنسو پونچھنے کے لیے عاشر کو گڑیاں کھیلنا پڑیں تو عاشر کو یوریت سے بچانے کے

لیے بیلا کو بیٹ پکڑنا پڑتا۔

”تم ٹھیک ٹھاک ٹکی ہو دیکھو ناشتے کے لیے بھابی کو ان کے میکے سے لانا پڑا۔“ گویا وہ

رات ہی آ گیا۔

”خیال سے، ٹکے پن کا یہ طعنہ صرف مجھے نہیں باقی سب گھروالوں کو بھی لگے گا۔“

”اوہو! بچی تو سیانی ہو گئی ہے۔“

”اب تم سیٹ خالی کرو! بچی نے بھی ناشتا کرتا ہے۔“

”ارے..... ارے۔“ ایک ساتھ کئی آوازیں اس کی بدتمیزی و بدتمیزی پر ابھریں جبکہ

وہ سعادت مندی سے اٹھا۔ ایک فوجی سلوٹ اسے پیش کیا اور جگہ خالی کر دی، وہ پوری تمکنت

اور وقار کے ساتھ خالی جگہ پر بیٹھ گئی۔

”عاشر! اور لوٹا۔“

”نہیں بھابی! میں کھا چکا۔“ وہ دروازے سے پلٹا، پھر ذرا سارکا، وہ اسی کی پلیٹ میں

اسی کی چھوڑی ہوئی پوری کھا رہی تھی۔ وہ باہر نکل کر واش بیسن پر ہاتھ دھونے لگا۔ سہیہ بھابی

ابراہ کو کندھے سے لگائے گھوم رہی تھیں۔ وہ خواخواہ ریں ریں کئے جا رہا تھا۔ اسے زیبانے

لے لیا تاکہ وہ بھی ڈھنک سے ناشتا کر سکیں۔ سونیا نے چولہے بند کئے، ٹرے میں بڑے اور

چھوٹے ابو کے لیے چائے کے برتن رکھے، باہر نکلی تو فیضان آفس کے لیے جا رہے تھے۔

”ارے..... آپ ناشتا تو کر لیں۔“

انہوں نے اک خفا سی نظر بیوی پر ڈالی اور لمبے لمبے ڈگ بھرتے چلے گئے۔ سونیا اپنی

جگہ حق دق رہ گئی۔ چھوٹی امی غالباً چائے ہی کے لیے کہنے آئی تھیں۔

”کیا ہوا؟“

”پتا نہیں۔“

”بغیر ناشتے کے چلا گیا۔“

سونیا نے گردن جھکا لی، آنکھیں خواخواہ بھر آئیں۔ ابھی شادی کو کچھ ہی مہینے گزرے

تھے کہ صاحب کے تیور بدلنے لگے۔

”بیوی ناشتا نہیں کرنا چاہتا تھا تو تم پوچھ کر کچھ ہلکا پھلکا بنا دیتیں۔“

سونیا کیا پوچھتی، وہ تو اپنے ہاتھوں کا جادو دکھانے کو فیضان کے اٹھنے سے پہلے ہی کچن

زیبا بکھرا سمیت رہی تھی۔ وہ ٹرے لے کر باہر آئی تو ٹھک گئی۔

وہ زرد چنبیلی جیسی لڑکی وہاں کہیں نہ تھی۔ سفید جھولے کے عقب میں چنبیلی کے جھاڑ پر کوئی ایک پھول بھی نہ تھا۔ اسے لگا گل کا وجود اس جھاڑی میں ڈھل گیا ہے جس پر خواہشوں کا کوئی پھول نہیں کھلتا۔

بیلا گھبرا کر ادھر ادھر دیکھنے لگی۔

\* \* \*

گھر میں ناشتے کے بعد کی افراتفری تھی۔ گھر مختلف آوازوں سے گونج رہا تھا۔ افرایم نفیس یعنی بڑے ابو چونکہ ریٹائرڈ لائف گزار رہے تھے۔ سو ان کے کمرے کا کافی دی اک تواتر کے ساتھ خبریں سن رہا تھا۔ کچن میں برتن دھلنے کی کھٹ پٹ، صحن میں شواپ شواپ کی آوازیں، اندر ہی کہیں واشنگ مشین کی کھوں کھوں، سب کمروں سے گندے کپڑے چادرین اکٹھی کرتی زیبا کے چپلوں کی گھسٹ گھسٹ عاشر نے دیکھا ایک وہ ہی تھی جو برآمدے میں کرسی پر براجمان اخبار دیکھ رہی تھی۔

”یہ ہفتہ کیسا رہے گا۔“

اس نے عقب میں کھڑے ہو کر با آواز بلند پڑھا۔ اس نے کھیا کر اخبار لپیٹ دیا۔

”تم لڑکیوں کو ان چیزوں میں کیا دلچسپی ہوتی ہے۔“

”دلچسپی کیا، میں تو یوں ہی دیکھ رہی تھی۔“ وہ کھڑی ہو گئی۔

”ایک پیالی اچھی سی چائے ملے گی۔“

”ابھی لیجئے۔“ وہ کچن کی طرف چل دی۔ ایک چائے ہی تو اچھی بنانا آتی تھی ورنہ ہنڈیا میں ابھی تک نمک، مرچ کا تناسب ٹھیک نہ ہو سکا اور روٹی گول کرنا تو جوئے شیر لانے کے مترادف تھا۔ وہ چائے لے کر آئی تو عاشر کرسی پر بیٹھا آنکھیں موندے بڑے پرسکون انداز میں گنگنا رہا تھا۔

”تو ہی حقیقت خواب تو

دریا تو ہی پیاس تو

تو ہی دل کی بے قراری تو سکون

جاؤں.....“

”چائے..... تمہاری آواز ذرا بھی اچھی نہیں۔“ کپ تھماتے ہوئے منہ بنا کر بتایا گیا۔

”اور تمہاری چائے۔“ اس نے سب لیتے ہوئے بدلہ چنکایا۔

میں موجود تھی۔

”لاؤ مجھے ٹرے دو، تم بھی اچھی طرح ناشتا کرو، اس کی فکر نہ کرو آفس میں کچھ کھالے گا۔“

انہوں نے نرمی سے تسلی دی تو وہ پلکیں چمپکاتی کچن میں آ گئی۔ جہاں سب ان کے ہاتھ کے ڈالتے کے معترف ہو رہے تھے اس کی آنکھ کی نمی خشک ہونے لگی۔

کھاتے کھاتے بیلا کا ہاتھ تھم گیا۔ اس نے ذرا سا اچک کر کھڑکی سے باہر جھانکا۔ وہیں زرد چنبیلی کے جھاڑ کے پاس وہ ہی سفید جھولا، جس کے جوڑ جوڑ میں رنگ کے بدنماداغ نمایاں ہونے لگے تھے۔ اب ہلتا تو فضا میں چرخ، چوں کی بد صورت آوازیں ابھرتیں۔

گل صنوبر سر جھکائے نیکی کے سفید غلاف پر گلاب کے پھول کاڑھ رہی تھی۔

اتنا انہماک، تسلسل اور روانی۔

مگر..... یہ تسلسل اور روانی..... خود ان کی اپنی زندگی میں کیوں دکھائی نہیں دیتا؟

سوال کی سوئی ایک جگہ انک کر ذہن کی شفاف سطح پر ٹنگ ٹنگ کرنے لگی۔ اسے دیکھ کر بیلا کو ہمیشہ گھنے جنگل سے گزرتی ایسی ندی کا خیال آتا جس پر سورج کی کرنوں نے کبھی تو س قزح نہ بکھیری ہو۔ جس کے وجود کو ہاتھی ڈباؤ لمبی گھاس نے ڈھانپ رکھا ہو۔ بیلا کو اس شدید ٹھہراؤ سے ڈر لگتا، کہیں یہ شفاف، ان چھوٹی، کنواری ندی، متعفن بدبودار دلدل میں نہ بدل جائے۔

بہتا پانی، ندی۔

کھڑا پانی، دلدل۔

وہ ٹرے اٹھا کر پچھلے دروازے سے باہر آ گئی۔

”میں ناشتا آپنی کے ساتھ کروں گی۔“

اس کے بیٹھنے سے جھولا چرخ، چوں، چرخ چوں کرنے لگا۔ اس نے آلتی پالتی مار کر ٹرے درمیان رکھ لی۔ گل صنوبر نے فریم میں سوئی انکائی اور فریم کڑھائی والی چھوٹی سی بید کی ٹوکری میں رکھ دیا۔ اب وہ ہولے ہولے نوالے توڑنے لگی تھی۔ بیلا نے چور نظروں سے ان کی طرف دیکھا۔

”ارے.....“ بے اختیار اس کے منہ سے نکلا، گل صنوبر نے چونک کر دیکھا۔ بیلا کی

نظریں اس کے دوپٹے سے جھانکتے بالوں پر تھیں۔ جہاں سیاہی پر سفیدی غالب آرہی تھی۔

اس نے ماتھے تک دوپٹہ کھینچ لیا۔ بیلا خاموشی سے اٹھ کر چائے لینے کچن میں چلی آئی۔ وہاں

”ارے..... سنو بیلا..... میں نے ایک بہت ہی عجیب خواب دیکھا۔“ ناراضی سے پلٹتی بیلا کو روکنے کے لیے وہ تیزی سے بولا اور بیلا نہ صرف رک گئی بلکہ اس کی طرف پلٹ بھی آئی کہ بچپن کی عادت تھی۔ وہ اپنے سارے خواب ایک دوسرے سے شیر کرتے تھے۔

”اک بہت ہی خوب صورت وادی ہے۔“ بیلا اس کے قریب موڑھا کھینچ کر بیٹھ گئی۔

”بے حد سرسبز و شاداب“ وِحلانی چھتوں والے گھر جن کے کھلے درپچوں میں پھول ہی پھول ہیں۔ بے حد نیلا شفاف امبر‘ خوشبوؤں سے بوجھل ہوئیں۔ میں ایک بڑے سے سفید پتھر پر کھڑا ہوں اور مجھے اپنا آپ اتنا سبک محسوس ہو رہا تھا گویا میں ہوا میں تیرتا وہاں تک آیا ہوں۔ اسی پتھر کے پاس بہتی ندی کے کنارے ایک لڑکی پھول چن رہی ہے۔ اس کے کندھوں تک کھلے بال بے حد سیاہ ہیں۔ اس کا نیلا آنچل بار بار اُڑ کر میرے چہرے سے ٹکرا رہا ہے۔ پھر وہ آہستگی سے پلٹی اور میری طرف دیکھ کر مسکرائی۔“

”وہ کون تھی؟“

”افسوس..... تم۔“ عاشر نے اس کی پڑ اشتیاق آنکھوں میں جھانک کر کہا۔

”ایک..... میں کیوں؟“ وہ جھٹکے سے سیدھی ہوئی۔

”یہ تو تم بتاؤ۔“ وہ مزے سے چائے پینے لگا۔ ”سنو اس خواب کی تعبیر کیا ہوگی۔“

”عاشر! مجھے لگتا ہے عنقریب تمہارا ٹرانسفر کسی خوب صورت سی وادی میں ہونے والا ہے۔ پلیز مجھے ضرور ساتھ لے جانا۔ تمہیں پتا ہے مجھے خوب صورت وادیاں دیکھنے کا کتنا کریز ہے۔“ وہ جوش سے گویا ہوئی۔ پھر کھڑے ہوتے ہوئے بولی۔ ”زیبا آہنی کو بتاتی ہوں۔“

”ارے.....“ گرم گرم چائے اس کے ہونٹ جلا گئی مگر وہ لمحوں میں غائب تھی۔

”بے وقوف لڑکی“ جو سمجھنا چاہتا ہوں نہیں سمجھتی۔“

اور وہ بے وقوف لڑکی جب زور و شور سے زیبا کو عاشر کا خواب سنارہی تھی تو آخری جیسے میں تنہا عاشر کے ساتھ اتنی خوب صورت وادی میں موجود ہونا اچانک قابل اعتراض لگا تو اپنی طرف سے زیبا آہنی کا اضافہ خود ہی کر دیا۔

وہ ٹیرس کی ریٹنگ پر جھگی نیچے زیبا سے باتیں کر رہی تھی۔ جب گیٹ کے اس پار ایک سیاہ لمبی سی گاڑی پانی کی طرح پھسلتی چلی آئی۔ اس کا لشکارا پورے منظر پر حاوی ہو گیا۔ وہ دونوں ہاتھ ریٹنگ پر لگا کر سیدھی کھڑی ہوئی اور اعلان کے انداز میں بولی۔

”لیڈی تو صیغہ ہمدانی تشریف لارہی ہیں۔“

زیبا نے آن واحد میں کپڑوں کا ڈھیر دونوں بازوؤں میں دبوچا اور غراپ سے اندر

..... برآمدے کے تخت پر سبزی کاٹتی بڑی اماں نے ٹوکری پرے کھسکا کی اور دوپٹے کے پلو سے رگڑ رگڑ کر ہاتھ صاف کئے۔ چھوٹی امی مہمان کی پذیرائی کے لیے آگے بڑھیں۔ جن کے ساتھ امارات کا مخصوص رعب و دبہ گھر میں گھستا چلا آیا اور فوراً ہی بڑی اماں کو اپنی پلیٹ میں لے لیا۔ سیاہ بغیر آستین بلاوز والی ساڑھی میں لپٹا وجود حسن‘ تمکنت اور وقار کا مجموعہ تھا۔ انداز میں ٹھہراؤ اور ہونٹوں پر ایسی دلفریب مسکراہٹ جو دیکھنے والے کو مسحور کرنے کے ساتھ ساتھ مرعوب بھی کر دیتی تھی۔

یہ سونیا کی ممی تھیں۔ مسز منیبہ توصیف ہمدانی۔

رکھی ملاقات کے بعد وہ سیدھی سونیا کے کمرے میں چلی گئیں اور بڑی اماں نے ملازم کے لڑکے کو بیکری دوڑا دیا۔ دنیا جہاں کے لوازمات‘ جن کے بارے میں سب جانتے تھے کہ ان میں سے صرف کوئلڈ ڈرنک کے ایک دوسپ لیے جائیں گے۔

تو پھر کیا ہوا؟

آخر وہ اس گھر کی بہو کی ماں اور ان کی سمدھن تھیں۔

چھوٹی امی کے چہرے پر تنقیر کی ہلکی سی لکیریں تھیں۔ انہوں نے سونیا کی آنکھوں کو سرخ دیکھا تھا اور ناشتے کے بعد سے وہ کمرے سے باہر بھی نہیں نکلی تھی۔ پون گھنٹے کے بعد جب ناشتے کے تمام لوازمات میں سے حسب توقع کوئلڈ ڈرنک کے چند سپ لینے کے ساتھ ہی وہ رخصت ہوئیں انہوں نے اپنے اندر طمانیت کا احساس ابھرتے دیکھا تو حیرت سے خود سے سوال کیا۔

”کیا میں بھی ان سے مرعوب ہوں؟“

\* \* \*

عاشر نے کھڑکی کھول کر نیچے جھانکا۔ یہ کھڑکی پچھلے صحن کی طرف کھلتی تھی اور اس میں سلاخیں بھی نہیں تھیں۔ وہ وہیں جھولے کے پاس چوکی پر بیٹھی تھی اور گل صنوبر اس کے بالوں میں تیل کی مالش کر رہی تھی۔ نہ جانے کون سے قصے تھے جو وہ اسے سنائے جارہی تھی اور باتیں کرتے ہوئے حسب عادت اس کے دونوں ہاتھ متحرک تھے۔ لاکھ ٹوکنے کے باوجود وہ آدھی باتیں ہاتھوں کے اشارے سے کیا کرتی۔ عاشر ہمیشہ اسے چھیڑتا۔ ”کیا اٹینا ہلائے بغیر تمہاری آواز صاف نہیں آتی۔“

تو کبھی کہتا۔ ”اس کے ہاتھ باندھ دو تو یہ بات کرنا ہی بھول جائے گی۔“

لڑکپن میں ایسی ہی باتوں پر ان کی لڑائی ہو جاتی تھی۔

عاشق نے اپنے ہاتھ کی طرف دیکھا۔ انگلیوں کی پوروں میں اس کی خواہش دہی تھی یا دل دھڑکتا تھا۔ اس نے ادھ کھلا گلاب کو لبوں سے چھو لیا۔ اسے ابھی واپس جانا تھا اور وہ چاہتا تھا جانے سے پہلے اپنی اس لا پرواہی کزن کو بتائے، دن ہو یا رات، کوئی بھی موسم ہو، کیسی بھی روٹیں، جانے انہ جانے، وہ اسی کو سوچنے لگا تھا۔ وہ چنبلی کی خوشبو جیسی لڑکی کب اس کے حواسوں پر چھاتی چلی گئی۔ خود عاشق کو بھی خبر نہ تھی وہ اس سے پوچھنا چاہتا تھا۔

”کیا یہ محبت ہے؟“

اس نے کھڑکی بند کی اور خود اس کمرے میں آ گیا جو زیبا اور پیلا کا مشترکہ تھا۔ پیلا کی ساری کتابیں اک ترتیب سے الماری میں لگی تھیں مگر اک کتاب بیڈ کی سائینڈ پر اوندمی پڑی تھی۔ عاشق نے ہاتھ بڑھا کر کتاب اٹھالی۔ پہلا صفحہ کھولا اس پر پیلا کا نام جگمگا رہا تھا۔ یہ کتاب کچھلی برتھ ڈے پر اس کی کسی سہیلی نے گفٹ کی تھی۔ عاشق نے ٹائٹل پر نگاہ دوڑائی۔

”خانہ بدوش۔“ اک ہلکی سی مسکراہٹ اس کے لبوں پر بکھر گئی۔

”میں بھی خانہ بدوش ہوں۔ مگر یہ خانہ بدوش مجھے راس نہیں آئی اب کوئی ٹھکانا چاہتا ہوں۔“

اس نے وہ ادھ کھلا گلاب کتاب میں رکھا اور کتاب بند کر کے نیچے کے نیچے رکھ دی۔ وہ نہیں چاہتا تھا پیلا سے پہلے کسی کی نظر اس کتاب پر پڑے۔ اور جب وہ اس کتاب کو تلاش کی اور کھولے گی تو۔

ایک خوش گوار سے تصور کے ساتھ وہ تیزی سے بار لگتا چلا گیا۔

\* \* \*

زیبا کب سے نیٹ پر چینک میں مصروف تھی اور وہ موبائل پر اپنی سہیلیوں کے ساتھ میسجنگ میں۔ پھر اکتا کر موبائل ایک طرف رکھ کر زیبا کو دیکھنے لگی۔ اس کے ہونٹوں پر پھیلی دھرم مکان ان کے افسانے سن رہی تھی۔

”فہد بھائی ہیں؟“

”ہوں۔“ زیبا کی مسکراہٹ گہری ہوئی۔

”میرا بھی سلام لکھ دو۔“

”لکھ دیا۔“ وہ بے توجہی سے بولی۔

”دو گھنٹے سے تم چیٹ کر رہی ہو۔ آخر وہ کون سی باتیں ہیں جو ختم ہی نہیں ہو رہی ہیں۔“

زیبا کے انداز سے وہ ذرا سی جیلس ہوئی۔

”تم ابھی بچی ہو۔“

”اور یہ فہد بھائی وہاں پڑھنے کا بہانا کر کے بیٹھے ہیں۔ سارا وقت تو تمہارے ساتھ باتوں میں گزر جاتا ہے۔“

”تم کیوں جیلس ہو رہی ہو۔“ وہ ہنسی۔

”میں کیوں جیلس ہوں گی ایسی ہی بے تابی تھی تو تمہیں بھی ساتھ لے جاتے نکاح تو ہو گیا تھا۔“

”سوئی! یہ محبت کے معاملے تمہاری سمجھ میں نہیں آئیں گے۔ اس دوری میں بھی نزدیکیاں ہیں۔“ اس نے غالباً فہد کو گڈ ٹائٹ لکھ دیا تھا۔ تب ہی کمپیوٹر شٹ ڈاؤن کر کے کلینزر اٹھایا اور اپنے بیڈ پر بیٹھ گئی۔

”اتنی فریش اسکن ہے پھر بھی رگڑے لگاتی رہتی ہو۔“

”اسی لئے فریش ہے۔“ وہ ہنسی، جب بھی اس کی فہد سے بات ہوتی۔ ہنسی بات بے بات لیوں سے پھشتی۔

”وہ واپس کب آئیں گے۔“

”اوائل سرما میں۔“

”پھر فوراً تمہاری رخصتی ہو جائے گی۔“ پیلا آلتی پالتی مار کر بیٹھ گئی۔

”ظاہر ہے۔“

”ایک بات تو بتاؤ، کیا یہ ضروری ہے کہ جس بندے کے ساتھ شادی ہو اس کے ساتھ محبت بھی ہو جائے۔“ دونوں ہاتھوں کے پیا لے میں چہرہ سجاتے ہوئے مصومیت سے سوال کیا۔ کیونکہ وہ جانتی تھی اگرچہ فہد ان کا رشتے دار ہی تھا مگر زیبا اور اس کی بے تکلفی نکاح کے بعد ہی شروع ہوئی تھی۔ اب دونوں کا یہ حال تھا کہ ایک دوسرے سے بات کئے بنائیں ہی نہ آتی۔

”اللہ تعالیٰ نے اس رشتے میں ایک قدرتی کشش رکھی ہے۔ پیلا ڈیڑ۔“

”اگر تمہارا نکاح فہد کی جگہ کسی اور سے ہوتا، تب بھی تم اس سے ایسی ہی محبت کرتیں؟“

”اللہ نہ کرے، کیا بے سئلے سوال کر رہی ہو۔“ زیبا نے دہل کر کہا اور کلینزر واپس ڈریسنگ ٹیبل پر رکھ دیا۔

”تم سچ سچ ان سے محبت کرنے لگی ہو؟“ پیلا مسکرا دی۔

”اب لائٹ بند کر دوں؟“ اس نے جواب دینے کے بجائے سوال کیا۔



نکال کر باہر رکھے۔ خود کمرشل کے نفیس گلاس میں کولڈ ڈرنک انڈیلی..... مگر سونیا بھابی کے کمرے میں داخل نہ ہو سکی کہ وہاں ماحول کچھ اور تھا۔

”یہ کمرے کی حالت کیا بنا رکھی ہے؟“

”مما! آج ملازمہ ابھی تک نہیں آئی تو۔“ وہ گڑبڑا کر کبل تہ کرنے لگی۔

”ملازمہ نہیں آئی یا تمہیں کچن سے فرصت نہیں ملی، اپنا حلیہ دیکھا تھا۔“ وہ کسی انکسپشن آفیسر کی طرح ہر چیز کو جانچ رہی تھیں۔ سونیا نے کچھ جھنجھلا کر کبل چھوڑا۔

”کیا ہوا ممما! سب کچھ ٹھیک ٹھاک تو ہے۔“

”تم نے فیضان سے بات کی؟“

”کس بارے میں؟“ وہ لب بھینچے بیٹی کو گھورتی رہیں۔ سونیا بیڈ پر بیٹھ گئی۔

”سونو! میں تمہاری دشمن نہیں ہوں۔“ انہوں نے قریب بیٹھتے ہوئے نرمی سے اس کے

بالوں پر ہاتھ پھیرا۔ ”کیا تمہیں ابھی تک احساس نہیں ہوا کہ تم نے کیا کچھ کھویا ہے۔“

”نہیں..... کیونکہ یہ میرا اپنا فیصلہ تھا۔ میں نے فیضان سے محبت کی ہے اور اسے پانے

کے لیے کچھ بھی کھونے کو تیار تھی اور جہاں تک بات ہے علیحدہ گھر میں شفٹ ہونے کی تو وہ

مجھ پر یہ بات واضح کر چکے تھے کہ وہ ابھی علیحدہ نہیں ہو سکتے اور مجھے یہاں کوئی تکلیف نہیں

میں یہاں خوش ہوں، آپ بار بار ایک ہی بات دہرا کر مجھے ڈسٹرب مت کریں۔“ سونیا کو لگا

اسے ماں سے دو ٹوک بات کرنا ہی ہوگی۔

”یہ گھر ہے؟“

”اب یہ ہی میرا گھر ہے۔“ سونیا نے اعتماد سے جواب دیا۔ ”یہاں کے لوگ مجھ سے

محبت کرتے ہیں، مان دیتے ہیں اور میں یہاں بہت خوش ہوں۔“

”نوکر بن کر رہ گئی ہو۔“

”اپنے گھر کا کام کرنے سے کون نوکر بنتا ہے۔“

”تمہیں تمہاری دادی نے بگاڑ کر رکھ دیا ہے..... ورنہ اس لوڑ کلاس کے فیضان سے

شادی نہ کرتیں۔“

”ٹھیک..... لیکن یہ سب آپ کو اس وقت سوچنا چاہئے تھا جب مجھے دادی کے پاس

چھوڑ کر فارن ٹور پر نکل گئی تھیں۔ بہر حال یہ لا حاصل بحث ہے۔ آپ کولڈ ڈرنک لیں گی یا

کافی؟“

تب ہی باہر کھڑی بیلا کو ہوش آیا تو وہ ہڑبڑا کر اندر داخل ہوئی۔ انہوں نے اک اچلتی

”کردو“ میں نہیں چاہتی تمہارے خواب، ڈسٹرب ہوں، ویسے خواب سنسر پالیسی کو مد نظر رکھ کر دیکھتی ہوں۔“ بیلا نے شرارت سے پوچھا۔

”ہمارے تو اب ڈراموں میں بھی کوئی سنسر پالیسی نہیں رہی، تم خوابوں کی بات کرتی

ہو۔“ زیبا نے لائٹ بند کی تو وہ بھی تکیہ کھینچ کر لیٹ گئی۔ تب ہی ہاتھ کتاب سے نکرایا۔ اس

نے کروٹ بدلی اور کتاب کو اندھیرے میں فیلٹ میں گھسا دیا۔ کبھی کبھار باتیں ان کبھی ہی رہ

جاتی ہیں۔ گلاب کی خوشبو کتاب کے صفحوں میں مقید ہو کر رہ گئی۔

\*\*\*

زیبا کے لاکھ اکسانے کے باوجود وہ اس کے ساتھ انسٹی ٹیوٹ جانے پر رضا مند نہ

ہوئی۔ جہاں زیبا مختلف قسم کے کورسز کر کے ٹائم پاس کر رہی تھی۔ اسے تو گھر میں رہ کر سونیا

بھابی سے مختلف پرائز، امالین اور انگلش کھانے پکانا سیکھنے تھے۔ گل آپنی سے کشیدہ کاری سیکھنا

تھی۔ اس کا آگے بڑھنے کا کوئی ارادہ نہ تھا اور اس کے اس فیصلے کو سب سے زیادہ عاشر نے

سراہا۔ وہ جو اپنی سخت ترین روٹین میں بھی سوچتا، جب اس نے کتاب میں ادھ کھلا گلاب دیکھا

ہوگا تو کیا سوچا ہوگا اور فون پر اس کے لہجہ میں کچھ الگ، کچھ ان کبھی سی محسوس کرنے کی کوشش

کرتا رہا مگر وہاں تو وہ ہی لا پرواہی اور ازلی بے نیازی تھی۔ بس جلدی جلدی باتیں کیں اور

ریسیور پھوپھو کو تھما دیا۔ یہ تک نہ پوچھا کہ ”عاشر! تم کب آؤ گے؟ یا ہم سب تمہیں بہت یاد

کر رہے ہیں۔“ وہ خود ہی ان فقرہوں میں اپنے مطلب کی بات چن لیتا مگر بیلا کو تو سونیا بھابی

سے بریانی کی پوری ترکیب سیکھنا تھی۔

اور بریانی کا مسالہ تیار کرتے ہوئے دونوں کو خبر بھی نہ ہوئی کب گیٹ پر سیاہ گاڑی رکی،

کس نے دروازہ کھولا اور کب مسز منیبہ تو صیف ہدائی ان کے سر پر آ کھڑی ہوئیں۔ چھوٹی

اور بڑی امی دونوں کسی کی عیادت کے لیے گئی تھیں۔

”مما۔“ سونیا ٹھکی، پھر پڑ برائی کو آگے بڑھی۔

”یہ اتار کر کمرے میں آؤ۔“ ان کا اشارہ اپرن کی طرف تھا۔ خود وہ تیزی سے پلٹ کر

اس کے بیڈ روم میں چلی گئیں۔ فضا میں کچھ لمحے اس کی ہیل کی تک ٹک گونجتی رہی۔ پھر سونیا کو

ہوش آیا۔ اس نے اپرن اتارنا ہاتھ دھوئے اور ان کے پیچھے لپکی۔

”اب میں کیا کروں۔“ بیلا نے اتار ہی باورچی کی طرح ارد گرد پھیلے سامان کو دیکھا پھر

خیال آیا۔ یوں ہاتھ لگانے سے کچھ نہ ہوگا۔ عزت مآب مہمان کی خاطر داری کرتا ہے اور گھر

میں اس کے سوا کوئی نہیں..... تسبیح بھابی بھی اپنے میکے گئی تھیں۔ اس نے فریزر سے کباب

ی نگاہ اس پر ڈالی۔

”چلتی ہوں، لیکن زندگی میں جب کبھی اپنی حماقت کا احساس ہو، چلی آتا۔“

بیلا کی موجودگی سے سونیا غل سی ہو گئی۔ وہ اپنے پیچھے ایک بوجھل سی خاموشی چھوڑ گئی تھیں۔ بیلا نے سونیا کو دیکھا۔

”کیا ہوا؟“

”کچھ نہیں، آؤ کچن دیکھیں۔“

”بھابی! آپ یہاں خوش تو ہیں ناں؟“ بیلا نے فکر مندی سے اس کے کندھے پر ہاتھ رکھا تو وہ ہنس دی۔

”ہاں بھئی، اب یہ کوئلہ ڈرنک تو بے کار ہو گئی۔“

”ایسی بے کار چیز اب میرے پیٹ میں ہی جائے گی۔“ بیلا نے بے چارگی سے کہا اور گلاس منہ کو لگا لیا۔

\* \* \*

فرح اپنے میاں کے ساتھ اچانک ہی وارد ہوئی۔ اس کے میاں کو یہاں کچھ کام تھا اور انہیں ایک ہفتہ یہیں رکنا تھا۔ وہ صبح کا گیا شام کو آتا اور فرح سارا دن سسرال میں گزرے پچھلے ماہ کے شب و روز انداز بدل بدل کر سناتی۔ ہر روز رات کے کھانے کے بعد لاؤنج میں محفل جم جاتی۔ وہ تھی بھی بہت زندہ دل، اپنے قصوں میں کوئی نہ کوئی گیم نکال لیتی۔ سنیچہ، ابراہن کو سلانے کے بہانے اٹھ جاتیں۔ گل صنوبر عشاء کے بعد نوافل اور تسبیحات میں مشغول ہو جاتیں۔ ایسے میں سونیا اپنی بامروت طبیعت کی بنا پر بھنسن جاتی۔ فیضان بیڈ روم میں تنہا غصے میں کھولتے، کروٹیں بدلتے رہتے اور جب تک سونیا اس سب سے جان چھڑا کر کمرے میں آتی ان کا موڈ بگڑ چکا ہوتا یا وہ سوچتے ہوتے اور سونیا کی سمجھ میں نہیں آتا تھا کہ وہ گھر اور شوہر کے درمیان توازن کیسے رکھے۔

”سونیا! فیضان کو دودھ کا گلاس دے دیا تھا۔“ فیضان کو کچن میں جاتے دیکھ کر چھوٹی امی نے نرمی سے اسے ٹوکا، وہ سب کے ساتھ کیم کی بازی جمائے بیٹھی تھی ہڑبڑا کر اٹھی۔ بیلا کچن میں سب کے لیے چائے بنا رہی تھی اور فیضان فریج کھولے کھڑے تھے۔

”دودھ سادہ لو گے یا.....“ سونیا نے جلدی سے دودھ کا برتن نکالا مگر فیضان نے جھپٹ

لیا۔

”خود ہی لے لوں گا۔“

ان کا لہجہ بے حد سرد اور سپاٹ تھا۔ سونیا کی رنگت متغیر ہو گئی۔ بیلا دانستہ رخ بدل کر مگ نکالنے لگی۔ فیضان نے دودھ گلاس میں نکالا۔ گلاس مائیکرو ویو میں رکھا پھر اوٹین کا ڈبہ نکالنے لگے۔ سونیا تیزی سے باہر نکل گئی۔

”کچھ گز بڑ ہے۔“ بیلا کو شدت سے احساس ہوا۔ چائے لے کر لاؤنج میں گئی تو سونیا اور فیضان دونوں ہی وہاں نہ تھے۔ وہ سونیا کا کپ لے کر دانستہ ان کے کمرے کی طرف آگئی مگر وہاں بہت گہری چپ دروازے کے دوسری طرف سرسرا رہی تھی۔ وہ متذبذب سی کھڑی رہی۔ دستک دے یا نہ دے پھر کچھ سوچ کر واپس پلٹ آئی مگر اس رات ماں کے پہلو میں دبک کر ساری بات ماں کے گوش گزار کر دی۔

”ہاں، محسوس تو..... میں نے بھی کیا ہے دونوں کے درمیان کچھ فاصلے ہیں۔“ ماں کے دوسری طرف لیٹی فرح اٹھ بیٹھی وہ تو سن کر ہی پریشان ہو گئیں۔

”آپ کہیں تو میں بات کروں۔“ فرح نے اپنی خدمات پیش کیں۔ شادی کے بعد وہ خود کو خاصا معتبر اور سیانا تصور کرنے لگی تھی۔

”نہیں، ابھی تو کچھ بھی واضح نہیں میں دیکھ لوں گی۔“ انہوں نے منع کر دیا اور اگلے چند دن جائزے کے بعد انہیں مسئلے کی سنگینی کا اندازہ ہو گیا۔

جو باتیں ابھی معمولی تھیں آگے جا کر بگاڑ کا باعث بن سکتی تھیں۔ انہیں افسوس سا ہوا کہیں نہ کہیں چوک ہو گئی تھی۔ گھر کا توازن گھر کے بڑوں کے ہاتھ ہوتا ہے اور یہاں توازن بگڑ رہا تھا۔ سنیچہ اکثر ابراہن کے بہانے ادھر ادھر ہو کر ذمہ داری سے پلو بچا جاتی اور سونیا مروت میں بہت ذمہ داریاں خواجواہ اپنے اوپر لیے بیٹھی تھی اور وہ دونوں یعنی ثوبیہ اور ثمنینہ گھر میں بہوئیں لا کر بے فکر ہو گئی تھیں۔ فمیدہ آپا کو بیرونی دوروں سے فرصت نہ تھی اور خود انہوں نے نہ جانے کب کے سنبھال سنبھال کر رکھے شوق ابھی پورے کرنا تھے۔ ثمنینہ آپا سے تو توقع ہی فضول تھی وہ لا پرواہ خاتون تھیں اب جو کچھ کرنا خود ان ہی کو کرنا تھا۔

\* \* \*

”فیضی! تمہارے ساتھ مسئلہ کیا ہے؟“ کھلی کھڑکی سے آواز باہر کو لپکی، تو پچھلے برآمدے میں سب سے چھپ کر بیرکھانی بیلا کے کان کھڑے ہو گئے۔

”مسئلہ..... مجھے تو لگتا ہے ہمارے درمیان اب کچھ رہا ہی نہیں۔“

”جو کچھ کہتا ہے، صاف صاف کہو۔“

”مجھے کچھ نہیں کہنا۔“

”واہ فیضان واہ..... میں تمہاری خاطر کیا سے کیا ہو گئی اور تم۔“  
 ”تم نے جو کچھ کیا اپنی خوشی سے کیا اب پچھتا رہی ہو تو۔“  
 ”میں نہیں پچھتا رہی ہاں تم اور تمہارا رویہ ضرور پچھتانے پر مجبور کرے گا۔“  
 ”اور تمہارا رویہ؟“

”کیا ہوا میرے رویے کو۔“

”تم بدل گئی ہو سونیا بیگم..... مجھ سے کتراتی اور بھاگتی ہو۔ تمہارے پاس وقت ہی نہیں میرے پاس بیٹھنے اور بات کرنے کا۔ کیا ثابت کرنا چاہتی ہو یہ صبح سے شام تک کچن میں گھس کر کہ ہم لوگ بہت ظالم ہیں۔ روایتی لوگوں کی طرح ساری ذمہ داریاں تم پر لاد رکھی ہیں تمہارے.....“

”خدا کے لیے فیضان اتنی بدگمانی، کچھ تو خیال کرو، میں دو دو محاذوں پر نہیں لڑ سکتی ہوں۔“

”کون سے محاذ کھولے ہیں اور آواز دھیمی کرو۔“

ساتھ ہی کھڑاک سے کھڑکی بند ہو گئی۔ وہ بجٹ ماں کی طرف بھاگی انہوں نے پہلے بیلا کو ہی لٹاڑا۔

”یہ دروازے کے ساتھ لگ کر کن سونیاں لینے کی عادات کہاں سے پڑ گئی تھیں۔“

”میں تو پچھلے برآمدے میں بیٹھی تھی۔“ اس نے احتجاجاً پاؤں پٹخے۔

”ٹھیک ہے جاؤ کچھ کرتی ہوں اور خبردار جو آئندہ ٹوہ لی۔“

”مجھے کیا ضرورت ہے ہونہہ! میں نہ بتاتی تو پتا کیسے چلتا، خود تو سارا دن کالج گزرتی طرح نت نئی کتابیں پڑھتی رہتی ہیں اور بڑی اماں..... انہیں سیر سپاٹوں سے فرمت نہیں۔“ وہ بڑبڑاتی ہوئی کچن میں آ گئی۔

اور رات فیضان کے ساتھ ٹوہ بیگم کی طویل نشست ہوئی اور اگلے دن گھر کے کام تقسیم کر دیئے گئے۔ جس پر سب سے زیادہ اعتراض سبیحہ بھابی کو تھا جن کے ذمے رات کا کھانا لگا۔

”ابراہیم کرتا ہے اس کے سونے کا وقت.....“

”بھئی ابراہیم کو ہمیں دے جایا کرو آخر اس کی دو دودیاں موجود ہیں۔“

انہوں نے خوش مزاجی سے اعتراض ٹالا در نہ بڑی اماں تو دو چار سنانے کو پرتول رہی تھیں۔ آخر انہوں نے بھی چار چار بچوں کے ساتھ کچن سنبھالا تھا۔ وہ ایک وقت کا کھانا نہیں

بنا سکتی تھی۔ سونیا کے ذمے دوپہر کا کھانا تھا۔ اب وہ شام کو فری تھی۔ سو، میاں کے ساتھ کہیں بھی سیر سپاٹے یا خاندان میں نکل سکتی تھی۔ زیبا کو شام کی چائے ملی، وہ سستا چھوٹ جانے پر خوش تھی۔ شامت بیلا کی آئی، جس کے ذمے صبح کا ناشتا تھا۔  
 ”میں ہی کیوں؟“

”بعد میں سارا دن فارغ بھی تو ہوگی۔“ بڑی اماں نے پکارا۔

”ہاں، صبح اٹھو، کسی کو پراٹھے چاہئیں تو کسی کو آلیٹ، کبھی بریڈ، تو کبھی فرائی اٹلے، مجھ سے تو ہمیشہ زردی ٹوٹ جاتی ہے۔“

”کوئی بات نہیں، ہم وہ ٹوٹا پھوٹا اٹل کھالیں گے، ہمیں یقین ہے وہ ہمارے پیٹ میں کوئی ٹوٹ پھوٹ نہیں مچائے گا۔“ زیبا نے دندیاں نکالتے ہوئے تسلی دی۔

”بڑے ابا چھ بچے بیڈٹی لیتے ہیں۔“ وہ روہانسی ہوئی۔

”اچھی بات ہے تمہاری فجر کی نماز نہیں چھوٹے گی، جس کا آئے دن بہانا کرتی ہو۔“

”ہاں..... تم تو پانچ وقت کی نماز ہو۔“ وہ لڑنے کو تیار ہوئی۔

”بیلا! مجھے لڑکیوں کا زیادہ بکواس کرنا پسند نہیں۔“

امی نے ”راجہ گلدھ“ سے نظریں ہٹا کر سکون سے کہا اور اس کی بولتی بند ہو گئی اور یوں اک بڑا مسئلہ ٹوہ بیگم کی مداخلت اور بروقت اقدام سے خود بخود دب گیا۔

شام کو سونیا تیار ہو کر ان سے دعا لینے آئی تو انہوں نے اس کی نظر اتارتے ہوئے پیار سے سمجھایا۔

”میں جانتی ہوں، تم یہ سب اس گھر کو اپنا بنانے کے لیے کر رہی تھیں، لیکن سونیا! تمہاری سسرال روایتی سسرال نہیں ہے جہاں جگہ بنانے کے لیے دن رات کمن چکر بننا پڑے۔ یہاں کے مکین ہر آنے والے کو بعد احترام اس کی جگہ دے دیتے ہیں، تم ہم سب کے ساتھ مل کر جل کر رہنا چاہتی ہو، ہمیں بہت اچھا لگتا ہے اور قدر بھی ہے۔ تم جو اتنی آسانگوں سے نکل کر یہاں ایڈجسٹ کر رہی ہو، لیکن ایک بات یاد رکھو۔ تمہاری اولین ذمہ داری تمہارا شوہر ہے، جس کے حوالے سے تم یہاں ہو، شوہر اور گھر میں توازن رکھنا سیکھ لو گی تو بہت خوش رہو گی۔“

”جی امی۔“ اس نے سعادت مندی سے کہا۔

”ابھی تک تیار نہیں ہوئیں۔“ فیضان کلائی پہ گھڑی باندھتا اندر آیا۔

”فیضی! آج میری بہو کو ڈنر باہر کروانا۔“

”ای! آپ کا بیٹا خاصا غریب ہے۔“ اس نے دہائی دی۔

”ہاں..... یہ غریب بیٹا مہینے میں ایک دو ڈنر تو افورڈ کر سکتا ہے۔“

”بیلا! تم بھی چلو۔“ سونیا نے مردوتا کہا، وہ جو ابھی تک خاموشی سے سب سن رہی تھی۔  
پر جوش ہوا اٹھی، مگر اس کی ہاں ماں نے اپنے پیروں سے دہائی تھی، وہ لمبوں سے اٹھی جج کو دباتی  
سابقہ پوزیشن میں بیٹھ گئی۔

”کیا تھا، جو میں چلی جاتی۔“ دونوں کے جانے کے بعد وہ اپنا پیروں سے ہلاتے ہوئے بولی۔

”کباب میں ہڈی والا محاورہ سنا ہے؟“ ماں نے عینک کے پیچھے سے جھانکا۔ ”شادی

کے بعد اپنے شوہر کے ساتھ جایا کرتا۔“

”اچھا..... جو میری ساس آپ جیسی دیا لو نہ ہوئی تو، یا میری شادی ہی نہ ہوئی۔“ وہ

چمک کر بولی تو پاس ہی ابرار کے ساتھ مشغول شہینہ تڑپ اٹھیں۔

”خدا نہ کرے، اللہ سب بچیوں کو اپنے گھر بار کا کرے، وہ ایک بد نصیب کافی نہیں۔“

ان کی آواز بھرا سی گئی، بیلا نے چونک کر دونوں کو دیکھا۔ وہ یقیناً مکمل صنوبر کی بات کر رہی  
تھیں۔

”بڑی اماں! آپ فکر نہ کریں۔ ان شاء اللہ گل آپ کی شادی بہت اچھی جگہ ہوگی۔“

اس نے نادانستگی میں ان کے دھم چھیڑ ڈالے۔

”گل اتنی بخت آور ہوتی تو وہ اسے یوں ٹھکراتا؟“ وہ زیر لب بڑبڑائیں۔ اس سے

قبل کہ بیلا کوئی سوال کرتی ماں نے ڈانٹ کر اٹھا دیا

”جاؤ، اپنی پھوپھو کو دیکھ آؤ، آج صبح سے نیچے نہیں آئیں۔“

وہ کچھ ابھتی اوپر گئی تو پھوپھو مزے سے خراٹے لے رہی تھیں۔ وہ دبے پاؤں واپس

آ گئی۔

\*\*\*

فضا میں آتی بہار کی آہٹیں اور کلیوں کے چٹکنے کی صدائیں گھلی ملی تھیں۔ دھوپ چلچلاتی

اور کمروں میں خوش گوار ٹھنڈک کا احساس، ایسی خوش گواریت، جس میں خواہ مخواہ آنکھیں بند  
ہونے لگتیں۔

پھوپھو نیچے آئیں تو ساتھ ہی ذکی کے پاکستان آنے کی خبر بھی آ گئی۔ ان کے ہاتھ

پاؤں پھول رہے تھے آنکھیں نم۔ اتنے سالوں کے بعد بیٹا پردیس سے آ رہا تھا۔

”میں تو کبھی تھی، اب جیتے جی اس کی شکل نہیں دیکھ پاؤں گی۔“

”ایسا کیوں کہتی ہیں، کیا شائستہ بھی ساتھ آ رہی ہے۔“ ثوبیہ بیگم نے پوچھا۔

”نہیں ابھی اکیلا ہی آئے گا۔“ ایسا کہتے ہوئے ان کے لہجے میں ہلکی سی یاسیت کھل

گئی۔ بیٹے کی بے اولادی کا دکھ انہیں اندر ہی اندر کھا رہا تھا۔ شہینہ خاموش سی تھیں۔ زیبا نے

اس خبر کو نارمل ہی لیا جبکہ بیلا پڑ جوش تھی۔ وہ بچپن ہی سے ان سے بہت متاثر تھی۔

”گل آپ! آپ کو پتا ہے ذکی بھائی آ رہے ہیں۔“ انہیں اطلاع دینے والی بیلا ہی

تھی۔ وہ کچھ لمبے ساکت سی رہ گئی۔ دور سے اذان کی آواز آ رہی تھی۔ اس نے آنکھوں سے

دوپٹہ سر پر پھیلاتے ہوئے سوچا۔

”میں جانتی تھی، تم اسی موسم میں لوٹ کر آؤ گے۔“

\*\*\*

”تم نے خانہ بدوش پڑھ لی۔“

وہ دونوں آج بھی اس گھر کے ننھے بچے تھے، جو سب کی نظر بچا کر پھیلے برآمدے میں

ایک دوسرے سے زمانے بھر کی شکایتیں لگانے اکٹھے ہوئے تھے۔ سامنے جمولے پر صنوبر کا

سامان بکھرا تھا اور بچن میں ہوتی کھٹ پٹ پٹاتی تھی کہ صنوبر وہیں ہے۔

”مجھے سفر نامے اچھے نہیں لگتے۔ اچھا بھلا اپنا گھر چھوڑ کر مارے مارے پھرتے رہو۔“

وہ ناک چڑھا کر بولی۔ چائے کا کپ اپنے اور اس کے درمیان رکھ لیا۔

اوپر کی منزل پر نیا رنگ روغن کروایا جا رہا تھا۔ ساتھ ساتھ بڑی اماں کی بڑبڑائیں اور

غصہ بھی بڑھتا جا رہا تھا۔ خواہ مخواہ سب سے اچھے لگتیں۔ ثوبیہ بیگم چپکے چپکے انہیں کچھ سمجھاتی

رہتیں اور جب وہ اکٹھا ہوتے تو خاندان کے دورے پر نکل جاتیں۔

”اچھا۔“ عاشر کے لہجے میں ہلکی سی مایوسی در آئی۔ اس نے گردن موڑ کر سبز کپڑوں میں

ملبوس لا پرواہی لڑکی کو دیکھا، جو اس سے دنیا جہاں کی باتیں کر جاتی تھی مگر وہ اس سے اپنے

جذبات، ایک نئے اور اچھوتے احساس کو بیان نہیں کر پا رہا تھا۔ اس نے بیلا کا رکھا کپ اٹھا

کر لیوں سے لگا لیا۔

”اوں ہوں..... میری جھوٹی کیوں پی رہے ہو، میں اور لا دیتی ہوں۔“

”بچپن سے لے کر آج تک ہم نے ایک دوسرے کی ہر چیز شیئر کی ہے، خواہ وہ لمبی کا

ایک گلاس ہی کیوں نہ ہو، پھر آج یہ احساس کیوں؟“ اس نے کپ نہیں رکھا۔

”امی کہتی ہیں، اب تم بڑی ہو گئی ہو۔“

”ہاں..... وہ تو ہے.....“ عاشر نے ایک بار پھر اسے غور سے دیکھا۔ اب وہ اس کے

سامنے دوپٹہ خوب پھیلا کر اوڑھتی تھی۔

”دیکھو عاشر! نئی کلیاں چمکنے لگی ہیں۔“

”ہاں وہ تو ہے۔“ اس کا لہجہ دانداز دونوں ہی بدلے۔

”پھر سفید اور پہلی تتلیاں آئیں گی، یاد ہے تم مجھے تتلیاں پکڑ کر دیا کرتے تھے۔“

”ہاں وہ تو ہے۔“

”تمہاری طبیعت ٹھیک ہے۔“ پیلا نے مشکوک نگاہوں سے دیکھا تو وہ سنبھل گیا۔

”اچھا عاشر! ڈکی بھائی سے ایک موبائل کی فرمائش ہی کر دو۔“

”کیوں میرے پاس تو آل ریڈی ہے۔“

”بدھو میرے لئے۔“

”آئندہ مجھ سے اس ٹون میں بات مت کرنا، ورنہ.....“ اس کا بدھو کہنا بہت برا سا لگا

تھا۔

”سوری، کہہ دو گے نا؟“

”دیکھوں گا۔“

”گھر میں سب کے پاس ہے۔“

”سب کو ضرورت ہے۔“ اس نے چائے ختم کی۔

”زیبا کو کیا ضرورت ہے، سوائے سارا دن اپنے منگیتر کے ساتھ باتیں کرنے کے۔“

”تو تمہیں کیوں ضرورت پڑ گئی؟“

”تو میں بھی تو.....“ کچھ کہتے کہتے زبان لیوں تلے دہالی۔ عاشر کا ہتھ بے ساختہ تھا۔

”واہ.....“ منگنی ہوئی نہیں اور موبائل پہلے سے ارجح کیا جا رہا ہے۔“

پیلا نے غصے و خجالت کے طے طے جذبہ کے ساتھ کپ اس کے ہاتھ سے جھپٹا تو

عاشر نے اس کا ہاتھ تھام لیا، پھر بچوں کی طرح پکڑ کر بولا۔

”اچھا وعدہ، تمہیں موبائل میں گفت کر دوں گا۔“

”ہونہہ! مجھے نہیں چاہئے۔“ وہ ہاتھ جھڑا کر پچھلے دروازے سے کچن میں چلی گئی۔ عاشر

نے دونوں ہاتھ عقب میں رکھے اور پاؤں پھیلاتے ہوئے منگنا لگا۔

تو ہی حقیقت، خواب تو

\*\*\*

ادھ کھلی چاندنی، خاموش فضا، ہوا چنبیلی کے جھاڑ میں پتے اوڑھے سو رہی تھی۔ اس کی

ہلکی سی کروٹ پر پھول اوڑھے سفید تتلیاں کسماتیں، ہلکے سے پھڑ پھڑاتیں اور پھر سے محو خواب ہو جاتیں۔

”کیا تتلیاں بھی رات کو نیند اوڑھتی ہیں۔“

اس نے اک بے سکتے سے خیال کے ساتھ اپنی سوچ کے زادیوں کو بھٹکانا چاہا۔

”کیا ان کی آنکھیں بھی خواب دیکھتی ہیں۔“

ہلکی سی جنبش سے جھولا چرخ چوں، چوں کرنے لگا تو وہ اپنے ہی خیالوں سے چوکی اور گڑ بڑا گئی۔ سوال ہی ایسا تھا۔

”تمہاری نیندوں نے پہلی بار خواب کا ذائقہ کب چمکا۔“

پہلی اور آخری بار؟

اس نے ادھر ادھر دیکھا، ریشمی سفید دوپٹہ سر سے سرک گیا۔ اسے لگا وہ اپنے ہی سامنے بے نقاب ہو گئی ہے۔ اپنی دانست میں دھیان کے طہاچے میں سارے چراغ بجھائے بیٹھی تھی۔ تو آج یہ ہلکی سی روشنی کیوں؟

یہ کس نے بے خواب اندھیاری راتوں کی دہلیز پر دھرا بجھا دیا، پھر سے جلا دیا تھا۔

وہ سمجھی تھی کہ وہ سب کچھ بھول گئی، مگر سر ہانے رکھے یادوں کے گلاب اب بھی تروتازہ تھے۔ پہلا خواب، یہیں اسی آنگن میں جب لیموں کے سفید پھولوں پر پہلی تتلیاں منڈلاتی تھیں اور زرد چنبیلی اپنے جوبن پر تھی۔ حاجی نے اسے اپنے بازوؤں میں لے کر اعلان کیا تھا۔

”یہ میرے ذکی کی لہن بنے گی۔“

تب پہلی بار معصوم ہاتھوں نے گڑیا کو لہن بناتے بناتے، ٹیکا اپنے ماتھے پر سجا کر دیکھا اور شرمائی تھی۔ زینت کا ایک ایک پل، ایک ایک لمحہ اس نے خود کو ذکی کی امانت سمجھا اور جب وقت آیا تو وہ سرے سے انکاری تھا۔ اک اضطرابی لہر اٹھی اور دوپٹہ کندھے سے پھسل کر گود میں آگرا۔ اس نے گھبرا کر ننگے پاؤں نیچے رکھے، وہاں اس کے ادھرے خواب کی کرچیاں بکھری تھیں۔ وہ چاہتی تو بھی خود کو لہو لہان ہونے سے بچا نہ پاتی اور یہاں تو دھم بھی عزیز تھے۔ اس نے کس حوصلے سے اپنے محبوب کو رخصت کیا۔

تم جاؤ

سمندر، سمندر اپنی پیاس بجھاؤ

جن آنکھوں میں اترو

جس دل میں ڈوبو

آواز سن کر ہلٹی۔ وہ سلیپنگ گاؤن میں ملبوس ایک ہاتھ میں سگار دبائے فریش موڈ کے ساتھ اسے دیکھ رہے تھے۔

”گنڈ مارنگ.....“ وہ مسکرائی..... وہ آج بھی ویسے کے ویسے تھے شان دار اور چھا جانے والے۔

”اس گھر میں پہلی صبح آپ کو خوش آمدید کہتی ہے۔“ وہ شرارت سے گویا ہوئی۔

”اوہ تھینک یو لیدی۔“ انہوں نے سر کو ہلکے سے خم کیا۔

”ناشتے میں کیا لیں گے؟ ویسے آپ اتنی صبح کیسے اٹھ گئے؟“

”رات بھر نیند ہی نہیں آئی، کافی ملے گی۔“

”ٹائمنگ کا فرق ہے نا۔“ اس نے آخری آلیٹ پلیٹ میں نکالا اور کینٹ کھول کر کافی کے لوازمات نکالنے لگی۔

”تم اپنا کام سمینو میں بنالیتا ہوں۔“

”میں بنا دیتی ہوں۔“ وہ جانتی تھی اگر کسی نے ذکی کو یوں پہلی صبح کچن میں کام کرتے

دیکھ لیا تو اس کی خیر نہیں، پھر پڑپن کی مہر لگ جائے گی۔

”مجھے کافی صرف اپنے ہاتھ کی اچھی لگتی ہے۔“ ذکی نے مگ اس کے ہاتھ سے پکڑ لیا اور پوچھنے لگے۔

”باقی لوگ اٹھے نہیں۔“

”اس گھر میں اگر کوئی کام کی بندی ہے تو وہ میں ہوں۔“ اس نے فخر سے اپنی طرف

اشارہ کیا۔ ”اب یہ ہی دیکھ لیں۔ صبح نماز کے فوراً بعد سب کو بیڈٹی پہنچانا میرا کام ہے ناشتے

کے اتنے ڈھیر سارے لوازمات بنانا کسی اور کے بس کی بات کہاں۔ اور.....“

وہ آلیٹ کے بعد اب دلیہ بنانے کی تیاری کر رہی تھی۔ بات کرنے کے انداز میں بلا

کی روانی اور..... بے ساختگی تھی۔ اک نپے تلے ماحول سے نکل کر یہ خالص پن اور جوش

بڑے عرصے کے بعد نصیب ہوا تھا۔

وہ گھونٹ گھونٹ کافی پیتے دلچسپی سے سنتے رہے۔ اسے بولنے کا شوق تھا اور کافی ختم

ہونے تک ذکی کو خاندان کے بارے میں وہ ساری معلومات مل گئیں جو آج تک فون پر نڈل

سکی تھیں۔

”یہ کس کے لیے؟“ اس نے ٹرے میں صرف دلیہ اور دودھ پتی کا مگ رکھا تھا۔

”مگل آپ کے لیے۔ انہیں رات سے بہت تیز بخار ہے، دوا کھلانا ہے۔“

میری تنہائی تمہیں آواز نہ دے گی۔

اور اس نے آج تک اسے کبھی نہیں پکارا۔ کبھی اپنی راگھ ہوتی جوانی کا حساب نہ مانگا کہ حساب کتاب تو برابری میں ہوتا ہے۔ وہ تو در پر بیٹھی سوالی تھی جسے چاہو تو چند سکے دان کر دو، چاہو تو دھنکار دو..... اور وہ دھنکار دی گئی تھی اس کا سکھول خالی کا خالی رہا۔

”کہاں میں اور کہاں وہ۔ ایف۔ اے پاس بے وقوف سی لڑکی، کیا میرے ساتھ قدم سے قدم ملا کر چل سکتی ہے؟ یوں بھی میں اس بچپن کی منگنی ونگی کو نہیں مانتا۔ میں شائستہ سے شادی کر رہا ہوں اور بس۔“

اور اس ایف۔ اے پاس بے وقوف لڑکی نے یہ سب کس صبر اور حوصلے سے سنا، بنا آنکھ سے آنسو بہائے۔ محبت کی کتاب بند کر کے سنبھال کر دل کے طاق میں سجاکی اور خود رب سے لو لگالی۔ حال دل محرم راز جان سکتا ہے اور رب سے بڑا محرم کون ہو سکتا تھا لیکن آج لگا تو صدیوں سے خود کو اور رب کو دھوکا دیتی آئی ہے۔ یا شاید صرف خود کو کہ رب کو دھوکا کون دے سکتا ہے۔ وہ تو ایک ایسی ماں کی طرح جو بچے کی ہر غلطی اور نقصان کو جانتے بوجھتے انجان بننے کا کھیل کھیلتی، اپنے دامن میں سمیٹ کر تھکنے لگتی ہے وہ بھی شفقت سے اسے اپنی پناہ میں لے کر مسکراتا رہا تھا۔ اسے ایک دم بے پناہ رازِ گانی کے احساس نے نڈھال کر دیا تو گھٹنوں میں سر چھپا کر بے آواز سسکتی چلی گئی۔

”تو نے مجھے قبول ہی نہیں کیا۔ ورنہ وہ آج بھی میرے اندر کیوں بستا؟ یا میرے اندر ہی غلوں نہ تھا۔ میرے سجدے ہی بے کار تھے۔ مجھے اپنا بنا لے یا اسے مجھے بخش دے کہ میں دو کشتیوں میں سوار نہیں ہو سکتی۔“

وہ آپ ہی اپنی دعا پر ٹھنک گئی۔ گزرے ماہ و سال میں کوئی ایک لمحہ بھی ایسا نہ تھا کہ اس نے رب سے ذکی کو مانگا ہو۔

یا شاید ہر لمحہ مانگا ہی اسی کو تھا۔

دل کا چور آج آنگن میں دندناتا پھر رہا تھا۔

ادھ مکی چاندنی میں تیز ہوتی کال بیل نے سوئے ہوئے مینوں کو ہڑ بڑا دیا۔

وہ ایک دم کھڑی ہو گئی۔ دوپٹہ اس کے پیروں میں آگرا تھا۔

\* \* \*

”گنڈ مارنگ بے بی۔“

وہ بڑی سرعت سے آلیٹ بنا بنا کر بڑی سی پلیٹ میں رکھ رہی تھی۔ جب عقب میں

”سنو! یہ بڑی اماں نے تمہاری گل آبی کی شادی کیوں نہیں کی ابھی تک؟“ بڑی سرعت سے سوال کیا گیا۔

بیلا نے ایک لمحے غور کیا، پھر لاعلمی سے کندھے اچکا دیئے اور ٹرے اٹھا کر باہر نکل گئی جبکہ وہ خالی مگ سنک میں رکھتے کچن کے اس دروازے پر آگئے جو پچھلی طرف کھلتا تھا۔ لیٹوں کی ہلکی ترش مہک لئے سپید کلیاں انار کے نارنجی پھول اور زرد چنبیلی۔ ہوا تیز تھی اور نیچے ان پھولوں کا ایک فرش سا بچھا تھا اور وہ خاموشی سے اس جھولے کے پاس آکھڑے ہوئے۔ ان کے ارد گرد ان کا بچپن کھیلنے لگا۔ انہیں ایک بار بھی خیال نہیں آیا کہ بیمار گل کی مزاج پر ہی کر آئیں۔ یہاں تک کہ فیضان انہیں ناشتے کے لئے بلائے آگئے۔

\*\*\*

اگلے کچھ دن خاصے ہنگامہ خیز رہے۔ ذکی کی وجہ سے نت نئے پروگرام بنتے۔ انواع و اقسام کے کھانے بنتے۔ وہ سب کے لئے مختلف تحائف بھی لائے تھے۔ ایک عدد شان دار موبائل بھی۔ مگر وہ سیل فون عاشر کے لئے تھا جو بھائی کی آمد کا سن کر محض دو گھنٹے کی چھٹی لے سکا تھا۔ وہ بیلا کو ڈھونڈتا بڑی انی کے کمرے میں آیا وہ گل کا سر دبا رہی تھی۔ عاشر کے لبوں پر ہلکی سی مسکراہٹ بکھر گئی۔ بظاہر لا پروا نظر آنے والی لڑکی سب کا بے حد خیال رکھتی تھی۔ وہ دوسری طرف بیٹھ کر گل کی خیریت پوچھتا کن اکیسوں سے بیلا کا پھولا ہوا منہ دیکھ رہا تھا۔ وہ جب سے آیا تھا بیلا یوں ہی ناراض تھی۔ آخر اسے پوچھنا ہی پڑا۔

”یہ تم نے ناراض بلی جیسا منہ کیوں بنایا ہے؟“

بیلا نے غصے سے اسے گھورا۔ ”تم چغیر ہو۔“

”میں نے کسے چیٹ کیا ہے؟“ وہ حیران ہوا۔

”تم نے ذکی بھائی سے سیل فون کی فرمائش کی مگر اپنے لئے۔ تم کتنے خود غرض ہو۔“ وہ

غصے سے بول رہی تھی اور عاشر مسکراتے ہوئے اسے دیکھ رہا تھا۔

گل صنوبر نے دونوں کو ایک نظر دیکھا۔ پھر لائق سے چادر منہ تک کھینچ لی۔ عاشر نے جیب میں ہاتھ ڈال کر موبائل نکالا اور ذرا آگے کو جھکتے ہوئے اس کی گود میں ڈال دیا۔ بیلا نے خیر سے موبال کو پھر اسے دیکھا۔

”ہاں تم رکھ لو۔“

”نہیں میں نہیں رکھ سکتی۔“

”رکھ لو تمہیں اپنے منگیتر کے ساتھ لمبی باتیں نہیں کرنا کیا؟“

”بدتمیز مذاق اڑاتے ہو میں نے تو یوں ہی ایک بات کی تھی۔“ وہ موبائل کو الٹ پلٹ رہی تھی پھر مایوسی سے اس کی طرف بڑھا دیا۔

”یہ بہت خوب صورت اور قیمتی ہے۔ میرے پاس کسی نے نہیں چھوڑنا، کوئی نہ کوئی لے لے گا۔“

”اوہ..... تو پھر تم اپنے فیانی سے باتیں کیسے کرو گی؟“ وہ مصنوعی فکر مندی سے کہنے لگا۔

”تمہیں میرے فیانی کی اتنی فکر ہے تو اپنا پرانا موبائل مجھے دے دو، یہ تم رکھ لو۔“ اس نے آرام سے حل نکالا۔

”واقعی۔“

”ہاں..... کسی کو اعتراض بھی نہ ہوگا۔ میں کہوں گی، عاشر کے پاس فالتو رکھا تھا اس نے مجھے دے دیا۔“ وہ خوش ہو کر بولی تو عاشر اک طویل سانس لے کر رہ گیا۔

”میں تمہیں فالتو چیز نہیں دینا چاہتا دوست۔ پر اس وقت یہ ہی مناسب ہے۔“

شام کو وہ عاشر کے پرانے موبائل میں نئی سم ڈالے اتراتی پھر رہی تھی۔

\*\*\*

”جب سے گل کا بخار اترتا ہے بالکل ہی خاموش ہو گئی ہے۔“ تائی اماں فکر مندی سے کہہ رہی تھیں، وہ جوتیل کی شیشی اٹھائے بال بکھرائے چلی آ رہی تھی، فوراً ہی بول اٹھی۔

”وہ تو ہمیشہ ہی کم بولتی ہیں، تیل لگا دیں۔“ اس نے ماں کی طرف شیشی بڑھائی۔

انہوں نے ”خاکم بدہن“ سے نظریں اٹھا کر پہلے آپا کو ایک ”ہوں“ سے نوازا، پھر اسے

حکم دیا۔

”مکمل سے لگوا لو۔“

”آپ کا صبح پرچہ ہے؟“ وہ چڑ کر بولی، تو انہوں نے گھور کے اسے دیکھا۔

”ساری عمر لگا دی، اس گھر کو سنبھالنے، مہمان داری اور تم لوگوں کو پالنے پوسنے میں“

تمہارے اسکولوں، کالجوں کے مسئلوں سے نمٹتے نمٹتے اس عمر میں اپنے شوق کی تسکین کرنے لگی ہوں تو بیٹی کو تکلیف ہو رہی ہے۔“

”اچھا..... تائی امی! آپ تو خیر، ساری زندگی عیش ہی کرتی رہیں۔“

وہ ابھی تک گل کی چپ میں الجھی تھیں۔ سو جواب نہ دیا، البتہ ماں کی اک تنبیہ بھری

نگاہ نے وہاں سے کھسکنے پر مجبور کر دیا۔ گل ہاتھ میں فریم لئے چپ چاپ بیٹھی تھی۔ بیلا نے

ادھر سے پھول کی خالی پتی پر انگلی پھیری۔

”نہیں، بچپن سے ایسی ہی ہیں۔“

”کس کے بچپن سے.....“

”میرے بچپن سے۔“ وہ ہنس دی۔

”اچھا..... تم بھی بچپن سے ایسی ہو۔“ انہوں نے اس کی طرف جھکتے ہوئے شرارت

سے پوچھا۔

”میں بچپن میں خاصی شریف ہوا کرتی تھی۔“

”اچھا، تو اب؟“

دونوں کھلکھلا کر ہنس دیئے۔

کچن میں کانچ کا گلاس گل کے ہاتھ سے پھسل گیا۔

\* \* \*

رات کو سفیان اور فیضان نے ذکی کو گھیر لیا۔

”سچ سچ بتاؤ، شائستہ نے تمہیں پاکستان آنے کی اجازت کیسے دے دی؟“

”مجھے اس کی اجازت کی ضرورت نہیں۔“

”جانے دو، خوب جانتے ہیں تم کتنے پانی میں ہو۔“

”بھئی، یہاں میری ماں ہے، تم لوگ ہو، میں کبھی بھی آ سکتا ہوں“

وہ اطمینان سے چائے کی چسکیاں لے رہے تھے جو ابھی ابھی بیلا دے کر گئی تھی۔ اس کا

ارادہ تو بیٹھنے کا تھا مگر فیضان کی گھوری نے اٹھنے پر مجبور کر دیا مگر دروازے سے کان لگانے پر

اسے کون روک سکتا تھا۔ موضوع ہی ایسا تھا۔

”ماں ہمیشہ سے یہیں ہے اور میں تمہاری رگ رگ سے واقف ہوں، شروع سے خود

غرض واقع ہوئے ہو۔ سچ بتاؤ، ماں سے کون سا کام آن پڑا؟“ فیضان نے صاف صاف جتا

دیا۔ مزید لقمہ سفیان نے دے دیا۔

”ہاں..... شائستہ بھی اس کی کاپی ہے، بنا مطلب کسی سے ہاتھ ملانے کی روادار نہ ہوتی

تھی۔“

”یار! تم لوگ تو پیچھے ہی پڑ گئے ہو۔“

”تم سچ اگل دو۔“

ذکی نے ایک نظر دونوں کو دیکھا، پھر ایک طویل سانس لے کر رگ رکھ دیا۔ گویا اب فرار

محسوس کیا، وہ کل سے اسی ایک پھول پر انگلی تھیں۔

”گل آبی! کیا ہوا نا، کا بھول گیا۔“ وہ جان بوجھ کر زور سے بولی تو گل چونک گئی، پھر

سر جھکا کر پھول کو گھورنے لگی۔

(دھیان کا ایک ٹانکا بھی غلط لگ جائے تو جذبول کے پھول بے وقعت سے لگنے لگتے

ہیں)

”کتنا خوب صورت دوپٹہ ہے نا۔“ بیلا نے شیشی ایک طرف رکھی اور اس کا دوسرا پلو اٹھا

کر دیکھنے لگی، جو مکمل ہو چکا تھا۔ وہ یہ دوپٹہ زیبا کے جہیز کے لئے بنا رہی تھیں۔

”ایسا ایک دوپٹہ اپنے جہیز کے لیے بھی کاڑھیں۔“ اس نے عجیب سی فرمائش کی۔

”سرخ دوپٹے ہر کسی کا نصیب نہیں ہوتے بیلا! تمہارے لئے بنا دوں گی۔“

”خواخواہ۔“ بیلا نے چنگ کر کہا اور پھر ایک عجیب سی حرکت کی۔ وہ سرخ دوپٹے کا پلو

ان کے سر پر ڈال چکی تھی۔

”ارے واہ! آپ تو بنا سگھار کے بھی دلہن لگتی ہیں۔“ وہ کھلکھلائی۔

گل اپنی جگہ ششدر سی رہ گئی۔ اس نے پلکیں اٹھا کر اسے دیکھنا چاہا، پھر چہرے کا رنگ

بالکل زرد ہو گیا۔ سیڑھیوں کے کنارے ذکی کھڑے ان ہی کو دیکھ رہے تھے۔

ساوی نے اپنی چنری رنگ ساز کی گود میں پھینکی اور کہنے لگی۔

رنگ ساز میری چنری سرخ رنگ نہ رنگنا کہ سرخ ملن کا رنگ۔

اور میرا پریتم سمندر پار ہے۔

اے رنگ ساز! میری چنری لا جو ردی نہ رنگنا کہ لا جو رد امید کا رنگ۔

اور میرے ساجن نے نہ لونٹنے کی قسم کھائی ہے۔

ہاں! اسے سرمئی رنگ دے کہ سرمئی جگر کا رنگ۔

اور یہ ہی میرا سگھار ہے۔

”دیکھا، ذکی بھائی! گل آبی کتنی پیاری لگ رہی ہیں۔“

”کیسی ہو گل! تمہارا بخارا اتر گیا۔“ وہ عام سے لہجے میں کہتے قریب آئے۔

سرخ آٹھل ڈھلک کر گل کی گود میں آگرا، وہ گھبرا کر اپنا سرمئی دوپٹہ ٹھیک کرتی منہ ہی

منہ میں بد بدائی۔

”ٹھیک ہوں۔“ پھر تیزی سے اٹھ کے کچن میں چلی گئی۔

”یہ تمہاری گل آبی کچھ بدل نہیں گئیں۔“ انہوں نے وہ ہی دوپٹہ ہاتھ میں لے کر



ممکن نہ تھا۔

”دوسری شادی کرنے آیا ہوں۔“

دونوں نے تھیر سے ایک دوسرے کو دیکھا۔ بیلا نے اپنا ہاتھ منہ پر رکھ کر باہر نکلتی آواز کا گلا گھونٹا۔

”کیوں؟“

”کیونکہ شائستہ کبھی ماں نہیں بن سکتی۔“ اس نے انکشاف کیا۔

”مگر میڈیکل سائنس بہت ترقی کر چکی ہے، ٹیسٹ ٹیوب بی بی۔“

”سب کچھ کر چکے ہیں۔“ ذکی نے محل سے بات قطع کی۔ ”مگر کچھ ایسی کمپلیکیشنز ہیں کہ کچھ بھی ممکن نہیں۔“

”تو کوئی بے بی ایڈاپٹ کر لو۔“ کچھ دیر کے بعد سفیان نے مشورہ دیا۔

”وہ میرا خون ہوگا۔؟“ ذکی نے پوچھا تو وہ خاموش ہو گئے۔

”شائستہ جانتی ہے؟“

”ہوں..... اس کی اجازت کے بغیر ممکن ہی کہاں ہے۔“

کچھ لمحے خاموشی سی چھائی رہی، گویا ہر کوئی اس معاملے کے ہر پہلو پر غور کر رہا تھا پھر سفیان نے ہلکے پھلکے لہجے میں کہا۔

”ٹھیک ہے، پھر یہ ہی مناسب ہے، پھر تم دو بیویاں افورڈ بھی کر سکتے ہو، ڈھونڈو کوئی اچھی سی لڑکی۔“

لمبی تھیلے سے باہر آچکی تھی اور بیلا کے ہاتھ اک گرما گرم خبروہ بکٹ بھاگ لی۔

پگن میں تائی کڑمی بنا رہی تھیں۔ اماں حسب معمول اپنے کمرے میں نماز میں مصروف۔ بیلا کے پیٹ میں درد ہونے لگا۔ ماں نے نماز ختم کی تو پہلا سوال کیا۔

”نماز پڑھ لی؟“

وہ آئیں بانیں شائیں کرنے لگی۔

”پچا پچا کٹنیوں کی طرح کن سونیاں لینے سے فرصت ملے تو نماز کا خیال آئے۔“

”اف..... پچا پچا کٹنی تو نہ کہیں۔“ وہ تڑپ اٹھی۔

”اگر میں نہ ہوں تو آپ لوگوں کو خبر بھی نہ ہو کہ گھر میں ہو کیا رہا ہے؟“

”آج ہماری بیٹی کے پاس کون سی خبر ہے۔“ تائی امی دوپٹے سے ہاتھ صاف کرتی

آگئیں۔

”اے اتنی شہ مت دیں، یہ حرکتیں اچھی نہیں، سرال میں.....“

”آنے والے ہر خطرے کے لیے تیار رہوں گی۔“ بیلا نے غرور لا پرواہی سے جملہ مکمل کیا، پھر تائی کا ہاتھ پکڑ کر پاس بٹھالیا۔

”پتا ہے، ذکی بھیا پاکستان کیوں آئے ہیں۔“

”اللہ جانے، یوں سب کچھ چھوڑ چھاڑ کر آ بیٹھا ہے، گویا واپسی کا ارادہ ہی نہیں۔“ تائی

کے لہجے میں بے زاری تھی۔

”دوسری شادی کیلئے۔“ اس نے دھماکے کے ساتھ پوری تفصیل سنائی۔

دونوں خواتین گم سم ایک دوسرے کی شکل دیکھ رہی تھیں۔ پھر امی نے سنبھل کر بیٹی کو

دیکھا اور آہستگی سے کہنے لگی۔

”بیلا! نماز کا وقت تنگ ہو رہا ہے، پڑھ لو۔“

وہ یہ روکھا پھیکا رد عمل دیکھ کر بد مزہا ہوتی وضو کے لیے اٹھ گئی۔

\* \* \*

کون سی رُت تیرے نام لکھوں

جنوری کی صبح روشن کہ فردری کا ابھرتا جوبن

مارچ کھلا کھلا سا کہ اپریل دھلا دھلا سا

مئی کی اگنی ہوئی دھوپ کہ جون کا چھپتا ہوا سکوت

جولائی کا سرچڑھتا ہوا سورج کہ

اگست میں غلامی کا ڈھلتا ہوا سورج

ستمبر میں جنم لیتی کوئی خواہش کہ

اکتوبر میں پیار کی بارش

نومبر کی ساری رعنائیاں کہ دسمبر کی تنہائیاں

کون سی رُت تیرے نام لکھوں

وہ آرام سے بیٹ پر دراز اپنی فرینڈ ارم کے میج پڑھ رہی تھی، اک انجان نمبر سے ایسا میج

پڑھ کر چونک کر سیدھی ہو گئی۔

”ارے..... دیکھو زیبا۔“ اس نے کمپیوٹر پر مصروف زیبائی کی آنکھوں کے سامنے موبائل

لہرایا۔ زیبائی نے ایک سرسری نگاہ ڈالی۔

”ایسے میج آتے ہی رہتے ہیں۔“

”کوئی بنا جانے خواجواہ بھیج دیتا ہے، خواہ فون کسی دادی اماں کا ہو؟“  
زیبا مصروف ہو چکی تھی مگر وہ پہلا پیغام نہ تھا۔ ہر صبح گڈ بارتنگ اور ہر رات گڈ نائٹ کہنا  
نہ بھولتا، اور پیغام بھی اتنے خوب صورت، اچھوتے اور رومیٹک، ایک دن تنگ آ کر بیلا نے  
جواب دیا۔

”میں دادی ہوں۔“

”کس کی؟“ جواباً دریافت کیا گیا۔

”ظاہر ہے، اپنے پوتے پوتیوں کی۔“

”ماشاء اللہ! ویسے خاصی ابجیکٹو دادی ہیں، کھٹ کھٹ جواب لکھ رہی ہیں۔“ بیلا کو  
فوراً اپنی غلطی کا احساس ہوا تو ذرا ٹھہر کر لکھا۔

”ہاں اچھے دقتوں میں میٹرک کیا تھا۔“

”اوہ تب ہی، ورنہ ہمارے ابا کو تو سیل پر ایک لفظ لکھنا نہیں آتا۔“

”تو ابا کو پڑھا لینا تھا۔“ اس نے چڑ کر لکھا اور موبائل سر ہانے ڈال دیا۔ وہ بہت دیر  
تک نیل دیتا رہا۔ بیلا کو اپنی غلطی کا احساس ہوا۔ بات شروع ہی نہیں کرنا چاہئے تھی۔ اس نے  
چور نظروں سے زیبا کو دیکھا اور موبائل آف کر دیا۔ جس کا خیازہ یوں بھٹکتا پڑا کہ نماز قضا  
ہوئی۔ بڑے ابا کو چائے نہ ملی۔ ابو کے لیے ناشتا امی کو بنانا پڑا اور ذکی کے سامنے اچھی خاصی  
جھاڑ الگ پڑی۔

”تم کیوں منہ پھلائے بیٹھی ہو۔“ ہاتھ میں گاڑی کی چابی لیے ذکی تیار شیار باہر نکلے۔  
اسے دیکھا تو رک گئے۔

”اس گھر میں میری کوئی قدر نہیں۔“

”ارے بھئی ہم جو ہیں اس شہزادی کے قدر دان، چلو آکس کریم کھلا لاؤں۔“ وہ وہیں  
بیٹھی رہی۔

”کم آن بے بی۔“ انہوں نے ہاتھ پکڑ کر کھینچا، پھر چونک کر اس کا ہاتھ دیکھنے لگے۔  
”کیا ہوا؟“

”تمہارے ہاتھ کتنے خوب صورت ہیں۔“ انہوں نے دوسرا ہاتھ تھامنا چاہا مگر بیلا نے  
جھینپ کر کھینچ لیا۔ بھلا اس گھر میں ایسی بے باکی کی گنجائش کہاں تھی۔

”آپ آکس کریم گھر لے آئیے گا۔ سب کے ساتھ مل کر کھائیں گے۔“ اس نے  
سادگی سے کہہ کر ان کی توجہ خود سے ہٹائی۔

نہ جانے کیوں وہ غور غور سے دیکھ رہے تھے۔

”گویا میری جیب کا کبڑا کرواؤ گی۔“

”اتنی کجوسی، تھوڑے ڈالر کمائے ہیں؟“

”اوکے، صرف تمہاری خاطر۔“ وہ ہاتھ ہلا کر چلے گئے، بیلا حیران سی سوچتی رہ گئی۔

”میری خاطر کیوں؟ چلو کسی کو تو ہماری قدر ہے۔“

اسے از سر نو صبح والی ڈانٹ یاد آگئی تھی۔

\* \* \*

”کتنے اچھے اچھے کپڑے یوں ہی پڑے پرانے ہو جاتے ہیں۔ ایک تو ہمارے ہاں کوئی  
فنکشن بھی نہیں آتا۔“ ساری الماری کے کپڑے بیڈ پر ڈھیر تھے اور وہ سیاہ کلیوں والی فراک  
خود سے لگائے افسوس کر رہی تھی۔ ایک ڈیزائن تخلیق کرنی زیبا نے اسکرین سے نظر اٹھا کر  
اسے دیکھا۔

”تمہیں ہی شوق تھا گھر بیٹھنے کا۔ میرے ساتھ اکیڈمی جوائن کرتیں تو سارے کپڑے  
کام آ جاتے۔“

”چھوڑو! میں ایسے ہی ٹھیک ہوں، عاشر کہتا ہے۔“

”یہ عاشر تم سے کچھ زیادہ ہی نہیں کہتا۔“ زیبا نے شرارت سے پوچھا وہ ہنسا گئی۔

”تمہیں پتا ہے، ہم بچپن ہی سے.....“

”مس بیلا! اب آپ بڑی ہو گئی ہیں۔ تھوڑا اپنا زاویہ نگاہ وسیع کر کے دیکھیں، چیزوں کی  
ماہیت اور لوگوں کی حیثیت بدل رہی ہے۔“

”تم کہنا کیا چاہتی ہو۔“

”ذکی بھائی سے زیادہ فری مت ہو، کل تم ان کے ساتھ کچن میں پڑا ایک کر رہی تھیں۔  
چھوٹے ابا ہاں سے گزر رہے تھے۔ مجھے لگا انہیں اچھا نہیں لگا۔“

”اچھا۔“ وہ ایک دم خفیف سی ہو گئی۔

”وہ تو بہت عرصہ باہر رہ کر آئے ہیں اور ہمارے ہاں اتنی بے تکلفی بھائیوں کے ساتھ  
بھی نہیں ہوتی۔ ہاں، عاشر کی بات اور ہے۔“ وہ پھر سے شوخ ہوئی۔ بیلا نے آخری بات پر  
غور نہیں کیا۔ وہ پہلی میں ہی الجھی تھی۔ تب ہی ہلکی دستک کے ساتھ ذکی اندر آئے۔ بیلا کو  
ایک دم جھنجھلاہٹ نے گھیر لیا۔

”لگتا ہے آپ کو کوئی اور کام نہیں ہے، سوائے ادھر ادھر گھومنے کے۔“ قصور ان کا نہیں

تھا۔ وہ تو دستک دے کر آئے تھے۔ وہ ہی کپڑوں کے ڈھیر میں دوپٹہ مگر بیٹھی تھی اور اب کالی فراک دوپٹے کی طرح لپیٹے کھڑی تھی۔

”کیوں کیا ہوا؟“ وہ ٹھٹھک سے گئے۔

”کچھ چاہئے؟“

ذکی نے چونک کر اسے دیکھا۔ ماتھے پر چمکن سی ابھری اور وہ ”کچھ نہیں“ کہتے چلے گئے۔

”اب اتار دوڑ ہونے کو بھی نہیں کہا تھا۔“ زبیا کی بڑبڑاہٹ پر اس نے چڑ کر فراک پھینکی اور اپنا دوپٹہ ڈھونڈنے لگی۔ آخری کپڑا تہ کر کے الماری میں رکھنے تک اک ہلکی سی پشیمانی کا احساس شدت اختیار کر گیا۔ اسے مہمان کے ساتھ اس طرح پیش نہیں آنا چاہئے تھا۔ تب ہی شام کو خاص طور پر ٹرانسفل بنا کر اوپر لے گئی۔ ذکی فون پر بات کر رہے تھے اور پھوپھو کچھ تصویریں ہاتھ میں لئے انہیں دیکھ رہی تھیں۔ انہوں نے فون بند کر کے اچھتی سی نگاہ اس پر ڈالی تو وہ جلدی سے بولی۔

”آپ کے لیے ٹرانسفل لائی تھی۔“

”فرق میں رکھ دو، ٹھہر کے کھالے گا اور شائستہ کیا کہہ رہی تھی؟“ پھوپھو اس سے کہہ کر ذکی کی طرف متوجہ ہوئیں۔

”کچھ نہیں۔“ ذکی نے ٹالا۔

وہ ٹرانسفل فرق میں رکھ کر وہیں بیٹھ گئی۔

”بتاؤ بھلا، کیا کمی ہے ان لڑکیوں میں؟ اس کی نظر میں کوئی سہاٹی ہی نہیں۔“ بیلا نے ایک تصویر اٹھا کر دیکھی۔ نوبت یہاں تک پہنچ گئی تھی اور نیچے کسی کو خبر ہی نہیں۔

”بتاتے کیوں نہیں۔“

انہوں نے سگریٹ کیس سے ایک سگریٹ نکال کر لبوں میں دبائی اور لائٹر کی تلاش میں ٹیبل پر نگاہ دوڑائی۔ وہ بیلا کے داہنی طرف پڑا تھا۔ اس نے اٹھا کر ان کی طرف بڑھایا۔ جسے ایک خشک سے شکریہ کے ساتھ قبول کر لیا گیا۔

”امی! میں جس سے بھی شادی کروں گا، ساتھ لے کر نہیں جاؤں گا، وہ یہیں رہے گی آپ کے پاس سو جو بھی ہو وہ باہر جانے کا خواب ساتھ لے کر مت آئے۔“ وہ دو ٹوک لہجے میں بولے۔

”یہ شائستہ کی شرط ہے؟“

وہ ایک ہل کو خاموش ہو کر سگریٹ سلگانے لگے۔

”لیکن اس طرح کیسے چلے گا؟“ انہوں نے بیلا کو دیکھا۔

”میں چکر لگاتا رہوں گا۔“ وہ لا پرواہی سے بولے۔

”جیسے پہلے لگاتے رہے ہو۔“ پھوپھو نے طنز کیا۔

”اسی لئے تو کہتا ہوں، ایسی تو ہو کہ واپس آنے کو دل چاہے۔“ ان کے لہجے میں شرارت در آئی۔ بیلا نے چاروں تصویریں اٹھا کر غور سے دیکھیں۔ اسے تو اچھی ہی لگیں۔

”ان میں کیا خرابی ہے؟“

انہوں نے کچھ لا پرواہی سے تصویریں اس کے ہاتھ سے لے کر ٹیبل پر ڈال دیں۔ بیلا کو بہت برا لگا۔ وہ اسے مسلسل نظر انداز کر رہے تھے۔

وہ کھڑی ہو گئی۔ تب ہی فیضان تیزی سے اندر آئے۔

”ذکی! فارغ ہو تو میرا اک کام تو کر دو۔ سونیا کو اس کی امی کے ہاں سے پک کرنا ہے

میں ذرا بڑی تھا اگر تم.....“

ذکی نے چابی ان کے ہاتھ سے لی۔ دونوں باتیں کرتے باہر نکل گئے۔ پیچھے وہ رہ گئی۔

پھوپھو کے دکھڑے سننے کیلئے۔

\* \* \*

ذکی کو دیکھ کر سونیا کے چہرے پر جھنجھلاہٹ سی چھا گئی۔ وہ یقیناً فیضان کی منتظر تھی۔ گھر میں کچھ مہمان تھے۔ وہ غالباً ان ہی سے فیضان کو ملوانا چاہتی تھی۔ تب ہی واپسی کے سفر میں خاموش سی تھی۔ ذکی نے ایک اچھتی سی نگاہ اس کے چہرے پر ڈالی۔ وہ ابھی ابھی اس کے محل نما گھر سے نکلا تھا۔ اس کی انتہائی مارڈرن مگر گریس فل ماں سے ملا تھا۔ سونیا کا اسٹینس اس کے سامنے تھا۔

”فیضان نے زندگی میں بس ایک ہی کام ڈھنگ کا کیا ہے؟“ سونیا نے چونک کر اس کی سمت دیکھا۔

”آپ سے شادی۔“ ذکی کے کہنے پر سونیا کے لبوں پر ہلکی سی مسکراہٹ بکھر گئی۔

”آپ دونوں کے اسٹینس میں بہت فرق ہے۔“ ذکی کا لہجہ محتاط سا تھا۔

”یہ فرق تو آپ کے اور شائستہ کے مابین بھی ہے۔“ ذکی نے چونک کر سونیا کو دیکھا۔

پھر ہلکی مسکراہٹ لبوں پر پھیلی۔

”آپ تو خاصی باخبر ہیں بھابی!“

”اللہ نہ کرے جو اس گھر کے حصے بخرے ہوں۔“ بڑی امی تڑپ اٹھیں۔  
 ”ہتا نہیں، ذکی بھائی کی سوچ اتنی مادیت پرست کیوں ہے۔“ وہ کچھ چڑ کر اور کچھ اکتا کر اپنا کپ اٹھائی باہر نکل آئی۔ باہر ہلکی چاندنی رات پھیلی تھی اور برآمدے میں گل صنوبر عشاء کی نماز پڑھ رہی تھی۔

”یا اللہ! ایسا جذب مجھے بھی نصیب کر۔“

تب ہی مسیح ٹون بج اٹھی۔ وہ ہی انجان نمبر جواب اتنا بھی انجان نہیں رہا تھا۔

اپنے ہونٹوں پہ سجانا چاہتا ہوں

آ تجھے میں مستگنا چاہتا ہوں

تھک گیا میں کرتے کرتے یاد تجھ کو

اب تجھے میں یاد آنا چاہتا ہوں

”توبہ! یہ تو پیچھے ہی پڑ گیا ہے۔“ اس نے جلدی سے ڈیلیٹ کر دیا۔ پھر عاشر کا نمبر ڈائل کرنے لگی۔ بہت دن ہوئے اس سے بات نہیں ہوئی تھی مگر اس کا نمبر بند تھا۔ تب ہی اس کے عقب میں ایک سایہ سالہرایا۔ وہ ایک دم گھبرا کر سیدھی کھڑی ہوئی۔

”ذکی بھائی! آپ نے تو مجھے ڈرا دیا۔ اتنا دبے پاؤں آنے کی کیا ضرورت تھی۔“

وہ خاموشی سے سگریٹ سلگاتے رہے۔

”آپ ابھی تک ناراض ہیں۔“ انہوں نے اک طول کش لے کر دھواں فضا میں چھوڑا

تو وہ ناک چڑھا کر بولی۔

”مجھے آپ کا سگریٹ پینا بالکل اچھا نہیں لگتا۔“

”چھوڑ دوں؟“ انہوں نے ٹھہرے ہوئے لہجے میں پوچھا۔

”جی.....“ وہ متحیر سی ان کا چہرہ دیکھنے لگی۔

”سگریٹ چھوڑ دوں؟“

”مرضی ہے۔“ بیلا نے جھک کر کپ اٹھایا اور اندر کی طرف قدم بڑھا دیئے۔

”سنو.....“ وہ ان کی پشت کی طرف ڈرا دیر کور کی۔

”یہ سچ ہے کہ میں اپنی اسلٹ کبھی نہیں بھولتا لیکن..... میں تم سے کبھی ناراض نہیں

ہو سکتا۔“

وہ تیزی سے آگے بڑھ گئی۔

گل نے سلام پھیرا تو نگاہ ان پر ٹھہر گئی۔ وہ خاموش کھڑے سگریٹ کو سلگتا ہوا دیکھ رہے

”رہتا پڑتا ہے۔“

”لیکن میں ایک بات نہیں سمجھ سکا۔ فیضان کو کنویں سے نکالنے کے بجائے آپ تو خود

کنویں کی مکین بن گئیں؟ یہ تو محل سے جھونڈے تک کا سفر ہے۔“

”کبھی کبھی محل وہ خوشیاں نہیں دے پاتے ذکی بھائی! جو.....“

”جانے دیں۔ زندگی آگے بڑھنے کا نام ہے۔ پیچھے پلٹنے کا نہیں اور یہ ہی بات میں

فیضان سے بہت بار کہہ چکا ہوں۔“

”وہ اپنی فیملی سے بہت کمیٹڈ ہیں۔“

”ہر کوئی ہوتا ہے اس کا یہ مطلب تو نہیں کہ انسان آگے بڑھنا ہی بھول جا۔“ ٹو ویرس

فریک بی، یہ رشتے ناتے ہمارے لئے اتنے ہی اہم ہونے چاہئیں جتنا کہ تم کو فائدہ پہنچا

سکیں۔“ انہوں نے احتیاط سے موڑ کاٹتے ہوئے لاپرواہی سے کہا۔ سونیا الجھ سے گئی۔

”آپ کے خیالات بہت عجیب ہیں۔ بالکل می جیسے۔ اب پتا چلا وہ آپ سے مل کر اتنا

خوش کیوں ہوئی تھیں۔“

”شی از دیری ٹاکس وومن۔“ وہ مسکرائے۔

\*\*\*

ٹی وی چل رہا تھا مگر سب باتوں میں مگن تھے۔ وہ بھی کونے والی کرسی پر دونوں پاؤں

اوپر رکھے موبائل میں کم تھی۔ ساری سہیلیاں رابطے میں تھیں۔ زیبا اس کا کپ قریب ہی ٹیبل

پر رکھ گئی۔ ذکی اپنے مخصوص انداز میں کہہ رہے تھے۔

”یار تم لوگ ترقی کرنا ہی نہیں چاہتے ہو۔ کنویں کا مینڈک بن کر رہ گئے ہو۔ اس ملک

کے حالات دیکھ رہے ہو، مہنگائی، اچھے خاصے کھاتے پیتے لوگ روٹی، دال کے چکروں میں پڑ

کر رہ گئے ہیں۔ کاروبار کا کوئی حال نہیں، نوکری کی کوئی گارنٹی نہیں، آج قیامت کر کے بیٹھے ہو

کل کا کیا ہوگا؟“

”یار! تم ٹھیک کہہ رہے ہو، پر کیا بھی کیا جاسکتا ہے۔“ سفیان بھائی نے کندھے

اچکائے۔

”کچھ کرنے کی ٹھان لو، تب ہی رستے کھلیں گے۔ اچھا تم بتاؤ، کل کو تم لوگوں کی

اولادیں بڑی ہوں گی، ایک ایک بیڈروم والے اس گھر میں گزارا ہو جائے گا؟ اس گھر کے

حصے بخرے ہوں تو تم لوگوں کے ہاتھ اتنا بھی نہیں ہوگا کہ اپنے لئے ڈھنگ کا ایک گھر خرید

سکو۔“

تھے۔ انہیں احساہی نہ تھا کہ ان کے داہنی طرف کوئی اور ذی نفس بھی موجود ہے۔  
گل صنوبر نے دعا کے لیے دونوں ہاتھ اٹھا دیئے۔

\* \* \*

گھٹا گھٹا گھور گھور

مور چا دے شور

مورے بجن آجا

کیبل کے دور میں نہ جانے کون تھا جو پی ٹی وی پر نیرہ نور کون رہا تھا۔ اور وہ تھی کہ  
دونوں پاؤں جھولے پر رکھے سر جھولے کی پشت سے نکائے اپنے وجود پر بوندوں کی  
گدگداہٹ محسوس کرتی سر سے آواز ملا رہی تھی۔ ابھی کل ہی تو گرمی سے گھبرا کر اس نے زیبا  
سے کہا تھا۔ ”فہد بھائی سے کہو نا، تھوڑے بادل ہمیں بھی بھجوا دیں۔“

اس کا پیغام غالباً براہ راست اللہ میاں تک پہنچا تھا۔ تب ہی تو آنکھ بادلوں بھری صبح  
میں کھلی۔ اب وہ تھی اور برستی بوندیں۔ گل صنوبر کو بارش سے الرجی تھی، سوماں کے کمرے میں  
جاگھسی تھی اور جھولے پر بیلا کا قبضہ تھا۔ اپنے عقب میں کھلی کتنی ہی کلیاں توڑ کر اپنے آنچل  
میں جمع کر لیں، جن کی خوشبو مٹی کی خوشبو سے ہم آہنگ ہو کر مشام جاں کو مہرگانے لگی تھی۔ اس  
نے اک زرد کلی بالوں میں سجاتے ہوئے فالسے کے پیڑ کو دیکھا۔

فالسہ ابھی کچا تھا۔ بچپن کی ایک میٹھی سی یاد نے اس کا ماتھا چوم لیا۔

اسے خبر ہی نہ تھی کوئی تھا جو بہت دیر سے اس کے وجود کی رعنائیوں کو اپنی آنکھوں میں  
سورہا تھا۔ وہ بس خود میں گم، خود ہی مزا کر رہی تھی۔ تب ہی اوپر کی کھڑکی کھلی اور زیبا نے  
جھانکا۔

”اے لڑکی! فہد کا گفٹ ملا؟“

”مجھے نہیں پتا تھا، قدرت بھائی کا اس حد تک ساتھ دیتی ہے۔“ وہ پکاری۔

”اچھا سنو! آج ہمارے انسٹی ٹیوٹ میں فنکشن ہے، تمہاری بلیک فرائڈ پہن رہی  
ہوں، پیغام کے ساتھ ہی کھٹ سے کھڑکی بند۔“

”ہائے نہیں۔“ وہ ایک دم جھولے سے کھڑی ہوئی۔ ساری کلیاں سبز گھاس پر بکھر گئیں۔

”زیبا! خبردار جو میری فرائڈ کو ہاتھ لگایا۔“

وہ پچھلے دروازے سے اندر کی طرف بھاگی۔ اس کے کیلے پاؤں برآمدے، کچن اور  
لاؤنج تک نشان بتاتے چلے گئے اور میٹرھیوں سے ایک قدم پہلے وہ بری طرح کسی سے

کھرائی۔ بلکہ اس افراتفری میں بھی اسے احساس ہو گیا تھا کہ وہ نہیں، سامنے والا اس سے کھرایا  
ہے اور ساتھ ہی اسے گرنے سے بچانے کے لئے تھام بھی لیا۔  
ایک ٹاپے کو وہ حواس باختہ ہوئی۔

”اوں ہوں! اگر چوٹ لگ جاتی۔“

بیلا کی ساری حیات ایک دم چوکنا ہوئیں، وہ کسی کے حصار میں تھی، مگر اس حصار میں نہ  
حفاظت تھی، نہ پناہ۔ ایک ٹاپے کو دانستہ طول دے کر لمحوں پر محیط کرتا حصار۔ وہ تڑپ کر اس کی  
گرفت سے نکلی اور خوف زدہ نظروں سے اسے دیکھا۔

”کیا ہوا؟“ وہ بلا کا ادا کا رہا تھا۔ ایک ہی پل بس اور ذکی کا بت پاش پاش ہو کر قدموں  
میں ڈھیر ہو گیا۔ وہ اس کے پہلو سے نکلتی بیڑھیاں پھلانگتی چلی گئی۔  
ذکی کے لیوں پر محفوظ سی مسکراہٹ بکھری۔

یہ زرد چنبیلی کی خوشبو تھی یا کتوارے وجود سے پھوٹی۔

ان کی گہری سانس وہیں اٹک گئی۔

لاؤنج کے کھلے دروازے میں شائستہ ساکت سی نظروں سے اسے دیکھ رہی تھی۔

”شائستہ! تم؟“ وہ سامان گھسیٹتی عین ان کے سامنے آ کھڑی ہوئی اور ان کی آنکھوں  
میں آنکھیں گاڑتے ہوئے پوچھا۔

”یہ کیا ہو رہا تھا ذکی؟“

\* \* \*

”کیا بات ہے، تم کچھ ابھی ابھی سی گئی ہو۔“ زیبا نے اس سے کئی بار پوچھا تھا۔ وہ کیا  
بتاتی، کئی کترا گئی۔ بڑی امی نے بھی بڑی تشویش سے اس کا ماتھا چھوا۔

”طبیعت ٹھیک ہے، مینا چمکنا کیوں بھول گئی۔“

اور امی، وہ سمجھتی تھیں کہ لڑکیاں اس عمر میں کئی قسم کے فیڑے گزرتی ہیں اور اس صورت  
حال کا واحد علاج معرودیت ہے۔ سو وہ گھر کے کاموں سے فارغ ہوتی تو کوئی نہ کوئی لان کا  
سوٹ دے کر بٹھا دیتیں کہ صنوبر سے کیننگ اور سلانی سیکو۔ خود اس کی بھی کوشش تھی کہ ذکی سے  
سامنا ہی نہ ہو۔ وحشت زدہ ہرنی کی طرح چوکنا رہتی۔ وہ ایک لمحہ اس پر بہت کچھ منکشف کر  
گیا تھا۔

بھائی کہنے سے کوئی بھائی نہیں بن جاتا۔ رشتہ وہ ہی، جو خون کا ہو۔

”مگر کیوں یہ غلاظت کہاں سے ان کے ذہن میں آ گئی۔“

رہتی ہے۔

”میں تم سے چوری چھپے تو نہیں آیا۔“ ذکی نے جھنجھلا کر سرگرمیٹ سلگائی۔

”ایک ماہ میں تو شادی تو کیا، تم لڑکی بھی فاسل نہ کر سکتے اور چچی آپ.....“

”ارے! میں نے تو بہت لڑکیاں دکھائیں، مگر یہ ہی۔“ وہ گڑبڑائیں۔

”ہاں! یہ جن چکروں میں ہے اس کا مظاہرہ میں نے آتے ہی دیکھ لیا۔“ وہ چبا چبا کر

بولی۔

”فارگا ڈسک شائستہ! تم چاہتی کیا ہو۔“

”مت بھولو! میں نے تمہیں دوسری شادی کی اجازت دی ہے، ورنہ وہاں کے قانون کی

رو سے تم دوسری شادی نہیں کر سکتے۔“

پھوپھو کی سمجھ میں نہیں آیا کہ نقص تو شائستہ میں ہے، پھر ان کا بیٹا اس طرح دب کر کیوں

بات کر رہا تھا۔ تین لفظ کہہ کر جان چھڑائے اس چڑیل سے۔ وہ یہ نہیں جانتی تھیں کہ اس چڑیل

سے جان چھڑانے کی پاداش میں ذکی کو بہت کچھ کھونا پڑتا، جو انہیں گوارا نہ تھا۔

”تو.....“ ذکی نے سنجیدہ نظروں سے اپنی خوب صورت اور طرح دار بیوی کو دیکھا۔

”تو اپنی عمر دیکھو اور اپنی حرکتیں دیکھو۔“ وہ چیخ اٹھی۔

”تم مجھے دوسری شادی کی اجازت دے چکی ہو۔“ ذکی نے جتایا۔

”شادی کی اجازت تمہیں اپنے لئے شریک حیات منتخب کرنے کے لیے نہیں دی، اولاد

کے لئے دی ہے، اور یہ کام کوئی بھی کر سکتی ہے۔“

”کسی ماسی کی لڑکی سے شادی کر لو؟“ وہ چڑ کر بولے۔

”کیوں..... اس گھر میں تمہاری ایک سابقہ منگیتر بھی تو ہے۔“

ذکی اپنی جگہ ششدر سے رہ گئے۔

پھوپھو کا منہ کھل گیا، وہ بڑبڑائیں۔

”گل صنوبر؟“

”ہاں، گل صنوبر، بے چاری، اب تک کنواری بیٹھی ہے۔ اس ذہنی عمر میں اسے کون

پیاہنے آئے گا۔ اب کچھ کرنے ہی چلے ہو تو تھوڑا ثواب ہی کما لو، اسے سہارا مل جائے گا اور

تمہیں بچہ۔“ شائستہ نے آرام سے کندھے اچکائے۔

”تمہارا دماغ خراب ہے۔“ ذکی نے غصے سے سرگرمیٹ مسل دیا۔

”میرا نہیں تمہارا۔ اپنی اڑان نیچی کرو اور چچی! آپ بڑے ابا سے گل صنوبر کے رشتے

شائستہ بہت دیر سے اسے جا چمکتی نگاہوں سے دیکھ رہی تھی۔ گویا اسے سمجھنے کی کوشش کر رہی ہو۔

”شائستہ بھابی! کچھ چاہئے؟“ بیلا اپنے خیالوں سے چونکی تو وہ نظر آئی۔ شائستہ نفی میں سر ہلاتے اس کے سامنے بیٹھ گئی اور ادھر ادھر کی باتیں کرنے لگی۔ جن میں سرفہرست اس کی ذات سے متعلق سوالات تھے۔

”آگے کیوں نہیں پڑھا؟“

”مستقبل کے کیا ارادے ہیں؟“

”کہیں منگنی وغیرہ ہوئی؟“

یہ سچ تھا کہ شائستہ بہت خوب صورت اور چھا جانے والی شخصیت تھی۔ وہ کچھ نروس سی ان کے سوالوں کا جواب دیتی رہی۔ سونیا آئی تو اس نے کچھ سکون محسوس کیا۔ سونیا بھی اپنی مام کے ساتھ فارن ٹرپ پر جاتی رہی تھی۔ سو گفتگو پلٹ گئی۔ اب وہ بس ہونٹوں کی طرح ان کی معلومات کے تبادلے سن رہی تھی۔

”شائستہ بھابی! آپ کو پھوپھو یاد کر رہی ہیں۔“

”آتی ہوں۔“ شائستہ نے لا پرواہی سے کہا اور پھوپھو کو اچھا خاصا انتظار کروانے کے بعد اٹھی۔ سونیا خاموشی سے بیٹھی ناخن پر لگی پالش کریدنے لگی۔ ہلکی سوچ کی پرچھائیں اس کے چہرے پر چھائی تھیں۔

”کیا سوچ رہی ہیں بھابی۔“

”مجھے لگتا ہے میں کہیں گم ہو گئی ہوں۔ میں سمجھ نہیں پا رہی، کسی انسان کے لئے خود کو اتنا بدل لینا کہ اپنا چہرہ ہی اجنبی لگنے لگے، کیا ٹھیک ہے؟“

”میں کچھ سمجھ نہیں پاتی۔“ بیلا نے ہونٹوں کی طرح ان کا چہرہ دیکھا۔

”میری تو خود سمجھ میں نہیں آیا تمہیں کیا سمجھاؤں۔“ وہ بے معنی سی ہنسی ہنس دی۔

”بھابی! بہت دنوں سے آپ نے پڑا نہیں بنایا، آج بنائیں نا۔“ بیلا نے یوں ہی ان کا

دھیان بنانے کو کہہ دیا۔

”آج موڈ نہیں ہے، پھر کبھی سہی۔“ وہ کہہ کر چلی گئی، بیلا کو یاد نہ تھا کہ آج سے قبل انہوں نے کبھی کسی کی فرمائش کو یوں رد کیا ہو

”سب کام کاج چھوڑ کر یہاں ایک مہینے سے کیا کر رہے ہو۔“ شائستہ نے جس طرح ذکی کے لئے لئے تھے۔ پھوپھو نے انگلی دانتوں میں دبالی اور شکر کیا کہ بہو مستقل امریکہ میں

پھوڑتی رہی، تب ہی گل نے اچانک کہا۔

”آج کی شام بہت عجیب سی ہے۔“

بیلا نے سر اٹھا کر دیکھا۔ ہلکے زرد آسمان پر اک چیل منڈلا رہی تھی۔

”شاید آندھی آنے والی ہے۔“ بیلا نے اپنے خیال کا اظہار کیا۔ پھر موبائل پر آیا مسج

دیکھنے لگی۔

بھیلتی جارہی ہے خوشبو سی

دل میں کسی کا خیال آیا ہے

”توبہ! یہ بندہ تو تھکتا ہی نہیں۔ عاشر آئے تو سم ہی بدلوادوں گی۔“ وہ زیر لب بڑبڑائی

پھر اٹھ کر ماں کے پاس آ گئی۔

”خیریت امی! یہ سارا دن بڑے ابا کے کمرے میں کیا ہوتا رہا ہے۔“

”تمہارے مطلب کی بات ہوئی تو سامنے آ جائے گی۔“ انہوں نے بیٹی کو گھور کر دیکھا۔

وہ منہ بنا کر رہ گئی۔ رات کو کھانے پر آخر کار دھماکا ہو گیا۔ کم از کم بیلا کے لیے تو دھماکا ہی

تھا۔ جب بڑے ابا نے آرام و سہولت سے اعلان کیا کہ انہوں نے گل کا رشتہ ذکی سے طے کر

دیا ہے اور یہ کہ جمعہ کو نکاح ہے۔

بیلا کے ہاتھ سے نوالہ چھوٹ گیا۔ اس نے تحیر و استعجاب سے ایک ایک کا چہرہ دیکھا۔

سب مطمئن تھے، مسکرا رہے تھے۔ اس نے گل کی طرف دیکھا۔ پھوپھو اسے خود سے لپٹائے

بلائیں لے رہی تھیں۔ گویا سب کچھ معمول کے مطابق ہو رہا تھا۔ گل کا چہرہ اتنا جھکا ہوا تھا کہ

وہ اس کے تاثرات نہ دیکھ سکی مگر خود اس کے اندر آگ سی لگ گئی تھی۔

گل صنوبر اور ذکی۔

ذکی اور گل آبی۔

ایک سلگتا ہوا انس، اک آگبی دیتا لمحہ۔

”یہ کیسے ہو سکتا ہے؟“ وہ پلٹ کھسکا کر کھڑی ہو گئی۔

امی نے بے اختیار اس کا ہاتھ تھاما۔

\*\*\*

دھن..... دھن..... سرخ مرچیں اڑا کر اس کی آنکھوں اور ناک کا ناس کر رہی تھیں۔

پر نہ ہاتھ رکھتا تھا، نہ چھینکیں، اور نہ آنکھوں سے بہتا پانی، گویا اسے اپنا سارا غصہ ان ہی ثابت

مرچوں کو کوٹ کوٹ کر نکالنا تھا۔

کی بات کریں، مجھے یقین ہے انکار نہیں ہوگا۔“

وہ ذکی کو کھولتا اور پھوپھو کو ہکا بکا چھوڑ کر کھٹ کھٹ کرتی نیچے چلی گئی۔ ذکی ایک ہاتھ کا

مکا دوسرے ہاتھ پر مار کر رہ گئے۔ پھوپھو نے غور سے بیٹے کے تیر دیکھے پھر ٹھہرے ہوئے

لہجے میں پوچھا۔

”تو پھر کروں بھائی صاحب سے بات؟“

”امی! آپ بھی.....“

”کیونکہ گل صنوبر بڑی سیدھی سادی ہے۔ اللہ بخشے تمہارے نانا کہا کرتے تھے، میری

گل بڑی اللہ لوک ہے۔ اسے دکی کرنے والا کبھی سکھی نہیں رہے گا۔ مجھے تو ہمیشہ سے یہ ہی لگتا

ہے کہ تمہاری بے اولادی اسی کی بددعا کا نتیجہ ہے۔ یاد ہے، جب بچپن میں سفیان نے ایک بار

گل کو تھپڑ مارا تھا تو اس کے ہاتھ پر شہد کی کھٹی نے.....“

وہ نہ جانے کون سے قصے لے کر بیٹھ گئی تھیں حالانکہ جب شادی کی بات ہوئی تو سب

سے پہلے وہ ہی بیٹے کی ہموا ہوئی تھیں۔ تب شائستہ انہیں چودھویں کا چاند لگتی تھی اور گل.....

وہ غصے سے کھولتے کمرے سے باہر نکل گئے۔

\*\*\*

صبح سے گھر کے بڑوں کی سرگرمیاں خاصی پڑا سرائیں۔ بڑے ابا نے سب کو اپنے

کمرے میں طلب کیا تھا۔ ان بڑوں میں فیضان اور سفیان بھی شامل تھے۔ پھر بھابھیاں بھی

شریک کر لی گئیں۔ باوجود کوشش کے بیلا کو کوئی سن گن نہ مل سکی۔ غصے سے پلاؤ کو دم پر رکھا اور

کھیر میں چچہ چلانے لگی۔

”بلی تیلے سے باہر آ ہی جائے گی، تم کیوں فکر مند ہو۔“ دوپہر کے کھانے میں ابھی

تھوڑی دیر بھی تھی اور زیبا انسٹی ٹیوٹ سے جلدی گھر آ گئی تھی۔ سواب سینڈویچ بنا کر پیٹ پوجا

کر رہی تھی۔

”ہاں، سارے گھر کو جمع کر لیا، ہم کسی کھاتے میں نہیں۔“

”سب کو چھوڑ کر تم سے مشورہ کرتے۔“ زیبا بلی۔

”تمہیں تو کسی بات کی فکر ہی نہیں ہوتی۔“

”میں خواہ مخواہ کی فکریں نہیں پالتی۔“ اس نے اطمینان سے کہا اور اپنا کپ اٹھا کر باہر

نکل گئی۔

شام تک اسے کسی بات کی سن گن نہ ملی۔ وہ گل کے پاس بیٹھی، جلے دل کے پھپھو لے

”مجھ سے نہیں کھر والوں سے پوچھو۔“ اس کی آنکھیں بے بسی کے احساس کے ساتھ لبالب بھر آئیں۔

”گل آپی کی شادی ہو رہی ہے۔“ اس نے کہا۔

”کس کے ساتھ؟“ بیلا نے تکیسی نظروں سے اسے گھورا۔ وہ بھائی کا نام لیتے لیتے رک گیا۔

”بیلا! تمہیں بھائی پر اعتراض کیوں ہے۔“

”وہ کسی بھی طرح گل آپی کے قابل نہیں۔ تم بتاؤ، کیا گل آپی کے نصیب میں یہ ہی

ہے کہ کوئی ان سے دوسری شادی کرے اور وہ بھی اولاد کی خاطر۔“

”ہاں..... لیکن.....“ عاشر کچھ کہہ نہ پایا۔ بظاہر اس میں کچھ حرج بھی نہ تھا۔ مگر وہ کچھ

ایسا کہنا چاہتا تھا جس سے بیلا کی تشفی ہو سکے۔

”ہاں تم بھی ان ہی کا ساتھ دو گے، آخر وہ تمہارے بھائی ہیں۔ تمہیں کسی لڑکی کے

احساسات و جذبات کی کیا قدر۔“ وہ اسی پر الٹ پڑی۔

”بیلا.....“ بڑی اماں پکار رہی تھیں۔ وہ جانا نہیں چاہتی تھی مگر نہ جانے کا تو سوال ہی

پیدا نہ ہوتا تھا۔ مرے مرے قدموں سے ان کے پاس آئی۔ انہوں نے بازو سے پکڑا اور

کمرے میں لے گئیں اور لے جا کر پچھلے برآمدے میں کھلنے والی کھڑکی میں کھڑا کر دیا۔

قرآن پاک کی تفسیر پڑھتی امی نے حیرت سے دونوں کو دیکھا۔

”اے غور سے دیکھو بیلا! یہ لڑکی میری بیٹی ہے۔ پر میں جانتی ہوں اور اچھی طرح جانتی

ہوں کہ اس میں کوئی ایسا گن نہیں کہ کوئی اسے گھر لے جانے اور بسانے کا سوچے۔“ بیلا نے

تڑپ کر انہیں دیکھا مگر وہ بڑی سفاکی سے کہہ رہی تھیں۔ ایسی سفاکی جس کے عقب سے درد

ہی درد چھلک رہا تھا۔

”اس کی ذہنی عمر، سر پر بکھرتی سفیدی، بغیر تعلیم، بغیر تیزی طراری، ہوشیاری کے، کون

ہے جو اسے بیانے آئے گا اور اگر کوئی ایسا دل والا ہوتا تو آج والدین کی دلہیز پر بیٹھی گل صنوبر

بوڑھی نہ ہو رہی ہوتی۔ یہ پھول مر جھکا چکا ہے بیلا! اس سے قبل کہ یہ خزاں کا مارا پھول اس

ہنستے بستے گلشن کا بد نما داغ بن جائے، اسے کسی کے نام ہو جانے دو۔ میں ماں ہوں، اس کی

سونی مانگ میرا چین چھین لیتی ہے۔ اس کی خالی کلائیاں میرا دل نوچتی ہیں۔ اس کی ویران

زندگی میری نیندیں چھین لے گئی ہے۔ ہر ماں کی طرح میرا بھی یہ ہی ارمان ہے۔ میں اپنی

بیٹی کو دلہن بنا دیکھوں۔ اس کی مانگ میں افشاں سجاؤں، اسے سرخ جوڑے میں لپٹا دیکھوں۔

ہر کوئی روک روک کر تھک گیا۔ بڑی اماں الگ بچھتا تیں۔ نہ وہ سوکھنے کو ڈالتیں نہ بیلا کا یہ حشر ہوتا، لیکن سوال یہ تھا کہ پھر اس کا غصہ کیسے نکلتا؟

وہ ایک ایک سے لڑی تھی مگر سب کے نزدیک وہ بالکل نا سمجھ بلکہ بے وقوف تھی، سو کسی

کے کان پر جوں تک نہ رہتی۔ ہر کوئی یوں مطمئن شاداں و فرحاں جمعہ کو ہونے والے نکاح کی

تیار یوں میں مگن تھا۔ ذکی کی دوسری، مگر گل کی تو پہلی شادی تھی۔ اس کا کوئی ارمان ادھورا نہ رہ

جائے۔ بنانا خوب صورت فرنیچر اوپر کی منزل پر سیٹ ہو گیا۔ درزی کو بٹھا کر ہنگامی طور پر

لبوسات سلائے جا رہے تھے۔ گھر کی آرائش، مہمانوں کو بلاوے۔ کھانے کا انتظام، پارلر کے

چکر..... سو، کس کو فرصت تھی کہ بیلا کی اس بے تکی بات پر کان دھرے ذکی کسی صورت گل کے

قابل نہیں۔

سواب وہ تھی اور سرخ مرچیں۔

آنکھوں کی جلن۔

ایک تو اتر سے آتی چینیکیں۔

وہ حال سے بے حال ہو رہی تھی۔ مگر ہاتھ نہ روکتی تھی۔

تب ہی کسی نے اسے بازوؤں سے پکڑ کر بلکہ گھسیٹ کر کھڑا کیا۔ وہ بجلی کی طرح تڑپا۔

مگر گرفت مضبوط تھی۔ موئل ساتھ سے چھوٹ کر دور تک لڑھکتا گیا۔ وہ چیختی رہی مگر اس نے

گھسیٹ کر بیسن کے سامنے کھڑا کر دیا۔ وہ زیادہ مچلی تو چلو میں پانی لے کر چھپاک سے منہ پر

دے مارا۔

”شرافت سے ہاتھ منہ دھو لو، ورنہ گردن پکڑ کر قتل کے نیچے کر دوں گا۔“ غصے بھرا تھکسانہ

لہجہ بیلا نے اس سے بھی زیادہ غصے سے گھورتا چاہا۔ مگر آنکھوں کی حالت زیادہ نازک ہو چکی تھی

، سو وہ جھک کر اور بے حد غصے سے رگڑ رگڑ کر ہاتھ منہ دھونے لگی اور تب تک دھوتی رہی جب

تک عاشر کا صبر ساتھ دیتا رہا۔ آخر تک آ کر عاشر نے تل بند کیا۔ وہ بازو چھڑا کر صحن میں

چارپائی پر جا بیٹھی۔ عاشر نے پکٹن سے آکس کیوز اور ٹشو پیپر لا کر اس کے قریب رکھ دیئے۔

”لو اچھے بچوں کی طرح نکور کرو۔“

اس نے واقعی اچھے بچوں کی طرح عمل شروع کر دیا۔ وہ دونوں ہاتھ سینے پر باندھے

ستون سے ٹیک لگائے اسے دیکھتا رہا۔

”تم کب آئے؟“ غصے اور جلن کا گراف نیچے آ گیا۔

”ابھی..... پوچھ سکتا ہوں یہ کیا ہو رہا تھا۔“



”اور خود غرضی کون دکھایا ہے۔“

”آف کورس ذکی بھائی! وہ جانتے ہیں کہ وہ گل آپ سے کبھی محبت نہیں کر سکیں گے۔ وہ صرف اولاد کے لئے شادی کر رہے ہیں۔“

”پاگل! کبھی کبھی محبت اتنی ضروری نہیں ہوتی، زندگی گزارنے کے لیے کچھ اور سہاروں کی ضرورت پڑتی ہے۔..... بیلا..... ماں! باپ کسی کے ہمیشہ نہیں رہتے۔ کم از کم گل کے ساتھ ذکی کے نام کا سہارا تو ہوگا۔“ فرح نے سمجھانے کی کوشش کی اس کے ذہن میں ایک ساتھ کئی سوالات کھلائے..... تب ہی ذکی دروازے کھٹکھٹا کر اندر آ گئے۔

”پینلنگ ہو رہی ہے؟“

”نہیں حقیقت۔ دیکھ لیں! آپ کی شادی نے ہم سے ہمارا کمرہ چھین لیا۔“ فرح ہنسی۔ انہوں نے ایک اچھتی سی نگاہ بیلا پر ڈالی، جو انہیں یکسر نظر انداز کئے کتابوں کا بکس کھولے اس میں مزید چیزیں بھرنے لگی تھی۔

”اوہ! تو لوگ اسی لئے مجھ سے خفا ہیں۔“

”نہیں..... خفا ہونے کی اور بھی وجوہات ہیں۔“ فرح شرارت سے گویا ہوئی۔

”کیوں بیلا رانی..... سنا ہے، آپ کو ہماری شادی پر سب سے زیادہ اعتراض ہے۔“ انہوں نے جھک کر بکس میں سے ایک کتاب اٹھائی۔

”ایسی کوئی بات نہیں۔“ وہ رکھائی سے بولی۔

”تو پھر یہ بے اعتنائی کیسی؟“ انہوں نے کتاب کی ورق گردانی کرنا چاہی تو وہ عین وہاں سے کھلی جہاں ادھ کھلا گلاب سوکھ کر باسی خوشبو چھوڑ رہا تھا۔

”اوہ تو بیلا کو کتابوں میں پھول رکھنا پسند ہے۔“ بیلا نے پلٹ کر دیکھا۔

”کسی کی نشانی یا کوئی چھوٹی سی یاد۔“

بیلا نے جھپٹ کے پھول اٹھایا اور کھڑکی سے باہر پھینک دیا اور چبا چبا کر بولی۔

”مجھے خوشبو کو قید کرنا پسند نہیں۔“

فرح نے کچھ محسوس کیا تو تیزی سے آگے بڑی۔

”آئیں ذکی بھائی! نیچے چلتے ہیں۔ مزدور یہاں سے قالین وغیرہ اٹھالیں۔“

انہوں نے درزیدہ نگاہوں سے بیلا کو دیکھا، جو ان کی طرف پشت کئے مصروف ہو گئی تھی۔ وہ لمبے لمبے ڈگ بھرتے باہر نکل گئے اور کھڑکی کے نیچے کھڑے عاشر نے بے حد تحیر سے خود پر نگھا اور ہوتی سوکھی پتیاں دیکھیں۔ پھر سر اٹھا کر اوپر کھڑکی کو۔ ”کیا یہ میری محبت کا جواب

میں نے بہت عرصہ انتظار کیا ہے۔ تھک گئی تھی، مایوس ہو گئی تھی۔ آج اگر وہ دلہن بن رہی ہے تو تم بد بھگونی کی باتیں مت کرو۔ ارے اس بد نصیب کے سینے میں بھی دل ہے، کیسی بہن ہو کہ بہن کی آنکھوں میں سچے سینے ہی دکھائی نہیں دے رہے۔ اسے سرخ جوڑا پہننے دو! اس کی کلائیوں میں چوڑیاں بجنے دو بیلا! اس کی سونی مانگ میں افشاں چمکنے.....“ بڑی اماں روتے روتے کہتی گئیں اور کہتے کہتے چلی گئیں۔

بیلا اپنی جگہ دم بخود تھی۔

اس کے سامنے اک لڑکی تھی، جس کی مانگ سفید تھی مگر جس کے ہاتھوں میں اک سرخ دوپٹہ تھا۔ جس پر اس کی انگلیاں سنہری کرن ٹانگ رہی تھیں ”یارو پہلے خواب“ وہ ذرا سا لڑکھرائی اور سہارے کے لیے کرسی تھام لی۔

ای نے قرآن شریف بند کر کے ریک میں رکھا اور عینک اتار کر ٹھہرے ہوئے لمبے میں گویا ہوئیں۔

”کبھی کبھی حقیقت بہت تلخ ہوتی ہے لیکن اس کی تمام تر تلخی کے باوجود قبول کرنا پڑتا ہے اور پھر صنوبر! اس نے تو بچپن سے اپنے نام کے ساتھ ذکی کا نام سنا تھا۔ یہ خواب ادھورا سہی! مگر اس کی آس! اس کا سہارا تھا، یوں سمجھو کہ گل کی محبت اسے واپس آنے پر مجبور کر گئی۔“

بیلا کے لیے ایک اور انکشاف اور اس کے بعد بیلا کو لگا کہ اب وہ کبھی اس رشتے کی مخالفت میں ایک لفظ نہیں کہہ پائے گی۔

\* \* \*

”لڑکیاں نیچے شفٹ ہو جائیں۔“ یہ بڑے ابا کا حکم تھا۔ بیلا کو پہلا قلق اگر گل کی ذکی کے ساتھ شادی کا تھا تو دوسرا یہ کمر چھوڑنے کا۔ وہ بے دلی سے اپنا چھوٹا موٹا سامان اٹھا رہی تھی۔ زیبا بھی الماری سے اپنے کپڑے نکال رہی تھی۔ مریم تو اتنی جلدی آنے لگی تھی! البتہ فرح سننے ہی آگئی۔ باقی مہمان بھی جمع ہو رہے تھے۔ شائستہ اپنے والدین کے گھر جا چکی تھی۔

”تمہارا یہ سو جا ہوا منہ ٹھیک نہیں ہو سکتا، تاکہ شادی پہ تھوڑا مزہ آ سکے۔“ فرح نے جھنجھلا کر کہا۔

”میں نے کسی سے کیا کہا ہے، کرومڑے..... مجھے اس شادی سے کوئی خوشی نہیں ہو رہی، تو میں کیا کروں؟“

”اف وہ ہی مرے کی ایک مانگ! آخر تو کس مٹی سے بنی ہے۔“

”جس میں خود غرضی شامل نہیں۔“

ہے؟“ وہ ششدر سا کھڑا سوچ رہا تھا۔

\* \* \*

دلہن بنی گل صنوبر کو دیکھ کر بیلا کو احساس ہوا کہ ہر ماں کے دل میں بیٹی کو دلہن بنا دیکھنے کی خواہش اتنی شدت سے کیوں پیدا ہوتی ہے۔ گل کا رنگ صاف تھا۔ اس کے نقش بھی خوب صورت تھے مگر وہ ہمیشہ بے رنگ اور بھیجی بھیجی لگتی تھی مگر آج یوں لگتا تھا سارے رنگ اس ایک وجود میں سمٹ آئے ہوں۔ بیلا نے مہمانوں کے ہجوم پر اک نگاہ دوڑائی۔ بڑی اماں کتنا ہنس رہی تھیں۔ گویا آج ساری دنیا کے سوالوں کا جواب دے دیا۔ بڑے ابا کتنے مطمئن اور مسرور سے پھر رہے تھے۔

”کیا بیٹی کی ذمہ داری واقعی اتنی بھاری ہوتی ہے۔“

عاشر نے دور سے فراک اور پاجامے میں لمبوس بھی سنوری بیلا کو دیکھا۔ اعصاب پر باسی پھولوں کی مہک بوجھل پن بڑھا گئی۔ وہ کچھ لمحے اسے دیکھتا ہا۔ وہ نہ جانے کس سوچ میں ابھی اسٹیج پر دولہا، دلہن کو دیکھ رہی تھی۔ جہاں نکاح کا مقدس فریضہ انجام دیا جا رہا تھا۔ کچھ بھی سوچے بنا اس نے موبائل نکال کر مٹیج کیا۔ بیلا نے چونک کر اپنے ہاتھ میں پکڑا سیل دیکھا۔

”تم جس رنگ کا کپڑا پہنو

وہ موسم کا رنگ.....

”کلیوں سی نازک لڑکی! خدا تمہیں نظر بد سے بچائے۔“

بیلا نے گھبرا کر ادھر ادھر دیکھا۔ تب ہی نگاہ عاشر پر پڑی۔ وہ اسی کو دیکھ رہا تھا۔ وہ دوپٹے سنبھالتی تیز تیز قدموں سے اس تک آئی۔

”عاشر! دیکھو کوئی مجھے تنگ کرتا ہے۔“ عاشر نے حنائی ہاتھ میں دبے سیل کو دیکھا۔

”کب سے چل رہا ہے؟“

”جب سے تم نے مجھے یہ سیل دیا ہے۔“

”تنگ کرتا ہے؟“

”نہیں..... بس اچھے اچھے رومانٹک میج بھیجتا ہے۔“ وہ شرارت سے ہنسی۔

”ہوسکتا ہے..... واقعی تم سے محبت کرتا ہو۔“

”چھوڑو..... موبائل ہو یا انٹرنیٹ سب جھوٹ ہوتا ہے۔“ وہ ناک چڑھا کر بولی۔

”اچھا اور اصل زندگی میں؟“ عاشر نے اس کی شفاف آنکھوں میں جھانکا۔

”میں نہیں پڑتی ان خرافات میں۔“

”خرافات کیوں؟“

”امی کہتی ہیں، اچھی لڑکیاں صرف اپنے شوہر سے محبت کرتی ہیں“ وہ برجستگی سے بولی۔  
عاشر کا قہقہہ ابھرا تو وہ ناراض ہو گئی۔

”اچھا سنو..... اگر کوئی سچ سچ تم سے محبت کا اظہار کرنا چاہے تو۔“

”سر پھاڑ دوں گی..... جسے مجھ سے محبت ہے، سیدھے سیدھے اپنے گھر والوں کو

بھیجے۔“

”ارے..... تو وہ درمیانی رومانٹک پیر یڈ؟“

”مجھے نہیں پسند۔“ وہ تنک کر کہتی اسٹیج کی طرف بڑھ گئی۔ عاشر نے ہاتھ میں پکڑا موبائل

دیکھا پھر ہنس دیا۔

”بیلا رانی! گویا آپ سے محبت کروانے کے لیے پہلے آپ کا شوہر بننا پڑے گا۔“

”ہاں..... مگر کس کا؟“ پاس سے گزرتی سونیا ٹھٹک کر رکی۔

عاشر جھل سا ہو گیا۔ یہ بھی غنیمت تھا کہ اس کا نام لیں کی جنبش میں رہ گیا تھا۔ ورنہ

بھانڈا چوک میں پھوٹا۔

\* \* \*

بظاہر سب کچھ ٹھیک ٹھاک تھا..... گھر والوں کے خوش و خرم چہرے، گل کی کھلی کھلی رنگت، ہونٹوں پر کھلتی شرمیلیں مسکان..... ذکی کا رویہ بھی اچھا تھا، پھر وہ اکیلی ڈیڑھ اینٹ کی مسجد کیا بناتی۔ سب کچھ بھول کر ذکی کو بہنوئی کی حیثیت دینا ہی پڑی۔ گل زیادہ تر اوپر ہی رہتی۔ شاید یہ بڑی اماں کی ہدایت تھی۔ نت نئے زرق برق لمبوسات میں وہ کتنی بدلی بدلی سی لگتی۔ جھولے پر اب بیلا کا قبضہ تھا۔ وہ فارغ وقت میں اے حمید کا زرد گلاب منہ پر رکھے اوتھکتی رہتی۔

تب ہی ایک دن شائستہ چلی آئی۔ گل سب کچھ بھول کر اپنی سوکن کی خدمت میں مصروف ہو گئی۔ اسے تین دن کے بعد واپس جانا تھا۔ وہ اور ذکی تیار شیراز ہو کر شاپنگ کے لیے نکل جاتے۔ پیچھے گل ان کے لئے نئے نئے کھانے بناتی رہتی اور بیلا کو جلنے کڑھنے کے سوا اور کوئی کام ہی نہ تھا۔

اس دن دونوں کے جانے کے بعد دو دو بیڑھیاں پھلا گئی اور پر آگئی۔ جہاں ساس، بہو راز و نیاز میں مصروف تھیں۔ گل ان کے بالوں میں تیل لگا رہی تھی اور پھوپھو انہیں ذکی کو قابو کرنے کے طریقے سمجھا رہی تھیں۔

(دقت وقت کی بات ہے) بیلا کندھے اچکا قاتی آگے بڑھی۔

ان ہی کی دعاؤں کا شرتھا کہ شادی کے ڈھائی ماہ بعد ساون کے مہینے میں گل نے انہیں خوش خبری سنائی۔

”پتا ہے گل! مجھے اب بھی اعتبار نہیں آ رہا۔“ وہ دونوں جھولے پر ساتھ ساتھ بیٹھے تھے۔ ذکی کے ہاتھ میں فاسوں سے بھری پلیٹ تھی۔ گل آگے کو جھک آنے والی شاخ کی چٹاں نوچ رہی تھی۔ ڈاکٹر نے کہا تھا وہ بے حد کمزور ہے۔ اسے اپنی غذا کا بہت زیادہ خیال رکھنا ہوگا۔ ملٹی وٹامنز، سپلیمنٹ، کیلشیم، ذکی اس کا بے حد خیال رکھتے۔ گل کو یقین ہی نہ آتا۔ یہ وہی ذکی ہیں جنہوں نے کبھی اس سے شادی سے انکار کیا تھا۔ دودھ، پھل، وہ خود کاٹ کاٹ کر اپنے ہاتھوں سے اسے کھلاتے۔

”میں نے پورے دس سال اس خوش خبری کا انتظار کیا ہے۔ دس سال کا عرصہ کم تو نہیں ہوتا۔ جو مجھے خبر ہوتی کہ مجھے یہ تھکے تم سے ملنے والا ہے تو کبھی دیر نہ کرتا۔“ گل مدھم سا مسکرائی۔

”تم اتنا کم کیوں بولتی ہو؟ کیا تمہیں خوشی نہیں ہوئی۔“ انہوں نے اپنا بازو گل کے کندھے پر پھیلایا۔

”ہے نا۔“ وہ بس اتنا ہی کہہ سکی اور سرخ ہو گئی۔

”تو یار! کھل کر کہو نا..... گل! کیسا ہوگا ہمارا بچہ..... تمہارے جیسا یا میرے جیسا۔ تمہارے جیسا تو بالکل نہ ہو، گھنٹوں گپ چپ بیٹھی رہتی ہو۔ شائستہ جیسا ہو تو کیا بات ہے۔ کانفیڈنٹ اور جینس..... تمہیں پتا ہے وہاں لوگ شائستہ کو.....“

گل نے کچھ الجھ کر انہیں دیکھا۔ ایسا اکثر ہوتا تھا بہت خلوت میں بھی انہیں شائستہ یاد آ جاتی۔ حالانکہ شائستہ جیسی گرم جوشی دکھانا گل جیسی لڑکی کے بس کی بات کہاں تھی۔ مگر اب تو وہ اپنے بچے کی بات کر رہے تھے۔ اپنے اور گل کے بچے کی، اس میں شائستہ کہاں سے آگئی، مگر وہ گمن تھے۔

”گل! دعا کرو ہمارے ہاں پہلا بیٹا ہو، تمہاری تو اللہ کے ساتھ ڈائریکٹ ڈیلنگ ہوتی ہے۔ ہمہ وقت نماز و تسبیح میں لگی رہتی ہو۔ تمہاری بات تھوڑی ٹالے گا۔“

”ایسی بات مت کریں جو اللہ کو منظور۔“ وہ اپنی جگہ کانپ سی گئی۔

”اچھا..... یہ فالے کھاؤ، سنا ہے عورتیں ایسی حالت میں کھٹی میٹھی۔“ ان کا موبائل بجنے لگا۔ انہوں نے نمبر دیکھا، پھر پلیٹ گل کے ہاتھ میں تھما دی۔

”اس کا شربت بنا لاؤ۔“

”آپ ذکی بھائی کو روکتی کیوں نہیں، روز اس کے ساتھ نکل جاتے ہیں۔“

”اے ہے..... کیسے؟ آخروہ اس کی پہلی بیوی ہے۔“ پھوپھو بوکھلائیں۔

”اور گل آپ کی کیا ہیں؟ کتنے دن ہو گئے ایک بار بھی انہیں شاپنگ کرانے یا کھانا کھلانے نہیں لے کر گئے۔“ وہ گویا لڑنے آئی تھی۔ پھوپھو ہنس دیں۔

”گل خود ایسی جگہوں سے گھبراتی ہے، پھر دو چار دن کی بات ہے، وہ تو چلی ہی جائے گی۔“ وہ گویا پکارتے ہوتے بولیں۔

”بس کہہ دیں ذکی بھائی سے، ہمیں یہ نا انصافی اچھی نہیں لگتی۔“ وہ ناک چڑھا کر بولی۔

”توبہ! یہ بڑی اماں کہاں سے آگئی۔ گل! اسے تو تم ہی سنبھالو۔“ وہ اٹھ کر واش روم میں چلی گئیں، گل نے مسکرا کر بیلا کو دیکھا۔

”گل آپ! آپ کو برا نہیں لگتا۔“

”پاگل جو میرے نصیب کا ہے، وہ مجھے ہی ملے گا۔“

”آپ بھی تائب! اچھا اٹھیں، میں نے آپ کے ہاتھ کے پکڑے کھانے ہیں۔“ وہ انہیں کھینچتی کچن میں لے گئی۔

شام کو غالباً پھوپھو نے ان سے کہا تھا، تب ہی گاڑی کی چابی گھماتے چلے آئے۔

”چلو بھئی! آج ڈنر باہر کریں گے۔ سنا ہے لوگ تشویش کا شکار ہیں۔“ ان کے لمبے میں ہلکی سی شرارت تھی۔ بیلا نے پہلو میں کھڑی گل کو دیکھا، جو سبز لباس میں تیار کھڑی تھی۔

”جب شائستہ آپ کے ساتھ جاتی ہیں، تب آپ سب کو لے جاتے ہیں؟“ یہ اچھی خاصی بدتمیزی تھی جو بیلا سے سرزد ہوئی۔ ذکی نے سنجیدہ نظروں سے اسے دیکھا۔

”یہ گل کی خواہش تھی۔“

وہ شرمندہ ہو گئی۔ سب اسے لسن طعن کرنے لگے۔

”میں گاڑی میں ہوں، جس نے جانا ہوا آ جائے۔“ وہ لمبے لمبے ڈگ بھرتے باہر نکل گئے۔ اپنی شرمندگی مٹانے کو اسے زیبا کے ساتھ جانا پڑا۔

\*\*\*

زندگی اپنی مخصوص رفتار سے رواں دواں تھی۔ سونیا امید سے تھی۔ سو زیادہ وقت اپنی ماما کی طرف گزارتی۔ فیضان پہلے وہاں قدم بھی نہ رکھتا تھا۔ اب اکثر آفس سے واپسی پر وہیں پایا جاتا۔ بیلا نے گھر کی روٹین سے گھبرا کر کمپیوٹر سنٹر جوائن کر لیا۔ عاشر کا تبادلہ کوہاٹ ہو گیا تھا۔ سوراہہ صرف فون پر محدود ہو گیا۔ بڑی اماں اٹھتے بیٹھتے گل کے لیے دعا کرتیں اور شاید

کے خرچے کے لیے وہ الگ سے رقم بھجوائیں گے۔ سب سے مل کر بیلا کے سامنے رکے جو گل کا ہاتھ پڑے کھڑی تھی۔  
 ”اچھا بیلا رانی! تمہیں ہم سے بہت شکایتیں سہی..... پر اپنی امانت چھوڑے جا رہا ہوں۔ میری مسز کا خیال رکھنا۔“

اور بیلا سب کچھ بھول کر ان کے بازو سے آگئی وہ ہنس دینے۔  
 ”شکر ہے تمہارا اعتبار تو جیتا۔“

اک جذباتی سے سین کے بعد وہ گھر سے روانہ ہوئے۔ گل پلٹ کر ماں کے کمرے میں جا چکی۔ فیضان انہیں چھوڑنے جا رہے تھے۔ باقی سب کو انہوں نے خود ہی ایئر پورٹ آنے سے منع کر دیا تھا۔ یوں وہ جس طرح اچانک آئے تھے۔ اسی طرح لوٹ گئے۔ گل کے پاس پہلے ان کا انتظار تھا اور اب بھی..... بس یہ تھا کہ اب اس انتظار میں وہ تنہا نہ تھی۔ اپنے اندر سانس لیتے وجود کا احساس اسے دسراہٹ دیتا۔  
 گل کے لئے نہ سہی ڈکی کو اپنے بچے کے لیے تو لوٹ کر آنا تھا۔

\*\*\*

”مجھے تیمور احمد کہتے ہیں۔“

وہ دونوں ابھی انسٹی ٹیوٹ سے باہر نکلی ہی تھیں۔ جب سر تیمور عین سامنے آ کھڑے ہوئے۔ دونوں نے پہلے ایک دوسرے کو دیکھا پھر زیبا بولی۔  
 ”جی ہم جانتے ہیں۔“ سر تیمور کو یہ انسٹی ٹیوٹ جوائن کئے زیادہ عرصہ نہ ہوا تھا۔ وہ ایک تھے اور اسامہ بھی سولڑکیوں میں خاصے مقبول بھی تھے۔  
 ”دراصل یہ بات ایسی نہیں کہ یوں سراہ کی جائے..... مگر مجبوری ہے میں بلا وجہ آپ کو اپنے آفس میں بلانا نہیں چاہتا، دراصل میں مس رائیل کے لیے اپنے گھر والوں کو بھیجنا چاہتا ہوں، اگر یہ کہیں انگیجڈ نہ ہوں تو۔“ سنجیدہ چہرہ پر متانت لہجہ دونوں ہکا بکا رہ گئیں۔  
 خصوصاً بیلا کا تو اچھا خاصہ منہ کھل گیا تھا۔

”آئی ایم سوری شاید آپ کو یہ بات اچھی نہیں لگی۔“ وہ ان کے رد عمل پر شرمندہ ہو گئے۔

”ایسی بات نہیں ہے۔“ بلا خرزیا سنبھلی۔

”دراصل ہمارے ہاں خاندان سے باہر رشتے نہیں ہوتے۔“ وہ بیلا کا ہاتھ پکڑ کر آگے نکل گئی۔ جبکہ وہ حسرت زدہ چہرے کے ساتھ انہیں دیکھتے رہ گئے تھے۔ بیلا کچھ دیر خاموشی

وہ پلٹ اٹھا کر کچن کی طرف بڑھ گئی۔

”کیسی ہو جان من.....“

”تمہارا کام ہو گیا..... اب وہاں بیٹھے کیا کر رہے ہو۔“ شائستہ نے تڑخ کر پوچھا۔  
 ڈکی اک طویل سانس لے کر رہ گئے۔

\*\*\*

”تم اتنا اداس کیوں ہو رہی ہو۔“ گل نے ان کی ساری پکینگ چپ چاپ سنے ہوئے چہرے کے ساتھ کی تھی۔

”مجھے جانا تو تھا ہی۔“ ڈکی نے ہاتھ پکڑ کر اسے اپنے قریب بٹھالیا۔

”مت جاؤ..... میرا دل گھبراتا ہے۔“ وہ اس کے کندھے سے لگ کر سسکی اٹھی۔ ڈکی نے کوفت سے اسے دیکھا۔ عورتوں کا یہ جذباتی پن انہیں زہر لگتا تھا۔

”جاؤں گا نہیں تو واپس کیسے آؤں گا۔ اتنے مہینوں کی غیر حاضری میں جو حرج اور نقصان ہوا، وہ اگلے پورے سال تک پورا ہو سکے گا۔“ انہوں نے بے شکل اپنے لہجے کو نرم رکھا۔

”تو کیا پورا سال نہیں آؤ گے؟“ گل نے گھبرا کر سر اٹھایا۔

”کیوں نہیں آؤں گا؟ جب بھی تم بلاؤ۔“

”ڈکی! میں اکیلی.....“

”اکیلی..... سب گھر والے تمہاری پاس ہیں، اکیلی تو وہاں شائستہ ہے، دیکھو کتنے دنوں سے میرے بغیر تنہا وہاں رہ رہی ہے۔“

گل کے سارے جذباتوں پر اس پڑ گئی۔ وہ آہستگی سے پیچھے ہٹ کر آنسو صاف کرنے لگی تو وہ سکون کا سانس لے کر کھڑے ہو گئے۔

”آؤ..... نیچے سب ہمارا انتظار کر رہے ہیں۔ فلائٹ کا وقت ہو رہا ہے۔“

دونوں ساتھ ساتھ نیچے اتر آئے۔ جہاں سب گھر والے جمع تھے۔ چھو پھو بیٹے کو گلے لگا کر رو دیں۔

”اتنے سالوں کے بعد شکل دکھائی، اب ایسا نہ کرنا۔“

بڑے ابائے آگے بڑھ کر بہن کو پیچھے ہٹایا اور آہستگی سے بولے۔

”اب تم پر دہری ذمہ داری ہے بیٹا! ان میں توازن رکھنا۔“

”ماموں! آپ بالکل فکر مت کریں۔ ان شاء اللہ کوئی کوتاہی نہیں ہوگی۔“

کچھ دن قبل ہی وہ گل کو لے کر بینک گئے تھے۔ اس کے نام اکاؤنٹ کھلوا یا تھا کہ گل

سے چلتی رہی، پھر ایک دم ہنس پڑی۔

”خیریت.....“ زیبا ٹھک کر رکی، جبکہ وہ ہنستی چلی گئی، پھر بمشکل بولی۔

”اسی لئے میں گھر سے باہر نہیں نکلتی، لوگ دیدہ اور دل فرس راہ کئے رہتے ہیں۔ لوگ کیا کریں، حسن جہاں سوز کی تاب لانا ممکن کہاں؟“

”اتنا مت پھیلو.....“ زیبا نے برا سامنہ بنایا۔ ”سرتیور کی نزدیک کی نظر کمزور ہے۔“

”جب ہی تو نظر نزدیک نہیں دور پڑی ہے۔“ وہ مزید اٹھلائی کہ زیبا ان کی سٹوڈنٹ رہ چکی تھی۔

”لیکن سنو! تم نے منہ پھاڑ کر انکار کیسے کر دیا۔“ بیلا کے قدم ایک دم رکے۔

”کیونکہ بڑی بہن ہونے کے ناتے مجھے پتا ہے، تمہارے لئے کیا بہتر ہے اور کیا نہیں۔“

”اچھا تو کیا یہ پروپوزل میرے لئے اچھا نہیں تھا۔“ بیلا نے مایوسی سے پوچھا۔

”سرتیور کی طرح تمہاری بھی نزدیک کی نظر کمزور ہے۔“ زیبا کہہ کر رکی نہیں۔ پوائنٹ کی طرف بڑھ گئی جبکہ اس کا جملہ بیلا کے سر پر گزر گیا تھا۔

\*\*\*

ان ہی دنوں گھر میں نیا مسئلہ کھڑا ہو گیا تو وہ بھول بھال گئی۔ فیضان نے اچانک ہی باہر جانے کا اعلان کر دیا۔ سب ششدر سے رہ گئے۔ بالا ہی بالا سارے انتظامات کر کے انہیں صرف بتایا جا رہا تھا۔ مارے صدمے کے بڑے ابا کچھ بول ہی نہ سکے۔ فیضان سر جھکائے بیٹھے تھے۔

”میں بہت مجبور ہو گیا ہوں ابو..... سونیا.....“ انہوں نے ہاتھ اٹھا کر خاموش رہنے کا اشارہ کیا، اب ساری وضاحتیں بے کار تھیں۔

بڑی امی پچپک پچپک کر رونے لگیں۔

”آخر تمہاری سسرال کا رنگ تم پر چڑھ ہی گیا۔ مجھے تو اسی دن سمجھ جانا چاہئے تھا جب اس بڑے گھر کی لڑکی سے شادی کی تھی۔“

”اب کیا ہو سکتا ہے۔ جب پرندے اڑان بھرتا سیکھ لیں تو انہیں گھونسلوں تک محدود نہیں کیا جاسکتا۔ انہیں نئی پرواز بھرنے دیں بھائی صاحب!“ ابو نے ان کے کندھے پر ہاتھ رکھ کر ڈھارس بندھائی۔ فیضان سرخ آنکھوں کے ساتھ اٹھ گئے۔ یہ تو وہ ہی جانتے تھے کہ وہ یہ فیصلہ کس مجبوری میں کر رہے تھے۔ یہ ان کی اولاد کے مستقبل کا سوال تھا۔ ورنہ سونیا نے

علیحدگی کی دھمکی دی تھی۔

\*\*\*

عجیب سی بے چینی تھی، جو اسے سونے نہ دیتی تھی۔ اسے سی کی خنکی کے باوجود پسینے میں نہائے جا رہی تھی۔ اچانک لگا، دم گھٹ رہا ہے۔ کمرے میں آکسیجن کم ہے۔ اس نے گردن موڑ کر پاس سوئی پھوپھو کو دیکھا۔ وہ منہ کھولے ہوئے خراٹے لے رہی تھیں، وہ اٹھ بیٹھی۔ دو گھنٹ پانی پیا، پھر چپل پہن کر باہر نکل آئی پھر کمر پر ہاتھ رکھے ہوئے ہوئے چکر لگا۔ نہ لگی۔

اوائل جون کی رات تھی، مگر خوش گوار..... اس نے دیوار سے ٹیک لگا کر آدھے چاند کو دیکھا، جو تھا تو ادھورا مگر بے حد روشن تھا۔

کتے موسم بیٹے۔

سادن، پت چمڑ، سرا اپنی گلابی ٹھنڈک بانٹ کر چلا گیا۔

اب پھر سے وہی موسم ہے، جب تم لوٹ کر آئے تھے۔

جب تم نے مجھے اپنا بنایا۔

میرے ادھورے وجود کو اپنی روشنی سے بھر دیا۔

”اب آجاؤ پھر سے آجاؤ، درد کے اس صحرا کو میں اکیلے کیسے پار کر پاؤں گی۔“

اس کے وجود میں ہلکی ہلکی ٹیسیں اٹھنے لگیں۔ اس پورے عرصے میں ذکی کے فون متواتر آتے رہے تھے مگر انہوں نے کبھی گل کا حال نہ پوچھا تھا۔ ان کی ساری فکریں اپنے بچے کے گرد گھومتیں اور آخر میں کہتے۔

”میری امانت کا خیال رکھنا۔“

گل کا جی چاہتا! وہ کبھی تو پوچھے۔ ”میں کون ہوں؟ کہاں ہوں؟ تمہاری زندگی میں میری حیثیت کیا ہے؟“

مگر سارے سوال اندر ہی سر پیٹتے رہ جاتے، اسے سوال جواب کی عادت ہی کہاں تھی۔ کبھی لگتا یہ گزرا وقت اک حسین خواب کے سوا کچھ بھی نہیں، ابھی آنکھ کھلے گی اور..... وہ سہم جاتی۔ مگر اس کے باوجود میں ہوتی آہٹیں بتاتیں یہ سہنا نہیں حقیقت ہے۔

درد کی اک لہر اٹھی، اس نے لب بھینچ کر دیوار سے سر ٹکا دیا۔ ایک پل کو لگا اک بھاری گرم ہاتھ اس کی پیشانی پر آکا ہو۔

وہ ہلکا سا مسکرائی لیکن.....

”بہت بُھٹ ڈیوٹی ہے محترمہ! چھٹی بالکل نہیں ملتی۔“  
”تم تو کال بھی ریسیو نہیں کرتے۔“

”بتایا نا..... تم سناؤ کیا ہو رہا ہے؟“ وہ صائم کے ننھے منے ہاتھوں کو تمام کرتالی بجوا رہا تھا اور صائم کھلکھلا رہا۔ بیلا پاس بیٹھ کر دلچسپی سے دیکھنے لگی۔  
”وہ ہی کچھ، تمہیں اپنا جھنجھا کیا لگا؟“

”یہ میرا تمہارا کیا ہوتا ہے۔“ عاشر نے جس لہجے میں پوچھا، بیلا شرمندہ سی ہو گئی۔  
”باری! میرے پاس آؤ، کہو آئی گندی ہے، چاچو چاکلیٹ دے گا۔“ ابرار نے باری باری دونوں کا چہرہ دیکھا۔ آئی کا چہرے گھٹنے کا ساتھ تھا اور چاچو کبھی کبھار نظر آنے والا چاند سوہ آئی سے لپٹ گیا۔

”دیکھا جو ہم سے پیار کرتے ہیں، وہ پارٹی نہیں بدلتے۔“ وہ اترائی۔  
”بدل کر جائیں گے کہاں؟“ عاشر بڑبڑایا۔ تب ہی صنوبر واش روم سے باہر نکل آئی۔  
بیلا آگئی ہو، کھانا کھالیا؟ جیسے سوال کرنے لگی، عاشر نے محسوس کیا، گل اب پہلے کی طرح گم صم نہیں رہتی تھی۔ اس کی شخصیت میں اعتماد کی جھلک دکھائی دیتی۔ ضرورت کے مطابق اچھے طریقے سے بات چیت کرتی۔

”میں صائم سے ملنے آئی تھی، یہ تو چاچو کی گود سے ہی نہیں نکل رہا۔“  
”میں کھانا گرم کرتی ہوں، تم دونوں آ جاؤ۔“ عاشر نے بھی نہیں کھایا۔ وہ باہر نکل گئی۔  
کھانا کھاتے ہوئے بیلا نے عاشر کو گزرے تمام دنوں کی روداد سنائی۔ اس نے کھانا کم کھایا اور بیلا کو سنا اور دیکھا زیادہ تھا۔ لیکن اس کے دیکھنے میں اتنی سادگی تھی کہ بیلا کو کبھی کبھار خاص محسوس ہی نہ ہوا۔

یہ ہی چہرہ ہے، میری محبت کا خوب صورت چہرہ، جو خطر گھڑی میں مجھے زندگی کی طرف کھینچ لیتا ہے۔

یہ ہی آواز ہے، میری محبت کی آواز، جو ہر تاریکی میں روشنی بن کے لپکتی ہے۔  
اے خدا! میری محبت کا چہرہ یوں ہی جگمگا تا رہے۔  
اس کی آواز کی خوشبو یوں ہی میرے وجود کے گرد اپنا حصار باندھے رکھے۔ جدائیوں کی خلیج کبھی ہمارے درمیان حائل نہ ہونے پائے۔

”میں پوچھ رہی ہوں، تمہارا ذکی بھائی سے کوئی رابطہ ہے یا نہیں۔ چار ماہ ہو گئے ہیں۔ وہ آ کیوں نہیں رہے۔“

درد کی انتہا پر اس نے خدا کے بعد اسی کو پکارا تھا۔  
پھوپھو ہڑبڑا کر جا گئیں۔

\* \* \*

ابرار کے لئے وہ ننھا سا وجود عجیب کشش رکھتا تھا۔ وہ بار بار اپنی انگلی سے اس کی آنکھ کی پتلی چھو کر دیکھنا چاہتا۔ وہ خود اس کے گلابی روئی سے پیروں کو گدا گدا کر خوش ہو رہی تھی۔ فیضان کے بیٹے کی تو صرف تصویریں دیکھنے کو ملی تھیں، مگر یہ جیتا جاگتا کھلوتا تو سب کے ہاتھوں میں سفر کر رہا تھا۔ ہر کوئی اسے گود میں لے کر بیٹھنا چاہتا، بڑی امی شکرانے کے نفل پڑھتے نہ تھکتیں، انہیں لگتا ان کی بیٹی، ماں بن کر معتبر ہو گئی ہے۔ پھوپھو پورے خاندان میں مٹھائی بانٹ رہی تھیں۔ آخر ان کا پہلا پوتا اور اللہ تعالیٰ نے پورے دس سال کے بعد نواز ا تھا۔ ذکی بھائی کو اسی وقت فون کیا گیا۔ نیٹ پر بچے کی تصویریں بھیجی گئیں۔ عاشر کو سب سے پہلا بیلا کا پیغام ملا کہ وہ چچا بن گیا ہے۔ اس کا بس نہ چلتا تھا کہ اڑ کر پہنچ جائے۔ ذکی کی بھی یہ ہی کیفیت تھی۔ انہوں نے گل سے بھی بات کی اور پہلی دستیاب فلائٹ سے آنے کا وعدہ بھی۔

\* \* \*

فہد نے واپس آ کر پاکستان میں ہی جاب شروع کی تو سب نے سکون کا سانس لیا۔  
زیبا نے کورسز ادھورے چھوڑ کر شادی کی تیاری شروع کر دی۔ وہ اپنے ملبوسات خود ڈیزائن کر رہی تھی۔ سو مصروف تھی۔

کہاں ذکی کہتا تھا کہ بس بھاگا آ رہا ہوں اور کہاں تین ماہ گزر گئے، آنے کا نام ہی نہیں۔ بیلا ابھی ابھی آئی تھی، بیک جرنل ایک طرف رکھ کر جوتے اتارنے لگی۔

”باہر کے سو بکھیرے، اب ہم ان چکروں کو کیا جانیں۔“ بڑی امی بس اسی بات پر راضی تھیں کہ بیٹی شادی شدہ بھی تھی اور اولاد والی تھی۔ اس سے آگے وہ سارے سمجھوتے بخوشی کرنے کو تیار تھیں۔ بیلا ٹھنڈے فرش پر ننگے پاؤں چلتی گل کے کمرے میں چلی آئی۔ واپس آ کر جب تک صائم کو نہ دیکھ لیتی، چین نہ پڑتا۔ وہ دروازہ کھول کر اندر داخل ہو گئی۔

”ارے، تم کب آئے؟“

وہی بے ساختہ خوشی جو عاشر کی ساری تھکن مٹا دیتی۔ وہ جو منے کو سینے پر لٹائے، اسے گدگد رہا تھا، سیدھا ہو بیٹھا۔ بیڈ پر وہ تمام کھلونے بکھرے تھے جو وہ صائم کے لیے لایا تھا۔

”اس بار کتنے مہینوں کے بعد آئے ہو۔“

”میرا خیال ہے تم تصور میں زیادہ خوب صورت لگتی ہو۔“ وہ بھنا کر بولا۔

”اس بات کا مطلب؟“ بیلا نے چیخ کر گھورا۔

”کچھ نہیں۔ آج فون کرتے ہیں بھائی کو۔“ عاشر نے بد مزاج سا ہو کر پانی کا گلاس منہ کو

لگالیا۔

\* \* \*

نومبر کی رعنائیاں اپنے جوبن پر تھیں۔ وہ ایک خوب روشن اور چمک دار سادہ تھا۔ بڑی امی نے صائم کو نہلا دھلا کر سفید کڑھائی والا کرتا پا جامہ پہنا کر پرانے بٹھایا تھا۔ اب وہ خوب آوازیں نکالتا، ہنستا، مانوس چہرے دیکھ کر کلاکاریاں مارتا۔ سیفٹی بیٹ لگا کر وہ فیڈر لینے کچن میں چلی گئیں۔ وہ اپنے سامنے اک انجینی چہرہ دیکھ کر ایک دم خاموش ہو گیا۔ وہ ایک ٹک اسے دیکھ رہے تھے۔ پھر جھک کر ہونے سے اس کے گلابی پھولے پھولے گالوں کو چھوا۔ انہیں یقین ہی نہ آتا تھا کہ یہ ان کا اپنا بیٹا ہے اور وہ اتنے ماہ اس سے دور کیسے رہ لئے۔ صائم کھٹکھٹا اٹھا۔ انہوں نے بے اختیار اٹھا کر اسے سینے میں بھینچ لیا۔ اندر باہر لگی آگ پر ٹھنڈی ٹھنڈی پھوار برسی۔

”ذکی.....“ اپنی دھن میں باہر آتی بڑی امی ٹھٹک کر رکیں۔ آن واحد میں سب گھر والے جمع ہو گئے۔ وہ اکیلے نہیں تھے۔ ساتھ شائستہ بھی آئی تھی۔ پھوپھو نے وہیں ان کے لئے لینے شروع کر دیئے۔ صنوبر نہا کر نکلی تھی۔ جب بیلا نے اطلاع دی۔ گیلے بالوں کو تو لیے سے رگڑتے وہ قسم سی گئی۔ پھر تولیہ ایک طرف رکھ کر سر پر دوپٹہ لیتی باہر آ گئی۔ پہلی نظر شائستہ پر پڑی اور شائستہ کی اس پر شائستہ ٹھٹک سی گئی۔

یہ کیسی روشنی اور ملاحیت تھی جو گل کے چہرے کو تانیا کی بخش رہی تھی۔ کیا ماں بننے کا فخر و غرور ایسا ہوتا ہے کہ انسان کو سرتا پا بدل دے۔

گل ذکی کے سامنے جا کھڑی ہوئی۔

”کیسے ہیں؟“

”ہوں..... ٹھیک ہوں۔“ نہ جانے کیوں جواب دیتے ہوئے وہ نظریں چرا گئے۔

بیلا نے کچھ حیرت سے باری باری دونوں کا چہرہ دیکھا۔

\* \* \*

”یہ کیا پہن رہی ہیں؟“ بیلا نے اس کے ہاتھ سے براؤن سوٹ لے کر ایک طرف رکھ دیا اور خود وارڈروب کھول کر کھڑی ہو گئی۔ پھر سرخ، کڑھائی والا سوٹ نکال لیا، جس کے

دوپٹے پر بہت خوبصورت بلیں کڑھی ہوئی تھیں۔

”آپ یہ پہنیں گی، ہر وقت رب کو راضی کرنے میں لگی رہتی ہیں۔ آخر وہ بھی آپ کے

مجازی خدا ہیں۔“

”پنگی..... اگر رب راضی ہو جائے تو.....“

”میں کچھ نہیں سنوں گی۔ اتنے عرصے کے بعد ذکی بھائی آئے ہیں، آپ بن سنور کر

رہا کریں اور ہاں یہ پیغام میرا نہیں، آپ کی ساس کا ہے۔“ اس نے صائم کو گود میں بھر لیا۔

”اسے لے جا رہی ہوں، آپ اچھی طرح تیار ہو کر آئیے گا۔“ وہ تیز تیز کہتی باہر نکل گئی۔ گل نے کپڑے اٹھا کر دیکھے، پھر ڈرینک روم میں چلی گئی، ذکی بھائی، صائم کے لیے بہت سامان لائے تھے۔ شائستہ دودن یہاں رکی، پھر اپنے میکے چلی گئی۔

”تم گل کے لئے کیا لائے ہو۔“ نہ جانے کیوں ماں نے ایسا سوال کیا تھا۔ ذکی گڑبڑا سے گئے۔ کتنی عجیب بات تھی، صائم کے لیے بہت کچھ خریدتے ہوئے ایک بار بھی خیال نہ آیا کہ انہیں گل کے لیے بھی کچھ خریدنا چاہئے۔ وہ ان کی بیوی ہی نہیں بچے کی ماں بھی تھی۔

ماں کچھ لمحے بیٹے کا چہرہ دیکھتی رہیں۔ پھر ایک طویل سانس لے کر انہیں۔ الماری کھول کر ایک سرخ کیس نکالا، پھر ذکی کی طرف بڑھاتے ہوئے بولیں۔

”یہ صنوبر کو دے دینا، مت بتانا کہ میں نے دیا ہے۔“ ذکی نے کھول دیکھا، وہ اک خوب صورت لاکٹ سیٹ تھا۔

”ذکی! دو بیویاں بہت بڑی ذمہ داری ہوتی ہیں۔ ان میں انصاف اور توازن رکھو، پھر گل تو تمہارے بچے کی ماں بھی ہے۔ اس کا پلڑا یوں بھی بھاری ہے۔ بیوی کی حیثیت سے نہیں تو صائم کی ماں کی حیثیت سے اسے توجہ اور مان دو۔ ٹھیک ہے اسے ساتھ نہیں لے جا سکتے، مگر مجھے میرے بھائی کے سامنے تو شرمندہ مت کرو۔“

وہ سرخ کیس پر نظریں جمائے خاموشی سے کچھ سوچتے رہے۔

”جاؤ، اسے دے دو، صائم کو میرے پاس بھجوا دو۔“

وہ جھٹکے جھٹکے قدموں سے چلتے اپنے بیڈ روم میں آئے۔ صائم وہاں نہیں تھا اور گل آئینے کے سامنے کھڑی اپنے لمبے بال سلجھا رہی تھی۔ دوپٹہ بیڈ پر پڑا تھا۔ ماں بننے کے بعد بھی اس کا جسم بے ڈول نہیں ہوا تھا۔ سرخ رنگ میں گوری رنگت دک رہی تھی۔ گل نے آئینے میں ذکی کا عکس دیکھا۔ کچھ جھینپ کر اپنا دوپٹہ اٹھانے کو مڑی، مگر بغیر دوپٹہ اٹھائے سیدھی ہو کر ذکی کو دیکھنے لگی۔

وہ اس کے شوہر تھے مگر یوں نظریں پھیرے کھڑے تھے۔ گویا وہ ان کی بیوی نہیں کوئی نامحرم ہو، حالانکہ وہ بہت مہینوں کے بعد مل رہے تھے اور ایسا پہلی بار نہ تھا۔ وہ جب سے لوٹے تھے اس سے یوں ہی کتر رہے تھے۔ بیڈروم میں ہوتے تو صائم میں کھوئے رہتے۔ کوئی صائم کو لے جاتا تو خود بھی بدک کر بھاگتے۔ گل کی چھٹی حس جاگنے لگی۔

اس نے ذکی کو بہت انتظار کے بعد پایا تھا۔ اب کھونے کی ہمت نہ تھی۔ وہ قدم قدم چلتی ان کے سامنے آکھڑی ہوئی۔

”کیسی لگ رہی ہوں۔“ یہ اس کی سرشت نہ تھی۔ مگر سامنے کھڑا شخص کوئی غیر نہیں اس کا شوہر تھا۔

”ہوں۔“ ذکی نے نظریں اٹھا کر اسے بس ایک ہی پہلو کو دیکھا۔ پھر ہاتھ میں پکڑا کیس اس کی سمت بڑھا دیا۔

”یہ تمہارے لئے لایا تھا۔“

گل نے نظریں جھکا کر دیکھا۔ اس کے اور ذکی کے بیچ صرف ایک کیس کا فاصلہ تھا۔ اگر وہ یہ فاصلہ خود سے پاٹ دے، گل کے اندر کی عورت انگڑائی لے کر بیدار ہوئی۔ اس نے ڈبہ پکڑ لیا مگر..... ذکی تیزی سے مڑ کر باہر نکل گئے تھے۔

وہ ششدر سی کھڑی ڈبے کو کھورتی رہی۔

پھر اس کی آنکھیں جھللا گئیں۔

نہ جانے کیوں؟

\*\*\*

”مجھے تو لگتا ہے، مجھ سے پہلے تم پیادیں سدھار جاؤ گی۔“ جھنجھلائی ہوئی زیبا کمرے

میں داخل ہوئی تو بیلا نے رسالہ رکھ کر اس کی سمت دیکھا۔

”اب فہد صاحب نے شادی چند ماہ لیٹ کر دی تو اس میں میرا کیا قصور۔“

”اٹھو، ٹھیک ٹھاک ہی ہو، اٹھ کر مل لو۔“

”کس سے؟“

”اپنی ہونے والی ساس سے۔“

”ہائیں۔“ وہ اچھل کر بیٹھ گئی۔ ”میں ہاتھ منہ دھو لوں۔“

”بکواس مت کرو، وہ بیٹھی ہیں، سر تیمور کی والدہ محترمہ۔“

”ارے..... انہیں تو تم نے.....“

”بھگا دیا مگر انہیں پتا چلا کہ تم اب تک سنگل ہو، تو قسمت آزمائی کو اماں بھیج دی۔“

”تو تم کیوں جل بھن رہی ہو۔“ وہ کھکھلائی۔ آئینے کے سامنے بال ٹھیک ٹھاک کئے۔

کپڑے تو تھوڑی دیر قبل ہی نہا کر تبدیل کئے تھے پھر گنگنائی ہوئی کچن میں سنیچہ بھابی کے پاس چلی گئی، جو مہمانوں کے لیے چائے کا بندوبست کر رہی تھیں۔ جبکہ زیبا سر پکڑ کر رہ گئی۔

”یا اللہ! کیسی بے خبر لڑکی ہے۔“

سہمانوں کے جانے کے بعد گھر والے سر جوڑ کر غور و خوض کرنے لگے۔ کیونکہ سر تیمور کی والدہ باقاعدہ رشتہ ڈال گئی تھیں۔ ظاہر ہے جب بیٹا ہی راضی تھا تو انہیں کیا اعتراض ہوتا۔

عاشر کو زیبا نے فون کیا تھا۔

”یہ کیسے ہو سکتا ہے، تم اچھی طرح جانتی ہو۔“

”میں جانتی ہوں مگر وہ احمق..... تم نے بھی تو اسے کچھ نہیں بتایا۔“

”اس کی کچھ سمجھ میں بھی تو آئے، میں نے سوچا تھا اس احمق اور اول جلول سی لڑکی کو کون

پسند کرے گا، سوائے میرے۔“

”وہ اول جلول لڑکی اچھی خاصی خوب صورت ہے۔“ زیبا نے جتایا۔

”اچھا۔ مجھے تو کبھی نہیں لگی۔“ وہ ہنسا۔

”پھر خواہو دل ہمارے پھر رہے ہو۔“

”وہ تو بچپن سے اسے دیکھنے کی عادت پڑی ہوئی ہے۔“

”خیال رہے، عادتیں بدلی بھی جاسکتی ہیں۔“ زیبا نے دھمکی دی۔

”ہاں..... مگر محبتیں نہیں۔“ عاشر نے دھیرے سے کہہ کر لائن کاٹ دی۔

”سنو! گھر والوں نے سر تیمور کو کیا کہا۔“ شام کو بیلا بڑی رازداری سے زیبا سے پوچھ

رہی تھی۔

”بہت جلدی ہے تو کل ہی نکاح پڑھوا دوں؟“ زیبا جل بھن کر رہ گئی۔

”ہائے نہیں، تم سے پہلے اچھی لگوں گی؟“ وہ شرمانی۔ زیبا بس منٹیاں بھیجنے کر رہ گئی۔

گھر میں کچھ دن پڑا سر سر گرمیاں چلتی رہیں۔ باوجود کن سونیاں لینے کے بیلا کے ہاتھ کچھ نہ

لگا۔ پھر پتا چلا سر تیمور کو انکار کر دیا گیا ہے اور ایک شام پھوپھو نے اسے دیوچ کر خوب بلائیں

لیں۔ پانچ ہزار ہاتھ پر رکھے۔ منٹائی منہ میں ٹھوکی..... وہ نوٹ ہاتھ اور منٹائی منہ میں لئے ہکا

بکا سب کا چہرہ دیکھ رہی تھی۔



”تم نے ہی پالنے اور پاؤں پاؤں چلنے کا ذکر شروع کر دیا۔ گویا کسی منہ پر کا اشتہار ہو۔“

”تم انتہائی بے ہودہ لڑکی ہو اور جب میں نے کتا، میں ہوں رکھا تو.....“

”اچھا تو وہ فضول حرکت تمہاری تھی؟“

وہ ایک بل کو بالکل خاموش ہو گیا۔ پھر ٹھہرے ہوئے لہجے میں بولا۔

”بیلا! میرا دل چاہتا ہے، سامنے والی دیوار سے سرنگرا دوں۔“

”تمہارے پاس بینڈیج کا سامان تو ہے نا۔“ اس نے ازراہ احتیاط دریافت کیا۔

”بیلا! میں جا رہا ہوں۔“

”کھر مارنے؟“

”اوہ پوشٹ اپ۔“

”اچھا عاشر! غصہ مت کرو۔ وہ ایسا ہے کہ میں بچپن سے تمہیں ایک دوست کی حیثیت سے دیکھتی آئی ہوں۔ اب ایک دم مگیتر کی حیثیت سے تمہاری رومانٹک گفتگو مجھے ہنسنے نہیں ہو رہی، اب تھوڑا نا تم تو.....“

”گڈ نائٹ بیلا! اور ہو سکے تو اس رشتے کی خوب صورتی اور لطافت کو محسوس کرنے کی کوشش کرنا۔“

لائن کٹ گئی تھی۔ وہ کچھ لمحے خاموشی سے بیٹھی رہی۔ پھر عقب میں جھولے پر سرنگا کر پورے چاند کو دیکھنے لگی۔ خنک ہوا میں موتیا و چینی کی باس کھلی ملی تھی۔ خوشبوؤں سے بوجھل رات ہولے ہولے سرگوشیاں کرنے لگی، وہ ہولے سے مسکرائی۔

”میں اتنی بھی بے وقوف نہیں عاشر صاحب کہ اس رشتے کی لطافت و خوب صورتی کو محسوس نہ کر سکوں۔“

اس نے نظروں کا زاویہ بدلا تو نگاہوں میں کھلی کھڑکی میں ایستادہ وجود آ گیا۔ وہ نہ جانے کب سے وہاں کھڑے سگریٹ پھونک رہے تھے۔

”ذکی بھائی! نیند نہیں آرہی۔“ اس نے ننگے پاؤں نیچے گھاس پر رکھے۔ وہ کچھ نہیں بولے، البتہ کھڑکی سے ہٹ گئے تھے۔ بیلا الجھ ہی گئی۔

\*\*\*

”امی! آپ کو نہیں لگتا، ذکی بھائی کچھ پریشان اور الجھے ہوئے ہیں۔“ بیلا کو عادت تھی، جودل میں ہوتا فوراً اگل دیتی۔ امی نے گھور کر اسے دیکھا۔

”سوچتی ہوں، زبیا کے ساتھ اس کی بھی شادی کر دوں۔“ سب نے اس غیر متوقع بات

\*\*\*

”مجھے لگتا ہے میں دنیا کا سب سے خوش نصیب انسان ہوں۔“ بیلا نے کان سے موبائل ہٹا کر گھورا..... عاشر کی اس ٹون کو ہنسنے پر اتنا بھی آسان نہ تھا۔

”اچھا.....“ بیلا کو گویا شک تھا۔

”بیلا! تم خوش ہو۔“

”ہاں بہت۔“ اس نے عاشر کی تسلی کے لیے کہہ دیا۔

”لیکن مجھ سے زیادہ نہیں۔“ وہ پورے وثوق سے بولا۔

”ہاں..... تم تو تھوڑا تھوڑا کھسکے ہوئے لگ رہے ہو۔“

”بیلا! تم نیند میں ہو؟“ کچھ چپ رہنے کے بعد عاشر کو پوچھنا پڑا۔

”نہیں..... نہیں..... میں تو پوری طرح جاگ رہی ہوں۔“ اس نے بدقت جمائی

روکی۔ حقیقت تو یہ تھی کہ وہ اچھا خاصا خواب خرگوش کے مزے لے رہی تھی، جب عاشر کی کال آئی۔

”بیلا! چاند کیا کہہ رہا ہے۔“

”چاند.....“ بیلا نے سراٹھا کر چاند کو دیکھا۔ چودھویں کا چاند عین دیوار پر کسی چوڑے

تھال کی طرح پڑا تھا۔ ”کانسی کا ایسا تھال جسے اچھی طرح مانجھا نہ گیا ہو..... اف بیلا کی بچی! بری پھنسی، زبیا کے موبائل سے چند رومانٹک اشعار ہی چرائیتی۔ ساری زندگی تو عاشر کو عاشر سمجھ کر بات کی، اب مگیتر سمجھ کر بات کیسے کروں۔“

کل چودھویں کی رات تھی شب بھر رہا چہ چا تیرا

کچھ نے کہا یہ چاند ہے، کچھ نے کہا چہرہ تیرا

”ہائے اللہ! ایسا داغ دھبوں سے بھرا چہرہ..... عاشر! لگتا ہے تم نے مجھے کبھی غور سے

نہیں دیکھا۔“ وہ بدک کر بولی۔

”میں نے تو ساری عمر تمہارے سوا اور کسی کو دیکھا ہی نہیں۔ پتا ہے جب تم پالنے میں

تھیں.....“

”پالنے میں؟“ وہ چلائی۔

”مطلب..... جب تم پاؤں پاؤں.....“

”گویا تمہاری نیت بچپن سے ہی خراب تھی۔“

”تم چپ کر کے اظہار محبت نہیں سن سکتیں؟“

پر انہیں حیرت سے دیکھا۔

”کم از کم میرے سر سے یہ بلا تو ملے۔“

”ہا..... ہا..... شادی کے بعد بھی یہ بلا آپ کے سر رہے گی۔ آخر مجھے جانا ہی کہاں ہے؟“ وہ کھلکھلائی بڑی امی ہنس دیں۔

”بھئی! یہ تو اس گھر کی رونق ہے اور کبھی بھی ٹھیک ہے۔ نہ کوئی ہنسی، نہ مذاق، جب سے آیا ہے یوں ہی سنجیدہ سا اندر باہر پھرتا ہے، حالانکہ بیٹے کی خوشی میں تو اس کے پاؤں زمین پر نہیں لگنے چاہئے تھے۔“

”میں پھوپھو سے پوچھوں گی۔“

”خبردار..... تمہیں کوئی ضرورت نہیں دوسروں کے معاملات میں ٹانگ اڑانے کی۔“ امی نے گھر کا۔ اور یہ بھی یاد رکھو، تمہارا ان کے ساتھ اب دہرا رشتہ ہے، سوچ سمجھ کر بات کیا کرو۔“

”اسی لئے تو ان کے تمام مسائل کو میں اپنے مسائل سمجھتی ہوں۔“ بیلا اترائی، تو وہ سر پر ہاتھ مار کر رہ گئیں۔

”کیا کروں اس لڑکی کا، زیبا بھی تو ہے، موقع محل، حساب کتاب دیکھ کر بات کرتی ہے، اسے تو پتا ہی نہیں چلتا کون سی بات کہاں کرنا ہے۔“

”اچھا..... وہ کون سا غیروں میں جارہی ہے، یہیں آنکھوں کے سامنے رہے گی۔“ اٹھ کر کچن دیکھو، سنیچہ اکیلی لگی ہوئی ہے۔ امی نے حسب دستور اسے مصروف کرنا

چاہا۔

”لیکن میری بات تو درمیان میں ہی رہ گئی۔“ بیلا کچھ کہنے ہی لگی تھی کہ ماں کے تیور دیکھ کر کچن میں بھاگی اور بڑی اماں کو اور کچھ ہونہ ہو، بیلا کی باتوں پر یقین ضرور تھا، تب ہی صنوبر کو بلا کر پوچھنے لگیں۔

”ذکی ٹھیک تو ہے، کچھ پریشان ہے، تمہیں کچھ بتایا؟“

”ایسی کوئی بات نہیں امی! سب ٹھیک ہے۔“ گل نے آہستگی سے کہہ کر بات پٹی۔

”اللہ کرے، سب ٹھیک ٹھاک ہی رہے۔“

\* \* \*

وہ جھولے پر بیٹھے بالکل خاموش اور کسی گہری سوچ میں مستغرق تھے۔ ماتھے پر گہری ہوتی شکنیں ان کی پریشان خیالی کی غماز تھیں..... تب ہی ان کا سیل فون منگنا اٹھا..... انہوں

نے چونک کر اسکرین پر چپکتے نام کو دیکھا۔ پھر اک طویل سانس لے کر آن پر انگلی رکھ دی۔

”تم نے گل سے بات کی.....؟“ شائستہ نے چھوٹے ہی پوچھا۔

”نہیں، لیکن میں جلد ہی.....“

”کیا جلد ہی..... ذکی ہمارے پاس اتنا وقت نہیں ہے۔ کتنے دنوں سے تم اس کے گھٹنے سے لگے بیٹھے ہو۔ ابھی تک بات نہیں کر سکے۔“

”شائستہ! یہ اتنا آسان نہیں ہے۔“

”میں تمہاری بیوی ہوں..... تمہیں بہت اچھی طرح جانتی ہوں۔ تمہارے لئے کچھ بھی مشکل نہیں، خاص طور پر وہ بات جس میں تمہارا فائدہ ہو، اس کے استہزاء کیے لہجے پر ذکی لب بھینچ کر رہ گئے۔“

”بہر حال، تم آج ہی اس سے بات کرو..... حتمی اور نتیجہ خیز بات.....“

اسکرین بجھ گئی..... مگر وہ وہیں بیٹھے رہے۔ شام گرد آلود ہو رہی تھی.....

”آندھی آئے گی۔ لڑکیو! سمیٹا سمیٹی کر لو۔“ بڑی امی کی آواز آئی۔ ذکی نے سر اٹھا کر گہرے ہوئے آسمان کو دیکھا۔

”سفیان! ذکی تمہیں بتا کر گیا ہے۔“ ماں کی آواز اوپری صحن سے ابھری۔ وہ اٹھے اور چوروں کی طرح کچن کے پچھلے دروازے سے اندر داخل ہوئے۔

”فہد کی امی کا فون آیا ہے کہہ رہی تھیں شادی کی تاریخ طے کر لیں۔“ وہ سب کی نظروں سے بچ کر اوپر جانا چاہتے تھے۔

”امی! پہلے دروازے کھڑکیاں بند کر لیں۔“ بیلا کی جھنجھلائی ہوئی آواز آئی۔ گل بیٹھی بچے کو دودھ پلا رہی تھی۔ انہیں دیکھا تو دوپٹہ ٹھیک کرنے لگی۔

”طوفان آنے والا ہے۔“ بلا ارادہ ذکی کے منہ سے نکلا۔

”ہاں..... آندھی کے آثار ہیں۔ کھڑکی تو بند کر دیں۔“

ذکی نے آگے بڑھ کر کھڑکی بند کر دی..... کچھ لمحے متذبذب سے بند کھڑکی کے سامنے کھڑے رہے۔

”آپ کچھ پریشان ہیں۔“ گل کو پوچھنا ہی پڑا۔

”ہوں، نہیں۔“ ان کے اندر سگریٹ کی طلب اٹھی۔ جسے دہاتے ہوئے وہ اس کے

قریب آ بیٹھے..... گل سمٹ سی گئی۔ بچہ دودھ پیتے پیتے سو گیا تھا۔ انہوں نے احتیاط سے اس کا سر ہٹاتے ہوئے قمیض برابر کی..... ذکی آہستہ آہستہ بچے کے سر پر ہاتھ پھیرنے لگے۔

گل کے لبوں پر ہلکی سی مسکراہٹ بکھر گئی۔ آج بہت دنوں کے بعد وہ یوں اس کے قریب بیٹھے تھے۔ تب ہی انہوں نے اچانک پوچھا۔  
”گل! مجھ سے کتنی محبت کرتی ہو؟“

گل کی سمجھ میں نہ آیا وہ کون سا پیمانہ ہو جس سے وہ اپنی محبت ناپ کر بتا سکے۔ ذکی نے آہستگی سے گردن موڑ کر اسے دیکھا۔

”بہت۔“ گل کے منہ سے بے اختیار نکلا۔

”محبت قربانی مانگتی ہے۔“ انہوں نے ایک بازو پھیلا کر اسے خود سے اور قریب کر لیا۔

”کیسی قربانی؟“ گل کا دل دلیل سا گیا۔

”دے سکو گی؟“ ذکی نے اس کی آنکھوں میں جھانکا۔

”کیسی قربانی؟“ گل نے دہرایا۔ اس کا لہجہ اور آنکھیں دونوں خوف زدہ تھیں۔

”صائم مجھے دے دو۔“

بہت زور کی آندھی اٹھی۔ کھڑکی کے دونوں پٹ اک آواز سے کھل کر دیواروں سے ٹکرائے۔

”مجھے اور شائستہ کو۔۔۔۔۔ یہ وہاں امریکہ میں پلے گا۔۔۔۔۔ وہاں کی ٹیشٹنی ملے گی۔۔۔۔۔ کہاں سے کہاں پہنچ جائے گا۔ اس کا بہتر مستقبل۔۔۔۔۔“

”اور میں۔۔۔۔۔“ گرد کا طوفان بیڈروم میں گھس کر ہر شے کو آلودہ کرنے لگا۔

”تم دوبارہ ماں بن سکتی ہو۔۔۔۔۔ صائم کے بعد اور بچے بھی ہوں گے۔۔۔۔۔ میں آتا جاتا رہوں گا۔“

گل نے بے یقینی سے ذکی کو۔۔۔۔۔ پھر سر جھکا کر گود میں سوئے بچے کو دیکھا اور اسے ایک دم سے سینے میں بچھ لیٹا۔۔۔۔۔ اور تیزی سے دور ہٹ گئی۔

کوئی۔۔۔۔۔ اپنا کلیجہ کوچ کر کسی دوسرے کو دے سکتا ہے۔۔۔۔۔؟ پھر ایک ماں سے اس کی اولاد۔ یہ کیسا سنگ دل انسان تھا۔۔۔۔۔ وہ لب بستہ نفی میں سر ہلانے لگی۔

”خدا کے لیے گل۔۔۔۔۔ تمہیں تو اللہ سے بہت محبت ہے‘ اسی کی خاطر۔ ہماری طرف دیکھو۔ ہم نے اک طویل عرصہ اولاد کے لئے ترستے ہوئے گزارا ہے۔۔۔۔۔ تم عورت ہو‘ اس عورت کی محرومی محسوس کرو‘ جو کبھی ماں نہیں بن سکتی۔۔۔۔۔ تمہیں اللہ اور اولاد دے گا۔ یہ بچہ تمہیں دے دو۔۔۔۔۔ میں اس کے بدلے‘ تمہیں کچھ بھی دینے کو تیار ہوں۔۔۔۔۔ تم کہو تو یہ گھر تمہارے نام کر دوں۔۔۔۔۔ اس گھر میں جو حصہ ہمارا ہے‘ وہ میں تمہیں دے دوں گا اس کے علاوہ بھی۔۔۔۔۔“

وہ فریاد کر رہے تھے۔۔۔۔۔ رو رہے تھے اور گل کا دل چاہ رہا تھا۔ اپنے بچے کو کلیجے سے لگا کر یہاں سے دور بھاگ جائے۔۔۔۔۔ اسے ذکی سے کھن سی آئی۔ وہ اس کا بچہ خریدنا چاہتے تھے۔

”گل!“ انہوں نے گل کا پلو پکڑ لیا۔۔۔۔۔ ”تم مجھ سے محبت کرتی ہو۔۔۔۔۔ تمہیں اسی محبت کا واسطہ۔۔۔۔۔ اپنے ذکی کو مایوس مت کرنا۔“

”ذکی! چلے جاؤ۔“ وہ بچے سمیٹ بیڈ سے نیچے اتر گئی۔ ذکی کے ہاتھ سے اس کا پلو چھوٹ گیا۔ وہ کچھ لمحے چہرہ جھکائے یونہی بیٹھے رہے پھر آہستگی سے سر اٹھایا تو چہرے کے تاثرات جامد تھے اور بولے تو آواز میں بلا کا ٹھہراؤ۔

”ٹھیک ہے۔۔۔۔۔ جیسے تمہاری مرضی۔“ وہ اٹھ کر اس کے مقابلہ آکھڑے ہوئے۔۔۔۔۔ گل سہم کر پیچھے ہٹی۔

”شائستہ نے مجھے تم سے شادی کی اجازت صرف اسی شرط پر دی تھی کہ میں تمہارا پہلا بچہ اس کی گود میں ڈالوں گا۔ اب یہ نہیں ہوا۔۔۔۔۔ تو میں پاکستان میں نہیں رہتا ہوں کہ جہاں ایک وقت میں دو دو بیویاں رکھ سکوں۔ وہ میرے خلاف کورٹ میں بھی جاسکتی ہے۔۔۔۔۔ بلکہ جائے گی۔۔۔۔۔ سو میرے پاس اس کے سوا اور کوئی آپشن نہیں کہ تمہیں طلاق دے دوں۔۔۔۔۔“

انہوں نے اتنے آرام اور سکون سے کہا‘ گویا طلاق نہیں کوئی نیا سوٹ دلانے کی بات کر رہے ہیں۔ گل دم بخود ٹکڑ ڈکی کا چہرہ دیکھتی رہی۔۔۔۔۔ ہواؤں کی شوریدہ سری میں اضافہ ہو گیا تھا۔ گل کو لگا تیز ہوا اسے اڑائے لے جا رہی ہے اس کا وجود ریزہ ریزہ ہو کر ہواؤں میں بکھر رہا تھا اور وہ دم بخود کھڑی تھی۔

”اور کچھ عرصہ گزرنے کے بعد بچے کی لیگل کسٹڈی کا کیس کر دوں گا۔۔۔۔۔ کب تک اسے اپنے پاس رکھو گی۔۔۔۔۔ آخر کو اسے میرے پاس ہی آتا ہے۔ فیصلہ تمہارا ہے۔۔۔۔۔ اب دو گی یا طلاق کے بعد۔۔۔۔۔“

گرد سے گل کی آنکھیں اٹ گئیں۔ اس نے زور سے آنکھیں میچ لیں۔۔۔۔۔

بچہ اس کی گود میں زور سے کسمایا۔

\*\*\*

”میں اسے زندہ نہیں چھوڑوں گا۔“

”کیا کھا کر اس سانپ کو جنم دیا تھا۔۔۔۔۔ جو اپنے ہی گھر میں نقب لگانے سے باز نہ آیا۔ اپنے ہی خونی رشتوں کو ڈستے ہوئے اسے ذرا حیا نہ آئی۔“

”کیسا بے غیرت و بے حس انسان ہے۔ اک ماں کی گود سے بچہ چھین کر لے گیا۔“

ہر کوئی بھرا ہوا تھا..... ذکی سامنے ہوتے تو نہ جانے کیا کر ڈالتے..... پھوپھو گل سے ہاتھ جوڑ جوڑ کر معافیاں مانگ رہی تھیں..... حالانکہ اس پورے قصبے میں ان کا ذرا بھی ہاتھ نہ تھا۔ انہیں تو رتی پھر خبر نہ تھی کہ بیٹا کیا کچھ سوچے بیٹھا ہے۔ بھٹک بھی پڑ جاتی تو کیا ایسا ہونے دیتیں؟

شانستہ اور وہ دونوں ہی غائب تھے اور ان کے موبائل بھی بند تھے۔

”کیوں کیا..... گل! تو نے کیوں اپنا بچہ اسے دے دیا..... ارے کچھ ہمیں بتایا ہوتا۔ آواز تو دی ہوتی..... کیسے اپنا کلیجہ نکال کر اپنی سوکن کو سوپ دیا..... گل! تو انسان ہے یا پتھر.....“ بڑی امی اسی کو دو مہتر مارنے لگیں..... جو یوں چپ اور کم مہم تھی..... گویا نہ کچھ دیکھتی و نہ سنتی اور اس کی چپ سے سب کو خوف آ رہا تھا۔ صبح معمول کے مطابق ہی ہوئی تھی۔ گھری خواتین نے رات کی آندھی کی وجہ سے اٹھتے ہی دھلائیاں شروع کر دی تھیں۔ پھوپھو نے تشویش سے گل کے کمرے کی طرف دیکھا۔ ایسا تو کبھی نہ ہوا تھا کہ گل نے فجر کے وقت اٹھ کر کمرے کا دروازہ نہ کھولا ہو۔

”ابھی تک سو رہے ہیں۔“ وہ فکر مند تو تھیں، مگر کچھ سوچ کر مسکرا دیں۔ تھوڑی دیر میں بیلا اوپر آئی اور آتے ہی دروازہ دھڑ دھڑا دیا۔ صائم کو دیکھے بنا اس کی صبح ہی کہاں ہوتی تھی۔ دروازہ لاک نہ تھا کھلتا چلا گیا وہاں نہ صائم تھا نہ ذکی بس گل کسی بے جان مجسمے کی طرح بیٹھی تھی..... بیلا کے بار بار ہنسنے پر اس کے منہ سے صرف اتنا ہی نکلا۔

”وہ صائم کو لے گیا۔“

”کیوں اس بد نصیب کو ستاتی ہو۔ میرا بیٹا ہی ذلیل اور کمینہ لکلا کاش! وہ واپس ہی نہ آیا ہوتا۔“ پھوپھو پھوٹ پھوٹ کر رونے لگیں۔ بڑے ابا بے جان سے سر پکڑ کر بیٹھ گئے۔

”لیکن ہم یوں خاموش ہو کر تو نہیں بیٹھ سکتے..... ہم اس کے خلاف کیس کریں گے ابو..... وہ اتنے چھوٹے بچے کو ماں سے الگ نہیں کر سکتا.....“ سفیان بہت غصے میں تھے۔

”گل بیٹا! اس نے تم سے کچھ کاغذہ وغیرہ تو سائن نہیں کروائے۔“ چھوٹے ابو بار بار پوچھ رہے تھے۔ گل نے باری باری اپنے پیاروں کے پریشان چہروں کو دیکھا۔ پھر خاموشی سے اٹھ کر واش روم میں چلی گئی۔ وضو کر کے باہر نکلی۔ دوپٹہ ٹھیک طرح سے اوڑھا اور سائیڈ سے جائے نماز اٹھا کر بچھانے لگی..... وہ سب جو کون سے وکیل سے مشورہ کریں، ڈسکس کر رہے تھے۔ ایک دم چپ ہو کر اسے دیکھنے لگے۔

پھوپھو اپنی جگہ لرز کر رہ گئیں۔

گل نے اپنا مقدمہ رب کے حضور پیش کر دیا تھا۔

\*\*\*

جس زدہ دنوں کا سلسلہ تھا۔ اداسی گھر کی دیواروں پر مکار ملی کی طرح پھسکڑا مارے بیٹھی رہتی۔ ہر کوئی ایک دوسرے سے نظریں چرائے پھرتا..... کبھی کبھی بڑی امی ضبط نہ کر پاتیں تو سسکیوں سے رونے لگتیں اور بیلا بے حسی سے سوچتی۔

”انہیں تو اور رونا چاہئے۔“

وہ سب کو گل کا مجرم سمجھتی تھی..... ان سب نے مل کر گل کو برباد کیا تھا..... نہ جانے اسے کس کس پر غصہ تھا کہ سب کام چھوڑے بیٹھی تھی اور پورے گھر میں بولائی بولائی پھرتی..... سنا تھا، ذکی کا فون پھوپھو کے پاس آیا تھا..... بہت معافی تلافی کر رہے تھے..... پتا نہیں پھوپھو نے کیا کہا۔ بیلا کو اس سے کوئی سروکار نہ تھا..... جو ظلم ہوتا تھا وہ ہو چکا۔ کیسی معافی اور تلافی تو ممکن ہی نہ تھی۔

گل کئی دن بے حس و حرکت جھولے پر پڑی رہی..... بہت دن بخار ہی نہ اترتا تھا..... اس کے اندر رزق کا دریا خشک ہو کر صحرا ہو گیا تھا۔

”اب وہ ڈبے کا دودھ پیتا ہوگا۔“ وہ اپنے خشک سینے پر ہاتھ رکھ کر ہوتی۔

”کیا وہ شانستہ کو دیکھ کر اسی طرح ہسکتا ہوگا..... جیسے مجھ دیکھ کر۔“

”پتا نہیں وہ اسے شہد بھی چٹائی ہوگی یا نہیں۔“

قریب ہی آہٹ ہوئی پھر بیلا کی آواز آئی۔

”آپ! کھانا کھالیں۔“

”یہ سب لوگ مجھے تنہا کیوں نہیں چھوڑ دیتے۔“

گل نے بے حد چڑ کر سوچا مگر خاموشی سے اٹھ بیٹھی۔ بیلا نے ٹرے اس کے سامنے رکھ دی۔ شملہ مرچ اور قیے کا سالن تھا۔ کھیر کی پلٹ، سلاد راستہ..... اس نے بے دلی سے نوالہ بنایا۔

”آپ! آپ نے صائم ان کو کیوں دیا۔“ اس کا جواب مل کے ہی نہ دیتا تھا۔

”جاؤ..... بیلا! میرے لئے کھانا مت لایا کرو۔ بھوک ہوگی تو کچن سے لے لوں گی۔“

بیلا کے لاکھ اصرار پر بھی اس نے دوسرا نوالہ نہ توڑا۔ وہ پچھتاتی ہوئی ٹرے کچن میں شیخ کر کمرے میں آ گئی۔

”بے وقت تذکرہ چھیڑ دیا۔“

”ہر وقت جھنجھلاتی رہتی ہو۔ اس طرح صائم واپس آجائے گا؟“ زیبا نے ٹوکا۔ اس کے جواب دینے سے قبل ہی بیڈ پر پڑا اس کا موبائل بجنے لگا۔

”عاشر! بار بار کال کر رہا ہے۔“ زیبا غالباً پہلے ہی اس کا نام پڑھ چکی تھی۔ بیلا نے موبائل اٹھا کر آف کیا اور الماری میں ڈال دیا۔ زیبا نے تعجب سے بیلا کے اس طرز عمل کو دیکھا۔

”تم عاشر کو کیوں انور کر رہی ہو۔“ بیلا نے جواب نہیں دیا۔ مڑ کر ہاتھ روم میں گھس گئی۔

”اس کا دماغ کچھ زیادہ ہی خراب ہو گیا ہے۔“ زیبا زیر لب بڑبڑاتی پھر اپنے موبائل سے عاشر کا نمبر ملانے لگی۔

\* \* \*

کوئی کب تک بیٹھ کر ایک دکھ کو روئے..... انسانی فطرت ہے۔ سو سب ہی دھیرے دھیرے اپنی اپنی زندگیوں کی طرف پلٹنے لگے۔ اب یہ تو ماں کا دل جانتا ہوگا جس نے اپنی نیندیں اپنے لخت جگر کی کاٹ میں رکھ دی تھیں اور اب دن رات مصلیٰ پر بیٹھی اپنے رب سے مناجات کرتی تھی۔

ساتھ ساتھ ذکی نے گل سے بات کرنے کے لیے فون کیا تھا، مگر اس نے انکار کر دیا..... اب کوئی بھی پھاہا اس کے لگائے زخم کو سکون نہیں دے سکتا تھا۔ اس کے الفاظ گل کے سینے میں انی کی طرح گڑے تھے۔ اس نے ذکی سے محبت کی تھی اور ذکی نے اسے صرف استعمال کیا تھا۔

”کیا رشتوں کو بھی چیزوں کی طرح استعمال کیا جاسکتا ہے؟“ عاشر کو چھٹی نہیں ملی تھی۔ مگر گل کے لئے بے حد دکھی تھا۔ اوپر سے بیلا کی بے رخی، جو موبائل بند کر کے اسے یکسر نظر انداز کر رہی تھی۔

”آخر وہ چاہتی کیا ہے.....“ اس نے جھنجھلا کر زیبا سے پوچھا۔

”ذکی بھائی کا غصہ تم پر نکال رہی ہے۔ تھوڑا وقت گزرے گا تو ٹھیک ہو جائے گی۔“

زیبا نے تسلی دی۔

”فہد کے والدین تاریخ طے کرنا چاہتے ہیں۔“

بڑی امی نے بڑے ابو سے کہا۔ رات کے کھانے پر سب ہی موجود تھے..... بڑے ابو کی نظریں بے اختیار گل کی طرف اٹھیں..... گل نے بغیر نظریں اٹھا۔ آہستگی سے کہا۔

”بلا لیں ابو..... کب تک ٹالیں گے۔“

”ہوں۔“ انہوں نے چھوٹے بھائی کو دیکھا۔

”اتوار کو بلا لیں.....“ انہوں نے گویا سہارا دیا۔ پھپھو نے اضطراری انداز میں پہلو بدلا۔ پانی کا گلاس بھرا..... ذرا سا کھنکھاریں۔

”وہ عاشر چاہ رہا تھا۔ زیبا کی شادی میں اس کا اور بیلا کا نکاح بھی ہو جائے تو۔“

ذکی نے انہیں بھائیوں کے سامنے کھوینا دیا تھا۔ باقی سب نے صلاح کے لیے ایک دوسرے کو دیکھا۔ بیلا نے چیخ اک آواز کے ساتھ پلیٹ میں پٹا زیبا نے گھبرا کر اپنا ہاتھ اس کے بازو پر رکھا۔ جسے بیلا نے تیزی سے جھٹک دیا۔

”ابو۔“ اس نے سب کو چھوڑ کر براہ راست باپ کو مخاطب کیا۔ ”زیبا کی شادی طے کریں، میری نہیں۔“

”کیا حرج ہے اگر.....“ پھپھو نے کچھ کہنا چاہا۔ اس نے تیزی سے بات کاٹ دی۔

”حرج ہے پھپھو! کیونکہ مجھے عاشر سے شادی نہیں کرنا ہے۔“

اس نے صاف لہجہ و آواز میں کہا اور دسترخوان سے اٹھ کر اندر چلی گئی۔ سب اپنی جگہ متحیر سے رہ گئے تھے۔

\* \* \*

ہر کوئی اپنی اپنی جگہ اسے سمجھا سمجھا کر تھک گیا مگر اس کی ناں ہاں میں نہ بدلی۔ وہ ضدی تو کبھی بھی نہ تھی مگر اب ضد کر رہی تھی۔

”تم عاشر کو کھو کر پچھتاؤ گی۔“ زیبا نے لٹاڑا۔

”میں پا کر پچھتا نا نہیں چاہتی۔“ وہ دو ٹوک انداز میں بولی۔

”سب کو ایک ہی لاشی سے کیوں ہانک رہی ہو..... عاشر ایسا نہیں ہے۔“

”اچھا..... کیا گارنٹی ہے؟“ اس نے طنز اُپوچھا۔

”تمہارا دماغ خراب ہے؟“ زیبا چڑ گئی۔

”تم خاموشی سے اپنی شادی کی تیاری کرو..... میری فکر چھوڑ دو۔“ وہ آرام سے اٹھ کر نہانے چل دی۔

”لیکن عاشر میں برائی کیا ہے۔“ زیبا نے چلا کر پوچھا۔

”یہی کہ وہ ذکی کا بھائی ہے۔“ اس نے دھاڑ سے دروازہ بند کر دیا۔ عاشر نے فون پر

ساتو خوب ہنسا۔

”یہ چنے کی بات ہے؟“ زیبا نے اچنبھے سے دریافت کیا۔

”اس کی عقل پر ہنسی آ رہی ہے۔“

”تم یہ سوچو کہ اس کے عقل ٹھکانے کیسے لائی جائے۔“

”فکر نہ کرو..... ٹھیک ہو جائے گی۔ ابھی غصے نے ہر جذبے پر پردہ ڈال دیا ہے.....

تھوڑا وقت گزرے گا تو سب کچھ صاف صاف دکھائی دینے لگے گا۔ میں بھی اور میری محبت بھی۔“

”گویا تم نکاح کے فیصلے سے دستبردار ہو رہے ہو؟“

”ہونا پڑے گا۔ میں زبردستی اسے اپنی زندگی میں شامل نہیں کرنا چاہتا خود غرض کہلاؤں

گا۔“

”اور اگر وہ.....“ زیبا کچھ کہتے کہتے رک گئی۔

”وہ جذباتی ہے بے وقوف نہیں..... مجھے اپنے رب اور اپنی محبت پر پورا یقین ہے۔“

”اچھا بھئی جیسے تم لوگوں کی مرضی شادی میں تو آؤ گے نا.....“

”کوشش کروں گا، چھٹی ملنا بہت مشکل ہے۔ گل آپی کیسی ہیں؟“

”بظاہر تو ٹھیک ٹھاک ہیں“ زیبا نے اک طویل سانس لے کر کہا۔

\*\*\*

گھر میں شادی کے ہنگامے شروع ہو چکے تھے۔ تیاریاں تو دونوں گھروں میں بہت عرصے سے ہو رہی تھیں۔ پھر بھی چھوٹے چھوٹے کام نکلتے چلے آ رہے تھے..... گل نے کئی سوٹ اپنے ہاتھوں سے کاڑھے تھے..... بس ایک ہی دل دکھائی بات تھی کہ ہر آنے والا مہمان، گل سے بچنے کی بابت ضرور دریافت کرتا، پھر تمبرے حیرانی، وہ کس حوصلے سے یہ سب سہار رہی تھی۔

وہ مہندی کی رات تھی۔

خوشبو بھرا ہنگامہ عروج پر تھا۔ بیلا کچھ چھوٹی چھوٹی چیزیں رکھنے کمرے میں آئی تھی۔ جہاں خواتین جمع تھیں۔

”بھئی! اب بیلا کے بارے میں سوچو..... لڑکیوں کا مناسب عمر میں رشتہ ہو جائے تو اچھا ہے۔“

بیلا نے پلٹ کر اس خاتون کو دیکھا، جو اس کی ماں کو گھیرے بیٹھی تھی۔

”جو اللہ کو منظور.....“ وہ ہلکے ہلکے مسکرا رہی تھیں..... بیلا کو عجیب سے احساس نے گھیر

لیا۔ اس نے پہلی بار اپنے معاملے کو ماں کے حوالے سے دیکھا تو ندامت سی محسوس ہوئی۔ اس کے انکار انہیں کس مشکل سے دو چار کیا ہے، اس کا احساس بھی اسی لمحے ہوا..... وہ ٹال رہی تھیں اور خاتون کو بیلا کے سوا اور کوئی موضوع ہی نہ مل رہا تھا۔ بیلا جھنجھلا کر باہر نکلی، تو دروازے میں کسی سے ٹکرا گئی۔

”سنجھل کر یار.....“

”تم۔“ وہ بدک کر پیچھے ہٹی۔ عاشر کو افسوس سا ہوا۔ اس کا وہ بے ساختہ اظہار آج مفقود تھا۔

”تو بیلا بی بی! میری رسائی ابھی تک آپ کے دل تک نہیں ہوئی۔“ عاشر نے سوچا، بیلا کترا کر نکل گئی۔

عاشر خواتین کے گھیرے میں تھا..... مریم اور فرح کے آنے سے شادی کی رونق دو بالا ہو گئی۔ فیضان اور سونیا آ تو نہ سکے مگر زیبا کے لئے بہت سے گفٹس بھجوائے تھے۔ خصوصاً فیضان کو شادی میں شریک نہ ہونے کا بے حد افسوس تھا، جس کا اظہار اس نے بار بار فون کر کے کیا۔

فون کی تیل پھر سے بج رہی تھی۔

بیلا نے چونکا اٹھایا..... مگر دوسری طرف ڈکی تھے..... بیلا کی طبیعت مکدر ہو گئی۔ وہ چونکا رکھنا چاہتی تھی..... مگر ڈکی بول اٹھے۔

”پلیز بیلا! فون بند مت کرنا۔“

”میں آپ سے بات کرنا نہیں چاہتی۔“ اس نے دو ٹوک لہجے میں کہا۔ ”میں تو شروع سے جان چکی تھی، آپ انتہائی خود غرض اور بے حس انسان ہیں۔ نہ جانے گھر والے کس خوش فہمی کا شکار ہو گئے تھے۔“

ڈکی اس کے لہجے کے تنفر پر ایک ہل کو خاموش ہو گئے۔ پھر قدرے ناگواری سے بولے۔

”وہ میرا بچہ ہے..... میرے ساتھ رہ رہا ہے۔“

”اچھا اور گل آپی.....؟ اس پورے ڈرامے میں ان کا کردار ادا کیا تھا۔ وہ صرف بچہ پیدا کرنے کی مشین تھیں۔“ وہ پھٹ پڑی۔ ”ایک ماں کا کلیجہ تو پتے ہوئے آپ کو ذرا بھی خوف خدا نہ آیا..... ڈکی صاحب! آپ کو بد دعاؤں سے خوف نہیں آتا۔“

عقب سے کسی نے آہستگی سے اس کے کندھے پر ہاتھ رکھ کر ریسور تھا م لیا۔ وہ پلٹی پھر

گل کو دیکھ کر ساکت ہو گئی۔

”گھر مہمانوں سے بھرا ہوا ہے بیلا..... جاؤ باہر مہندی کی رسم شروع ہو رہی ہے۔“ بیلا متذبذب سی اسے دیکھتی باہر نکل گئی۔

”گل! کیسی ہو.....؟“ ذکی غالباً اس کی آواز سن چکے تھے۔ وہ خاموش ہی رہی۔

”اپنے بیٹے کے بارے میں نہیں پوچھو گی“

گویا زخم دے کر زخم کریدنے کی عادت بھی تھی۔

”وہ تمہارا بیٹا ہے۔“ گل کا لہجہ سپاٹ تھا۔ باہر ڈیک فل آواز میں چلنے لگا۔

”تم نے شادی کے لیے کپڑے بنوائے..... میں نے تمہارے اکاؤنٹ میں.....“

گل کو لگا اس کے کان بند ہو رہے ہیں اور وہ کہہ رہے تھے۔

”تم میری بیوی ہو..... تمہاری ضروریات کا خیال رکھنا میرا فرض ہے..... اور جو احسان

تم نے ہم پر کیا ہے..... یقین جانو..... ہمارا اپارٹمنٹ خوشیوں سے بھر گیا ہے۔“

وہ اب یہ سب کیوں کہہ رہے تھے اور کس لئے؟

کیا یہ ان کے اندر کا احساس ندامت تھا۔

گل نے ریسیور پٹا اور تیز تیز چلتی اندر چلی گئی۔ باہر ہنگامہ تھا۔ شور اور خوشیاں۔ اندر وہ

تھی..... اپنی آہوں کو دباتی نہ جانے آج ہوا کیا تھا کہ وہ قطرہ قطرہ پکھل رہی تھی..... اس کا

اندر کٹ کٹ کر گر رہا تھا۔

اب یہی تھا اس کے اور ذکی کے مابین رشتہ..... وہ دنیا کی نظر میں ان کی بیوی تھی اور وہ

اس کے رشتے کو روپے پیسے سے تول رہے تھے۔

وہ مطمئن تھے کہ ان کا گھر خوشیوں کا گہوارہ تھا..... اور یہ بھول گئے کہ ان خوشیوں کے

لیے انہوں نے کسی کی گود ویران کی تھی۔

آج صائم اس کی گود میں ہوتا تو کیا وہ یوں دنیا کی ترحم بھری نگاہوں کا سامنا کر رہی

ہوتی..... اس کا خیال تھا۔ اسے مبرا آ گیا ہے۔ وہ خود کو سنبھال چکی ہے۔ مگر آج اس خوشیوں

بھرے ماحول میں اس نے خود کو کس قدر تنہا، اداس اور ویران محسوس کیا تھا..... اس کا صائم

اس کا لخت جگر۔

اس کی کلکاریاں، کھلکھلاہٹیں۔

اک ہوک تھی، جودل سے اٹھ کر پورے وجود میں پھیل رہی تھی۔

اک درد تھا، جو ہمت ڈھا رہا تھا۔

اک آہ تھی، جو عرش تک جا رہی تھی۔

ایسی آہ جو ظلم کرنے والے کے ظلم کا حساب لیتی ہے۔

ایسی آہ جو نہ چاہتے ہوئے بھی، بدعابین کرلیوں سے لپٹ جاتی ہے۔

\* \* \*

دوبجے کا عالم تھا..... تھکن کی ماری خواتین لڑکیاں اور بچے یہاں وہاں لڑھک گئے۔

بیلا نے بھی جلدی جلدی مٹھائیوں کے ڈبے وغیرہ سنبھالے.....

چائے کا کپ امی کو دینا تھا۔ اس کے بعد وہ فوراً سو جانا چاہتی تھی..... اس نے چائے

کپ میں نکالی، پکن کی لائٹ اور وردازہ بند کیا..... اور چائے لے کر ماں کے کمرے میں

آگئی، جہاں دیگر خواتین محو خواب تھیں۔

”جیتتی رہو بیٹی..... اب تم بھی سو جاؤ..... ورنہ صبح آکھ نہیں سکلے گی۔“ انہوں نے نرمی

و شفقت سے کہا تو وہ جاتے جاتے پٹی اور جھنجھتے ہوئے پوچھنے لگی۔

”امی! آپ مجھ سے ناراض تو نہیں۔“

”کس لئے؟“ وہ چونکیں۔

”وہ میں نے عاشر کے.....“ اس نے داستہ جملہ ادھورا چھوڑا..... انہوں نے چائے کا

ایک گھونٹ لیا..... پھر پوچھا۔

”تمہیں اپنی غلطی کا احساس ہو رہا ہے؟“

”غلطی!“ اس نے تحیر سے ماں کو دیکھا۔ ”مجھے نہیں لگتا، میں غلطی پر ہوں۔“

”والدین اپنی اولاد کا برا چاہ سکتے ہیں؟“ انہوں نے رسانیت سے دریافت کیا۔

”لیکن ان کے فیصلے غلط تو ہو سکتے ہیں۔“ اس نے واضح انداز میں ان سب کے ایک

غلط فیصلے کو بتایا تھا۔ وہ خاموش سی ہو گئیں۔

”ٹھیک ہے..... میں آپ سب کی رضا میں راضی ہوں لیکن.....“ اک رشتے دار

خاتون نے کروٹ بدلی تو اس نے بات ادھوری چھوڑ دی اور اوپر آگئی، جہاں بیڈ پر زیبا، مریم

ان کے بچے قسم گتھا سو رہے تھے، نیچے فرح اور اس کی تند گدے بچھائے پڑی تھیں۔ اسے بھی

انہی کے درمیان جگہ بنانا تھی۔ مگر بے چینی سی تھی..... تب ہی لیٹنے کے بجائے وہ موبائل نکال

کر بیٹھ گئی۔ شادی کی وجہ سے اسے اپنا موبائل دوبارہ آن کرنا پڑا تھا، ورنہ اس کا ارادہ تھا کہ

وہ سیل عاشر کو واپس کر دے گی۔

وہاں اسی نمبر سے SMS منتظر تھا۔

ہیلانے نہ چاہتے ہوئے بھی کھول لیا۔  
”کیا تم بھی پھر

شام کی دہلیز پہ آس کی آہٹ پر  
دروازے کی جانب بھاگے جاتے ہو  
کیا تم بھی درد چھپانے کی کوشش کرتے  
اکثر تھک جاتے ہو اور بن کارن مہکاتے ہو  
کیا تم بھی

نیند سے پہلے پلکوں پر ڈھیروں خواب سجاتے ہو  
یا پھر بے خواب چیزوں میں  
روتے روتے سو جاتے ہو  
کیا تم بھی؟

میں اس وقت کا انتظار کروں گا، جب میری محبت تمہارے دل پر یقین بن کر اترے۔“  
”گل آبی پر بھی یہ محبت یقین بن کر اتری تھی۔“ اس نے بیزاری سے موبائل ایک  
طرف ڈال دیا۔

”محبت ذکی نے نہیں گل نے کی تھی۔“ کوئی اس کے اندر بولا۔  
”تب بھی کیا گل صنوبر اسے رویے کی حقدار تھی..... جو ذکی نے اس کے ساتھ  
رہا رکھا۔“

”ذکی اور عاشر میں زمین آسمان کا فرق ہے۔“ دل باغی ہو رہا تھا۔  
”سب مرد ایک سے ہوتے ہیں۔“

”ایک ہاتھ کی پانچوں انگلیاں برابر ہوتی ہیں؟“  
”میں انگلیوں کی بات نہیں کر رہی۔“

”ایک ماں کی پانچ اولادیں اپنی عادات، خیالات و جذبات میں ایک دوسرے سے  
مختلف ہوتی ہیں۔ تم عاشر اور ذکی کو ایک پلڑے میں کیسے رکھ سکتی ہو؟“  
”تم بکواس بند کرو۔“

”اچھا آخری بات، محبت کو ٹھکانے والے بدنصیب ہوتے ہیں..... بالکل ذکی کی  
طرح.....“

وہ دم بخود رہ گئی۔ کیا وہ بھی ناشکری کی مرتکب ہو رہی ہے، جس طرح ذکی ہوئے۔

کمرے میں گھٹن بڑھ گئی یا اس کے اندر اضطراب۔  
اس نے آگے بڑھ کر کھڑکی کھول دی، پھر ٹھٹھک گئی۔

سامنے اندھیرے میں دو نفوس تھیں۔

ایک آنسو بہاتا، دوسرا آنسو پونچھتا ہوا۔

وہ دونوں اس کے دل کے بے حد قریب تھیں۔

”اب بولو! کیا اس حساس دل کو نہیں پہنچ کر خوش رہ پاؤ گی؟“

اس نے بے جان ہاتھوں سے کھڑکی بند کر دی۔

\* \* \*

اسٹیج پر بیٹھی زیبا کے چہرے پر الوہی خوشیوں کا عکس چھلکتا تھا۔

وہ ولیمہ کی دلہن تھی، سو شراہٹ کی جگہ مسکراہٹ اور گھبراہٹ کی جگہ خود اعتمادی نے لے  
لی تھی۔ پہلو میں بیٹھا فہد شاداں و فرحان دکھائی دیتا تھا۔ ہلکی پھلکی آپس میں گفتگو میں جاری و  
ساری تھی۔

”ابھی پچھڑیاں چھوٹ رہی ہیں..... کچھ عرصے کے بعد آٹے وال کا بھاء معلوم ہو  
جائے گا۔“ ساڑھی سنبھالتی فرح نے چڑ کر کہا۔ اس کی ساس کی فرمائش تھی کہ وہ شادی میں  
سارا زیور پہنے..... سو وہ لدی پھندی بیزار بیٹھی تھی۔ ہیلانے کو ہنسی آگئی۔

”سچ کہتی ہوں ہیلانے! شادی کے بعد سب کچھ بدل جاتا ہے۔“

اس سے پہلے کہ وہ مزید روشنی ڈالتی..... امی نے ہیلانے کو آواز دے دی۔

”گل کی طبیعت ٹھیک نہیں ہے..... ہم ابھی گھر چلتے ہیں۔ کھانا تو کھا ہی چکے ہیں۔

میرے بھی سر میں درد ہے۔“

”ٹھیک ہے۔“ وہ زیبا سے ملنے اسٹیج کی طرف چلی گئی۔ باہر آئی تو عاشر گاڑی لئے منتظر

تھا۔ اسے بھی ابھی واپس جانا تھا..... سارا راستہ وہ اور امی باتیں کرتے آئے جبکہ ہیلانے گاڑی

سے باہر جھانکتی رہی۔ عاشر کا دل چاہا وہ اس کی تعریف کرے۔ وہ آف وائٹ فرائڈ اور

پاجامے میں بہت خوبصورت لگ رہی تھی مگر ایک تو ممانی کا لحاظ مانع تھا..... دوسرا اس کے

خیال میں وہ پہلے ہی خاصی بگڑی ہوئی تھی۔ گھر آ کر امی نے گل کو دیکھا..... وہ نڈھال سی لٹی

تھی۔ حالانکہ بخار بھی نہ تھا۔ بس گل سے یونہی پڑی تھی۔

”میں کپڑے بدل لوں..... گل کو کھانا کھلا دو۔“

”میں کھالوں گی، آپ فکر نہ کریں.....“ گل اٹھ کر بیٹھ گئی..... امی گئیں تو اس نے ہیلانے کا



ہاتھ پکڑ کر بٹھالیا۔

”ابھی رہنے دو..... بعد میں کھالوں کی..... تم بتاؤ زیبا کیسی لگ رہی تھی؟“  
 ”بہت پیاری.....“ وہ اسے چھوٹی چھوٹی باتیں بتانے لگی۔ تب ہی عاشر آ گیا۔  
 ”اچھا گل آپی! اب مجھے اجازت دیں۔“  
 ”اتنی جلدی؟“

”جی، اتنی ہی چھٹی ملی تھی۔“ وہ ان کی دوسری طرف پر بیٹھ گیا۔ بیلا اٹھنے کے لیے  
 پرتو لگنے لگی۔ گل نے بیلا کا ہاتھ پکڑ لیا اور نرمی سے پوچھنے لگی۔  
 ”ابھی تک عاشر سے خفا ہو.....“

”میں کسی سے خفا نہیں ہوں.....“ وہ جڑبڑ ہو گئی۔ عاشر کے سامنے جواب طلبی کی توقع  
 ہی کہاں تھی۔ عاشر مبہم سا مسکرایا۔  
 ”محبت کو ناراض نہیں کرتے۔“  
 ”مجھے کسی سے محبت نہیں۔“ بیلا نظریں چرا گئی۔  
 عاشر بغور اسے دیکھ رہا تھا۔  
 ”اسے تو ہے.....“

”آپی! مجھے جانے دو۔“ وہ بے بس ہو کر بولی۔  
 ”جاؤ..... لیکن میری بات سنو.....“

”آپ بتائیں..... کیا آپ کو صبر آ گیا ہے؟“ بیلا نے تیزی سے بات قطع کی۔  
 ”بار بار ایک ہی بات کیوں کرتی ہو۔ محبت نے قربانی مانگی تھی، میں نے دے دی۔“  
 ”اولاد کی قربانی؟“ بیلا سے قتل عاشر بول اٹھا..... گل صنوبر چپ سی ہو گئی پھر دھیرے  
 سے بولی۔

”بیلا..... عاشر! مجھے صرف ایک بات کا یقین ہے۔ میرا خدا نا انصافی نہیں کرتا..... جو  
 میرا ہے، اسے لوٹ کر میرے ہی پاس آتا ہے۔“  
 گل صنوبر کا لہجہ مد سکون تھا۔ فون کی کھنٹی اک تواتر سے بجنے لگی تھی..... پھر آواز آنا بند  
 ہو گئی۔ یقیناً امی نے فون ریسیو کر لیا تھا۔

”آپی! یہ لاجب میری سمجھ میں نہیں آتی۔ کب صائم بڑا ہوگا۔ کب اسے پتا چلے گا کہ  
 اس کی ماں شائستہ نہیں، گل صنوبر ہے۔“  
 ”گل صنوبر.....“ امی افقاں و خیراں کمرے میں داخل ہوئیں۔

”کچھ سنا، ذکی کا فون تھا۔ وہ شائستہ..... شائستہ ایک روڈ ایکسیڈنٹ میں.....“ ان کا  
 گلا رندھ گیا۔

”ذکی..... ڈیڈی باڈی کے ساتھ گل پاکستان آ رہا ہے۔“  
 وہ سب دم بخود تھے۔ گل صنوبر ساکت و صامت تھی۔

اس نے تو ایک بار بھی شائستہ کے بارے میں ایسا نہیں سوچا تھا۔ اس کا اس قصے میں کیا  
 کردار ہے..... اس نے تو کسی کو بددعا نہیں دی تھی۔ اس کی سمجھ میں نہیں آیا۔ شائستہ کی جواں  
 مرگی پر افسوس کرے یا بیٹے اور شوہر کی واپسی کی خوشی منائے۔  
 وہ آہستگی سے اٹھی اور وضو کرنے چلی گئی۔

امی رو رہی تھیں۔

عاشر اپنے موبائل پر کسی کا نمبر ملا رہا تھا۔ بیلا نے پلٹ کر دیکھا۔

گل صنوبر جائے نماز بچھا رہی تھی۔ اس نے ابھی کہا تھا۔

”مجھے خدا کے انصاف پر پورا یقین ہے..... جو میرا ہے، اسے لوٹ کر میرے ہی پاس  
 آتا ہے۔“

\* \* \*

حالانکہ جب میں اس نئے بنگلے میں شفٹ ہوا تو اس بنگلے کی پرسکون اور خوبصورت لوکیشن کو دیکھتے ہوئے میرا خیال تھا کہ میں بہت جلد اپنا ناول مکمل کر لوں گا۔ سب سے بڑی بات یہ کہ یہاں مجھے کوئی جانتا بھی نہ تھا اور میری دلی خواہش تھی کہ کوئی مجھے پہچان بھی نہ پائے۔

مکمل تنہائی اور یکسوئی۔

بس یہی تو چاہئے تھا مجھے۔ ایک اچھا اور خوبصورت ناول لکھنے کے لئے۔ مضبوط پلاٹ تو میرے پاس تھا ہی۔  
”مگر ہوا کیا؟“

مجھے یہاں شفٹ ہوئے دو ماہ کا عرصہ بیت گیا تھا اور ناول ادھورا تھا۔ نہ جانے کہانی کہاں تک گئی تھی۔ میں ہر شام مکمل آمادگی کے ساتھ بہن دھو دھا کرنی سیاتی بھرتا اور کاغذوں کا پلندہ اٹھا کر اپنی رائٹنگ ٹیبل پر آ بیٹھتا تھا۔ کہانی کا تانا بانا بننے اور کرداروں کے مزاج پر غور کرتے کرتے..... میرا دھیان کھڑکی سے باہر چلا جاتا اور پھر میری نگاہوں کے عین سامنے کھلی کھڑکی پر جھکا نیلا آسمان اپنے رنگ بدلنے لگتا۔ پہلے اس کا رنگ بنفشی ہوتا پھر نیلا، اس کے بعد رات کا معصور سیاہی کا برش پیر دیتا اور ذرا دیر نہیں گزرتی کہ رات کی مانگ ستاروں سے جھلگنے لگتی اور چاند کھڑکی میں مسکرانے لگتا۔

یونہی سکتے سکتے ”رات“ اور ”کہانی“ دونوں ہی اونگھنے لگتے اور میں سفید کورے کاغذوں پر آڈی ترچھی لکیریں دیکھ کر متحیر سا سوچنے لگتا۔

”کہانی رستہ کیوں بھول گئی ہے؟“

”کیا کہانی واقعی ایسا پرندہ ہے جو.....“

یا کہانی کا وہ پرندہ ہے جس نے سمندر کے کنارے ایک دن جل پری کو دیکھا اور گھر کا رستہ بھول گیا تھا۔

\* \* \*

میں آکاش فیروز ایک ناول نگار ہوں۔ ایک رومان پرور ناول نگار۔

جس کی تحریر کا اہم موضوع محبت ہے۔

کہتے ہیں میری تحریر میں محبت وادی خوشنما لگتی ہے۔

بہار کے اولین دنوں میں کونل کی طرح کوکئی اور باد صمیم کی طرح محسوس ہوتی ہے۔ اسی لئے تو نقاد میری تحریروں کو کچی عمر میں دیکھے جانے والے خواب سے زیادہ اہمیت نہیں دیتے

راستے محبت کے

کہانی کیا ہے؟

کہانی جنگل کی ہوا ہے۔

کہانی درختوں کی اوٹ سے جھانکتی غزال آنکھوں کا طلسم ہے۔

کہانی دل کی کوئیا میں جھلملاتا کوئی حسین عکس ہے۔

جذبوں کے تاج محل، خوابوں کے اڑن کھٹولے، خاک و خون میں لتھڑے چہرے، ٹوٹی

سائیں، ٹھسٹ کا عذاب، ذلت کی دھول، یقین کے پرچم، محبت کے دریا سب کہانیاں ہیں۔

”کہانی وہ پرندہ ہے جس نے سمندر کے کنارے ایک دن جل پری کو دیکھا اور گھر کا

راستہ بھول گیا تھا۔“

کتاب ختم ہو گئی تھی۔ میں نے ایک طویل سانس لے کر کرسی کی پشت سے ٹیک لگا کر

آنکھیں موند لی تھیں۔ اس سے آگے میرے ذہن میں سوچ کا پتھری پر پھڑ پھڑانے لگا تھا۔

میری خوبصورت آنسوئی لکڑی سے بنی رائٹنگ ٹیبل پر میرے نئے ناول کا مسودہ پڑا تھا۔ ادھورا

اور نامکمل مسودہ۔

”کیا میں اسے مکمل کر پاؤں گا؟“ میں نے انگوٹھے کے ناخن سے مضمون پر لکیریں

کھینچتے ہوئے سوچا۔

اور میری دس سالہ لکھنے کی تاریخ میں یہ پہلا موقع تھا کہ میں اپنا ناول کسی صورت مکمل نہ

کر پا رہا تھا۔ حالانکہ پبلشر کا کئی مرتبہ فون آچکا تھا۔ میں نے اس سے وعدہ کیا تھا کہ مارچ

کے آخر تک میں اسے اپنا ناول دے دوں گا۔ مگر اب اپریل کا آغاز ہو چکا تھا۔

قارئین منتظر تھے۔ میرا اگلا شاہکار پڑھنے کو۔

اور یہ بھول جاتے ہیں کہ کچی عمر میں دیکھے جانے والے خواب کبھی معدوم نہیں ہوتے۔ بلکہ ہمیشہ دل کے کسی کونے میں بیٹھے پلکیں جھپکاتے رہتے ہیں۔

شاید اسی لئے نوجوان نسل میری اور میری تحریروں کی دیوانی ہے۔ میری اس لئے کہ خوش قسمتی سے میں ایک اچھی پرسنالٹی کا مالک ہوں اور ناول کے پیچھے چھپنے والی میری تصویر دس سال پرانی ہے۔ تب جب بائیس برس کی عمر میں میرا پہلا ناول شائع ہوا تھا۔ زندگی کی تمام تر تخیلوں کے باوجود مجھے کم از کم اس میدان میں مقام بنانے کے لئے زیادہ وقت کا سامنا نہیں کرنا پڑا۔ کچھ اپنی فطری صلاحیت و رجحان کی بدولت اور کچھ قسمت کی مہربانی سے اور کچھ یوں بھی کہ حقیقت پسندوں کی اس دنیا میں، میں خواب دیکھنے والا پہلا شخص تھا اور خواب کیسا بھی ہو خوشنما ہی لگتا ہے۔

میرا پہلا ناول ”آرزو“ ہاتھوں ہاتھ بکا تھا اور دو ماہ میں ہی مارکیٹ سے غائب ہو گیا تھا۔ اور خریدنے والوں میں بڑی تعداد کالج سٹوڈنٹس کی تھی۔ اگر کسی سنجیدہ پڑھنے والے نے یہ ناول خریدا بھی ہوگا تو شاید پڑھ کر سامنے دیوار پر روے مارا ہوگا کہ یہ ایک کچے ذہن کی کچی تحریر تھی۔ ان سب باتوں کے باوجود میں اس وقت کا بیسٹ سیلر ناول نگار تھا اور اس دس سال کے عرصے میں میرے سات ناول منظر عام پر آ کر پذیرائی حاصل کر چکے تھے۔

لیکن کیا آپ جانتے ہیں میں کون ہوں؟ دنیائے ادب پر جگمگا تا کیا تارا۔ لاکھوں دلوں کی دھڑکن آکاش فیروز۔ جس کے سامنے لفظ ہاتھ باندھ کر کھڑے ہو جاتے ہیں۔

پر درحقیقت میں کون ہوں؟

وہی جو نظر آتا ہوں یا اس کے پیچھے کوئی اور آکاش ہے۔

یہ کوئی نہیں جانتا۔ آپ بھی نہیں۔ مگر آج میں آپ کو ضرور بتاؤں گا۔

ذرا ٹھہریے۔ ماضی میرے ذہن کے زنگ آلود مقفل دروازوں پر دستک دیتا ہے اور جب میں دروازہ کھولتا ہوں تو ایک منظر جاگتا ہے۔ ایک میلی صبح کی دھواں سی دھواں سی روشنی میں مجھے ایک میدان نظر آ رہا ہے اور دھیرے دھیرے یہ میدان آباد ہو رہا ہے۔ جھونپڑیاں، بارش کی دو بوندوں میں بہہ جانے والے خستہ حال کچے مکان مگر ان کی حالت ان کے کینوں سے زیادہ خستہ تو نہیں۔ میں اس تعفن زدہ مانوس فضا میں بڑی سہولت سے سانس لے رہا ہوں اور گندی نالیوں میں سے ہوتا ہوا بستی کے آخری مکان کے سامنے جا کھڑا ہوا ہوں۔ میں نے چپکے سے دروازے سے جھانکنے کی کوشش کی ہے اور اب دم بخود دیکھ رہا ہوں۔

ایک کمرے کے مکان میں ڈھیر سارے بچے، میلے گندے، کھیلتے اور لڑتے جھگڑتے۔ ان کی لڑائی کھلونوں کے لئے نہیں ہوتی، کتابوں کے لئے بھی نہیں ہوتی۔

وہ تنگ دھڑنگ اجڑا گنوار بچے روٹی کے ایک ایک ٹکڑے کے لئے لڑنے مرنے کو تیار ہو جاتے ہیں۔ وہیں جھونپڑی کے ایک کونے میں رنگ برنگے کاغذوں کا ڈھیر ہے۔ جس میں گھری ایک سانولی عورت کے کھنچی ہوئی نسون والے ہاتھ بڑی سرعت سے کاغذ کے پھول بناتے ہیں۔ بچے اچھلتے کودتے کبھی کبھار اس کے کاغذ کے پھول روند جاتے ہیں۔ مگر شاید اسے احساس ہی نہیں ہوتا۔

اس عورت کا سانولا چہرہ دیکھ کر میرے دل میں محبت کا آبشار سا بہنے لگا ہے۔ گلے میں آنسوؤں کا گولہ سا پھنس جاتا ہے۔ میرا دل چاہتا ہے، میں بھاگ کر جاؤں اور اس کے قدموں میں سر رکھ کر پھوٹ پھوٹ کر رو دوں۔ اس کی چھاتی سے لپٹ کر اس کے دودھ کی خوشبو محسوس کروں۔ دیکھیں اس نے سراٹھایا ہے۔ وہ مجھے دیکھ رہی ہے اور مسکرا رہی ہے۔ مگر اپنے پاس نہیں بلاتی۔ پھر سے سر جھکا کر پھول بنانے لگتی ہے۔

یہ ڈھیر سارے بچے وہی ہیں۔ جو میرے ساتھ ہی ماں کی چھاتی سے لپٹ کر اپنے حصے کا دودھ سرسبز پنچڑا کرتے تھے۔ ان سارے بچوں میں میرے لئے اپنا آپ پہچاننا مشکل نہیں۔ میں وہیں بیٹھا ہوں، ماں کے پاس۔ چپ اور گم صم۔ میری نظریں اس کے ہاتھوں پر مرکوز ہیں۔ کبھی کبھی یونی میں سراٹھا کر اسے دیکھتا ہوں اور پوچھتا ہوں۔

”ماں! تم ہمیشہ کاغذ کے پھول کیوں بناتی ہو؟“ وہ جواب نہیں دیتی۔ بس مسکراتی ہے۔ میں پھر پوچھتا ہوں۔

”ماں! کاغذ کے پھولوں سے خوشبو کیوں نہیں آتی؟“

وہ سراٹھا کر مجھے دیکھتی ہے اور اس کی ویران آنکھوں کا بوجھل غم مجھے بے چین کر دیتا ہے۔

”آتی ہے پتر! اس میں سے روٹی کی خوشبو آتی ہے۔“

وہ گلوگیر لہجے میں کہتی ہے۔ اور میں ان پھولوں کو اپنی ناک کے ساتھ لگا کر زور زور سے سانس لے کر روٹی کی خوشبو اپنے اندر کھینچنے کی کوشش کرتا ہوں اور مسکرا دیتا ہوں۔ میرے کھال منڈھے چہرے پر یہ مسکراہٹ بڑی عجیب سی لگ رہی ہے۔ شاید میں ہنستا بھی نہیں تھا، روتا تھا۔ پر ماں سے کبھی یہ نہ کہتا۔

”ماں! روٹی کی خوشبو سے پیٹ نہیں بھرتا۔ مجھے روٹی چاہئے۔“

تب ہی وہ سارے بچے اس کے گرد جمع ہو کر شور مچانے لگتے ہیں۔

”ماں! مجھے روٹی دو۔“

”ماں! مجھے بھوک لگی ہے۔“

”ماں! میرے پیٹ میں آگ سی لگی ہے۔“

وہ ان سب سے نظر چرائے ٹوکرے میں پھول رکھ کر جھونپڑی سے باہر نکل جاتی ہے اور اس کے پیچھے ہوں۔ اس ننگے پیروں کی ابھرتی نسوں اور گھاگھرے کی بوسیدہ لہروں میں کھولا ہوا۔

پتا نہیں، میں اپنے باقی بہن بھائیوں جیسا کیوں نہیں تھا۔

پھر منظر بدل جاتا ہے۔

وہ ایک لڑکا ہے، سوکھا سڑا لبا سا۔ وہ چپکے سے گھر سے باہر نکل رہا ہے۔ باہر کچی بستی چپ کے اندر میرے میں اٹکھ رہی ہے۔ سورج ابھی نکلا نہیں۔ اس لڑکے کے ننگے قدم گندے تالے کے ساتھ ساتھ بڑھتے ہیں اور وہاں جا رکتے ہیں۔ جہاں کھیت پر پھیلا خوابیدہ سبزہ ابھی واضح نہیں ہوا تھا۔

وہ وہاں کھڑا رہتا ہے۔ بے خبر، چپ چاپ، گم مسم۔ تب ہی زمین کے کنارے سے روشنی سی پھوٹی ہے اور اس کے چہرے پر نظر جاتی ہے۔ آسمان کے ماتھے پر حنائی رنگ بکھر جاتا ہے اور اس کے سوکھے چہرے پر دو دیران آنکھوں میں چمک بڑھتی چلی جاتی ہے۔ نہ جانے کیوں اسے لگتا ہے سورج اور اس کی بہت گہری دوستی ہے اور جس دن اس نے دیکھا نہیں، سورج نکلے گا نہیں۔

ایک آخری منظر میرے شعور کے پردے پر منجمد ہو گیا ہے۔

وہی جھونپڑی ہے اور بہت گہرا سناٹا۔ حالانکہ چار پائی کے گرد وہ سب شور مچا رہے ہیں۔ ان ہی کے درمیان گھراوی سوکھا سا لڑکا بھی ہے۔ حسب معمول چپ اور گم۔ اس کے کان لمحہ بہ لمحہ قریب آتی موت کی آہٹوں پر لگے ہیں اور خوفزدہ آنکھیں چار پائی پر پڑے ساکن وجود کو دیکھ رہی ہیں۔ وہ بس ایک ہی بات سوچ رہا ہے۔

”اگر ابازندہ ہوتا تو کیا تب بھی ماں یونہی مرتی۔“

تب ہی اس عورت کے نیم مردہ وجود میں ہلکی سی جنبش ہوتی ہے اور اس کی لرزتی پلکیں کھل جاتی ہیں۔ اب وہ ان زرد، موت کے خوف سے سہی آنکھوں میں جھانک سکتا ہے اور ان آنکھوں میں منجمد ہر سال سی مسکراہٹ۔ وہ حیران سا رہ گیا تھا۔ وہ آنکھیں صرف اسے

دیکھ کر مسکرائی تھیں۔ بس ایک لمحے، ایک ہل کو۔ اور پھر بند ہو جاتی ہیں۔ شاید ہمیشہ کے لئے۔

وہ سب چیخ چلا رہے ہیں۔ وہ لڑکا پلٹ کر دیکھتا ہے۔ ٹوکرہ کاغذی پھولوں سے بھرا تھا۔

وہ جھکا اور اس نے سارے پھول ماں کی چار پائی پر ڈھیر کر دیئے اور پھر جو بھاگا، تو کبھی لوٹ

نہ سکا۔ ایک بار قدم اٹھ جائیں تو سفر ہمیشہ کے لئے مقدر ہو جاتا ہے۔

بس کبھی خضر ملتا ہے تو کبھی راستے نکل لیتے ہیں۔

میری قسمت اچھی تھی، تب ہی خضر مل گیا۔ پروفیسر ظہور فیروز کی صورت۔ ان کا ہاتھ

میرے سر پر کیا آیا، میں ایک دم سے چپتی دھوپ سے چھاؤں میں آ گیا تھا۔

فون کی تیل بڑی تیز تھی۔ میں بری طرح چونک گیا۔ میرے سینے کھلی کھڑکی پر

جھکی عشق پہچاں کے پھول چوں سے نو خیز صبح جھانکنے لگی تھی۔

میری تیل پر مسودہ یونہی ادھورا پڑا تھا۔

نہ جانے کب میں، رات اور کہانی اونکھنے لگے، اور ماضی جاگ اٹھا تھا۔ میری ساری

رات یونہی کرسی پر بیٹھے بیٹھے نکل گئی تھی۔ میں نے ایک بھر پورا انگڑائی لے کر تھکے ماندے اور

اکڑے ہوئے وجود کو فارم میں لانے کی کوشش کی۔ فون کی تیل بدستور چیخ رہی تھی۔ میں نے

ناگواری سے اسے دیکھا اور ہاتھ بڑھا کر ریسور اٹھا لیا۔

”ہیلو آکاش صاحب!“ دوسری طرف وہی خراٹ چہرے اور خوشامدی لہجہ والا پبلشر

تھا۔

”فرمائیے مجید صاحب! کیا رات بھر نیند نہیں آئی آپ کو؟“ میں نے طنزیہ لہجے میں کہا

اور ساتھ ہی گھڑی پر نگاہ دوڑائی۔ وہ کھیانی سی ہنسی ہنس دیا۔ میں اس وقت اتنا اوپر تھا کہ ہر

کوئی میری خوشامد کرنے کو تیار رہتا اور پبلشر حضرات کے ایسے ایسے روپ دیکھے ہیں میں نے

کہ مت پوچھیں۔

”آپ کا نانا دل، بھی آکاش صاحب بڑا انتظار کر رہے ہیں آپ۔“

”ہو جائے گا مجید صاحب! کیا جلدی ہے آپ کو؟“

میں نے سگریٹ کیس سے سگریٹ نکالا۔ جبکہ طلب اس وقت چائے کی تھی۔

”آکاش صاحب! مجھے نہیں، آپ کے قارئین کو دلچسپی اور جلدی ہے۔ فون کر کر کے

ناک میں دم کر رکھا ہے۔“

”ٹھیک ہے مجید صاحب! ان شاء اللہ جلد ہی ہو جائے گا پورا۔“ میں نے اسے پھر بہلا

دیا۔ جبکہ میں اچھی طرح جانتا تھا کہ کہانی کھو جائے تو اسے ڈھونڈنا کتنا مشکل ہو جاتا ہے۔

میں نے اسے ٹالا اور پھر کھڑکی میں کھڑا ہو کر بنگلوں کی چھتوں پر اترتی نوخیز صبح کے رنگوں کو دیکھنے لگا۔ مگر دل و مانغ اس کی خوبصورتی کو محسوس نہیں کر رہے تھے۔ بلکہ مضطرب سی کیفیت ہو رہی تھی۔ بھوک کے باوجود ناشتے کی خواہش نہیں ہو رہی تھی۔ جاگنگ تو یوں بھی کئی دنوں سے چھوڑ چکا تھا۔

”ایک کپ چائے لینی چاہئے۔“

میں نے اپنی بیزار سی طبیعت سے اکتا کر خود سے کہا۔ میں نے پلٹنا چاہا۔ تب ہی نگاہوں کی زد میں کوئل آ گئی۔ بلیک ٹراؤزر شرٹ میں ملبوس، گھٹکھریالے بالوں کی اونچی سی پونی بنائے وہ جاگنگ سے واپس آ رہی تھی۔ اس کا پیارا اکتا ٹائیگر اس کے ساتھ تھا۔ نہ جانے کیوں مجھے اس کے ساتھ پارس ندیم کو نہ دیکھ کر ایک دیرینہ خوشی ہوئی تھی۔ ورنہ عموماً تو وہ ایک ساتھ ہی نظر آتے تھے۔ ابتدا میں، میں انہیں دیکھ کر خوش دلی سے ہاتھ ہلایا کرتا تھا، اور وہ دونوں وہیں کھڑے کھڑے مجھے گڈ مارنگ کہتے تھے۔ وہ دونوں ایک ساتھ کھڑے اتنے مکمل لگتے تھے کہ میں کسی ایک اکیلے کا تصور کر ہی نہیں سکتا تھا۔ پھر یوں ہوا کہ موسم بدل گیا۔ شاید میرے دل کا۔ کہ انہیں ایک ساتھ دیکھ کر ٹھنک جاتا، گم سم ہو جاتا۔ وہ مجھے صبح بخیر کہتے تو میں ہاتھ ہلاتا بھول جاتا۔

اور اب یہ حال تھا کہ اس لا ابالی و سادہ سے لڑکے کا وجود کوئل کے ساتھ مجھے کھلنے لگا تھا۔ وہ کوئل کے ساتھ نظر آتا تو حسد کی آگ سی میرے اندر بھڑکنے لگتی اور میں دانستہ کھڑکی سے ہٹ جاتا۔ حالانکہ میری سماعتوں میں ان کی باتوں کی آوازیں اور خاموش ٹھنڈی سڑک پر ابھرتی ان کے قدموں کی چاپ گونجتی رہتی۔ اور آج اس کے ساتھ پارس کو نہ دیکھ کر میری ساری کسل مندی اور ساری ادا سی دور ہو گئی تھی۔ میرے ہونٹوں پر بھرپور مسکراہٹ جاگی۔ میں نے ذرا جھک کر دونوں ہاتھ کھڑکی کی چوکھٹ پر جمائے۔ اس سے قبل کہ میں اسے پکارتا۔ آخری بنگلے کی اوٹ سے پارس ندیم نکل آیا۔

”تم اب آرہے ہو لیزی بوائے۔“ کوئل اسے دیکھتے ہی چلائی۔

”یارہ آ نکھ ہی نہیں کھلی۔ کیا کرتا۔“ وہ اس کے قریب آ کر بولا۔ جواباً کوئل نے اس

کے بازو پر مکا رسید کیا۔

”میں سب جانتی ہوں۔ اول درجے کے جھوٹے ہو اور کابل بھی۔“

وہ دونوں یونہی باتیں کرتے آگے نکل گئے اور میں یونہی چوکھٹ پر ہاتھ جمائے خالی منظر کو نکتا رہ گیا تھا۔

\* \* \*

دو ماہ پہلے تک کی بات ہے۔ جب میں اپنے ٹھکانے سے اکتا سا گیا تھا۔ مجھے نیا ناول لکھنے کے لئے جس یکسوئی کی ضرورت تھی، وہ یہاں مفقود تھی اور یوں بھی مستقل سکونت اختیار کرنا میرے بس کی بات نہیں تھی۔ پڑ سکون گوشے کی تلاش مجھے یہاں لے آئی تھی۔ اس سڑک کو ٹھنڈی سڑک شاید اس لئے کہا جاتا تھا کہ یہاں درختوں کی بہتات تھی۔ ٹھنڈی سڑک کے دائیں بائیں انگریزوں کے زمانے کے بنے قدیم طرز کے تین تین بنگلے تھے۔ ہر بنگلے کے سامنے ایک خوبصورت باغچہ تھا اور ان کے بعد سڑک مل کھا کر نہر کے ساتھ چل دیتی تھی۔

میرا بنگلہ اس لین کا آخری بنگلہ تھا۔ میرے عین سامنے والے بنگلے میں ریٹائرڈ تحصیل دار اپنے بیوی بچوں کے ساتھ رہتے تھے۔ دو بیٹیوں کی شادی ہو گئی تھی۔ دو بیٹے تھے شادی شدہ۔ بڑا اسلام آباد میں مقیم تھا اور دوسرا ان ہی کے ساتھ رہتا تھا۔ دوسرے بنگلے میں سکی سے شیخ اینڈ سنز شیخ رہتے تھے۔ ان کے دونوں بیٹے امریکہ میں مقیم تھے۔ وہ دونوں سارا دن اپنے باغچے کی فیلٹی رہائش پزیر تھی۔ ان کی تین بیٹیاں تھیں۔ فروا باٹ، حیات باٹ اور شرباٹ۔ میری طرف دالی لین کا پہلا بنگلہ پارس ندیم کا تھا۔ اس کی بہنوں کی شادیاں ہو گئی تھیں اور وہ پنڈی میں رہتی تھیں۔ پارس کے والد دو سال قبل وفات پا گئے تھے۔ یوں گھر کی ساری ذمہ داری پارس کے کندھوں پر آ گئی تھی۔

دوسرا بنگلہ ریٹائرڈ کرنل فیروز خان کا تھا۔ ان کی بیوی بہت پہلے وفات پا گئی تھی۔ ایک ہی اکلوتی اولاد تھی۔ ”کوئل خان۔“

اور آخری بنگلہ میرے تصرف میں تھا۔ کیونکہ یہ بنگلہ کافی عرصے سے خالی تھا۔ سونما سب دیکھ بھال نہ ہونے کی بنا پر اس کے باغچے میں جنگل سا آگ آیا تھا اور یہ بنگلہ جنگلی خود رو بیلوں سے بھرا ہوا تھا۔ مگر مجھے یہ بنگلہ مناسب و پرسکون لوکیشن کی بناء پر بہت پسند آیا تھا۔ سو میں نے چند ماہ کے لئے کرایے پر لے لیا۔ یہاں کا پتا سوائے امجد صاحب کے اور کسی کو نہ تھا۔

جس دن میں نے پہلی بار یہاں شفٹ کرنے کو اپنے سامان سمیت، جس میں کہ ظاہر ہے بک ریک ہی بک ریک اور کتابوں سے بھری الماریاں تھیں، لے آیا تو میں مزدوروں کی مدد سے سامان اتروا رہا تھا۔ تب ہی میری نظر اس پر پڑی۔ بلیک جیمز، سفید کرتے میں ملبوس، گلے میں سکارف اور پاؤں میں جوگرز۔ وہ گھٹکھریالے بالوں والی خوبصورت اور جاذب نظر لڑکی تھی۔ اس کی نیلی آنکھوں اور گلابی رنگت کو دیکھ کر میرے ذہن کے کسی کونے میں اٹکا

افسانہ مکمل ہو گیا تھا۔ ایسا نہیں تھا کہ میں نے اس سے قبل نیلی آنکھیں یا گلابی رنگت نہیں دیکھی تھی۔ مگر کچھ تو ایسا تھا اس لڑکی میں کہ میں ذرا دیر کو رک کر اسے دیکھنے لگا۔ اس کی نیلی آنکھوں میں تحیر سا جاگا اور میں اس کی آواز سن کر جاگا تھا۔ وہ کسی مزدور سے پوچھ رہی تھی۔

”کیا یہاں لائبریری کھل رہی ہے؟“

”کچھ ایسا ہی سمجھ لیں۔“ میں اس کے سامنے آیا۔ اس کی نیلی آنکھوں نے مجھے سرتاپا دیکھا۔

”آپ کون ہیں؟“

”مجھے آپ لائبریرین سمجھ لیں۔“ میں مسکرایا۔

”اوہ۔“ اس نے گردن موڑ کر الماریوں میں بھری کتابوں کو دیکھا۔ ”مگر لائبریری کا کوئی فائدہ نہیں۔ یہاں تو کوئی بھی بک ریڈر نہیں۔ سوائے پارس اور ڈیڈی کے۔“

اس نے کندھے اچکا کر کہا۔ میرے لئے یہ خبر خاصی اطمینان بخش تھی۔ ورنہ میں جہاں بھی جاتا، میرے چاہنے والے پہلے ہی سے وہاں موجود ہوتے۔

”بکس ہوں گی تو بک ریڈر بھی پیدا ہو جائیں گے۔“

”دیکھتے ہیں۔“ اس نے اپنے اسکارف کو ذرا سا جھٹکا دیا اور پلٹ گئی۔

\* \* \*

خوشگوار سی صبح تھی۔ میں اپنے باغیچے کی کاٹ چھانٹ میں مصروف تھا۔

”ہائے۔“ مترنمی آواز پر میں نے پلٹ کر دیکھا۔ وہی نیلی آنکھوں والی لڑکی تھی۔ وائٹ پیٹ پر پنک شرٹ اور وائٹ اسکارف میں ملبوس۔ گود میں سفید بلی اٹھائے وہ جنگلے کے اوپر سے جھانک رہی تھی۔ اس کے گھٹکے یا لے بال کندھوں پر بکھرے تھے۔

”آپ نے ابھی تک لائبریری کا بورڈ نہیں بنوایا مسٹر۔۔۔۔۔“

”لائبریرین۔“ میں نے مسکراتے ہوئے کہا۔ جواباً اس کا تقریقی قہقہہ ابھرا تھا۔

”ویل مسٹر لائبریرین! کب لگا رہے ہیں لائبریری کا بورڈ۔“ نیلے کانچ جگر جگر کر رہے تھے۔

”جب بن جائے گا۔“ شاید اس کے ساتھ باتیں کرتا مجھے پہلے دن سے ہی اچھا لگا تھا۔

”میں نے پارس کو بتایا تھا۔ وہ بہت خوش ہوا تھا۔“

”پارس؟“ میں نے مستفسرانہ انداز میں اسے دیکھا۔

”مائی فرینڈ، بیسٹ فرینڈ۔ اظہار ندیم اس کا نام ہے۔ مگر وہ خود کو پارس کہلاتا ہے۔“

اسٹوڈ۔ ابھی تک اپنے لئے کوئی ڈھنگ کی جاب تو ڈھونڈ نہیں پایا۔ آپ کو اس ایریا میں اگر کوئی شخص بالکل فارغ نظر آئے گا تو وہ پارس ہوگا۔“ مجھے پارس کے ذکر سے کوئی دلچسپی نہ تھی کہ یہاں میں تعلقات بڑھانے نہیں آیا تھا۔

”آپ کے ہاں کوئی ملازم نہیں ہے۔“ اس نے ادھر ادھر نگاہ دوڑائی۔

”ابھی تک تو نہیں ہے۔“

”شیخ صاحب کے مالی سے بات کر لیں۔ وہ سب ٹھیک ٹھاک کر دے گا۔“ اس نے مفت مشورہ دیا۔

”اٹس اوکے۔ میں سب کر لوں گا۔ مجھے عادت ہے۔“

میں نے رسائیت سے کہا کہ جب سے لکھنا پروفیشن بنا تھا۔ میں نے باغبانی کو ہابی بنا لیا تھا اور یہ بھول کر لان کی تراش خراش میں مصروف تھا کہ مجھے یہاں ہمیشہ نہیں رہنا۔ نہ جانے کب دل اچاٹ ہو جاتا اور میں کہیں اور نکل جاتا کہ یہ خانہ بدوشی تو میرے اندر کہیں رچ بس گئی تھی۔

”میں چلتی ہوں۔ پھر ملاقات ہوگی۔“ مجھے یونہی سوچ میں ڈوبا دیکھ کر وہ پلٹ گئی تھی اور میں سر جھٹک کر اپنے کام میں مصروف ہو گیا۔

سورج جب عین میرے سر پر آ کر چمکنے لگا تو شدید بھوک اور تھکن کا احساس میرے وجود پر غالب آنے لگا۔ گھر میں ملازم ابھی تھا نہیں۔ قریب کوئی ایسا ریسٹوران بھی یقیناً نہیں تھا، جہاں میں پیٹ پوجا کے لئے رک سکتا۔ سو نہانے کے بعد میں نے کچن کا رخ کیا۔ آلیٹ کے ساتھ میں نے چائے بنائی اور ڈبل روٹی فرنچ سے نکالی۔ تقریباً پندرہ منٹ میں، میں لنچ سے فارغ ہو چکا تھا۔ اوپر کی منزل پر میں اپنا بیڈ روم کم سٹڈی روم ٹھیک کر چکا تھا۔ باقی کمرے جوں کے توں لاکھڑے تھے کہ مجھے ان کی فی الحال ضرورت نہیں تھی۔ کچھ دیر آرام کی غرض سے میں بیڈ پر دراز ہونے والا تھا۔ جب نیچے سے کسی نے پکارا۔ مجھے خاصی کوفت ہوئی۔ اگر یوں ہی لوگوں کی آمد و رفت جاری ہوگئی تو شاید جلد یہاں سے کوچ کرنا پڑے گا۔ میں نے کھڑکی سے جھانکا۔ وہ نیچے کھڑی ادھر ادھر دیکھ رہی تھی۔ مجھ پر نظر پڑی تو ہاتھ ہلا کر کہنے لگی۔

”ہائے مسٹر! میں کوئل خان ہوں۔ آپ کی پڑوسن۔“ لفظ پڑوسن پر وہ ذرا مسکرائی۔ ”کیا آپ ہمیں شرف ملاقات بخشیں گے؟“

مجھے ہنسی آ گئی۔

”اوپر آ جائیں۔“ میں نے دروازہ کھولا۔ ذرا سی دیر میں وہ سیڑھیوں پر نمودار ہوئی۔

”آئی ایم سوری۔ آپ کو ڈسٹرب کیا۔“ وہ معذرت خواہانہ انداز میں گویا ہوئی۔  
 ”اندر آ جائیں۔“ اس کے عقب میں ملازم ٹرے اٹھائے کھڑا تھا۔  
 ”اوہ گاڈ، اتنی ساری بکس۔“ اس کی نیلی آنکھوں میں تجیر جاگا۔ ”یہ سب آپ کی ذاتی ملکیت ہیں اور آپ نے پڑھ رکھی ہیں؟“ وہ میری طرف گھوی۔  
 ”کئی بار۔“

”لگتا ہے ساری عرسوائے پڑھنے کے اور کچھ نہیں کیا آپ نے۔“  
 ”بس کچھ ایسا ہی ہے۔“  
 ”میں آپ کے لئے لٹچ لائی تھی۔“ اسے یاد آیا۔  
 ”لٹچ تو میں کر چکا۔“

”اوہ سوری۔ میں تھوڑا لیٹ ہو گئی۔“ اس کے چہرے پر مایوسی چھا گئی۔  
 ”کوئی بات نہیں آپ رکھ دیں، میں ڈنر میں لے لوں گا۔“ میں نے اس کا دل رکھا۔  
 ”خیر، اب باسی کھانا تو نہیں کھلائیں گے آپ کو۔ ڈنر کتنے بجے کرتے ہیں آپ؟“  
 اس نے ملازم کو واپسی کا اشارہ کیا۔  
 ”تقریباً نو بجے کے قریب لیکن پلیز آپ تکلیف مت کریں۔“ میں نے اسے روکنا چاہا۔

”اب ایسا بھی کیا تکلف۔ پلیز آپ ڈنر کے لئے کوئی تردد مت کیجئے گا۔“  
 اور میں چاہتے ہوئے بھی اسے انکار نہیں کر پایا تھا۔

”میں اب چلتی ہوں مسٹر.....“ اس نے استفہامیہ نگاہوں سے میری طرف دیکھا۔  
 ”لابریرین۔“ میں نے برجستہ کہا تو وہ کھلکھلا کر ہنس دی اور پھر ہاتھ ہلا کر چلی گئی۔  
 میرا اب سونے کا موڈ نہیں رہا تھا۔ سو میں رائٹنگ ٹیبل پر آ گیا۔ پھر جو لکھنے بیٹھا تو لکھتا ہی چلا گیا اور جس وقت میں نے قلم رکھا۔ شام کا حنائی ہاتھ کھڑکی پر دستک دے رہا تھا۔ میں نے انگلیاں جھٹاتے ہوئے کھڑکی کھول دی۔ ٹھنڈی سڑک پر چہل پہل شروع ہو گئی تھی۔ سامنے والے باغیچے میں شام کی چائے کے ساتھ اہل خانہ خوش کیوں میں مصروف تھے۔ نیچے سڑک پر تین خوبصورت لڑکیاں چہل قدمی کے لئے نکلی تھیں۔ مجھے دیکھ کر ذرا دیر کو ٹھنکیں۔ ایک نازک سی خاتون پر ام میں بچہ ڈالے بنگلے سے ٹھکیں۔ تب ہی کول نظر آئی، گود میں سفید لمبی اٹھائے۔ اس کے ساتھ ایک دراز قامت نوجوان تھا۔ جو یقیناً پارس ہوگا۔ ان دونوں نے دور ہی سے مجھے ہاتھ ہلایا تھا۔

میں پھر سے رائٹنگ ٹیبل پر آ کر ناول کے کرداروں پر غور کرنے لگا۔ نہ جانے کیوں میں مطمئن نہیں ہو پا رہا تھا۔ کوئی کمی سی تھی۔ یونہی لکھتے، سوچتے اور پڑھتے ہوئے پورے نو بجے جب مجھے بھوک کا احساس ہوا تب ہی کول کا ملازم مجھے بلانے آ گیا۔  
 ”صاحب کہہ رہے ہیں کھانا بالکل تیار ہے۔“

مجبوراً مجھے جانا پڑا۔ کرٹل صاحب نے خوش دلی و گرم جوشی سے میرا ہاتھ تھاما۔  
 ”میں کرٹل بہروز خان ہوں اور یہ میری بیٹی کول خان۔“  
 ”میں آکا ش فروز ہوں۔“  
 ”تھینک گاڈ۔“ کول شرارت سے مسکرائی۔

”آئیے کھانا بالکل تیار ہے۔“ کرٹل صاحب مجھے ٹیبل تک لے گئے اور کھانے کے دوران ہلکی پھلکی باتیں ہوتی رہیں۔ میں نے انہیں یہی بتایا کہ بابا کچھ جائیداد چھوڑ گئے ہیں۔ شادی ابھی کی نہیں اور یہ سچ تھا۔ فیروز بابا نے مجھے سکے بیٹے کی طرح چاہا تھا۔ اس کی بس ایک ہی بیٹی تھی جنہیں میں آپا کہتا ہوں۔ وہ شادی کے بعد جدہ چلی گئیں۔ بہت سے لوگ تو جانتے بھی نہ تھے کہ میں ان کا لے پالک ہوں۔ ان کی محبت کی اس سے بڑی مثال کیا ہوگی کہ انہوں نے اپنی جائیداد میرے اور آپا کے درمیان برابر تقسیم کی تھی۔

”کیا آپ ہمیشہ یونہی سوچ میں ڈوب جایا کرتے ہیں؟“ کول نے چچ کو ہلکے سے بجایا۔ میں چونکا اور پھر جھینپ گیا۔

”میں تو یہ سوچ رہا تھا کہ.....“

”کھانے کی تعریف کس طرح کی جائے۔“ اس کی آنکھیں شرارت سے جھلکائیں۔  
 میں ذرا سنبھل کر بیٹھ گیا۔

”اس کے لئے سوچنے کی ضرورت نہیں۔ کھانا واقعی بہت مزے کا تھا اور.....“

”اور یہ کہ آپ نے ایسا کھانا مدتوں بعد کھایا ہے“ وہ کھلکھلا کر ہنسی۔

”ڈیڈی! اب یہ ہمیں بتائیں گے۔“

”ٹھیک کہا آپ نے۔“

”یہ کہ آپ ہمیں بتا رہے ہیں۔“

”آپ کی بات سے اختلاف کیسے کر سکتا ہوں۔“ میں اس کی آنکھوں میں جھانک کر مسکرایا۔ وہ شیشا سی گئی۔ تب ہی کرٹل صاحب کا قبچہہ گونجا۔

”ارے بھئی، کس بحث میں الجھ گئے ہو تو لوگ۔ کھانا مزے کا تھا۔ کیونکہ میں نے اور

میری بیٹی نے نل کر بتایا تھا۔“ کرنل صاحب نے فخریہ لہجہ میں کہا۔  
”آپ کافی بچیں گے یا چائے؟“

کول نے ملازم کو برتن سمیٹنے کا اشارہ کرتے ہوئے پوچھا۔

”کافی۔“ میں اور کرنل صاحب اٹھ کر لان میں آ گئے۔ کافی کے ساتھ باتوں کا دور چلا۔ جس میں بہت سے موضوعات پر بات ہوئی۔ مگر میں نے کول کو اپنے مصنف ہونے کے بارے میں کچھ نہیں بتایا تھا۔ میں نہیں چاہتا تھا کہ یہاں بھی میرا کوئی چاہنے والا نکل آئے۔ کبھی کبھی گمنامی کی زندگی گزارنے میں بھی بڑا مزہ آتا ہے۔

\* \* \*

”آپ..... آپ آکاش صاحب ہیں۔“ گویا مجھے مطلع کیا جا رہا تھا کہ میں آکاش ہوں۔ میں نے بے بسی سے پہلے اپنے ہاتھوں میں تھامے گندے کپڑوں کو دیکھا پھر سامنے کھڑے بلیک پیٹ شرت میں بلوس گوری رنگت والے نوجوان کو۔ اس نے آستینیں کھینچ کر ہاتھوں کی چٹائی ہوئی تھیں۔ پاؤں میں سادہ سی چپل، بکھرے بال، آنکھوں میں ذہانت کی چمک۔ پہلی نظر میں وہ مجھے مزاج کا سادہ، لاپرواہ والا ابالی سانو جوان لگا تھا۔ اس کے چہرے پر وہی تحیر و اشتیاق کی ملی جلی کیفیت تھی جو اپنے سامنے کھڑی پسندیدہ ہستی کو دیکھ کر مداحوں کے چہروں پر ہوتی ہے۔

”مجھے جب کول نے بتایا کہ آپ کا نام آکاش فیروز ہے تو میں ٹھنک گیا۔ مگر مجھے تب بھی یقین نہیں آ رہا تھا کہ وہ آپ ہیں اور آپ یہاں آئے ہیں۔ بلکہ یہاں رہیں گے بھی۔ سر! آپ کو نہیں معلوم کہ میں آپ کا کتنا بڑا فین ہوں۔ میں نے تو آپ کے سارے ناول، سارے انٹرویو سنبھال کر رکھے ہیں۔ آپ کا وہ ناول ”میری ریت پہ پھول اور پانی“ تو میرا آل ٹائم فوریٹ ہے۔ سر! آپ واقعی وہی آکاش ہیں۔“ اس نے ایک بار پھر اشتیاق سے میرا چہرہ کھوجا۔ ”اور یہ اسٹوڈنٹ کول، اسے پتا ہی نہیں چلا۔“

”مجھے کیسے پتا چلتا۔ آکاش صاحب نے بتایا ہی نہیں۔“ کول نے احتجاج کیا۔

”تمہیں نام سن کر چونک جانا چاہئے تھا۔“

”میں نے ان کی کوئی کتاب پڑھی ہوتی تو چونکتی۔“ کول نے منہ بنایا۔ پھر میری طرف متوجہ ہوئی۔

”آکاش صاحب! یہ پارس ہے۔ میرا بیسٹ فرینڈ اور آپ یہ مت سمجھیں کہ یہ صرف آپ کو دیکھ کر یوں ہونق سا لگ رہا ہے۔ اس کی شکل ہمیشہ سے ہی ایسی ہے۔“

”یہ..... یہ کیسا تعارف ہے۔“ پارس نے اسے بری طرح گھورا۔

”جیسا بندہ، ویسا تعارف۔“ اس نے بڑے آرام سے کندھے اچکائے۔

”میں دیکھ لوں گا تمہیں۔“ پارس نے دمکی دی۔

”کیا دیکھو گے۔“ کول نے گویا کان پر سے کھسی اڑائی۔ پارس اسے گھورتا ہوا میری

طرف متوجہ ہوا۔

”سر! یہ کیا ہے؟“ اس نے میرے ہاتھ میں پکڑے کپڑوں کی طرف اشارہ کیا تھا۔

”ہاتھی اٹھایا ہوا ہے، نظر نہیں آتا۔“ کول بول اٹھی تھی۔

”تم سے تو میں بعد میں بنوں گا۔“

تب میں ایک طویل سانس لے کر کھکا را۔ وہ کب سے سڑک کے عین درمیان کھڑے لڑے جارہے تھے اور میں ہونق سامنا ان کی شکلیں دیکھ رہا تھا۔

”سر! آپ کہیں جارہے تھے؟“ پارس نے پوچھا۔

”بس یہیں لائڈری تک۔“

”آپ کے ہاں کوئی ملازم نہیں ہے۔“

”نہیں۔“

”میرے ہاں بھی نہیں۔“ وہ خفیف سی شوخی کے ساتھ ہنسا۔ پھر اس نے ہاتھ بڑھا کر کپڑے لے لئے۔

”سرا میں دے آؤں گا۔“

”ارے نہیں پارس! کیوں تکلیف کرتے ہو۔“ مجھے اچھا نہیں لگا۔

”چھوڑیں سر! آپ اچھے لگتے ہیں یہ کام کرتے ہوئے۔“

”آکاش صاحب! کرنے دیں۔ پارس اچھا لگتا ہے ایسے کام کرتے ہوئے۔“ کول

نے ہنستے ہنستے طفر کیا۔ پارس نے ایک بار پھر اسے گھورا۔ میرے نہیں نہیں کرنے کے باوجود

اس نے کول کے ملازم عبدل کو آواز دی۔ جو کسی کام سے باہر نکلا تھا۔ اسے کپڑے دے کر

لائڈری احتیاط سے پہنچانے اور واپس لانے کا کام سپرد کیا۔ پھر اصرار آمیز لہجے میں بولا۔

”آئیے ناسرا! میرے گھر چلتے ہیں۔“

”نہیں پارس صاحب! پھر سہی۔ ابھی تو مجھے تھوڑا کھنا ہے۔“ میں نے شائستگی سے انکار

کر دیا۔

”سر! بس ایک کپ چائے۔“



”اور سناؤ کیا کرتے ہو تم؟“

”کچھ نہیں سراسر! جاب کی تلاش میں خوار ہوتا ہوں اور بس۔“

”بس پارس! یہ تو المیہ بنتا جا رہا ہے اس ملک کا۔ کتنے ہی باصلاحیت نوجوان یونہی ضائع ہو جاتے ہیں۔“ میں نے سگریٹ کیس سے سگریٹ نکال کر اس کی طرف بڑھایا۔ ”پیتے ہو۔“

”نہیں سراسر! بس ایک دفعہ ٹرائی کیا تھا۔ اس کوئل کی بجلی نے ایسا ریکارڈ لگایا کہ بس۔“

آپ نہیں۔“

”بہت دوستی ہے تم دونوں میں؟“ میں نے سگریٹ سلاگتے ہوئے یونہی پوچھا۔

”بہت زیادہ سراسر! بچپن سے ایک ساتھ ہیں ہم دونوں۔ سو لڑائی بھی خوب ہوتی ہے۔“

اس نے فیلف میں لگے میرے ناولوں پر ایک نگاہ دوڑائی۔

”میں نے آپ کے سارے ناول پڑھے ہیں سراسر! سوائے ”آرزو“ کے۔“

”ہاں، یہ میرا پہلا ناول تھا۔“

”میں نے آپ کا پہلا ناول“ گلابوں کے موسم“ پڑھا تھا، اپنے ایک دوست سے ادھار

لے کر۔ اس کے بعد تو ڈھونڈ ڈھونڈ کر پڑھتا رہا ہوں۔“

”گلابوں کا موسم۔“ چھ سات سال پہلے کی بات ہے۔“

”جی سراسر! تب میں کالج میں ہوتا تھا۔“ وہ کچھ لمحے خاموش ہوا۔ پھر عقیدت بھرے لہجے

میں بولا۔ ”سراسر! آپ واقعی بہت اچھا لکھتے ہیں۔ بندہ ایک دم سے وہیں پہنچ جاتا ہے، جہاں

آپ کے کردار رہتے ہیں۔ اور وہ دنیا..... وہ دنیا کتنی خوبصورت ہوتی ہے سراسر! جہاں غم نہیں

ہوتا۔ بس محبت خوشی بن کر خوشبو کی طرح پھیل جاتی ہے۔ کبھی کبھی میرا دل چاہتا ہے، میں اس

دنیا کو دیکھوں۔“

”خواب بند آنکھوں سے دیکھے جاتے ہیں پارس! میری کتاب پڑھ کر چند لمحوں کے

لئے انسان اپنا غم بھول جاتا ہے تو مجھے لگتا ہے میرے لکھنے کا مقصد پورا ہو گیا۔ میں نہیں چاہتا

کہ میرا قاری پیسے دے کر غم خریدے۔ تم بھی بس اس دنیا کو محسوس کرو اور اپنے اندر بسالو۔ کہ

زندہ رہنے کے لئے سانس لینا ضروری ہوتا ہے۔“

میں نے ایک گہرا سانس لے کر دھواں فضا میں چھوڑا۔

”سراسر! آپ بولتے بھی بہت اچھا ہیں۔“ وہ نیاز مند لہجے میں بولا تو میں بے اختیار ہنس

دیا۔ یہ میرے چاہنے والے مجھے اونچے سنگھاسن پر بٹھا کر پوجنا شروع کر دیتے ہیں۔ ان کے

نزدیک ہم لکھنے والے اتنے خاص ہو جاتے ہیں کہ ہماری عام باتوں میں بھی وہ خاص معنی

”تمہارے گھر سے چائے پی لیں یا نہر کا گرم پانی، ایک ہی بات ہے۔“ جوتے کی ٹوک

سے سڑک پر لکیریں کھینچتے ہوئے وہ بڑبڑائی تھی۔

”تم۔“ پارس تیوراکر اس کی طرف پلٹا۔

”کیا ہے بھئی۔“ وہ دو قدم پیچھے ہٹی۔ ”اتنی گرمی ہے۔ کچھ رحم کر دو آکاش صاحب پر۔“

ابھی انہیں اپنا اگلا ناول بھی مکمل کرنا ہے۔“

”بھاڑ میں جاؤ تم۔“ وہ واقعی سیدھا سا لڑکا تھا۔ تب ہی دوبارہ جواب دینے کے بجائے

بس جھنجھلاتا تھا۔

”ارے بھئی لڑنے کی بات نہیں ہے پھر سہی۔ ابھی تو میں بیٹھیں ہوں۔“ میں نے متانت

سے پارس کے کندھے پر ہاتھ رکھا۔

”ٹھیک ہے سراسر! لیکن بعد میں آپ میرے گھر کھانا کھانے ضرور آئیں گے۔“ اس نے

اتنے محبت و خلوص سے کہا کہ مجھے وعدہ کرنا ہی پڑا۔

”سراسر! آپ اجازت دیں تو میں کبھی کبھی آپ سے ملنے آ جایا کروں۔“

”ضرور۔“ میں اس کے سوا کیا کہہ سکتا تھا۔ ان سے اجازت لے کر میں واپس پلٹا۔

بنگلے کے پاس جا کر میں نے پلٹ کر دیکھا۔ وہ دونوں وہیں کھڑے لڑ رہے تھے۔ میں مسکراتا

ہوا اندر داخل ہو گیا۔

\* \* \*

جب میں دوپہر میں لہجے سے فارغ ہو کر پھر سے لکھنے بیٹھا تھا، پارس آدھمکا۔

”سوری سراسر! مجھ سے رہا نہیں گیا۔“ وہ کان کھاتے ہوئے خجالت آمیز لہجے میں کہہ رہا

تھا۔ میں نے حسرت سے اپنے سامنے بکھرے کاغذوں کے پاندے کو دیکھا۔ پھر متانت سے

کہا۔

”کوئی بات نہیں۔ بیٹھو۔“

وہ دوسری کرسی کھینچ کر بیٹھ گیا۔

”کوئی نیا ناول لکھ رہے ہیں آپ؟“

”ہاں، ایک ناول شروع کیا تو ہے۔“

”کہانی کیا ہے سراسر؟“ اس نے اشتیاق سے پوچھا۔

”قبل از وقت بتاؤں گا تو کیا مزار ہے گا۔“ میں نے ہنس کر ٹالا۔

”یہ بھی ٹھیک ہے۔“

ڈھونڈتے رہ جاتے ہیں اور اگر یہ ہمیں کھوج لیں تو کیا دھکا لگے انہیں کہ ہم بھی ان ہی میں سے ہیں، ان ہی جیسے۔ اپنے اپنے مسائل سے نبرد آزما، بے بس و کمزور انسان۔

”کیا سوچنے لگے سر؟“

پارس نے مجھے چونکا دیا تھا۔ میں ایک طویل سانس لے کر سیدھا ہوا۔

”یہ تم مجھے سر سر کیوں کہتے ہو؟“

”بس یونہی۔ آپ بڑے انسان ہیں۔“

”چھوڑو پارس! کون چھوٹا ہے، کون بڑا، کون جانے۔ بس نقاب ہیں سب کے چہروں پر قلع و قمع کے۔ جب تک یہ نقاب باقی ہے۔ بس تب تک ہی انسان بڑا ہوتا ہے۔“

وہ سراٹھا کر تختیر سے مجھے دیکھنے لگا۔

”سر! آپ نے یہ سب..... یہ سب کبھی اپنی تحریروں میں نہیں لکھا۔“

اور میں سر جھٹک کر ہنس دیا تھا۔ اب پہلی ملاقات میں اسے کیا بتانا کہ جو میں لکھتا ہوں، اس کا حقیقت میں کوئی وجود نہیں۔ یہ جو سب سے مسکرا مسکرا کر ملتا ہے۔ ڈھیروں ڈھیر تعریفیں وصول کرتے ہوئے بڑی نزاکت سے کندھے اچکاتے ہوئے، زندگی کی گتھیاں سلجھاتے ہوئے، یہ تو کوئی اور ہے۔ میں..... میں تو اب بھی وہیں بیٹھا ہوں، ماں کی چار پائی کے پاس۔ کاغذ کے پھولوں سے روٹی کی خوشبو سونگھتا ہوا اور ماں کی نیم مردہ آنکھوں میں مجھ پر ہر اس سی مسکراہٹ دیکھ کر حیران ہوتا ہوا۔ ایک کچی آبادی کے جمو پڑے میں پیدا ہونے والا۔ بھوک جس کی سبیلی، موسم جس کا لباس ہو۔

یہ دھرتی اس کا گھر اور نیلا امبر اس کا سر پرست ہو۔ جس نے روٹی کے ایک ایک ٹکڑے کے عوض اپنے بہن بھائیوں کو وحشیوں کی طرح لڑتے اور ماں کو بغیر دوا کے مرتے دیکھا ہو۔ وہ جب خوبصورت وادیوں، منگٹناتے چشموں اور بس محبت کی باتیں لکھتا ہو تو یہ سوائے خود فریبی کے اور کیا ہو سکتا ہے۔

پر میں نے کبھی اپنی تحریر کی اس خامی کو ماننا نہیں تھا۔ میرے پاس ہزار ہا دلائل تھے۔ حقیقت تو یہ تھی کہ میں اس خود فریبی میں خود کو اور اپنے قارئین کو جلا رکھنا چاہتا تھا۔ پارس میرے کسی ناول پر تبصرہ کر رہا تھا۔ میں سر جھٹک کر مکمل طور پر اس کی طرف متوجہ ہو گیا اور مجھے قائل ہونا پڑا۔ بہت کم قاری ایسے ہوتے ہیں جو تحریر کی گہرائی میں اتر کر پڑھتے ہیں اور پارس بھی ان میں سے ایک تھا۔ اس کے بات کرنے کے انداز میں بے ساختگی و سادگی تھی۔ مجھے حقیقتاً اس کے ساتھ بات کر کے خوشی ہوئی اور مجھے معلوم بھی نہ ہوا کہ کب میں اپنا ناول بھول

بھال کر اس کے ساتھ باتوں میں گن ہو گیا۔ حتیٰ کہ اس نے دو بار چائے بنائی اور وہ بے تکلفی سے میری کتابوں کو الٹ پلٹ کرتا رہا۔

”سوری سر! میں نے آپ کا بہت وقت ضائع کیا۔“ کافی دیر بعد وہ اٹھ گیا۔

”کوئی بات نہیں پارس! مجھے اچھا لگا۔“

”میں اب چلتا ہوں۔ کوئی کام ہو تو بتا دیں۔“

”نہیں بھئی، بہت بہت شکریہ۔“ میں اس کے غلوں سے سچ مچ متاثر ہوا تھا۔

”سر! میں یہ لے جاؤں۔“ اس کے ہاتھ میں میرا پہلا ناول ”آرزو“ تھا۔ اب میں اسے انکار تو نہ کر سکتا تھا۔ بس اتنا کہنے سے خود کو روک نہ سکا تھا۔

”بھئی، خیال رکھنا۔ یہ میری سب سے لاڈلی کتاب ہے۔“

”آپ فکر نہ کریں سر! بس کل ہی واپس کر دوں گا۔“

\* \* \*

”آ کاش صاحب! آپ ہمارے ساتھ چائے پینا پسند کریں گے؟“

میرا دل چاہا میں اپنا سر پیٹ لوں۔ شاید پیٹ بھی لیتا۔ اگر یہ آخر کرنے والی تین خوبصورت لڑکیاں نہ ہوتیں اور میں بہر حال بدذوق نہ تھا۔

خوبصورت سلونی مگر قدرے گرم شام تھی۔ بنگلوں کی بیرونی دیواریں اور چھتیں سرخ، گلابی اور سفید پھولوں سے بھری ہوئی تھیں اور اس اوائل گرما کی خوشبو بھری سلونی شام میں تین خوبصورت لڑکیاں مجھے چائے کی دعوت دے رہی تھیں۔ اس کے باوجود میں نے انکار کر دیا۔

”یہ تو کوئی بات بھی نہ ہوئی۔ آپ کو مل کے گھر تو کھانا بھی کھا آئے تھے۔“

ان تینوں میں سے چھوٹی سفید رنگت والی خفا خفا سی لڑکی نے اپنی چھوٹی سی ناک چڑھا کر کہا تھا۔

”آ کاش صاحب! میں حیا ہوں۔ یہ میری آپنی فردا اور یہ میری چھوٹی بہن شہزادہ۔“ ان کی سفید رنگت میں گلابیاں جھلکتی تھیں۔ سیاہ آنکھوں کی چمک خیرہ کر دینے والی تھی۔ اس کے ذرا سے مسکرانے سے دائیں گال میں ڈھل پڑ جاتا تھا۔

وہ بلاشبہ ایک حسین لڑکی تھی۔ اگرچہ ان تینوں کے نقوش بہت ملتے تھے مگر حیا کے حسن میں عجیب سا بائین اور نکھار تھا۔ اس کے برعکس فردا ایک خاموش طبع اور ابھی ہوئی لڑکی تھی۔

یہ بٹ سسز سے میری پہلی ملاقات تھی اور میرے نہ..... نہ کرنے کے باوجود مجھے

اپنے کمرے لے گئی تھیں۔ بٹ صاحب گھر پر نہیں تھے اور مزبٹ کمرہ ہاتھ میں لئے پودے سنوار رہی تھیں۔ دونوں لڑکیاں کچن میں جا گئیں۔ جب کہ جیاجھے لئے لان چیز پر آ بیٹھی تھی۔ مزبٹ بھی ہاتھ دھو کر وہیں آ گئیں۔ وہ فریبی مائل بظاہر خوش مزاج مگر تنک چڑھی خاتون تھیں۔ پہلے تو وہ کرید کرید کر مجھ سے میری زندگی، خاندان اور کاروبار وغیرہ کے متعلق پوچھتی رہیں اور جب قدرے مطمئن ہو گئیں تو پھر میری طرف جھک کر قدرے رازداری کے ساتھ پوچھنے لگیں۔

”تمہیں سب سے پہلا ڈنر کول نے دیا تھا؟“

تب فردائیل پر چائے کے ساتھ لوازمات سجا رہی تھی۔ اس نے قدرے ناگواری کے ساتھ پہلے اپنی ماں اور پھر حیا کی طرف دیکھا اور میں سر جھکا کر سوچنے لگا کہ یہ میری غلطی تھی کہ میں کول کے گمر ڈنر کرنے چلا گیا یا کول کی غلطی تھی کہ اس نے مجھے سب سے پہلے ڈنر پر انوائٹ کر لیا تھا۔ جبکہ مزبٹ قدرے ناگواری سے کہہ رہی تھیں۔

”ہاں بھئی سارا دن تو وہ گمر سے باہر سڑکوں پر دندناتی رہتی ہے۔ کیا نام ہے اس کا لڑکے کا.....“ انہوں نے پیشانی پر ہاتھ مارا۔ ”ہاں اظہار کے ساتھ۔“

”واحد می ہیں جو پارس کو اصل نام سے یاد رکھتی ہیں۔“ فردا نے ہنس کر کہا۔

”ہاں بھئی وہی نکما سا لڑکا.....“

”می! نکما تو مت کہیں۔ وہ تو اسے جاب نہیں ملتی۔“ پاس بیٹھی حیا نے بے ساختہ ہی ماں کو ٹوکا تھا۔

پھر ماں کے گھورنے پر منجلا ب دانتوں تلے دبا کر خاموش ہو بیٹھی۔

”ہاں تو آکاش بیٹا! میں کہہ رہی تھی کہ جب سارا دن کالونی کی سڑکوں پر مڑمڑ کرتی ہے تو خود بخود خبر ہو جاتی ہے۔ کون آیا، کون گیا۔“

”می پلیز، آکاش صاحب! آپ یہ یک لیں نا۔“ فردا نے بہت آرام سے موضوع بدل دیا تھا اور مجھے بھی اندازہ ہو گیا تھا کہ وہ شاید کول کو پسند نہیں کرتیں۔ چائے کے دوران وہ تینوں ادھر ادھر کی باتیں کرتی رہیں اور میں ایک کپ چائے اور ایک کھڑا ایک کا گل کر بشکل وہاں سے گل بھاگنے میں کامیاب ہوا تھا۔ اب سوچتا ہوں کہ آخر کیوں تین خوبصورت لڑکیوں کی خوبصورت کمپنی اور چائے کے ساتھ ڈیر سارے لوازمات کے ہوتے ہوئے میں وہاں سے بھاگ نکلا تھا۔

شاید جب ہی..... ہاں جب ہی مجھے مزبٹ کا کول کے لئے استہزائیہ لہجہ اچھا نہیں لگا

تھا۔

وہاں سے جان چھڑا کر گھر پہنچا تو پارس میری کرسی پر بیٹھا ایک کتاب کی ورق گردانی کر رہا تھا۔ مجھے دیکھ کر کچل سا، بو کر کھڑا ہو گیا۔

”سور! وہ میں ذرا.....“

”کوئی بات نہیں۔ تم کب سے آئے ہو؟“

”بس سراسر بھی۔ آپ کہاں گئے تھے؟“

”بٹ سسٹرنے گھر لیا تھا۔“ میں نے مسکراتے ہوئے کرسی سنبھالی۔

”سرا! آپ ان سے ملے۔“ وہ کھڑکی میں جا کھڑا ہوا۔

”ہاں بھئی، بلکہ چائے بھی پی۔“

”سرا! جی تھیں نا۔“ اس نے بڑے اشتیاق سے پوچھا۔

”کون؟“ میں نے حیرانی سے اسے دیکھا تو وہ گڑبڑا سا گیا۔

”سرا! وہ بٹ صاحب کی فیملی۔“ وہ کان کھاتے ہوئے ذرا انک کر بولا۔

”ہاں بھئی، خاصے خوش اخلاق لوگ ہیں۔“

”سب تو نہیں البتہ.....“ کوئی چیز ٹھاہ کر کے اس کی پشت پر لگی۔

”اف.....“ وہ بھنا کر پلٹا۔ پیچھے جھٹکے کے پاس کول اپنی سفید پٹی اٹھائے کھڑی تھی۔

”کیا معصیت ہے تمہیں۔“ دونوں ہاتھ کھڑکی کی چوکھٹ پر ٹکا کر وہ غصے سے بولا۔

”مجھے معلوم تھا تم یہیں ملو گے۔“

”تو کوئی پراہلم ہے تمہیں۔“

نہ جانے ان میں کتنی دوستی تھی۔ میں نے تو انہیں ہمیشہ لڑتے جھگڑتے ہی دیکھا تھا۔

”مجھے نہیں، پوسٹ مین کو پراہلم ہے۔ ساری کالونی میں تمہیں ڈھونڈنا پھر رہا ہے۔“

اس نے اطمینان سے کندھے اچکاتے ہوئے بتایا۔

”اور تم مجھے اب بتا رہی ہو۔“ وہ بھنا کر بولا۔ ”اگر وہ میرا پسنٹ لیٹر لے کر آیا ہو تو۔“

”ابھی لوگوں پر اتنا برا وقت نہیں آیا۔ اور آکاش صاحب اسے زیادہ لفٹ مت

کروائیں۔ موصوف فارغ ہوتے ہیں تو سمجھتے ہیں کہ ساری دنیا.....“

”میں تمہیں نیچے آ کر پوچھتا ہوں۔“ جھنجھلایا ہوا پارس تیزی سے نیچے اترا اور ظاہر ہے

جب تک نیچے پہنچا، تب تک کول مجھے ہاتھ ہلا کر غائب ہو گئی تھی۔

نہ جانے میرا مزاج ایکدم سے کیسے بدل گیا تھا۔ کوئی تبدیلی آئی تو تھی اور بہت غیر محسوس طریقے سے۔ مگر اچانک آئی تھی۔ میں ایکدم سے کاغذ قلم سے اکتا سا گیا تھا۔ کتابوں سے وحشت ہونے لگی تھی اور باہر کی دنیا بہت خوبصورت، انوکھی اور اپنی اپنی سی دکھائی دیتی۔ اگرچہ میں ہر روز اپنے مخصوص وقت پر ادھورا مسودہ کھول کر بیٹھ جاتا اور خود کو باور کرانے کی کوشش کرتا کہ میں بہت انہماک اور جمعی سے لکھنے لگا ہوں۔ مگر ہوتا کیا؟ ناول کے سارے کردار اجنبی سے ہو کر میرا منہ چڑانے لگتے۔ ایسے ہی میں کسی وقت پارس آ نکلتا۔ تو میں بہت آرام سے قلم بند کر کے اس کے ساتھ باتوں میں محو ہو جاتا۔ ان چند دنوں میں خاصی دوستی ہو گئی تھی۔ کبھی کبھار کوئل بھی آ نکلتی، اپنی سفید بلی کو گود میں اٹھائے وہ سامنے ہوتی تو میں اسے دیکھتا تھا اور جب چلی جاتی تو اسے سوچتا اور محسوس کرتا۔

مزن بٹ کی مہربانی سے مجھے خانساں بھی دستیاب ہو گیا تھا۔ جو کھانا لانے کے ساتھ میرے بہت سے دوسرے کام بھی نبٹا جاتا۔ اور میں اوائل گرما کی لمبی دوپہریں اگر اپنے بیڈ روم کی کھڑکی پر جھکے عشق بیچاں کے پھول چوں کو دیکھتے ہوئے گزارتا تھا تو میری شاہیں ٹھنڈی سڑک کا طواف کرتے ہوئے۔ ننھے منے بچوں کو چھڑتے گد گداتے، بزرگوں کے ساتھ حالات حاضرہ پر تبصرہ کرتے، بٹ سسٹرز کے ساتھ گپ شپ اور کوئل، پارس کی ٹوک جمونک سننے گزار جاتی تھیں۔ میں اپنا شمار زندوں میں کرنے لگا تھا۔ جیسے..... جیسے ایک طویل عرصے کے بعد میں نے خوشبو بھری فضا میں سانس لیا ہو۔ اب مجھے وہ بات غلط لگنے لگی تھی۔

”کتاب بہترین دوست ہے۔“

کتاب بہترین دوست ہے، مگر کبھی آپ کا دل انسانوں سے ملنے کو بھی چاہتا ہے۔

”یہ آپ ہمیشہ بیٹھے بیٹھے کہاں کھو جاتے ہیں۔“

جنگو سکواش کا ٹھنڈا ٹھار گلاس میرے ہاتھ میں دیتے ہوئے کوئل نے پوچھا۔

”میں کرل صاحب سے ملنے آیا تھا اور وہ گھر پر موجود نہیں تھے۔“ میں نے نئی میں سر

ہلایا اور شربت کی ٹھنڈک محسوس کرتے ہوئے لان میں کھلے پھولوں، موتی لٹائے فوارے،

سرسبز گھاس پر اٹھیلیاں کرتے، خرگوش کے ننھے منے روٹی کے گالوں جیسے بچوں کو دیکھنے لگا۔

کوئل کی سفید بلی میاؤں..... میاؤں کرتی اس کے قدموں سے لپٹ رہی تھی۔ میری نگاہوں کی

زد میں دوسرے سبز گھاس پر دھرے گلابی مائل سفید پاؤں آ گئے۔ جیسے دو پھول کھلے ہوں۔

”آج پارس کا اثر دہو تھا۔ پتا نہیں کیا ہے گا۔“

میں نے سراٹھا کر اسے دیکھا۔ سفید کاشن کے کڑھائی والے ڈریس میں وہ ہمیشہ سے

زیادہ مختلف اور خوبصورت لگ رہی تھی۔ اس لمبے اس کے منہ سے پارس کا ذکر اچھا نہیں لگا تھا۔ میں خاموشی سے شربت کی چسکیاں لیتا رہا۔

”آپ یہاں موجود ہوتے ہیں تو مزن بٹ کا بس نہیں چلتا کہ کیسے آپ کو یہاں سے نکال لے جائیں۔“

مجھے خاموش دیکھ کر وہ پھر سے بولی۔

”میرا خیال ہے۔ تمہارے تعلقات ان کے ساتھ کچھ زیادہ اچھے نہیں ہیں۔“ میں نے

گلاس خالی کر کے ٹیبل پر رکھا۔

”حالانکہ اس میں میرا کوئی قصور نہیں ہے۔ وہ شیخ صاحب ہیں نا۔ آنٹی چاہتی تھیں ان

کے بڑے بیٹے کے ساتھ فردا کی شادی ہو جائے۔“

”تو؟“

”تو یہ کہ وہ مجھ سے شادی کرنا چاہتا تھا۔“

”تو پھر؟“ میں بری طرح چونکا۔

”میں اس سے شادی نہیں کرنا چاہتی تھی۔“ اس نے اطمینان سے کندھے اچکائے۔

”پھر وہ باہر چلا گیا۔ اس نے وہیں شادی کر لی۔ اب اس میں میرا تو کوئی قصور نہ ہوا۔“

”ہاں، اس میں تمہاری کیا غلطی۔“

”اب وہ سمجھتی ہیں کہ میں اور پارس۔ حالانکہ ہم لوگ بچپن سے ساتھ ہیں۔ خیر، اب تو

فردا کی منگنی اس کے کزن کے ساتھ ہو گئی ہے۔ موصوف باہر ہوتے ہیں لیکن چھوڑیں ان کو۔

یہ بتائیں آپ کا ناؤں کہاں تک پہنچا۔“

اس نے جھک کر بلی کو اٹھایا اور گود میں بٹھالیا۔

”ہاں، بس وہیں رک گیا ہے۔“

میرا ذہن تو اس کے اور پارس کے درمیان چکرانے لگا تھا۔

”کیوں، لکھ کیوں نہیں رہے آپ؟“

”شاید میں یہ ناول کبھی مکمل نہ کر پاؤں۔ کہانی کھو جائے تو ڈھونڈنا مشکل ہو جاتا ہے۔“

نہ جانے کیوں میرے لہجے میں مایوسی در آئی تھی۔

”اوہ۔ ایسا تو نہیں ہونا چاہئے تھا۔ شاید ہم لوگ آپ کو بہت زیادہ ڈسٹرب کرنے لگے

ہیں۔“

”ایسی تو کوئی بات نہیں۔“

ایک لمحے کو خاموش سا ہو گیا۔

سوال کا کیا جواب ہو سکتا تھا۔ سچ تو یہ تھا کہ ابھی تک اس بارے میں سوچا ہی نہ تھا۔ شاید آپ پاکستان میں ہوتیں تو کچھ سوچتیں اس بارے میں۔

میں ہنس دیا۔

”بس یونہی۔ کبھی گھر بنانے کی طرف دھیان ہی نہیں گیا۔“

”ڈیڈی بہت تعریف کر رہے تھے آپ کی۔“ اس نے آرام سے موضوع بدلا۔

”ہائی دادے۔“ میز پر کہنی لگاتے ہوئے وہ شریہ سے لہجے میں بولی۔ ”کیا جادو کیا ہے آپ نے ان پر۔ میرے ہوش میں آپ دوسرے شخص ہیں جن کی تعریف ڈیڈی نے کی تھی۔“

”اور پہلا کون ہے؟“ میں اس کی جگر جگر کرتی آنکھوں میں بس ایک لمحہ ہی جھانک سکا تھا۔

”پارس۔“ اس نے اطمینان سے کہا اور نہ جانے کیوں ایک ہل کو میرے اندر سناٹا سا بکھر گیا اور وہ اس سے بے خبر کہہ رہی تھی۔

”دراصل وہ بہت سادہ لوح ہے۔ کسی سے دوستی کر لے تو اس کے لئے آخری حدود تک جاسکتا ہے۔ ہر کسی کو اپنی ذات کے آئینوں میں دیکھتا ہے، تب ہی دھوکا کھا جاتا ہے۔ بھلا خلوص کی یہ قسم جو پارس میں پائی جاتی ہے، ہر کسی میں کہاں ملتی ہے۔ اپنی ماں سے بہت محبت کرتا ہے۔ بلکہ ان کی خدمت عبادت سمجھ کر کرتا ہے اور حقیقتاً ڈیڈی کو اس کا یہی روپ اثریٹ کرتا ہے۔“

”اور میرے بارے میں کیا کہتے ہیں وہ؟“ میں نے یونہی ناخن سے میز کی سطح پر لکیریں کھینچتے ہوئے سپاٹ سے لہجے میں پوچھا۔

”ان کے خیال میں آپ ایک سیلف میڈ انسان ہیں۔ پہلی بار آپ سے ملنے کے بعد انہوں نے کہا تھا ”یہ وہ شخص ہے جس نے زندگی کو اپنے ہاتھوں سے تراشا ہے اور جو تراشنے کا ہنر جانتے ہیں وہ کبھی ہارتے نہیں۔“

”وہ کھوئی کھوئی سی مسکان لیوں میں دہاتے ہوئے کہہ رہی تھی۔ میں نے بے یقینی سے اسے دیکھا۔

”کیا واقعی انہوں نے یہ کہا؟“

اس نے میری بے یقینی آنکھوں میں جھانکا اور اثبات میں سر ہلا دیا۔

”بالکل ڈیڈی کی طرح۔“ دراصل ڈیڈی کی اپنی زندگی بھی جدوجہد سے عبارت ہے۔

”السلام علیکم۔“ پارس خاصے برے حلیے میں آیا تھا۔ آتے ہی کرسی پر ڈھیر ہو گیا۔

”جلدی سے ٹھنڈے شربت کا پورا جگ لے کر آؤ۔“

”عبدل۔“ کول نے جگ اٹھا کر ملازم کو آواز دی۔ ”پچھے نہر سے پانی بھر لاؤ۔“

”کیا مطلب ہے تمہارا لڑکی۔ گھر آئے مہمانوں کی یوں تواضع کرتے ہیں۔“ پارس

اچھلا۔

”مہمان!“ کول حیران ہوئی پھر طنز آہولی۔ ”ہم بندہ دیکھ کر تواضع کرتے ہیں۔“

”بکونہیں۔ پوری تین جگہوں پر انٹرویو دے کر آ رہا ہوں۔“

”کیسا رہا۔“ اب کہ اس نے شرارت سے ملازم کو شربت لانے کا اشارہ کیا تھا۔

”بس انہوں نے ہر وہ سوال پوچھا جو مجھے نہیں آتا تھا۔“ وہ قدرے مایوسی سے گویا ہوا۔

”مجھے یقین تھا۔“ کول نے جلتی پر تیل ڈالا۔

”میں چلتا ہوں۔“ مجھے اپنا آپ ان دونوں کے درمیان خاصا مس فٹ لگ رہا تھا۔

”بیٹھیں ناسر! ذرا حواس ٹھکانے آجائیں تو کپ شپ کرتے ہیں۔“ پارس نے روکنا

چاہا مگر میرا دل اچاٹ سا ہو گیا تھا، تب ہی معذرت کر کے چلا آیا۔

\*\*\*

”میں نے بریانی بنائی تھی۔ ڈیڈی کہنے لگے۔ میں آپ کو بھی دے آؤں۔“

جب میں ملازم کے سر پر کھڑا سٹڈی روم کے جالے اتر رہا تھا، تب وہ حسب معمول وارد ہو گئی۔ اس کے پیچھے عبدل ڈش اٹھائے کھڑا تھا۔ بریانی کی اشتہا انگیز خوشبو نے بھوک کو چمکا دیا اور یہ پہلی بار نہ تھا۔ اکثر وہ کچھ خاص بناتی تو میرے لئے ضرور لاتی تھی۔

”وہ تو ٹھیک ہے مگر میں اکیلا بندہ ہوں۔ یہ اتنی ساری بریانی کا کیا کروں گا۔“

”میں کیا کرتی۔ ڈیڈی کہہ رہے تھے اور ڈال دو اور ڈال دو۔“

”اسلم! یہ کچن میں رکھ آؤ۔ آپ بیٹھیں نا۔“ میں نے اشارہ کیا تو وہ کرسی کھینچ کر بیٹھ گئی۔ عبدل اسلم کے ساتھ ہی کچن میں چلا گیا تھا۔

”ویسے آپ کے ہاتھ میں بس قلم اچھا لگتا ہے۔ یہ اس قسم کے کام آپ کو سوٹ نہیں کرتے۔“

”کس قسم کے؟“

”یہی گھریلو ٹائپ کے۔“ وہ ناک چڑھا کر بولی۔

”آپ نے ابھی تک شادی کیوں نہیں کی؟“ وہ یونہی بے دھڑک سوال کرتی تھی۔ میں

انہوں نے جو کچھ حاصل کیا، اپنے بل بوتے پر کیا۔ دراصل ان کا تعلق ایک بہت چھوٹے اور غریب گھر سے تھا اور وہ میٹرک میں پوزیشن لینے والے اپنے گاؤں کے پہلے نوجوان تھے۔ شاید فوج میں جانے والے بھی اور انہوں نے اپنے ماضی کو کبھی چھپایا نہیں۔ ہمیشہ اس پر فخر ہی کیا ہے۔

”بہت پیار کرتی ہے آپ کرل صاحب سے؟“

”بہت۔ پر شاید وہ مجھ سے زیادہ پیار کرتے ہیں۔“

”ظاہر ہے۔ اکلوتی اولاد ہیں آپ۔“

”ہاں، ممی کی ڈیوٹی کے بعد انہوں نے جس طرح میرا خیال رکھا ہے۔ میں سوچتی ہوں۔ اگر ممی زندہ ہوتیں شاید میں تب بھی ان سے زیادہ محبت کرتی۔ آکاش صاحب۔“ وہ اکیلدم چوکی۔ ”یہ محبت پر بھی کچھ لو اور دو کا اصول لاگو ہوتا ہے؟“

”شاید۔“ میرا الجھ بھم سا تھا۔

”اتنی محبت دی ہے ڈیوٹی نے مجھے کہ کبھی کسی رشتے کی کمی کا احساس ہی نہیں ہوا۔ بلکہ صرف محبت ہی نہیں، اعتبار بھی دیا ہے انہوں نے۔ آکاش صاحب۔“ ایک بار پھر کوئی سوال اس کے ذہن میں کلبلایا تھا۔ ”ضروری تو نہیں آپ جن لوگوں سے محبت کرتے ہوں، ان پر اعتبار بھی کرتے ہوں۔ یہ محبت اور اعتبار دو الگ چیزیں ہیں کیا؟“

”شاید۔“ وہ کتابی باتیں نہیں کر رہی تھی اور میں کتابی جواب دینا نہیں چاہتا تھا۔ اس کی گفتگو میں روانی تھی اور فطری سادگی۔ اس لمحے مجھے ادراک ہوا۔ محبت لکھنا الگ چیز ہے اور محبت ”جاننا“ بالکل الگ۔ جیسے آگ کی تپش محسوس کرنا اور جلنا الگ تجربے ہیں۔ محض تپش سے آپ ”جل“ جانے کی اذیت نہیں جان سکتے۔ محبت کے بارے میں بے تمہاشا لکھنے کے باوجود میری معلومات اس کے بارے میں صفر تھی۔ ”ڈیوٹی نے مجھے کبھی نہیں روکا۔ چھوٹی سے چھوٹی اور بڑی سے بڑی بات سے بھی نہیں۔ میں کہاں جاتی ہوں، کب آتی ہوں، کیا کرتی ہوں۔ انہوں نے کبھی نہیں پوچھا۔ مگر جب وہ سراونچا کر کے کہتے ہیں۔ ”مجھے اپنی بیٹی پر فخر ہے۔“

تو میرے گرد آن دیکھی حد بندیاں ہونے لگتی ہیں۔ میں ان کے اس فخر کو کیسے توڑ سکتی ہوں۔ حالانکہ وہ مجھے کسی بھی چیز سے روک سکتے ہیں اور میں بغیر کچھ پوچھے رک بھی جاؤں گی۔ اگر وہ مجھے کہیں کہ پارس سے ملنا چھوڑ دو تو میں ملنا چھوڑ دوں گی۔“ وہ کہتے کہتے رکی۔ پھر چونک کر کھڑی ہو گئی۔

”اوہ گاں۔ کون سی باتیں لے بیٹھی میں اور ڈیوٹی بریانی رکھ کر بیٹھے تھے کہ اکٹھے کھائیں گے۔“

وہ بہ عجلت واپس پلٹی۔

”میں چلتی ہوں، آکاش صاحب۔“

اور میں اس کے آخری الفاظ پر لگا ہوا تھا۔ شاید مجھے اب احساس ہوا تھا کہ پارس اس کے لئے کس قدر اہم ہے۔

\* \* \*

”لیس جی۔ جنگ چھڑ گئی۔“

”کہاں؟“ اپنے خیالوں میں گم پودوں کو پانی دیتے دیتے میں بری طرح چونکا تھا۔ اسلم ہنس دیا۔

”وہاں جی۔“

میں نے کھلے گیٹ سے باہر جھانکا۔ کوئل اور پارس کی لڑائی اپنے عروج پر تھی۔ وہ دنیاو مافیہا سے بے خبر جھگڑ رہے تھے۔ پارس اسے کوئی بات سمجھانے کی کوشش کر رہا تھا۔ جبکہ وہ غصے میں سرخ چہرہ لئے اس کی ہر بات سے انکار ہی تھی۔

”بس جی ان کو تو لڑے بغیر روٹی ہضم نہیں ہوتی۔“

”کیا یہ ہمیشہ سے یونہی لڑتے آئے ہیں؟“ میں نے قدرے حیرت سے انہیں دیکھا۔

”بچپن سے جی۔ ابھی اکٹھے بیٹھے کھیل رہے ہوتے، دوسرے پل جنگ چھڑ جاتی دونوں کے درمیان۔ ناخن چبھوئے جاتے، ہال کھینچ کر روتے دھوتے اپنے گھروں میں گھستے۔ ابھی گھروالے صورت حال سمجھنے کی کوشش کرتے، یہ دونوں پھر سے نہر کنارے پھول جمع کر رہے تھے۔ ایک دوسرے کے بغیر چین بھی کہاں پڑتا تھا انہیں۔ اتنے بڑے ہو گئے، پر عادتیں وہی کی وہی ہیں۔“

اسلم کو لمبی بات کرنے کی عادت تھی اور پھر وہ یہیں شیخ صاحب کے بنگلے میں کام کرتا رہا تھا۔ یہاں کے لوگوں کے بارے میں بات کرتا تو لگتا اپنے خاندان کے قصبے سا رہا ہے۔

”پردل کے بڑے اچھے ہیں دونوں۔ ایک دفعہ میں بیمار پڑ گیا تو.....“

”ہاں ٹھیک ہے نا۔ تم کام کرو باا۔“

میں نے اس کی بات کاٹی تو وہ سر جھٹک کر کیاریوں کی طرف متوجہ ہو گیا اور میں یونہی چلتا ہوا گیٹ تک آ گیا تھا۔

”تم بات مت کرو مجھ سے۔“  
”کوئل! یا رہا بات سمجھنے کی کوشش کرو۔“ پارس نے کچھ کہنا چاہا۔

”مجھے کچھ نہیں سمجھتا۔“ وہ بہت خفا تھی۔

”ایک ذرا سی بات کی تھی تم سے۔“

”تمہیں پتا ہے نا، مجھ سے ادھوری باتیں برداشت نہیں کرتے ہو۔“

ادھوری، نامکمل اور پڑا سرار باتیں۔“

”پڑا سرار۔“ پارس ہنس دیا۔ ”کم آن کوئل! یہ پڑا سرار نہیں، رو میٹھک باتیں ہوتی ہیں۔“

”تو سنبھال رکھو اپنے پاس یا سناؤ اپنی اس پرس کو مجھے کیا بتاتے ہو۔“ وہ خفا خفا سی واپس ہلٹی۔

”اے کوئل۔“ وہ اس کے سامنے آیا۔ ”اب تم ساری کالونی میں اعلان مت کرنا۔ کہانا، سب سے پہلے تمہیں بتاؤں گا۔ اب بھی تو بتایا ہے۔“ وہ صلح جو لہجے میں بولا۔

”خاک بتایا ہے۔“ وہ جھنجھلائی۔ ”اب ساری رات مجھے نیند نہیں آئے گی۔“

”ہاں تو کیسے بتا دوں۔ مجھے یقین تو ہونے دو کہ یہ حادثہ میرے ساتھ ہو چکا ہے، ہونے والا ہے یا میرا دل خواہ خواہ بے ایمان ہو رہا ہے۔“ پارس کے لہجے میں شرارت در آئی تھی۔

”تمہارا دل تو کیا، تم پورے کے پورے بے ایمان ہو۔“ کوئل نے جھنجھلا کر اسے دھکا دے کر راستے سے ہٹایا اور پاؤں پٹختی چلی گئی۔

”کیا مسئلہ ہے بھئی؟“ میں نے آگے ہو کر پوچھا۔

”یونہی سرا! آپ کیا کر رہے ہیں؟“

گو کیا کوئل کا خفا ہونا اس کے لئے ”یونہی“ تھا۔ میرے دل میں ناگواری کی لہری اٹھی۔

”تو پھر جھگڑا کس بات پر ہو رہا تھا؟“ میں نے بظاہر عام سے لہجے میں پوچھا تھا۔

”عادت ہے اس کو۔ یونہی الجھ پڑتی ہے۔ جنگلی بلی ہے پوری۔“ اس نے پھر ہنس کر

بات ٹالی۔ مجھے غصہ سا آ گیا۔ دل میں ناگواری کی لہری اٹھی ایک بار پھر۔

”یونہی کون الجھتا ہے۔“

”کوئل۔“ میرے لہجے پر غور کئے بغیر وہ بول پڑا۔ پھر ہنس دیا۔

”تجسس برداشت نہیں ہوتا اس سے۔ میں نے ایک بات کہہ دی تھی۔ ہاتھ دھو کر پیچھے

پڑ گئی۔“

”کون سی بات؟“ پارس ایک لمحے کو ٹھنکا۔ چہرے کا رنگ ایک لمبے کو سرخ ہوا۔ پھر وہ ہلکے پکچاتے ہوئے بولا۔

”کچھ نہیں سرا! کچھ خاص نہیں۔“ پھر جھنجھلا کر بولا۔ ”میں پھر بتاؤں گا سرا! آپ کو۔“

اور اتنے دنوں میں مجھے یہ اندازہ تو ہو ہی گیا تھا کہ پارس کی یہ کیفیت جب ہوتی تھی، جب وہ کوئی بات چھپانا چاہتا ہو اور چھپانہ پارہا ہو۔

”اوکے!“ میں نے یونہی کندھے اچکا دیئے۔ ”مگر پارس! کوئل کے ساتھ اتنا مت لڑا کرو۔“

”سرا! آپ نے غور سے دیکھا نہیں۔ وہ غصے میں کتنی پیاری لگتی ہے۔“ وہ مسکرا کر کہہ رہا تھا اور میں کلس کر رہ گیا۔

(نہیں۔ اسے غور سے دیکھنے کا حق صرف تمہیں حاصل ہے! حق لڑ کے)

میرا دل نہ جانے کیوں جھنجھلایا تھا۔

\*\*\*

میں محسوس کر سکتا تھا کہ پارس الجھا ہوا ہے۔ پریشان تو نہیں تھا مگر ہر لمبے اس کے چہرے سے الجھن سی مترشح رہتی۔ وہ کچھ کہنا چاہتا مگر لب بھینچ کر رہ جاتا۔ میں نے ایک دوبارہ پوچھا بھی مگر وہ نفی میں سر ہلا کر رہ جاتا۔ یوں جیسے اپنے اندر الجھتی سوچ کی گتھیوں کو وہ خود ہی سلجھانا چاہتا ہو۔ وہ اب بھی اکثر آتا تھا۔ مگر پہلے کی طرح نہ کتابوں کو الٹ پلٹ کرتا، نہ بار بار کافی بناتا اور نہ ہی بحث کرتا۔ بس یونہی بیٹھا کھڑکی پر جھک آنے والی عشق بچیاں کی ایک نشہی سے پھول پتے نوج نوج کر نیچے پھینکتا رہتا اور میں یونہی سر جھکائے صفحے کے صفحے سیاہ کرتا رہتا۔ مگر نہ جانے کیا لکھتا رہتا تھا کہ ہر بات نامکمل اور ادھوری رہ جاتی۔ کوئی سرا ہی ہاتھ نہ آتا تھا۔ صبح ہی تو فون آیا تھا مجید صاحب کا۔

”کیا بات ہے آکاش صاحب! آپ کا ناول بہت انتظار کر رہا ہے۔“

جب مجھے یاد آیا۔ ہاں وہ ایک ناول بھی تھا جس کا ادھورا مسودہ میری رائٹنگ ٹیبل کی داہنی دراز میں مقفل تھا۔ نہ جانے کچھ دنوں سے میں یہ کیوں بھول گیا تھا کہ میں ایک ناول مکمل کرنے کی خاطر تنہائی اور یکسوئی کی تلاش میں یہاں آیا ہوں۔

تب ہی عین سامنے بیٹھے پارس کو یکسر نظر انداز کر کے میں نے دراز سے فائل نکالی اور اپنے لکھے کو از سر نو پڑھنے لگا۔

”سر۔“ پھول نوچنے کے عمل سے بیزار ہو کر پارس میری طرف جھکا۔

”آپ اپنا ناول مکمل کیوں نہیں کر پارہے ہیں؟“

تب میں نے حد درجے بیزار ہو کر قائل آگے کھسکا دی تھی اور کرسی سے ٹیک لگا کر قلم لکھیوں میں گھمانے لگا۔

”بہت پہلے سہیل احمد خان کی ایک نظم پڑھی تھی میں نے۔“

پارس کی تجسس نگاہیں میری طرف اٹھی تھیں اور میں بلا ارادہ ہی وہ نظم نکلتا نے لگا۔

اک نظم کھو گئی ہے

دنیا کی وسعتوں میں

کچھ لفظ اس کے گم ہیں

نیلے سمندروں میں

کچھ حرف مٹ گئے ہیں

موسم کی بارشوں میں

اس کا کوئی کناہیہ

بادل نے لے لیا ہے

ہنسوں کی دج میں اس کا

آہنگ کھو گیا ہے

عنوان، رفتگاں کے

خواہوں میں جاگتا ہے

ابھی ہوئی ہیں راہیں

میں جن پہ چل رہا ہوں

بکھرے ہوئے ہیں منظر

میں جن میں گھر گیا ہوں

اس منتشر جہاں میں

اک نظم ڈھونڈتا ہوں

”بس کچھ ایسی ہی صورتحال سے دوچار ہوں میں بھی۔“

”مگر کیوں سر! ایسا کیوں ہوا ہے؟“

”شاید دھیان بٹ گیا ہے۔ ارتکاز توجہ نہ رہے تو کہانی کھو جاتی ہے۔“

”ہوں۔“ وہ سر جھکائے لب کانٹے ہوئے نہ جانے کیا سوچنے لگا تھا۔ میرے دھیان کی

منہی چڑیا سوچ کا دانہ منہ میں دبائے ادھر ادھر پر پھڑ پھڑانے لگی تھی۔ کھلی کھڑکی میں جھانکتی

دھوپ بڑے دھڑلے سے میری رائٹنگ ٹیبل پر بکھر گئی تھی۔ اس میں تپش تھی، باغیچے ویران اور

درو دیوار پر سورج پکھیل رہا تھا۔ پارس نے اٹھ کر کھڑکی بند کر دی۔ رائٹنگ ٹیبل ایک دم خالی

خالی سی ہو گئی تھی۔ کمرے میں ٹھنڈک آمیز نیم تاریکی تھی۔ سرسراتے پردوں کی آہٹیں۔

میرے دھیان کی منہی چڑیا میرے سر پر بیٹھی چوں چوں کر رہی تھی۔

پارس نے دونوں ہاتھ پشت پر باندھ کر کھڑکی سے ٹیک لگا لی۔ دھوپ اس کے عقب

میں روزنوں سے جھانکنے لگی تھی۔

”سر! آپ نے کبھی محبت کی ہے؟“

منہی چڑیا کے پھڑ پھڑاتے پرساکن ہو گئے۔ اس نے سہی ہوئی آنکھیں پٹپٹائیں اور در

و دیوار سے سر لگانے لگی۔ مگر سارے در پیچے، سارے روزن بند تھے۔ میرے شعور میں میرا

ماضی جاگنے لگا تو میں پارس کے عقب میں دھوپ کی آنکھ چھولی دیکھتے ہوئے سوچنے لگا۔

”کیا میں نے کسی سے محبت کی ہے۔“

اور اوجھتا ہوا ماضی یونہی بے خیالی میں آنکھیں کھول کر مجھے دیکھنے لگا۔ میں وہیں کھڑا

تھا۔ ماں کی چارپائی کے پاس، میرے ارد گرد میرے جیسے کئی بچوں کا شور جاگنے لگا۔ میرے

ذہن کی دہلیز پر بغیر خوشبو کے رنگ برنگے پھول بکھرے تھے۔

اور وہ دو آنکھیں اور ان نیم مردہ آنکھوں میں منجمد ہر اسماں سی مسکراہٹ۔

”ہاں، کی ہے میں نے محبت۔ آج تک کرتا آ رہا ہوں۔ ان دو آنکھوں میں ابھرتی

مسکراہٹ ہے۔ جو صرف مجھے دیکھ کر مسکرائی تھیں۔“

”مگر وہ صرف مجھے دیکھ کر کیوں مسکرائی تھیں۔“ شاید وہ جانتی تھیں۔ میں ان میں سے

ہوں، مگر ان جیسا نہیں۔

اور ان دو آنکھوں کی محبت بھری مسکان کے سہارے ہی تو میں ”مٹھو“ سے آکاش

بناتا تھا۔

”سر! آپ نے کبھی محبت کی ہے؟ کسی لڑکی سے؟“

سوال وہی تھا مگر ذرا سے اضافے کے ساتھ۔ منہی چڑیا اڑنے کو بے تاب تھی۔ میرے

ذہن و دل کے دروازوں سے ٹکراتی اور چوں چوں کر کے شور مچاتی تھی۔

”کسی لڑکی سے محبت بھلا کیسے کی جاتی ہے؟“ یہ آکاش فیردز کا خود سے سوال تھا۔ اس



آکاش کا، جس کا قلم محبت لکھتا تھا۔

بھلا میں کسی لڑکی سے محبت کیسے کر سکتا تھا۔ میرے خیال کی زمین پر تو آج بھی جھونپڑے اُگتے ہیں۔ گندی نالیاں بہتی ہیں۔ جہاں محنت کے بدلے بھوک کاشت ہوتی تھی۔ میں جو آج بھی اپنے ماضی کی سنسان ویران سڑک پر کھڑا خالی ہاتھ ہلا رہا ہوں، بھلا کسی لڑکی سے محبت کیسے کر سکتا تھا۔

میں یہ سب پارس سے نہیں کہہ سکتا تھا۔ بس تلخ سی ہنسی ہنستا رہا۔

”ہاں مگر وہ ایک لڑکی ہے کوئل۔“ میرے دھیان کی منہمی چڑیا پھر سے اڑی اور دل کی منڈیر پر آ بیٹھی۔ اس کی چچھاہٹ کسی مدھرو سندرگیت میں ڈھل گئی۔

وہ مجھے اچھی لگتی ہے۔ وہ سامنے ہوتی ہے تو میں سنتا رہتا ہوں۔ جب چلی جاتی ہے تو بس سوچتا ہوں۔ تم اس سے لڑتے ہو تو مجھے اچھا نہیں لگتا۔ وہ تمہاری باتیں کرتی ہے تو اس ہو جاتا ہوں۔ وہ مجھے ”آکاش“ کہتی ہے تو مجھے لگتا ہے۔ میں پھیل کر پوری کائنات پر چھا گیا ہوں۔ وہ خفا ہوتی ہے تو لگتا ہے ساری کائنات خاموش ہے، چپ اور گم صم۔ اس کی آنکھوں کے نیلے آئینے پر غبار چھاتا ہے تو نہ جانے کیوں..... نہ جانے میری آنکھیں کیوں دھندلا جاتی ہیں۔

”مگر تم یہ مت سمجھنا میں اس سے محبت کرتا ہوں۔ بس وہ مجھے اچھی لگتی ہے۔“

مجھے لگا میں نے اس بل خود سے اور پارس سے جھوٹ بولا تھا۔ یا شاید میں تب آگہی کی اس منزل تک پہنچ ہی نہ پایا تھا۔ مگر میں نے یہ سب پارس سے نہیں کہا۔ میں کہہ بھی نہیں سکتا تھا۔ اس کے سوال سے میرے جواب تک کا فاصلہ خاموشی تھا۔

”نہیں، میں نے کسی سے محبت نہیں کی۔“

تب پارس نے دونوں ہاتھ میز پر رکھے اور میری طرف جھکا۔ اس کا چہرہ شدت جذبات سے تھمتار ہا تھا اور دھوپ قدرے آزاد ہو کر کھڑکی کی درزوں سے جھانکنے لگی تھی۔

”سر! مجھے..... مجھے محبت ہو گئی ہے۔“

اس کی آواز سرگوشی میں ڈھلی تھی اور میں اس کے بعد سارے سوال بھول گیا تھا۔

\*\*\*

نہر کے کنارے کنارے میں بہت دور تک نکل جانا چاہتا تھا۔

بھری دوپہر تھی۔ ہوا ٹھہری ہوئی۔ نہر کا پانی ساکن اور پرندوں کی آوازیں سوئی جا گئی تھیں اور بائیں ہاتھ نظر آنے والے جنگلے خاموشی اور دھوپ میں ڈوبے تھے۔

”ہیلو سر!“ نہ جانے یہ لڑکا مجھے ہر جگہ اور ہر وقت کیوں نکرا جاتا تھا۔

”سوچنے کے لئے یہ واقعی آئیڈیل جگہ ہے۔“ وہ میرے ساتھ قدم سے قدم ملا کر چل رہا تھا۔

”نہیں، میں کچھ سوچ نہیں رہا۔ بس یونہی۔“

”سر! یہ جگہ پکنک منانے کے لئے آئیڈیل ہے نا؟“

کافی دنوں بعد وہ پھر سے اپنی پرانی جون میں نظر آ رہا تھا۔ خوش باش اور لا پرواہ۔

”کوئل سے تمہاری صلح ہو گئی؟“

”ہاں، ہو گئی۔“ وہ دونوں ہاتھوں سے بکھرے بال سیٹ کرتے ہوئے خوشگوار لہجے میں

بولتا۔

”اس دفعہ وہ واقعی خفا ہو گئی تھی۔ جب تک میں نے اسے بتا نہیں دیا کہ.....“

”تم نے اسے بتا دیا۔“ میں نے بے تابانہ اس کی بات کاٹی۔

”ظاہر ہے سر! اس کو نہیں بتاتا تو کسے بتاتا۔“

”ہاں۔“ میں گم صم سا ہو گیا تھا۔

”سر! آپ نے مجھ سے پوچھا نہیں کہ میں کس سے محبت کرتا ہوں۔“ اس نے بہت

ٹوٹتی اور کھوجتی ہوئی نگاہ مجھ پر ڈالی تھی۔

”میں اس کی ضرورت نہیں سمجھتا۔“ میرا لہجہ خود بخود سپاٹ سا ہو گیا تھا۔

”یہ تمہارا پرسنل معاملہ ہے۔“

”تو پھر سر ہو جائے ایک پکنک، ہماری صلح کی خوشی میں۔ ویسے ہم لوگ اکثر یہاں پکنک

مناتے ہیں۔“

”تمہاری جاب کا کیا بنا؟“

”جاب۔“ ہاں اب تو ڈھونڈنا ہی پڑے گی۔“ وہ سر ہلاتے ہوئے بولا تھا۔

”تو پھر سر شام کو گھر آئیے گا، سب مل کر پلان کریں گے۔“

شام کو میرا بالکل ارادہ نہ تھا۔ مگر کوئل خود بلانے آ گئی۔

”پارس کہہ رہا تھا۔ آپ نہیں آئیں گے۔“

میں نے معذرت کرنا چاہی تو وہ خفا ہونے لگی۔

”ہمیں پتا ہے۔ آپ کو اچھا نہیں لگتا مگر آکاش صاحب! آپ کا یہاں ہونا ہمارے

لئے آرزو ہے۔ آپ کو کیا معلوم ہم آپ کی کہنی میں کتنا انجوائے کرتے ہیں۔ اگر آپ کی

ڈسٹرمنس کا خیال نہ ہو تو، خیر.....“

اس نے خشکی سے سر جھٹکا۔

”تو آپ نہیں آرہے۔“

خفا ہو کر اس کا لہجہ کتنا بیگانہ سا مگر خوبصورت ہو گیا تھا اور میرے پاس اب انکار کا کوئی جواز نہ رہا تھا۔ سو میں اس کے ساتھ آ گیا۔ چھوٹے سے لاؤنج میں ہنگامہ سا ہو رہا تھا۔ بٹ سسٹرم بھی موجود تھیں۔

”لیس، وہ آگئے۔“ پارس چپکا۔ ”نکالو سو روپیہ۔“

حیائے براسا منہ بنا کر سو روپیہ اس کی ہتھیلی پر رکھ دیا۔ وہ شرط ہار گئی تھی۔

”شام کو آئیں کریم میری طرف سے۔“ پارس نے فضا میں نوٹ لہرایا۔

”شرم نہیں آتی۔ اس سے پیسے لیتے ہوئے۔“ پارس کی امی نے اسے گھر کا۔

”امی! اس نے خود شرط لگائی تھی کہ آکاش صاحب نہیں آئیں گے۔“

”لے کر تو میں آئی ہوں۔ یہ پیسے مجھے ملنے چاہئیں۔“ کوئل بول اٹھی۔

”حضور آپ لے لیجئے۔“ وہ دونوں ہتھیلیوں پر نوٹ رکھ کر جھکا۔

”سدھر جاؤ۔“ کوئل نے اس کے بال کھینچ کر کہا۔ پھر میری طرف پلٹی۔ ”آپ بیٹھیں

تا۔“

پھر وہ سب پکنک ڈسکس کرنے لگے۔ پارس آج بڑی موج میں تھا۔ میری نگاہیں بار بار کوئل کے تاثرات کا جائزہ لے رہی تھیں۔ اس کا رویہ معمول کے مطابق تھا۔ بس جب پارس زیادہ موج میں آتا تو وہ تنبیہی نگاہوں سے اسے گھورتی تھی۔ پھر آخر میں فیصلہ ہوا کہ یہ پکنک ون ڈش پارٹی ہوگی۔ ڈشٹر کا فیصلہ کرتے ہوئے بھی جھگڑا ہو گیا۔ اپنی امی کے بار بار گھورنے کے باوجود پارس بغض تھا۔ کیونکہ وہ بے روزگار ہے، سوائے سب سے سستی ڈش دی جائے۔

”تمہیں تو نہ جانے کب تک بے روزگار رہنا ہے۔“ حیائے منہ بتایا۔

”تم دعا کرو تو میں بہت جلد برسر روزگار ہو جاؤں گا۔ چاہے گنڈیریوں کا ٹھیلہ کیوں نہ

لگا لوں۔“ وہ اس کی طرف جھک کر بولا تھا۔

”ہاں، تمہاری یہی اوقات ہے اور مجھے کوئی ضرورت نہیں ہے تمہارے لئے دعائیں

کرنے کی۔ کوئل سے کہو۔“ وہ قدرے جل کر بولی تھی۔ اپنے نام پر فردا سے باتیں کرتی کوئل

چوکی۔

”بھئی میں تو ہمیشہ اس کے لئے دعائیں کرتی ہوں۔ پر گلتا ہے میری دعاؤں میں اثر

ہی نہیں ہے۔“ وہ فطری سادگی کے ساتھ بولی تھی۔

”نہیں، میں کسی کی بددعا کے زیر اثر ہوں۔“ پارس نے ایک بار پھر حیا کو چھیڑا تھا۔

”میں نے کبھی تمہیں بددعا نہیں دی۔“ حیائے احتجاج کیا تو پارس نے فوراً انحرہ لگا دیا۔

”چورنی کی چٹیا میں جھاڑو۔“

اس بات پر دونوں میں ٹھیک ٹھاک لڑائی تھی۔ اسی دوران پکنک کے لئے دن کا تعین بھی

کر لیا گیا اور صلح کے لئے پارس فریق سے ٹھنڈے ٹھارے خر بوزے نکال لایا تھا۔

”ارے بھئی، مجھے بھی تو بتاؤ، میں کیا لے کر آؤں؟“ میں نے پوچھا تو کوئل فوراً بول

اٹھی۔

”آپ کچھ مت لائیں۔ آپ تو ہمارے چیف گیسٹ ہوں گے۔“

سب نے اس کی تائید کی تھی، مگر مجھے خالی ہاتھ جانا اچھا نہیں لگا تھا۔ تب ہی جب میں

”پڑا“ لے کر وہاں پہنچا تو وہ سب نرم نرم گھاس پر سر اجماع لٹو کھیلنے میں مصروف تھیں۔ جبکہ

کوئل پانی میں پاؤں ڈالے بیٹھی تھی۔ پارس غائب تھا۔

”اس تکلف کی کیا ضرورت تھی۔“ شزائے پڑا تھا م کر ٹوکری میں رکھا۔

”مجھے اچھا نہیں لگا خالی ہاتھ آنا۔“

کوئل نے پلٹ کر مجھے دیکھا۔ ذرا سا مسکرائی اور پھر سے پاؤں سے چھینٹے اڑانے لگی۔

”پارس کہاں غائب ہے؟“ میں نے کوئل کو دیکھا۔ وہ ذرا جھک کر پھول توڑنے کی

کوشش کر رہی تھی۔ تب ہی اس نے ننھا سا سرخ پھول توڑ کر میری طرف بڑھایا۔

”ہم کب سے اس کا انتظار کر رہے ہیں۔“

میں نے خیر سے اسے دیکھا۔ نیلے کانچ جگر جگر کر رہے تھے۔ میں نے آہستگی سے پھول

اس کے ہاتھ سے لیا۔ ہتھیلی پر وہ ننھا سا پھول رکھ کر میں نے غور سے دیکھا۔ پھول کا رنگ شوخ

اور چمکدار تھا۔ میں نے آہستگی سے مٹھی بند کر لی۔ کوئل دوبارہ پانی سے کھیل رہی تھی۔ اس کے

ہونٹوں کی تراش میں بڑی مبہم سی مسکراہٹ چل رہی تھی۔

میں نے ذرا ہٹ کر درخت سے ٹیک لگائی اور نہر کے پانیوں میں جھانکنے لگا۔ یہ جگہ

واقعی بہت خوبصورت اور پرسکون تھی۔ ہر طرف زمردیں گھاس کی چادر بچھی تھی۔ نہر کے

دونوں کناروں پر چھوٹے چھوٹے نیلے، پیلے، سرخ، کانسی، بنفشی خوردو پھولوں کی بہتات تھی۔

جیسے قدرت نے ساتوں رنگوں کے چھینٹے یونہی بے خیالی میں ادھر سے ادھر کھیر دیئے ہوں۔

دونوں اطراف سے شیشم کے درختوں کی چوٹیوں نے مل کر نہر پر چھت ڈال دی تھی۔ اس میں

الٹی گنتی سو سے سنائی تھی۔ وہ اٹھانوے پر ہی اٹک گئی۔ حیانے ایک بہت خوبصورت گیت سنایا۔ اس کی آواز بھی پیاری تھی۔ گیت کی فرمائش مجھ سے بھی ہوئی تھی، مگر میں نے معذرت کر کے بس ایک شعر سنانے پر اکتفا کیا تھا۔ کول کے پاس پرچی آئی تو میں نے یونہی ذرا سا جھک کر اس کے ساتھ بڑھا تھا۔

”دائیں طرف بیٹھے شخص کو رو میٹھک ڈائیلاگ سنائیں۔“

اس کا چہرہ ایک دم سرخ ہو گیا تھا۔ دوسرے لمحے اس نے پرچی پھاڑ کر پانی میں پھینک دی تھی۔ اس کے دائیں طرف میں بیٹھا تھا۔

”کیا تھا؟“ سب نے شور مچا دیا۔

”ایک دم فضول تھا۔“ وہ منہ بنا کر اگلی پرچی اٹھانے لگی۔ میں گھاس اکھڑتے ہوئے سوچ رہا تھا۔ ابھی میرے اور اس کے درمیان سے پارس اٹھ کر پیپی لینے گیا تھا۔ اگر وہ یہاں اس کے دائیں طرف بیٹھا ہوتا تو کیا تب بھی وہ یہی کرتی۔ میری ان ہی سوچوں کے درمیان پارس نے پرچی اٹھائی تھی۔

”اپنی پسندیدہ ہستی کو پھول پیش کریں۔“

”اگر وہ یہاں موجود نہ ہو تو؟“ اس نے کان کھجاتے ہوئے پوچھا۔

”اٹس امپاسیل۔“ سب نے ایک دم کہا۔

”اوکے۔“ اس نے تیزی سے نہر کے کنارے سے کئی پھول توڑے۔ انہیں ایک گلدستے کی شکل دیتے ہوئے اس کے لبوں پر مبہمی مسکراہٹ تھی۔ سب منتظر نگاہوں سے اسے دیکھ رہے تھے۔ تب ذرا سا جھکتے ہوئے اس نے گلدستہ میری طرف بڑھایا۔

”اٹس جسٹ فار یوسر۔“

”اف۔“ شزانے سر پر ہاتھ مارا۔ ”پارس بھیا! ہم میں سے اکثر لوگوں کا خیال تھا کہ آپ یہ پھول کسی اور کو دیں گے۔“

”ڈیز سسٹر! میں کسی کو خفا نہیں کرنا چاہتا۔“ اس نے سب کی خدمت میں ایک ایک پھول پیش کیا۔

”یونہی ہر کسی کو پھول نہیں دیتے پارس! کیا معلوم ہماری دی ہوئی چیز کسی کے لئے کوئی اہمیت نہ رکھتی ہو۔“

کول نے دونوں ہاتھ پشت پر باندھتے ہوئے گہری سنجیدگی سے کہا تھا۔ میں اپنی جگہ گڑ کر رہ گیا۔

سے دھوپ یوں چمن چمن کر پانی پر پڑ رہی تھی جیسے چاندی کے سکے یہاں سے وہاں تک بہتے جا رہے ہوں۔ فضا میں سبز پانیوں کی خوشبو نے خوشگواریت پیدا کر دی تھی۔ اس سارے ہنگامے سے بے خبر میرا سارا دھیان میری بند مٹھی کی طرف تھا۔ مجھے یوں لگتا تھا، میرے ہاتھ پر رنگ ہی رنگ اتر آئے ہوں۔

خوابوں اور خوابوں کے رنگ

آرزوؤں اور تمناؤں کے رنگ

پھر نہ جانے کیا ہوا کہ وہ سارے رنگ بکھر گئے۔ بے اختیار میری مٹھی بھینچ گئی تھی اور جب کھلی تو مسلا ہوا پھول ہتھیلی سے پھسل کر پانی میں جا گرا اور بہتا ہوا بہت دور تک جا نکلا تھا۔ میں ہاتھ جھاڑ کر پلٹا اور ٹھک گیا۔ اس کے چہرے کے تاثرات ناقابل فہم تھا۔ ہاں میں نے اتنا دیکھا۔ نیلگوں آئینے دھندلا گئے اور دوسرے پل وہ رخ بدل گئی۔

میں ابھی یونہی خالی الذہنی کی کیفیت میں کھڑا تھا۔ جب پارس چلا آیا۔

”یہ کیا ہے؟“ شزانے بے اختیار پوچھا۔ جس کا جواب پارس کے ہاتھوں سے لڑھکتے ہوئے تین بڑے بڑے تر بوڑھے۔ ایک فردا کی گود میں گرا، دوسرا حیا کے پاؤں پر اور چوتھا کول سے ٹکرا کر پانی میں جا گرا اور خود پارس گھاس پر ڈھیر ہو گیا۔

”یہ کیا تمیزی ہے۔“ کول جھنجھلا کر پلٹی۔

”بد تمیزی نہیں، تر بوڑھے۔“ پارس نے سراٹھا کر آگاہ کیا اور پھر سے گرا لیا۔

”تو تمہارے ذمے یہ تھا۔“

میں نے پانی میں تیرتا تر بوڑھے کال کر گھاس پر رکھا۔

”یہ ہمیشہ سے کبجوس ہے۔ ہم نے اسے کہا تھا کچھ پھل لے آئے اور یہ تر بوڑھا اٹھا لایا ہے۔“ حیانے کہا تو پارس اٹھ کر بیٹھ گیا۔

”کیوں، یہ اتنے بڑے بڑے تین عدد پھل نظر نہیں آتے تمہیں۔“

”اور سب سے سستا یہی پھل نظر آیا ہو گا تمہیں۔“

”جی۔ سب سے سستا یہی پھل تھا اور میں بے روزگار ہوں۔“ اس نے حیا کی نقل

اتاری اور ساتھ ہی مطلع بھی کیا۔

وہ دن میری زندگی کا ایک خوشگوار اور یادگار دن تھا، مگر قدرے اداس بھی۔ بظاہر میں خوش تھا مگر اندر دل کے نہاں خانوں میں خاموشی کی تہہ کچھ اور گہری ہو گئی تھی۔ شزانے پارس لگیم میں اپنی باری پر لطیفہ سنا کر خوب ہنسایا۔ وہ باقاعدہ ساتھ ایکٹ کر رہی تھی۔ فردا نے

”ڈیزفرینڈ!“ پارس نے اس کی ہتھیلی کھول کر اس پر کاسنی کا پھول رکھا۔  
 ”میں تو یہ دیکھتا ہوں کہ جسے میں دے رہا ہوں، وہ میرے لئے کتنی اہمیت رکھتا ہے۔“  
 اس کی اس عجیب منطق پر کوئل نے تجیر سے اسے دیکھا۔  
 ”تم واقعی بہت اچھے ہو پارس۔“ کوئل بے اختیار بولی تھی۔ میں لب بھنج کر رہ گیا۔  
 ”اس میں کیا شک ہے۔ اب کچھ کھایا جائے۔“  
 پارس نے کہا تو باسکٹ کا منہ کھل گیا۔  
 ”کہاں کھو گئے سر۔“ پارس نے ہاتھ ہلایا، تو میں چونکا۔  
 ”سب تمہیں کتنا چاہتے ہیں پارس۔“ میرے لہجے میں رشک تھا۔  
 ”اس کی ایک وجہ ہے سر۔“ وہ گہری سنجیدگی سے گویا ہوا۔  
 ”وہ کیا؟“ میرے ساتھ ساتھ باقی لوگ بھی متوجہ ہوئے۔  
 ”میں اس کا لوٹی کا واحد کنوارہ لڑکا ہوں۔“  
 ”یو۔“ وہ سب کی سب ایک ساتھ چنچیں اور دوسرے لمحے پارس نہر میں ڈبکیاں کھا رہا تھا۔

\*\*\*

گرمی کی شدت میں اضافہ ہی ہوا تھا۔ فضاؤں میں ہر پہل اک سلگتی ہوئی خاموشی کا راج  
 رہتا۔ کھڑکی میں سے جھانکتے عشق پیچاں کے پھول پتے عجب بیزار بیزار سے دکھائی دیتے۔  
 میں سارا دن کھڑکی میں بیٹھا بھری دوپہر میں جھانکتا اور سگریٹ پھونکتا رہتا تھا۔ پارس ان  
 دنوں اپنی ساری صلاحیتیں جاب کے حصول کے لئے صرف کرتا رہتا، سو کم کم آتا مگر آتا ضرور  
 تھا۔ کوئل نے تو آنا ہی چھوڑ دیا تھا۔ کبھی کبھار یونہی راہ چلتے آتے جاتے گھڑی دو گھڑی کی  
 ملاقات ہوتی تھی اور بس۔ یا پھر کوئی اچھی چیز بنتی تو کرنل صاحب ملازم کے ہاتھوں بھجوا  
 دیتے۔

اور میں کبھی کبھی اکتا جاتا تو نہر کے کنارے چلا آتا۔ نرم مخلیں گھاس پر آنکھیں  
 موندے لیٹتا اور پھر گھنٹوں سوچتا عادت سی بنی جا رہی تھی۔

اس دن پھر سنسان سڑک پر نظریں گاڑے میں نہ جانے کیا سوچ رہا تھا۔ جب اسلم آج  
 کی ڈاک لے کر آ گیا۔ میں نے بدلی سے ان لفافوں پر نظر ڈالی۔ دو تین انویشن کارڈ  
 تھے۔ کچھ خطوط میرے قارئین کی طرف سے تھے۔ سعودیہ کا لفافہ دیکھ کر میں نے بے تابی سے  
 لفافہ کھولا۔

”تم انتہائی فضول اور گدھے ہو آ کاش۔“

سلام دعا کے بعد پہلا فقرہ یہی تھا۔ میرے لیوں پر مسکراہٹ بکھر گئی۔ ظاہر ہے اس بے  
 تکلفی کے ساتھ مجھے آپا کے سوا کون پکار سکتا تھا۔ انہوں نے میرے خوب کان کھینچے تھے کہ میں  
 نے انہیں اتنا پتا کیوں نہیں دیا۔ ابھی بھی انہوں نے یہ خط مجید صاحب کے پتے پر بھجوا دیا تھا اور  
 خوشی کی خبر یہ تھی کہ عامر بھائی میرے بہنوئی مستقل پاکستان شفٹ ہو رہے تھے۔ پہلے عامر کو  
 یہاں آ کر اپنا بزنس سیٹ کرنا تھا۔ پھر آپا اور بچوں کو آنا تھا کہ آپا کی پوری سسرال وہیں  
 سعودیہ میں رہائش پذیر تھی۔ آپا نے زور دیا تھا کہ جب عامر آئیں تو میں انہیں نہ صرف خود  
 ریسو کرنے جاؤں، بلکہ بزنس کے سلسلے میں جہاں تک ہو سکے ان کی مدد کروں۔  
 اور یہ بھی لکھا تھا کہ میں سخت ست ہوں کہ ابھی تک اسنے لئے کوئی لڑکی تلاش نہیں کر  
 سکا۔ سو میں تیار رہوں، وہ پاکستان آتے ہی میری شادی کر دیں گی اور انداز کچھ کہنے کا یہ تھا۔  
 ”بھڑ میں گیا تمہارا لکھنا پڑھنا اور کتابوں سے عشق۔ آرام سے شادی کر کے گھر بساؤ۔  
 تاکہ میں بھی دھڑلے سے بھائی کے گھر رہنے آ سکوں۔“  
 اور آخر میں انتہائی دلگیر جذبہ باقی انداز میں لکھا تھا۔

”آ کاش! میرے بھائی! میرے میکے کا مان تو اب تم ہی سے قائم ہے۔“  
 آپا کے آنے کی خبر نے میرے اندر خوشی کی رقع جلا دی تھی۔ وہ اس دنیا میں میری واحد  
 رشتے دار تھیں۔ میں نے انہیں فوراً خط لکھنے کا قصد کیا۔ کاغذ، قلم اور سگریٹ کا پیکٹ اٹھا کر اور  
 باقی ڈاک کو یکسر نظر انداز کر کے میں نہر کنارے چلا آیا۔  
 وہ دونوں ساتھ ساتھ پانی میں پاؤں لٹکائے بیٹھے تھے۔ کوئل نے دونوں ہتھیلیوں میں  
 کتنے ہی پھول سنبھال رکھے تھے۔  
 ”آئیے سر! یہ دیکھیں کوئل کتنے بڑے مسئلے سے دوچار ہے۔“ مجھے دیکھتے ہی پارس بول  
 اٹھا۔ کوئل نے چونک کر مجھے دیکھا۔

”دیکھو کچھ کہنے کی ضرورت نہیں۔ میں نے تمہارے بارے میں کسی کو کچھ بتایا تھا۔“ وہ  
 قدرے غصے سے بولی تھی۔ مجھے اس وقت اپنی مداخلت بہت بری لگی تھی۔ میں واہس پلٹ  
 جاتا مگر اب یہ ممکن نہ تھا۔ میں وہیں کچھ فاصلے پر درخت سے ٹیک لگا کر بیٹھ گیا۔  
 ”سر! آپ ناول لکھنے آئے ہیں؟“ پارس نے پوچھا۔  
 ”نہیں۔“

”سر! برف کے گولے کھائے ہیں کبھی آپ نے؟“ پارس نے اشتیاق سے پوچھا۔ تب

میں نے دیکھا۔ ان سے کچھ فاصلے پر گولے والا اپنا سائیکل روک کر ذرا سستانے بیٹھا تھا اور وہیں اونکھنے لگا تھا۔

”بچپن میں واحد یہی عیاشی تو نصیب ہوتی تھی اور وہ بھی کبھی بکھار۔“ پارس اٹھ کر گولے والے کے پاس چلا گیا۔

”او بھائی، برف ہے۔“

”ہے بابو جی۔“ وہ ہڑبڑا کر جاگا۔

”اور فالودہ۔“ اس نے خود ہی ڈھکن اٹھا کر جھانکا۔

”ہے جی۔“

”پارس! میں بھی کھاؤں گی۔“ کول نے پکار کر کہا۔

”یہ تیسرا پیالہ ہے تمہارا۔“ پارس نے گھورا۔ کول سر جھٹک کر میری طرف توجہ دیئے بغیر مزید پھول توڑنے لگی۔

”کہاں غائب رہتی ہیں کول آپ؟“ میں نے شکوہ کناں نگاہوں سے اسے دیکھا۔

آج وہ پورے دو دن بعد مجھے نظر آئی تھی۔ کول نے قدرے بے یقینی سے مجھے دیکھا پھر سر جھٹک کر اس نے ہاتھ بلند کئے اور سارے پھول پانی میں گرا دیئے۔

”یہیں ہوتی ہوں۔“

”اچھا۔“

”میں نے آپ کا ناول پڑھا تھا پارس سے لے کر ”آرزو“ آپ اچھا لکھتے ہیں۔“ اس نے سادگی سے تعریف کی۔ جسے میں نے بہت سنبھال کر دل میں رکھ لیا۔

”ایک بات تو بتائیں آکاش صاحب۔“ اس نے کچھ سوچتے ہوئے کہا۔ ”آپ حقیقت سے نظریں ملانا نہیں چاہتے یا ملانے کی ہمت نہیں رکھتے۔“

”یہ آپ کیسے کہہ سکتی ہیں۔“

”زندگی ایک سفاک حقیقت ہے۔ آپ اسے خوشنما خواب بنا دیتے ہیں۔ ایک خوشنما ہیروئن اوڑھا دیتے ہیں۔ کیا آپ چاہتے ہیں کہ لوگ آئینے کا دوسرا رخ نہ دیکھ سکیں۔“

”آپ کو میری تحریر کی یہ خامی اچھی نہیں لگی۔“ میں نے ذرا جھک کر اس کا چہرہ دیکھا۔ وہ سر جھٹک کر سسکا دی۔

”ایسا تو نہیں ہے۔ میں تو بس ایک بات کر رہی تھی۔“

”کول!“ میں سیدھا ہو گیا۔ ”ان تلخ و بے رحم حقیقتوں نے انسان کو بہت ہراساں کر دیا

ہے۔ میں تو ان ڈری سہمی آنکھوں میں اک ذرا سا خواب بھر دیتا ہوں۔ یہ خواب امید کا دوسرا نام ہی تو ہے۔ بس یوں سمجھیں کہ میں حقیقت شناس تو ہوں، حقیقت پسند نہیں۔ اور پھر میں تو وہی لکھ رہا ہوں جو ہمارے اندر موجود تو ہے مگر ہم بھول گئے ہیں۔ حقیقت سفاک اور زندگی بے رحم ہے تو اس کا مطلب یہ تو نہیں کہ پھول کھلنے بند ہو گئے۔ آسمان پر چاند نہیں چمکتا۔ رات کی رانی نے مہکنا چھوڑ دیا یا صبح کو برگ گل پر شبنم نہیں اترتی۔ کول! ہم شبنم کو آنکھ کا آنسو کیوں سمجھ لیتے ہیں۔ اسے رُتوں کا سنگمار کیوں نہیں کہتے۔“

کول متحیر سی مجھے دیکھ رہی تھی۔

”اپنی دے۔ یہ بھی ہماری زندگی کا ایک رخ ہے۔“ میں نے پارس کو آتے دیکھ کر تقریباً بات ختم کر دی۔

”لیں سر جی! ٹھنڈا ٹھار فالودہ۔“ اس نے پیالے ہم دونوں کی طرف بڑھائے پھر اپنا پیالہ لے کر میرے پاس آ بیٹھا۔

”کیا باتیں ہو رہی تھیں؟“

”ان کی تحریر کے بارے میں۔“ کول نے بتایا۔

”سر! آپ نے اس دن میرے سوال کا جواب نہیں دیا تھا۔“ ٹھنڈے فالودے سے لطف اندوز ہوتے ہوئے پارس نے پوچھا۔

”کون سا سوال؟“

”آپ نے محبت کی ہے؟“ اب کہ اس کی آنکھوں میں شرارت تھی۔ میں نے سنبھل کر کول کی طرف دیکھا اور الٹا سوال داغا۔

”تمہارا کیا خیال ہے؟“

”میرا“ اس نے مسکراتے ہوئے کول کی طرف دیکھا۔ وہ دانستہ اپنی نظریں پیالے پر مرکوز کئے ہوئے تھی۔

”میرا خیال ہے کہ آج سے پہلے تک تو نہیں کی۔“

”یہ کیسے کہہ سکتے ہو تم؟“ مجھے مزا آنے لگا۔

کہتے ہیں تحریر کسی حد تک لکھنے والے کی شخصیت کی آئینہ دار ہوتی ہے اور آپ کی تحریروں سے مجھے یوں لگتا ہے جیسے آپ نے ابھی تک محبت کی وادی پڑخار کا سفر نہیں کیا۔

آپ کے نزدیک محبت یوں ہے جیسے پہاڑ پر کھڑے ہو کسی خوابناک وینیلکوں دھند میں ڈوبی کسی وادی کو دیکھنا۔ جبکہ سورج کی ہلکی زرد کرنوں کا غبار وادی کے درختوں پر چھایا ہو۔ ذرا

ہے؟

مگر میں کس سے بھاگ رہا ہوں؟  
اس انکشاف سے، جو مجھ پر ہوا۔

یا اس اعتراف سے، جو میں نے خود کیا۔  
ہاں مجھے کوئل سے محبت ہو گئی ہے۔

مگر محبت جرم تو نہیں۔ پھر میں کیوں سب سے منہ چمپائے بیٹھا ہوں۔  
”کاش میں یہاں آیا نہ ہوتا۔ آ گیا تھا تو مجھے کوئل نہ ملتی اور اگر مل گئی تھی تو کیا یہ  
ضروری تھا کہ مجھے اس سے محبت ہو جاتی۔ جو محبت..... تو پھر یہ پارس درمیان میں کیوں؟“

\* \* \*

مجھے یہاں سے بھاگ جانا چاہئے تھا مگر میں وہیں موجود تھا۔ نہ جانے کون سی سوچ  
میرے گرد پہرا دیتی تھی کہ میں چاہنے کے باوجود یہاں سے نہیں جاسکتا۔ بس ایک فرار تھا۔  
تب ہی عامر آ گیا اور میں سارا سارا دن اس کے ساتھ آفس کے لئے زمین اور گھر ڈھونڈنے  
لگا۔ اتفاق سے اسے اچھی جگہ پر گھر اور آفس بنا بتایا گیا تو اسے اپنا بزنس سیٹ کرنے میں  
کوئی دقت نہ ہوئی۔ پیسہ اور تجربہ موجود ہو تو مشکلیں خود بخود آسان ہو جاتی ہیں اور ایک دن  
وہیں عامر کے آفس کے دروازے پر پارس ٹکرا گیا۔

”ارے سر! آپ۔“ وہ لپک کر میرے قریب آیا تھا۔  
”ہاں میں۔“ بہت دنوں بعد اس سے ملاقات ہوئی تھی۔

”سر! کہاں غائب رہتے ہیں آپ؟“

”خود سے بھاگ رہا ہوں۔“

”جی۔“ اس نے تحیر سے مجھے دیکھا تو میں سنبھل گیا۔

”تم یہاں کیا کرنے آئے ہو؟“

”سر! انٹرویو دینے آیا تھا۔“

”کیسا ہوا؟“

”انٹرویو تو بہت اچھا ہوا سر!“ اس نے خوش ہو کر بتایا پھر میرے ہاتھ تھام کر قدرے  
لبا جت سے بولا۔

”سر! پلیز آپ میرے لئے دعا کیجئے گا۔ آپ جانتے ہیں یہ جاب میرے لئے کتنی اہم  
ہے۔ اگر اب بھی مجھے جاب نہ ملی تو نقصان ہو جائے گا۔ بہت بڑا نقصان۔“ وہ جذباتی سا ہو

محسوس کریں۔ یہ کس قدر دلکش اور رومیٹک ہے اور جیسے کوئی تھلی رستہ بھول کر آپ کے چمن  
میں آ گئی ہو۔ ایک خوش رنگ اور خوبصورت تھلی۔ اب نہ وہ واپس جانا چاہتی ہے اور نہ آپ  
اسے چھوڑنا چاہتے ہیں۔ آپ کی محبت پھولوں کے کھلنے سے شروع ہو کر پھول کھلنے تک ہی  
محدود رہتی ہے۔

ایک خوش گلو پرندہ جسے خبر ہی نہیں کہ کبھی خزاں بھی آئے گی۔  
”بہت خوب۔ تم تو بہت اچھے نقاد یا شاعر بن سکتے ہو مگر پارس! اس سے یہ اندازہ کیسے  
ہوتا ہے کہ میں نے ابھی تک محبت نہیں کی۔“ میں نے پیالہ گھاس پر رکھ دیا۔

”اس لئے سر! کہ محبت میں کھودینے کا خدشہ آپ سے ایک قدم آگے ہوتا ہے۔“ وہ  
عجیب پڑ اسرار لہجے میں بولا تھا۔ ”ہجر کا خوف وصل کی خواہش سے بھی پہلے آنکھوں میں جگہ  
پاتا ہے۔“

میری اور کوئل کی نگاہیں بے اختیار ملی تھیں۔ نیلے سمندروں میں تحیر آمیز دھند چھائی تھی۔  
جس کے عقب میں کوئی خوف بے مہر ہواؤں کے مقابل بادبانی کششی کی طرح ہلکورے لے رہا  
تھا۔

”اور یہ پارس۔“ میں نے سر جھکا کر خاموش بیٹھے پارس کو دیکھا۔ وہ سر تاپا ہاجر کے  
خوف میں ڈوبا گم صم تھا۔ میں نے لب پہنچ کر پانی میں جھانکا۔  
”اف میرے خدا۔“

پانی کی شفاف سطح پر دو آنکھیں ابھری تھیں۔ یقیناً وہ آنکھیں میری ہی تھیں۔  
مگر..... مگر وہ آنکھیں اتنی ڈری، سہمی اور خوفزدہ کیوں تھیں؟

\* \* \*

”بس وہ مجھے اچھی لگتی ہے۔“

میں نے بار بار خود کو یہی باور کروانے کی کوشش کی تھی مگر جب بھی یہ کوشش کی میرے  
دھیان کی منہمی چڑیا پھر سے اڑی اور دل کی منڈیر پر بیٹھ کر چوں چوں کرنے لگتی تھی۔ سوچ کا  
دانہ اس کے منہ سے پھسل کر دل کے کسی خالی کونے میں لڑھک گیا اور میں ہار گیا تھا۔ تب ہی  
جب کوئل مجھے پارس کے ساتھ نظر آتی ہے تو میں راستہ بدل لیتا ہوں۔ وہ کھڑکی کے عین نیچے  
کھڑے ہو کر مجھے پکارتے ہیں تو میں بہرہ بن جاتا ہوں اور جب کبھی وہ آجائیں تو ٹکڑا ٹکڑا کر ان  
کی شکل دیکھتا ہوں۔

مجھے تو شاید یہ بھی یاد نہیں کہ میں کون ہوں؟ کیا ہوں؟ کیا کر رہا ہوں اور مجھے کیا کرنا

رہا تھا۔ میں نے بروقت اس کے کندھے پر ہاتھ رکھ کر اسے تسلی دی تھی۔  
 ”آپ کے یہاں کوئی واقف ہیں؟“ اس نے نہ جانے کس امید کے تحت پوچھا۔ میں  
 ایک لمحے کو سوچ میں ڈوبا اور دوسرے لمحے میں نے نفی میں سر ہلا دیا۔  
 ”میں یہاں کسی کام سے آیا تھا۔“

”اچھا۔“ وہ مایوس سا ہو گیا۔ ”چلتا ہوں میں۔ ایک اور جگہ بھی انٹرویو دیتا ہے۔“  
 میں نے وہیں کھڑے ہو کر اسے دور تک جاتے دیکھا اور عامر سے ملے بغیر واپس آ گیا  
 تھا۔

\* \* \*

”بھئی آکاش بیٹا! تم غائب کہاں رہتے ہو؟“ آج کل اکثر لوگوں کو مجھ سے یہی  
 شکایت رہتی تھی۔ میں نے پلٹ کر دیکھا۔ کرنل صاحب پودوں کو پانی دے رہے تھے۔  
 ”کچھ کام تھے، ان ہی میں مصروف تھا۔“ یہ کہہ کر میں رکنا نہیں، یونہی اندر چلا آیا۔ مجھے  
 یقین ہے کرنل صاحب نے میرے اس طرز عمل کو بڑی حیرت سے دیکھا ہو گا مگر مجھے اس وقت  
 کسی کی پروا نہیں تھی۔ اندر جاتے ہی ایک اور کوفت پارس کی موجودگی کی صورت اٹھانا پڑی۔  
 ”میں کب سے آپ کا انتظار کر رہا ہوں؟“  
 ”کوئی کام تھا؟“ میرے اس قدر فارل لہجے پر وہ ٹھنک کر مجھے دیکھنے لگا پھر سر جھٹک کر

بولاً۔

”سر! میں آپ کو انوائٹ کرنے آیا ہوں۔“  
 ”کہاں؟“ میرا لہجہ سپاٹ تھا مگر وہ پڑ جوش لہجے میں بولا۔

”سر! کل کوئل کی برتھ ڈے ہے۔“

”تو کوئل کو انوائٹ کرنا چاہئے تھا۔“

”وہ کب سیلبرٹ کرتی ہے۔ سب کچھ تو ہم کرتے ہیں۔“ وہ ہنس دیا تھا۔

”پارس! کل تو شاید میں نہ آ سکوں۔“ میں نے دو ٹوک لہجے میں انکار کیا تھا، دل پر

پتھر رکھ کر۔

”کل آپ کہیں جا رہے ہیں سر؟“ وہ قدرے خاموش سا ہو کر پوچھنے لگا۔

”پارس! مجھے اور بھی بہت سے کام ہوتے ہیں۔“

پتا نہیں میں اس لمحے اتنا خشک سا کیوں ہو گیا تھا۔ خود بھی سوچتا ہوں تو ندامت ہونے  
 لگتی ہے اور پارس کی حیران، بے یقین نگاہیں میرے چہرے پر گڑی تھیں اور میں ان نگاہوں

کی جھپٹ سے بچنے کے لئے ہی سگریٹ سلگانے لگا تھا۔  
 ”بہر حال سر! آپ آنا چاہیں یا نہیں۔ ہم لوگ آپ کا انتظار ضرور کریں گے۔“  
 وہ آہستگی و مایوسی سے کہہ کر کھڑا ہو گیا۔ تب مجھے اپنے رویے کی بد صورتی کا احساس

ہوا۔

”پارس!“ میں نے پکارا تو وہ رک گیا۔

”تمہاری جاب کا کیا ہوا؟“

”کون سی جاب؟“

”وہ اس دن جو تم انٹرویو دینے گئے تھے۔“

”سر! انٹرویو بہت اچھا ہوا تھا۔ ان لوگوں کا رویہ بھی حوصلہ افزا تھا۔ مجھے امید ہے کہ  
 اپائنٹمنٹ لیٹر مل جائے گا پھر میں.....“ اس کی آنکھیں ایک دم جھلک گئیں اور میرے اندر حسد  
 کی آگ سلگا گئیں۔ میں نے بڑی بے دردی سے سگریٹ ایش ٹرے میں سلا۔ پارس چلا گیا  
 تھا۔ تب ایک کمزور لمحے کی زد میں آ کر میں نے وہ کیا، جو مجھ جیسے شخص کو کرنا نہیں چاہئے تھا۔  
 میں نے عامر کو فون کیا تھا۔

”عامر! اس دن ایک لڑکا اظہارِ اندیم انٹرویو دینے آیا تھا۔“

”ہاں بھئی بہت بریلینٹ نوجوان ہے۔ ہم نے اسے اپائنٹ کرنے کا فیصلہ کر لیا۔“

”نہیں عامر بھائی! آپ اسے جاب نہیں دے رہے۔“ میرا لہجہ سنگین دکھو رہا تھا۔

”مگر آکاش۔“

”پلیز میں نے آپ سے کبھی کچھ نہیں مانگا۔“ میں نے فون بند کر کے کرسی کی پشت سے

ٹیک لگالی۔

”میں نہیں تو تم بھی نہیں۔“ یہ حسد کی آگ میں جھلتے ایک کمزور لمحے کا فیصلہ تھا۔

\* \* \*

پھولوں کی نوخیز، دلفریب و مسور کن خوشبو بھی مجھے میری منتشر خیالی سے نجات نہیں دلا  
 سکی تھی۔ میرے سامنے رنگ ہی رنگ بکھرے تھے۔ آنکھوں کو تراوٹ بخشنے خوبصورت رنگ  
 اور سرگوشیاں کرتی چنچل سی خوشبو نے پوری فضا کو مہکا دیا تھا۔ اس کے باوجود پھولوں کی دکان  
 کے عین سامنے میں ٹھس سا کھڑا تھا۔ پھول والا پھولوں پر پانی چھڑکتے ہوئے کئی دفعہ مجھے  
 منتظر نگاہوں سے دیکھ رہا تھا۔ میرے سامنے کئی لوگ آئے اور پھول خرید کر چلے گئے۔ میں  
 چند قدم آگے بڑھا۔

چھلکے میرے دل کا جام  
”نام بتا دو نام“

وہ سب تالیاں پیٹ پیٹ کر اس سے پوچھ رہے تھے اور پارس مزید ترنگ میں آ گیا تھا۔ اس کی معنی خیز نگاہیں بار بار کول کی طرف اٹھ رہی تھیں اور وہ حیا کے کندھے پر سر رکھے مسکرائے جا رہی تھی۔

خوشبو کا جھونکا ہو جیسے  
شاعر نے سوچا ہو جیسے  
جیسے مہ کش کا انجام

نام بتا دو نام

نام بتا دو نام

”بتا دو؟“ پارس نے گانا روک کر ایک دم پوچھا تھا۔

”ہاں، ہاں۔“ سب نے شور مچا دیا تھا۔

”بھی اس راز سے تو بس کول ہی واقف ہے لیکن آج میں تم سب کو بتاؤں گا کہ

مجھے.....“

”نہیں، نہیں۔ پارس پلیز ابھی نہیں۔“ کول نے فوراً روکا۔

”نہیں، ابھی بتاؤ۔“ وہ سب بضد تھے۔ کول نے جھک کر پارس کے کان میں سرگوشی

کی۔ جب میں دو قدم پیچھے ہٹا۔ پاس پڑی کرسی پر میں نے گلدستہ رکھا اور اگلے پل میں واپس چلا آیا تھا۔

\* \* \*

”آ کاش صاحب!“

میں نے کھڑا کر نکل جانا چاہا مگر وہ عین میرے سامنے کھڑی تھی۔ مجھے رکتا پڑا۔

”جی۔“ آف دائٹ کرتے دوپٹے میں وہ قدرے مختلف سی لگی تھی۔ پارس نے پلٹ کر

ہمیں دیکھا۔

”ہاں، ہاں۔ پوچھوان سے۔ یہ اس دن کیوں نہیں آئے تھے؟“

وہ وہیں جنگلے میں پاؤں پھنسائے گیٹ کے پاس کھڑی حیا سے باتیں کر رہا تھا۔

”میں۔“ میں نے بمشکل خود کو کچھ کہنے کے لئے آمادہ کیا۔

”تموڑی دور ساتھ چلیں گے۔“ اس نے آہستگی سے میری بات قطع کی۔

”وہ گلدستہ دکھاؤ۔“ میں نے لمبی ڈنڈیوں والے ادھ کھلے سرخ گلابوں کے گلدستے کی طرف اشارہ کیا۔

(یونہی کسی کو پھول نہیں دیتے۔ کیا پتا ہماری دی ہوئی چیز کسی کے لئے کوئی اہمیت نہ رکھتی ہو۔)

میں نے گلدستہ ہاتھ میں لے کر ان ادھ کھلی کلیوں کو دھیرے سے چھوا۔

”کیا اس گلدستے کا حشر بھی وہی ہوگا جو میں نے اس کے دیئے پھول کے ساتھ کیا

تھا۔“ اگرچہ میں اب تک اپنی اس حرکت پر پشیمان تھا۔

”مگر اسے وہ پھول مجھے نہیں، پارس کو دینا چاہئے تھا۔“ شاید مجھے غصہ اسی بات پر تھا۔

اس لمحہ جو جذبات میں اس کی آنکھوں میں دیکھنا چاہتا تھا، وہ مفقود تھے۔

”مگر تم نے ان آنکھوں میں جھانکا ہی کب تھا۔ شاید.....“

”اے دل خوش فہم!“ میں نے اسے بری طرح جھڑک دیا اور اسی تذبذب میں کھڑا

رہا۔

”کیا اس کے لئے یہ تحفہ اہم ہوگا؟“

(میں تو یہ دیکھتا ہوں کہ جسے میں تحفہ دے رہا ہوں۔ وہ میرے لئے کتنی اہمیت رکھتا

ہے)

اور میں نے وہ گلدستہ خرید لیا۔

خوشبو بھری رات نے دھیرے سے دھرتی پر پہلا قدم رکھا تھا۔ ہوا خوشگوار تھی اور فضا

میں پھولوں کی باس اور رات کی رانی کی مہک کھلی ملی سی تھی۔ میں نے جنگلے کے پاس کھڑے

ہو کر دیکھا۔

روشنی، ہنگامہ اور آوازیں۔

وہ سب نورے میں جلتی بجھتی روشنیوں میں مگن تھے۔ ٹیبل پر سبجے لوازمات اور کیک

شاید میری آمد کے منتظر تھے۔ میں کھلے گیٹ سے دو قدم اندر ہوا۔ نگاہوں کے عین سامنے وہ

ہی تھی۔

سفید ڈھلکتا آئینہ سنبھالتی دیش، خوش اور مگن

پارس اونچا اونچا گارہا تھا

بند ہیں لب اور بولتی آنکھیں

آ کر میرے حسن میں جھانکیں



”کہاں تک؟“ میں کہہ کر خود ہی چورسا بن گیا تھا اس نے بے معنی سی نظر مجھ پر ڈالی۔  
”آپ کی مرضی کے خلاف زیادہ دور تک نہیں لے جاؤں گی۔ بس تھوڑی دور نہر کے کنارے تک۔“

اگرچہ میرا دل چاہا کہ میں بھاگ جاؤں مگر کسی معمول کی طرح میں نے اس کے ساتھ قدم بڑھادیئے تھے۔ وہی پرسکون نہر کا کنارہ تھا۔

کبھی میں نے گھنٹوں یہاں بیٹھ کر اسے اپنے سامنے محسوس کیا تھا۔ ہزاروں باتیں کی تھیں۔ آج وہ سامنے تھی تو میں گھبرا رہا تھا۔

”بیٹھیں نا۔“ وہ خود بھی چپل اتار کر گھاس پر بیٹھ گئی۔ میں بھی بیٹھ گیا تھا۔ وہ چپ تھی اور میں کم مسم۔

”میں نے کل آپ کا بہت انتظار کیا تھا۔“ وہ آہستگی سے بولی۔ میں نے معذرت کے لئے الفاظ ڈھونڈنے چاہے مگر سارے اجنبی و بیگانہ بننے کوئے کھدروں میں جا چھپے تھے۔

”نہ جانے کیوں مجھے یقین سا تھا کہ آپ آئیں گے؟“  
”میں آنا چاہ رہا تھا مگر.....“

”نہیں، کوئی بات نہیں۔“ اس نے رسانیت سے کہا۔ ”ہم سب یہ بھول گئے تھے کہ آپ ایک مشہور و معروف شخصیت ہیں۔ آپ کے پاس ان چھوٹی چھوٹی تقریبات میں شرکت کا وقت ہی کہاں ہوگا۔ تو ہم ہی کبھی کبھی غلط توقعات وابستہ کر لیتے ہیں اور سمجھتے ہیں کہ ویسا ہی ہوگا جیسا ہم چاہتے ہیں۔ حالانکہ ضروری نہیں دوسرے بھی آپ کے بارے میں وہی جذبات رکھتے ہوں جو آپ ان کے لئے۔“

”ایسی کوئی بات نہیں کوئل! بس کبھی کبھی ہمارے پاس کہنے کو کچھ نہیں ہوتا۔“ میں نے جھک کر درخت سے ٹیک لگالی۔ اس کا بیگناہ بھگا لہجہ مجھے اندر تک توڑ گیا تھا۔

”ایک بات تو بتائیں آکاش صاحب۔“ اس نے اپنے مخصوص انداز میں پوچھا مگر آج اس کے لہجے میں مخصوص کھنک موجود نہ تھی۔

”یہ ہم اپنے اندر قید ہو کر کیوں رہ جاتے ہیں۔ کیا ہم کسی کے سامنے نہیں آنا چاہتے یا یہ چاہتے ہیں کہ کوئی ہمیں خود کھوج لے۔ یہ ہماری بے چاری سی ذات پر اتنے سارے پردے کیوں لٹکتے رہتے ہیں۔ نہ ہم لوگوں کو دیکھ پائیں اور نہ لوگ ہمیں۔ اپنی ذات میں کھلنے والی ساری کھڑکیاں، سارے روزن اتنی سختی سے کیوں بند کر دیتے ہیں۔ کیا ہم چھپ جانا چاہتے ہیں یا منتظر رہتے ہیں کہ کوئی ہاتھ اٹھے اور دستک دے مگر ہم دستک کے منتظر کیوں رہتے

ہیں۔ خود بڑھ کر کھڑکی کیوں ہیں کھول دیتے۔ کیا ہم آنے والے کو یہ خوشی، یہ اعتبار نہیں دینا چاہتے کہ ”آؤ! ہم تمہارے منتظر ہیں۔“

میرے ماتھے پر پسینہ چمکنے لگا۔

”کہیں اس نے آگے بڑھ کر مجھے کھوج تو نہیں لیا۔“

میں نے خوفزدہ نظروں سے اسے دیکھا۔ وہ چپ چاپ ایک ایک کر کے پھول توڑتی، ہاتھوں میں مسلتی اور نہر کے پانیوں میں پھینکتی جا رہی تھی۔

”میں..... میں کل آیا تھا۔“ بہت دیر کے بعد میں نے بہ دقت کہا۔ وہ ہلکی سی ہنس ہنس دی۔

”ہاں، پھول لے کر۔ میں نے دیکھا تھا آپ کو مگر شاید آپ کسی کو اتنا وقت دینے کے قابل نہیں کہ کوئی آپ کو روک سکے۔“ وہ قدرے افسردگی سے بولی تھی۔

میرے گلے میں پھندا سا پڑ گیا۔

”مجھے ضروری کام یاد آ گیا تھا۔ وہ پھول.....“

”وہ پھول۔“ وہ سر جھٹک کر ہنسی۔ ”خوشبو پھولوں میں نہیں ہوتی آکاش صاحب! دینے والے کے جذباتوں میں ہوتی ہے۔ اس کے لفظوں میں مہکتی ہے۔“

وہ ہاتھ جھاڑ کر کھڑی ہو گئی۔

”وہ پھول وہیں پڑے ہیں۔ آ کر لے جائیے گا۔ مجھے خوشبو کے بغیر پودل اچھے نہیں لگتے۔“

وہ کہہ کر جا چکی تھی اور میں دم بخود پانی پر تیرتے ملے ہوئے پھول دیکھ رہا تھا۔

\* \* \*

یہیں پہ دیکھا، یہیں پہ کھویا

یہیں کہیں وہ صدا سنی ہے

ابھی ادھر سے پرانی صدیوں کی

سرسراہٹ گزر گئی ہے

کبھی اسے اپنے پاس دیکھا

کبھی بہت دور فاصلوں میں

کبھی نگاہوں سے دور

اوجھل جہاں کی نادیدہ بستیوں میں

”وہ کوئل ہے نا۔ محبت کرنے لگی تھی آپ سے۔ بلکہ کرتی ہے۔“  
میں نے ایک جھٹکے سے سر اٹھا کر اسے دیکھا۔ وہ میری طرف نہیں دیکھ رہا تھا۔ اس کی نظریں بھی کھڑکی کے کناروں سے پھوٹی اور زبردستی اندر گھس آنے والی دھوپ سے الجھ رہی تھیں۔

”ہاں کتنے ہی دروازے کھڑکیاں بند کر لو۔ یہ دھوپ اپنا راستہ خود بنالیتی ہے۔“  
”تم کیا کہہ رہے تھے پارس؟“  
”یہی کہ وہ محبت کرتی ہے آپ سے۔ وہ والی نہیں جو آپ لکھتے ہیں۔ بلکہ وہ جہاں بھر کا خدشہ وصل کی خواہش سے مغلوب دل سے ایک قدم آگے ہوتا ہے۔“  
وہ والہی کے لیے مڑا۔ پھر پلٹ کر اس نے دونوں ہاتھ میرے کندھوں پر رکھ کر براہ راست میری چور آنکھوں میں جھانکا تھا۔

”شک بعض اوقات واقعات کا مفہوم بدل دیتا ہے۔ آنکھیں دھوکا بھی تو کھا سکتی ہیں۔“  
آپ کہیں چلے جائیں مگر دھیان کی سڑک پر کھڑے انہی راستوں کو تکتے رہیں گے۔ بہتر ہے ابھی سے قدم بڑھا دیں۔“  
”پارس! پارس! تم کس سے محبت کرتے ہو۔“ میں نے جاتے ہوئے پارس کو بے تابلی سے روکا۔ وہ ٹھٹکی سے مسکرایا تھا۔

”وہ حیا ہے ناسر! شاید شاید کچھ دنوں تک اس کی شادی ہو جائے۔ اس کی می کو بہت جلدی ہے اور وہ اپنی بیٹی کا ہاتھ کسی بے روزگار کے ہاتھوں میں تو نہیں دیں گی۔“  
اس انکشاف نے مجھے کسی ادنیٰ عمارت سے نیچے دھکا دے دیا تھا۔ اس لمحے مجھے اپنا آپ کس قدر گھٹیا اور خال لگا تھا۔ پارس نے پلٹ کر پھر مجھے نہیں دیکھا۔ شاید وہ مجھے مزید شرمندہ نہیں دیکھنا چاہتا تھا اور میں انکشاف کے اس لمحے کی زد میں آیا دم بخود تھا۔

\* \* \*

محبت کے رستے بڑے عجیب ہوتے ہیں۔ میڑھے میڑھے۔ ادھر ادھر جاتے ہوئے۔ پہاڑی رستے کی طرح۔ جہاں نیا موڑ بالکل اچانک آپ کے سامنے آ جاتا ہے اور آپ یہ بھی نہیں جانتے کہ اس اگلے موڑ سے آگے منزل ہے یا گہری کھاٹی۔

میں نے کوئل سے محبت کی اور آخر تک گریز کرتا رہا۔ خود کو دھوکا دیتا رہا شاید اس لئے کہ مجھے یقین تھا کہ پارس کوئل کو چاہتا ہے۔ آج یا کل سے نہیں، شاید بچپن سے اور میں یوں بالکل اچانک ان کے درمیان نہیں آنا چاہتا تھا لیکن مجھے یہ خبر نہ تھی کہ ایک دم واقعات کی ترتیب یوں

کہاں ہے تو؟ میرے دن رات تیری جستجو میں گزر رہے ہیں  
میری مسافت میں ہر قدم پر تیرے خیالوں کے سلسلے ہیں

میں خالی کمرے کے بچوں بچ کھڑا کسی کے خیال کی سرسراہٹیں سن رہا تھا۔ جیسے آدمی رات کو کوئی دے پاؤں سیڑھیاں اتر رہا ہو۔ میرے دھیان کی سیڑھیوں پر کسی کے قدموں کی چاپ گہری ہو گئی تھی۔ اس سے قبل کہ دستک در دل پر ہوتی اور منتظر کھڑا میں در کھول دیتا۔ وہ بول اٹھا تھا۔

”سر! آپ جا رہے ہیں؟“

اس کے حد درجے متحیر لہجے پر میں نے آہستگی سے اثبات میں سر ہلایا تھا۔

”سر! آپ واقعی جا رہے ہیں؟“ اس کی آواز میں مایوسی در آئی تھی۔

”مجھے جانا تو تھا ہی۔“ میں نے سر اٹھا کر اسے دیکھا۔ اور میں جب یہاں آیا تھا، تب یہ نوجوان ایسا نہیں تھا۔ وہ خود کو پارس کہتا تھا۔ اس کا چہرہ چمکتا تھا اور ذہانت بھری آنکھوں میں بڑی خود اعتمادی تھی مگر اب۔

میں اس کی ہنسی بھیجی آنکھوں میں جھانکنے کی ہمت نہ کر سکا۔

وہ شکستہ نظر آ رہا تھا اور بے یقین۔

کسی کو کھودینے کا خوف اس کی آنکھ کے عین کنارے پر آ ٹھہرا تھا۔

”سر! آپ یونہی چلے جائیں گے۔“

اس نے بڑے عجیب سے لہجے میں کہا تھا۔ میں چپ چاپ اس کے لہجے پر غور کرتا رہا۔ سر اٹھا کر اسے دیکھ نہیں سکتا تھا کہ آنکھ ملانے کی ہمت نہیں تھی۔ تب وہ عین میرے سامنے آ رکا۔ تب بھی میں یونہی نظریں چرائے بند کھڑکی سے جھانکتی دھوپ کو دیکھتا رہا۔

”سر! ہم اپنی ذات پر اتنے تالے لگا لیتے ہیں کہ کوئی دوسرا تو کیا خود ہم بھی اپنے اندر جھانک نہیں سکتے۔ کیا ہم ڈرتے ہیں؟“

”مگر کس سے؟“ اس نے خود ہی سوال اور پھر خود ہی جواب دیا۔

”شاید ہار جانے سے اور ہار جائیں بھی تو کیا؟ کیا اطمینان کے لئے اور زور راہ کے لئے یہ کافی نہیں کہ ہم نے کسی کو اور کسی نے ہمیں بڑی شدت سے چاہا تھا۔“ وہ ایک لمحے کو خاموش

ہوا۔

## گلاب رستے بدل لئے ہیں

آدمی رات کو وہ گھر لوٹا تھا۔

سارے ہنگامے دم توڑ چکے تھے۔ تھکی ہاری لڑکیاں ادھر ادھر لڑھک گئی تھیں۔ دادی، دادا اور آپا کے کمرے کی لائیں بند تھیں اور یہ اس کیلئے بہتر تھا۔ لاؤنج میں گیندے اور گلاب کے پھولوں کی پیتاں ادھر ادھر بکھری تھیں۔ شاید مایوں کی تقریب لاؤنج میں ہوئی تھی۔ جو یہ سب لائبہ مراد کے حوالے سے ہوتا تو کس قدر کیف آگئیں اور سرور انگیز ہوتا۔ اس نے بکھری پیتاں پھیلی پر سیٹ کر سوچا۔

اک ہاری ہوئی سوچ نے اسے اپنی گرفت میں لے لیا اور لائبہ مراد کو کھودینے کا احساس اذیت بن گیا کررگ و پے میں سرایت کر گیا۔ اس نے پیتاں مسل کر پھینک دیں اور سیڑھیوں کی طرف بڑھ گیا۔

تب ہی کچن کی طرف سے وہ نکلی تھی۔ سبز چوڑی دار پانچامہ پیلا کرتا دوپٹہ جس پر چپا کلی لگی تھی۔ ننگے پاؤں دوپٹہ لا پرواہی سے بازوؤں کے گرد لپٹا تھا۔ کھلے بال بے ترتیب سوئی جاگی آنکھوں کے ساتھ وہ بالکل گڑباز لگ رہی تھی۔ ارمغان کو دیکھ کر کھٹکی جبکہ ارمغان نے گویا اسے دیکھا ہی نہ تھا۔ اس نے بڑی ہمت سے اسے پکارا تھا۔

”آج آپ بہت دیر سے آئے مان بھائی۔“ اگلا لفظ اس نے ہونٹوں پر انگلیاں رکھ کر روکا تھا۔

”تو پھر؟“ وہ رکا تھا۔ پلٹا نہیں۔ سر دو سپاٹ لہجہ حد درجے بیگانگی لئے ہوئے تھا۔ یہی تو تھی اس کے سارے خوابوں کو مسمار کرنے والی، معصوم صورت، محبت کے قاتل کا اگر کوئی نام تھا تو یہی تھا۔

”نہیں، روز آپ جلدی آ جاتے ہیں نا اس لئے.....“

بدل جائے گی۔ کیا یہ سوچا جاسکتا تھا کہ پارس کوئل کے بجائے حیا سے محبت کرتا ہے اور کوئل اس کی رازدار ہے۔ صرف کوئل ہی نہیں، پارس نے بھی تو کوئل کے راز کی پاس داری کی تھی۔ تاوقتیکہ خود اسے یقین نہ ہو گیا کہ میں بھی کوئل کو چاہنے لگا ہوں۔

یہ سب کس قدر عجیب لگ رہا ہے مجھے۔ میں آکاش فیروز معروف ناول نگار، زندگی کے واقعات کی ترتیب ہی نہ سمجھ سکا مگر شاید ایسا ہی ہوتا ہے۔

محبت لکھنا الگ ہے اور کرنا بالکل الگ۔ لکھنا یوں آسان ہے کہ محبت اور نفرت انسانی فطرت کے دو اہم جذبے ہیں۔ انسان اسے محسوس کر سکتا ہے، لکھ بھی سکتا ہے مگر بات وہیں آ ٹھہرتی ہے۔ مشاہدے اور تجربے کا فرق۔

بہر حال ایسا ہو سکتا ہے۔

راستہ اجنبی ہو اور مسافر نا آشنا تو..... تو انسان بھٹک بھی سکتا ہے۔

آپ حیران ہیں پارس کے ساتھ یہ سب کرنے کے بعد بھی میں شرمندہ نہیں ہوں۔ جی ہاں۔ میں واقعی پشیمان نہیں ہوں، کیونکہ میں نے اس غلطی کی تلافی کر دی ہے۔ میں نے کچھ دیر پہلے ہی عامر کو فون کیا تھا۔

”تمہارا دماغ تو ٹھیک ہے۔“

یہ بات سننے کے بعد کہ کچھ بھی ہو جائے اس سیٹ پر پارس ہی کام کرے گا۔ وہ پہلے حیران ہوا، جھنجھلایا اور مجھ پر برس پڑا تھا اور میں نے آرام سے اس کی ساری گالیاں سن لی تھیں۔ میری رائٹنگ ٹیبل پر سرخ گلابوں کا گلہ سترہ رکھا ہے۔ یہ مجھے لے کر ابھی کوئل کے پاس جانا ہے لیکن جانے سے قبل آپ کو ایک بات اور بھی بتا دوں۔ میرا ناول مکمل ہو گیا ہے اور میں نے اس کا عنوان رکھا ہے۔

”راستے محبت کے۔“

آپ اسے میری آپ بیتی سمجھ لیں۔

لیکن ایک بات اب تک مجھے سمجھ میں نہ آئی۔

”کہانی وہ پرندہ ہے جس نے سمندر کے کنارے.....“

یا کہانی کا وہ پرندہ ہے جس نے سمندر کے کنارے ایک دن جل پری کو دیکھا اور رستہ بھول گیا تھا۔

”تم سے کس نے کہا ہے کہ میرے آنے جانے کا نام ٹیبل سنبھال رکھو۔“ وہ ایک دم پلٹ کر خشمگین لگا ہوں سے اسے گھورتے ہوئے بولا۔ سوئی جاگی آنکھیں پوری طرح بیدار ہوئیں۔ ان میں حقیر کے ساتھ خفیف سا خوف جاگا۔

”سنو! ہنی ڈیر۔“ اس کا لہجہ گہرے طنز کا آئینہ دار تھا۔ ایک ایک سیڑھی اترتا اس کے قریب آیا۔

”ج.....ج۔“ وہ دیوار سے جا لگی۔

”چاردن رہ گئے ہیں نا۔“ دیوار پر ہاتھ رکھ کر اس پر جھکتے ہوئے وہ سنگین و ناقابل فہم انداز میں بولا تھا۔ ہنی نے بدقت اثبات میں گردن ہلائی۔ بڑی بڑی ہراساں آنکھوں میں کا جل پھینا پھیلا سا تھا۔

”پھر دیکھنا میں تمہارا حشر کیا کرتا ہوں۔“ سنگین و کٹھور لہجے میں کہہ کر وہ پلٹا اور دو دو سیڑھیاں چڑھ گیا۔ وہ دم بخود کھڑی تھی اور دوسرے پل اس نے وہیں بیٹھ کر دھواں دھار روٹا شروع کر دیا۔

آپا کسی کام سے نکلی تھیں۔ اسے قالین پر گھٹنوں میں چہرہ دیئے پھوٹ پھوٹ کر روتے دیکھا تو لپک کر قریب آئیں۔

”ہنی..... ہنی ڈیر کیا ہوا؟“ انہوں نے زبردستی اس کا سراونچا کیا۔ اس نے باقی کسر آپا کے کندھے پر سر رکھ کر نکال دی۔ وہ بری طرح گھبرا گئیں۔ گھر مہمانوں سے بھرا ہوا تھا۔ کسی بھی لمحے کوئی بھی آ سکتا تھا۔ ہونے والی دہن کے رونے کا کیا جواز پیش کرتیں وہ کہ اسے تو رخصت ہو کر بھی کہیں نہیں جانا تھا۔

”ہنی میری جان! بتاؤ نا کسی نے کچھ کہا۔“ انہوں نے اسے جھنجھوڑ کر رکھ دیا۔ جواباً زور و شور سے اثبات میں سر ہلاتا تھا۔

”کس نے کہا ہے مجھے بتاؤ۔“ انہوں نے پیار سے اس کے آنسو صاف کئے۔

”وہی آپ کے لاڈلے بھائی نے ابو الہول نہ ہوں تو.....“

”ہیں۔“ آپا شپٹائیں ”کیا مان گھر آ گیا ہے۔“ انہوں نے سر اٹھا کر کمرے کے بند

دروازے کو دیکھا۔

”ہاں آ گئے ہیں چیگز خان کے جانشین، مرچیں چباتے ہوئے۔“ آنسوؤں کی روانی میں تھوڑی سی واقع ہوئی تھی۔ مایوں کے دوپٹے کے ساتھ ناک رگڑ رہی تھی۔

”بری بات حنا! وہ تمہارا ہونے والا شوہر ہے۔“ بمشکل مسکراہٹ دبا کر انہوں نے سرزنش

کی۔

”ہاں تو میں بھی تو ان کا ہونے والا شوہر..... م..... میرا مطلب ہے ہونے والا بیوی ہوں۔“

”ہاں وہی وہ تو مجھے یوں دھمکیاں دیتے ہیں کہ کیا کسی پنجابی فلم میں ولن نے دی ہوں گی۔ آپا! میرا کیا بنے گا۔“

سوچی سوچی سرخ آنکھیں اب بھی لبالب پانیوں سے بھری تھیں۔ نین کٹورے پھر سے چھلک جانے کو بے تاب۔

”افو! ہوا کیا؟ کیا کہا ہے اس نے.....؟“

”آپ نے وہی تو کہا تھا اس سے بات کیا کروں۔ میں نے پوچھ لیا کہ آپ اتنی دیر سے آئے ہیں۔ آگے سے بولے۔ چاردن رہ گئے ہیں۔ پھر دیکھنا میں تمہارا کیا حشر کرتا ہوں۔“

”ہیں یہ کہا ارمغان نے؟“ مارے حیرت کے آپا کی آنکھیں پھیلیں۔

”تو اور کیا میں نے جھوٹ بولا ہے آپا.....“ ایک دم ان کا ہاتھ دبوچ کر وہ خوفزدگی کے عالم میں بولی۔

”کہیں وہ مجھے مار ہی نہ ڈالیں۔“

”افو! کیسی باتیں کر رہی ہو فضول میں ایسا کس طرح کر سکتا ہے وہ۔“ آپا نے جھنجھلا کر کہا۔

”کر بھی سکتے ہیں آپ تو چلی جائیں گی۔ پیچھے سے وہ مجھے زہر دے دیں یا گلا گھونٹ کر لان میں دبا دیں۔ آپ کو کیا پتا چلے گا۔“

”ارے کیا فضول بولتی رہتی ہو۔ انگریزی فلمیں دیکھ دیکھ کر دماغ خراب ہو گیا ہے تمہارا۔“

”میرا نہیں ان کا ہوا ہے۔“ وہ ہتھیلیوں سے آنسو صاف کرتے ہوئے گویا ہوئی۔

”اچھا اب خاموشی سے اپنے کمرے میں جاؤ۔ کوئی مہمان اٹھ گیا تو خامواہ وضائیں دینی پڑیں گی۔“ انہوں نے بہلا پھسلا کر اسے بھیجا۔ پھر تنہائی ہوئی اور پرہیزگار وہ تنکے میں سر دیئے بیچ و تاب کھا رہا تھا۔

”کیا بد تمیزی ہے ارمغان یہ۔“ انہوں نے تنکے کھینچا۔

”کون سی بد تمیزی تنکے ہے یہ۔“

”ایک تو آدمی رات کو گھر لوٹے ہو اور آتے ہی ہنی سے الجھ پڑے۔ کیا کہا ہے اسے تم

نے۔“

”کچھ نہیں۔“ اس نے دوسرا تنکے اٹھا کر سر پر رکھا اور اوندھالٹ گیا۔

”تو پھر وہ رو کیوں رہی ہے؟“

”اپنی چہیتی سے پوچھیں وہ رو رہی ہے میں تو نہیں اور پلیز آ یا! میں اس وقت تھکا ہوا ہوں۔“ ان سے پورے چھ برس چھوٹا تھا۔ مگر ان دنوں ٹھیک ٹھاک بد لحاظ ہو گیا تھا۔  
 ”جانتے ہوئے لائٹ بند کر دیجئے گا۔“  
 ”تم ٹھیک نہیں کر رہے ہو۔“ آپا نے کہا۔ اس نے جواب دینا مناسب نہیں سمجھا۔ وہ مایوس ہو کر پلٹ گئیں۔

\* \* \*

یہ دل اس کی محبت سے جدا ہو کر  
 دھڑکنے لگا سیکھ جائے تو  
 نجانے کتنے جگنو مٹیوں میں جگمگا اٹھیں  
 اندھیرے دور ہو جائیں  
 تمہاری راہ سے بھٹکیں تو منزل پر پہنچ جائیں  
 وہ کب سے انگلیوں میں پھنسل گھماتے ہوئے یہ نظم بار بار دہرا رہا تھا۔ لائبہ مراد کے قدم  
 دروازے میں ہی قہقہے لگے۔ ارمغان کے مدھم و مایوس لہجے میں ٹوٹی آس کی کرچیاں اس کے دل  
 میں پیوست ہوئی جاتی تھیں۔  
 تمہاری راہ سے بھٹکیں تو منزل پر پہنچ جائیں۔  
 اس نے ایک بار پھر گویا اس مصرعے پر غور کیا۔  
 تمہاری راہ سے بھٹکیں اور جو ہر راہ اس کی راہ ہو تو۔“ اس نے سر جھٹک کر گویا خود کو کسی  
 خیال کے سحر سے آزاد کرانے کی سعی کی۔  
 ”بھٹکیں تو کس طرح بھٹکیں۔“

سامنے کے دروازے سے اندر آتے وسیم کی نگاہ دروازے میں ایستادہ لائبہ پر پڑی اس کی  
 نگاہ غیر محسوس طور پر ارمغان تک گئی۔ جواب بھی اسی مصرعے کی گردان کرتے ہوئے گویا کوئی گتھی  
 سلجھانے کی کوشش کر رہا تھا۔  
 ”تمہاری راہ سے.....“

”آجائیں مس لائبہ مراد! آپ کو کچھ نہیں کہا جائے گا۔“

وسیم کی آواز پر وہ دونوں ہی ہوش میں آئے لائبہ نے اندر کی طرف قدم بڑھا دیئے۔  
 ارمغان کے مصرعے کی تکرار ختم ہوئی۔ مگر انگلی میں پھنسل یونہی گھومتی رہی۔  
 ”ولیکم السلام۔“ وسیم نے گویا اسے بتایا تھا وہ چونگی پھر جھل سی ہوگی۔ جبکہ ارمغان نے  
 اپنے سامنے کھری تصویروں پر نظریں جمادی تھیں۔

”ڈونٹ بی سلی لائبہ۔“ اس نے خود کو ڈانٹا۔ پھر مسکراتی نگاہوں سے سب کو دیکھا۔ اس کے  
 ہونٹوں کو چھونے والی مسکراہٹ خود ساختہ تھی۔

”یہ تم لوگ اتنے خاموش کیوں ہو؟“

”ہم آپ کے سلام کے منتظر ہیں۔“ ساجد نے پوری سنجیدگی سے کہا تو اس نے ہنسنے ہوئے  
 سلام کیا، سب نے کورس میں جواب دیا تھا۔ ماسوائے ارمغان کے، وہ اسے یکسر نظر انداز کئے  
 اپنے کام میں منہمک تھا۔

”آج آپ مضمون لائی ہیں یا نہیں۔ مجھے رائٹ ٹائم پر میگزین مارکیٹ میں لانا ہوتا  
 ہے۔“

لائبہ نے چپ چاپ ہاتھ میں رول کئے پیپر ز اسے تھما دیئے۔ پھر ارمغان کی طرف متوجہ  
 ہوئی۔

”تم آج بھی آفس آئے ہو؟“ اس کے لہجے میں گزری رات کی پرچھائیاں تک نہیں  
 تھیں۔ گویا اسے یاد ہی نہ تھا کہ جتنی رات کو سناٹے میں وہ کسی کے کندھے پر سر رکھ کر روئی تھی۔  
 وہاں اس جگہ پر اب بھی اس کے آنسوؤں کی نمی نمود تھی۔ کسی کی سماعتوں میں اس کی سسکیاں  
 ہمیشہ کیلئے یکین ہو گئی تھیں۔ ارمغان نے ذرا کی ذرا اس کے بظاہر مطمئن انداز کو دیکھا۔ پھر تلخ  
 سے لہجے میں بولا۔

”آج کوئی خاص بات تھی؟“

”شادی اتنا غیر اہم واقعہ تو نہیں۔“ اس نے اپنا بیگ اور ہاتھ میں پکڑی دوسری چیزیں  
 نیبل پر ڈھیر کیں ”آج.....“

”میرے نزدیک گزرا ہوا کل زیادہ معتبر ہے۔“ اس کا جتنا ہوا انداز لائبہ چپ سی ہو گئی۔  
 ”ماضی میں زندہ رہنے والے حال کھودیتے ہیں۔“

”تم حال کی بات کر رہی ہو میں تو اپنا ماضی بھی کھو بیٹھا۔“ اس کا لہجہ شکستہ ہو گیا۔  
 ”کیا تم لوگ جواں ادب کیلئے نیا اضافہ تخلیق کر رہے ہو۔“ عالیہ نے طنز آمیز استعجاب سے  
 پوچھا۔

”شادی والے گھر میں ڈھیروں کام ہوتے ہیں اور کچھ نہیں تو ایک چکر تم بھی پارلر کا لگا  
 آتے۔ کم از کم یہ جو چہرے پر بارہ بجے ہیں۔ اس کا وقت کچھ آگے پیچھے ہی ہو جاتا۔“ وہ نارل  
 سے بشاش لہجے میں بولی تھی۔

”شادی! کس کی شادی؟“ وہ سب کے سب چونکے تھے۔  
 ”ارمغان نے تم لوگوں کو نہیں بتایا۔“ اس کی کالچ سی آنکھوں میں خود ساختہ تحیر جاگا۔ ”کل

اس کی شادی ہے۔“

اس نے کتنے آرام سے کہہ دیا۔ ارمغان جربز ہو گیا۔

”ہیں ارمغان۔“ وہ سب کے سب تمہیر سے اس کی طرف پلٹے۔

”تم لوگ ہی کیا۔ اس نے تو مجھے بھی انوائسٹ نہیں کیا۔ حالانکہ کتنی پرانی دوستی ہے

ہماری۔“

ارمغان نے چونک کر بہت دھیان سے اس کا چہرہ کھوجا تھا۔ وہ گن سی فائل میں پیپر ترتیب دے رہی تھی۔ محض دوستانہ سا شکوہ تھا اس کے لبوں پر اور بس کوئی دکھ کی پرچھائیں، کوئی کھودینے کا احساس۔

شکوہ کتناں نگاہوں کی چھین لائے نے اپنے چہرے پر محسوس کی۔ تب ہی اس نے سر اٹھا کر فہمائشی نگاہوں سے اسے دیکھا۔ وہ سنبھل کر سیدھا ہوا۔

”تم نے بتایا بھی نہیں ارمغان۔“ وسیم نے بہت سنبھل کر سوال کیا تھا۔ جبکہ اس کی نگاہیں بظاہر انجان و لاپرواہی لائے پر ایک لچلے کوٹھہری تھیں۔

”بہت اچانک اور سادگی سے ہو رہا ہے یہ سب۔ میرا خیال تھا کہ میں بعد میں ٹریٹ دے کر سر پرانز دوں گا۔“ وہ قصداً مسکرایا۔

”ٹریٹ تو بہت چھوٹا لفظ ہے۔ ہم تو دعوت لیں گے۔“ عالیہ بر جستہ بولی۔ وہ ہنس دیا۔

”جو حکم جناب۔“ اب وہ خوش دلی سے ان کے شوخ جملوں کے وار سہہ رہا تھا۔ لائے نچلا ہونٹ دانتوں تلے دبا کر اس ماحول سے دانستہ کٹ گئی تھی۔

سارا دن وہ خود کو قصداً مصروف رکھے رہی تھی اور پھر وقت سے پہلے ہی اٹھ گئی۔ ارمغان کو وسیم نے روک لیا۔

”اگھے نکلتے ہیں۔“

وہ جانتا تھا۔ وسیم نے اسے کیوں روکا ہے۔ تب ہی خود کو ذہنی طور پر تیار کرنے لگا۔ بایک اشارت کرتے ہوئے وسیم نے پوچھا۔

”یہ شادی تمہاری پسند سے ہو رہی ہے؟“

”ہاں کیوں؟“ اس کا لہجہ نارمل تھا۔

”مگر میں تو سمجھتا تھا تم.....“ اس نے جملہ ادھورا چھوڑ دیا۔

”کیا؟“

”میرا خیال تھا تم لائے سے۔ یونیورسٹی سے ایک دوسرے کے ساتھ ہو۔ دوستی بھی خوب تھی۔ اتنے عرصے میں محبت ہو ہی جاتی ہے۔“

”ضروری نہیں وی آر جسٹ فرینڈز۔“

اک غبار سا تھا جس نے دل کو اپنی گرفت میں لے لیا۔ وہ بایک اشارت کر کے ہوا ہو گیا۔ بس اسٹاپ پر اسے لائے نظر آئی تو غیر ارادی طور پر وہ رک گیا۔

”میں ادھر ہی جا رہا ہوں۔“

بیک کے اسٹریپ سے کھینچی لائے نے جھکا سر اٹھایا۔

”تمہیں گھر جانا چاہئے۔“

”میں نے مشورہ نہیں مانگا۔“ وہ بری طرح بگڑا۔

اس نے بھگتی دوڑاتی ٹریفک پر نظریں جمادیں زرد روشام کے رنگ اس کے چہرے پر اتر آئے۔

”نہ راستے ایک ہیں نہ منزل تو.....“

”اور وہ جو پہلے تھا.....“

”محض دھوکا دے رہے تھے خود کو.....“

کتنے آرام سے بولی تھی وہ ارمغان کا دماغ تپ گیا۔ اس نے بایک کوک لگائی اور ہجوم بیکراں میں گم ہو گیا۔ اس کا رخ یقیناً گھر کی طرف نہیں تھا۔

\* \* \*

حسب معمول وہ آدھی رات کے بعد گھر میں گھسا تھا۔ خیال یہی تھا کہ مہندی کا ہنگامہ دم توڑ چکا ہوگا۔ مگر یہ محض اس کی خام خیالی تھی۔ لان میں ہنگامہ بدستور جاری تھا۔ بھگی بھگی خوشبودار رات میں ڈھولک پر پڑتی تھا پ بڑی خوشگوار و گد گداتی ہوئی لگتی، مگر دل و دماغ قابو میں ہوتے۔ ان سب کے درمیان وہ بھی پھولوں سے بچی کر سی پر بیٹھی تھی۔ پیلے جوڑے میں ملبوس، میک اپ سے مبرا شاداب و نوخیز چہرہ تازگی لئے ہوئے تھا۔ ذرا ذرا ہنستی، تھوڑا تھوڑا جھپنی۔ شرماتی ذرا سا ایک طرف کو بجھکی آپا کی بات سن رہی تھی۔ آپا اس کے کان میں نجائے کیا کھسر پھسر کر رہی تھیں، ایک طرف داد بھی بیٹھی تھیں۔ شاداں و فرحان تالیاں بجا بجا کر لڑکیوں کو بک اپ کر رہی تھیں۔ ہنی آپا کی کسی بات پر بے ساختہ ہنسی تھی۔ ارمغان کا دل چاہا۔ اس کے مسکراتے چہرے کو بگاڑ کر رکھ دے۔

”کاش میں تمہیں قتل کر سکتا۔“

منہیاں بھیج کر اس نے خود پر قابو پانے کی ناکام کوشش کی۔ پھر لمبے لمبے ڈگ بھرتا ان کی نظروں سے بچتا لاؤنج میں آ گیا۔ خیال تھا چپکے سے اپنے کمرے میں جا گئے گا۔ مگر پہلی سیڑھی پر دادا جان کی آواز قدموں سے لپٹ گئی۔

”کہاں سے آرہے ہو دادا کی جان۔“ چھتا ہوا طنزیہ لہجہ۔

کاش دادا! آپ مجھ سے چھوٹے ہوتے تو میں بتاتا۔

وہ رکاوٹ مگر پلٹا نہیں۔ آخر اپنی ناراضی کا مکمل اظہار بھی تو کرتا تھا۔ یہ زبردستی کا ڈھول

انہوں نے ہی تو اس کے گلے میں باندھا تھا۔

”کہاں سے آرہے ہو؟“ لہجہ سخت ہوا۔

”جنم ہے۔“ وہ چپ چاپ ناخن سے گرل پر لکیریں کھینچتا رہا۔

”یہ کوئی وقت ہے گھر لوٹنے کا۔“ اس کی خاموشی انہیں تاؤ دلا گئی۔

”شکر کریں، لوٹ آیا ہوں۔“

”تمہیں تو شاید یہ بھی یاد نہ تھا کہ آج تمہاری مہندی ہے۔“

”میری نہیں آپ کی اس چوٹی کی مہندی تھی۔“ وہ کلس کر بدتمیزی سے بولا۔

”ارمغان۔“ اندر آتی آپا نے تنبیہی انداز میں پکارا۔ ”یہ کس طرح بات کر رہے ہو۔“

”مجھے ایسے ہی بولنا آتا ہے۔“ وہ دادا جان کا لاڈلا تھا۔ اب ان ہی سے بدتمیزی کر رہا تھا۔

”ارمغان!“ آپا نے خشکیں لگا ہوں سے اسے گھورا۔

”رہنے دو اسماء! اب یہ اتنا بڑا ہو گیا ہے کہ مجھے آنکھیں دکھائیں۔“ دادا جان دل گیر لہجے

میں بولے تھے۔ ایک لمحے کو وہ ندامت میں گھر گیا۔

”میرا قصور بس اتنا ہی تو ہے کہ اپنی یتیم نواسی کو مناسب ٹھکانا دینے کیلئے۔“

”جی ہاں! اپنی اس یتیم نواسی کا بہت خیال تھا نا آپ کو اس یتیم پوتے سے کوئی محبت نہ تھی

آپ کو جو قربانی کا بکرا بنا کر اپنی اس یتیم و مسکین نواسی کو۔۔۔۔۔“

غصے میں اس کی آواز خاصی اونچی ہو گئی تھی۔ اماں جی اپنے کمرے سے افتال و خیزاں

برآمد ہوئیں۔

”اے ہے کیا ہو گیا بیٹا۔۔۔۔۔؟“

بیٹے صاحب دھڑ دھڑ بیڑھیاں چڑھتے اوپر غائب ہو گئے۔ جانتے تھے اب سب مل کر

انہیں گھیر لیں گے اور وہ کچھ بھی نہ بول پائیں گے۔“

”دیکھا دیکھا تم نے اسماء! کیا سلوک کرنے لگا ہے یہ ہمارے ساتھ کیا برا کیا ہے ہم نے

اتنی اچھی لڑکی ہے تا کہ عمر خوبصورت، پڑھی لکھی جس طرح چاہے اپنے رنگ میں ڈھال لے۔

مگر یہ تو بے تحاشی کی طرح ہاتھ ہی نہیں آتا۔“ اماں جی متکبری کہہ رہی تھیں۔ اسماء شرمندہ سی

ہو گئی۔

”کل شادی ہے۔ تا کہ دودھیال والے بھی آئیں گے۔ اس کے یہی تیور رہے تو کیا

سوچیں گے وہ لوگ۔“

”ماں جی! آپ فکر مت کریں۔ میں سمجھاتی ہوں اسے۔“

”اچھی طرح سمجھا دیتا۔ کل اس نے کوئی گڑبڑ کی تو بھری بارات میں گولی مار دوں گا۔“ بابا

جان طیش میں آ کر بولے۔

”آپ کو زحمت نہیں دوں گا۔ یہ مبارک کام میں خود ہی کر لوں گا۔ آپ اپنی یتیم نواسی کی

خیر منائیں۔“ وہ اوپر سے برآمد ہوا اور پھر غائب۔

”یا الہی خیر۔“ ماں جی دل تھام کر رہ گئیں۔

”میں دیکھتی ہوں کہیں کچھ کر ہی نہ بیٹھے۔“ وہ اوپر جانے کو لپکیں۔ اکلوتے پوتے میں تو

ان کی جان تھی۔

”رہنے دیں۔ آپ ہی کے لاڈ پیار کا نتیجہ ہے جو یوں آنکھیں دکھا رہا ہے۔“ بابا جان خفگی

سے بولے۔

”اے لو میں نے کون سے انوکھے لاڈ اٹھائے تھے۔ سات سال تک تو آپ کے کندھے

پر جھولا کرتا تھا۔“ ماں جی تنک کر بولیں۔

”بارہ سال تک اس کے منہ میں نوالے میں دیا کرتا تھا۔“

ان دونوں کی آپس میں بحث شروع ہو گئی تھی۔ اسماء طویل سانس لے کر اوپر آ گئیں۔

جانتی تھیں وہ دونوں ہی ارمغان کو اپنی جان سے بھی بڑھ کر چاہتے تھے۔ ارمغان فون پر کسی کے

نمبر ڈائل کر رہا تھا۔ انہیں دیکھ کر ریسورٹ دیا۔

”تمہیں شرم آنی چاہئے تھی ارمغان! اس طرح بات کرتے۔۔۔۔۔“

”مجھے شرم کیسے آئے گی۔ ہمارے بڑوں کو تو آئی نہیں۔“ وہ بدلتا ہی سے کہتا آخری جملہ

منہ ہی منہ میں بڑبڑاتا تو لیہ اٹھا کر واش روم میں جا گھسا وہ سر پکڑ کر اس کے بیڈ پر بیٹھ گئیں۔

خیال یہی تھا کہ باہر آئے گا تو تفصیلی بات کریں گے۔ مگر وہ باہر نکلنے کا نام ہی نہیں لے رہا تھا۔

آخر تنک آ کر انہوں نے دروازہ کھٹکھٹایا۔

”اے ارمغان! سو گئے ہو کیا؟“

”جی ہاں سو گیا ہوں۔ آپ بھی جا کر زحمت کریں سونے کی۔“ وہ حد درجے تنگی سے بولا

تھا۔ وہ کچھ لمحے یونہی بند دروازے کو گھورتی رہیں۔ پھر پلٹیں تو نظر سائیڈ ٹیبل پر رکھے کارڈز پر

پڑی۔ انہوں نے اٹھا کر دیکھا۔ وہ اتنے ہی تھے جتنے انہوں نے ایک ہفتہ قبل اسے دیئے تھے کہ

وہ اپنے دوستوں کو انوائٹ کر لے۔ ان کی پیشانی پر سلوٹیں پڑ گئیں۔

”کہیں سچ مچ ارمغان کے ساتھ زیادتی تو نہیں ہو رہی۔“

وہ لوگ شاید اسے آرام کے خیال سے اوپر والے کمرے میں چھوڑنے آئی تھیں، کچھ ہی دیر میں خاموشی چھا گئی تھی۔ وہ کچھ لمبے یونہی لب تھپتھپے لیٹا رہا۔ پھر ایک خیال سرعت سے اس کے اندر جاگا تھا۔ بجلی کی سی تیزی سے اٹھ کر اس نے دروازہ کھولا۔ گھر میں خاموشی تھی۔ جبکہ باہر لان میں اب بھی ڈھولک پیٹی جا رہی تھی۔

اس نے دھیرے سے ساتھ والے دروازے پر دستک دی۔  
 ”کون ہے؟“ اس نے آہستگی سے دروازہ کھولا اور اندر داخل ہو گیا۔ وہ ذرا سا جھکی پاؤں کی سائیز پر بنی مہندی کی نیل ٹھیک کر رہی تھی۔ سر اٹھا کر اس نے آنے والے کو دیکھا۔ پھر سر اسیسگی میں کھڑی ہو گئی۔

”آ..... آپ!“ وہ یونہی دونوں ہاتھ پشت پر باندھے اسے گھورے گیا۔

”ک..... کیا ہوا؟“ وہ ہٹلائی۔

”سنو“ وہ سنگین و سنجیدہ لہجے میں کہتا اس کے قریب آیا۔ ”تمہارے پاس بس آج کی رات ہے۔“

”ک..... کیا مطلب۔“ حنا کی ٹانگیں ایک دم بے جان ہوئی تھیں۔ دھم سے بیڈ پر بیٹھ کر ہراساں نگاہوں سے اسے دیکھنے لگی۔

”میرا کچھ نہیں جائے گا حنا بی! تمہاری زندگی عذاب ہو جائے گی۔ میں تمہیں کبھی کوئی خوشی نہیں دے پاؤں گا۔ بہتر یہی ہے کہ تم آج اور ابھی انکار کر دو۔“ اس کے حد درجے سنجیدہ و کھنور لہجے پر حنا نے بمشکل تھوک لگایا تھا۔

”م..... میں۔“

”ہاں تم۔“

”م..... میں نے انکار کیا تھا۔“

”پھر۔“ وہ بری طرح چونکا۔ گویا لڑکی اتنی بھی معصوم نہیں۔ جتنا وہ سمجھا تھا۔

”بابا جان کہنے لگے۔ اس کو یونہی بولنے دو۔ شادی کے بعد سب ٹھیک ہو جائے گا۔ ارمغان تو یونہی بکواس..... مہندی لگا ہاتھ ہونٹوں پر رکھ کر اس نے ایک دم بات روکی۔ پھر سہی نگاہوں سے اسے دیکھنے لگی۔

”بکواس! میں بکواس کرتا ہوں۔“ ارمغان کی نگاہیں ایک دم لہو رنگ ہوئی تھیں۔

”میں نے تو.....“

”بس ٹھیک ہے کل آنے دو۔ پھر پتا چلے گا سب کو کہ میں بکواس کرتا تھا یا نہیں اور تم..... تمہیں بھی مزا آجائے گا۔ بہت شوق ہے نا شادی کا۔“

وہ یہی سوچتی ہوئی نیچے چلی گئی تھیں۔ بہت دیر بعد ان کے جانے کا یقین کر کے وہ باہر نکلا۔

”ہونہہ.....“ اس نے تویہ کھینچ کر ڈریسنگ ٹیبل پر دے مارا تھا۔ مارے غصے کے اسکے دل و دماغ کھول رہے تھے۔

”میری کسی کو پروا نہیں ہے۔ مروں یا جیوں اور وہ مہارانی جمعہ جمعہ آٹھ دن نہیں ہوئے یہاں آئے ہوئے اور سب کے دل و دماغ پر چھا گئی ہیں۔ مگر کب تک؟ مجھے برباد کرنے والی کب تک سکھ کا سانس لے گی۔ ایک بار میری دسترس میں آئے تو سہی وہ حشر کروں گا کہ شادی کا مطلب بھول جائے گی۔“

ہتھیلی پر مکا جاتے ہوئے وہ ادھر سے ادھر چکرا رہا تھا۔

”غصہ، جوش، انتقام، لائبہ کو کھودینے کا دکھ اسے کسی کروٹ چین نہیں لینے دیتا تھا۔“

”اور وہ لائبہ۔“ وہ سر تھام کر بیڈ پر جا گرا۔

”کتنی آسانی سے راستہ بدل گئی۔ یوں جیسے میرے اور اس کے درمیان کبھی کوئی تعلق، کوئی

ناتا تھا ہی نہیں۔ اگر وہ ساتھ دیتی تو کیا میں اتنی آسانی سے ہار مان لیتا۔“ وہ کھولتے دل و دماغ کے ساتھ سوچتا رہا اور رات ڈھلتی رہی، نیند پلکوں پر مہربان نہ ہوتی تھی اور دماغ سلگتا تھا۔

تب ہی دروازے کے باہر چنچل آوازیں ابھریں۔

”اب کوئی آنے جائے۔“ اس نے کوفت سے سوچا اور دم سادھ کر لیٹ گیا۔ کسی سے سامنا کرنے کی ہمت تھی نہ آرزو۔

”بھئی! ہمارا تورت جگے کا پروگرام ہے۔“

”رات کا ایک بج رہا ہے اور کتنا جاگنا ہے۔“ اسی یتیم و مسکین نواسی کی جھنجھلائی تھکی ہوئی آواز ابھری۔ ارمغان نے غصے میں کروٹ بدلی۔

”تو تمہیں کیا فکر ہے۔ تم اطمینان سے سو جاؤ۔ صبح کون سا بات جانی ہے۔ تمہیں ایک چکر کھڑی کا لگوادیں گے۔“

ارمغان کی کزن کوئل کی آواز تھی۔

”ہاں بھئی! لگی ہے ہئی۔“ دوسری نے کہا۔

”اچھا اب سو جاؤ تھوڑی دیر۔“ کوئل نے کہا تو وہ جھنجھلا کر بولی۔

سوؤں گی کیسے یہ اتنی ڈھیر ساری مہندی جو تھوپ دی ہے۔“

”بس ابھی سوکھ جائے گی۔ پھر بے فکر ہو کر سو جانا۔“



پھنکار رہا تھا۔ آیا کا تو بس نہیں چل رہا تھا کہ وہ دو جھانپڑ رسید کر دیں۔ مگر اس کے حد درجہ بگڑے انداز دیکھ کر نرم و پتلی لہجے میں بولیں۔

”دیکھو میرے پیارے بھائی! یہاں میرے سسرال والے بھی موجود ہیں۔ تمہارے بہنوئی بذات خود پوچھ چکے ہیں۔ میں واپس جا کر کس کس کو مطمئن کروں گی۔ بابا جان کا نہیں تو میرا ہی خیال کرلو۔“

اور ان کا خیال کر کے وہ یوں مسکرایا تھا جیسے گلے پر چھری رکھی ہو۔ انہیں غصہ تو بہت آیا مگر اسے ہی غنیمت سمجھ کر اٹھ گئیں۔ رسیں ختم ہوئیں تو وہ گویا رسی ترا کر بھاگا تھا۔ بہت رات گئے آپا اسے ڈھونڈتے ہوئے اوپر آئیں تو وہ ایک خالی کمرے میں بیٹھا سگریٹ پھونک رہا تھا۔

”یہ کیا مانی! تم نے سگریٹ پینا شروع کر دی۔“ ان کے حد درجے متاسف لہجے پر اس نے چپ چاپ سگریٹ فرش پر پھینک کر جوتے سے مسلا اور دونوں ہاتھ سینے پر باندھ کر کھڑکی میں جا کھڑا ہوا۔ آسمان پر ستارے جھللا رہے تھے اور پورے چاند میں بننے لائبہ مراد کے عکس نے اس کے اندر زیاں کے احساس کو کچھ اور گہرا کر دیا تھا۔

اور یہ لڑکی حنا احتشام! کیا تمہاری جگہ لے سکے گی اور تم نے تم نے کتنی آسانی سے مجھے اس کے حوالے کر دیا۔ ایک بار ایک بار تم مان جاتیں لائبہ تو میں سب کو چھوڑ دیتا۔

اور اس نے دیکھا لائبہ کے ہونٹوں پر ابھرتی مسکراہٹ گہری ہو گئی تھی۔ شاید وہ اچھی طرح جانتی تھی کہ وہ ایسا کبھی نہیں کر سکتا۔ وہ بری طرح جھنجھلا گیا۔

”مانی! کیا سوچ رہے ہو۔ چلو حنا تمہارا انتظار کر رہی ہے۔“ آپا نے نرمی سے اس کے کندھے پر ہاتھ رکھا۔

”ابھی میرا پارٹ باقی ہے اس ڈرامے میں۔“ وہ زہر خند لہجے میں بولا۔

”کیسی باتیں کر رہے ہو تمہاری نئی زندگی کی شروعات ہو رہی ہیں اور تم اسے ڈرامہ کہہ رہے ہو۔“ آپا قدرے خفا ہو کر بولیں۔ وہ یونہی کھڑکی سے باہر جھانکتا رہا۔

”اچھا چلو اب بہت رات ہو گئی ہے۔ ہنی انتظار کر رہی ہوگی۔“

”آپا! پلیز بس کریں اب بابا جان کی ضد تھی کہ وہ ہنی کو ہمیشہ کیلئے اس گھر میں لانا چاہتے

تھے اور وہ بھی میرے حوالے سے سولے آئے۔ میں کیا سوچتا ہوں! کیا چاہتا ہوں۔ یو سوچنے کی

زحمت کسی نے نہیں کی۔ وہ جو کل تک میرے کندھے سے لٹک کر مجھ سے ٹانفیوں کی فرمائش کرتی

تھی۔ اس کو میری بیوی بنا دیا۔ میں نے بھی کر دیا جو وہ چاہتے تھے۔ اب مزید مجھ سے کوئی توقع

مت نہیں آپ لوگ۔ بہت ہو گیا اپنی محبتوں کا بھر پور خراج لیا ہے آپ لوگوں نے اور میں کیا

”مجھے کوئی شوق نہیں ہے آپ سے شادی کا۔ آپ کو جو کہنا ہے بابا جان سے کہیں۔ مجھے کیوں تنگ کر رہے ہیں۔“ وہ ایک دم رو دی تھی۔

”چپ۔“ وہ زور سے دھاڑا۔ پھر اسی طرح دھاڑ سے دروازہ بند کر کے باہر نکل گیا۔ نکاح نامے پر دستخط کرتے ہوئے اسے لگا اس نے آپ اپنے گلے میں پھانسی کا پھندا ڈال لیا ہے۔ وہ اس کے پہلو میں بیٹھی حنا آپا کے گلے لگی دھواں دھار رو رہی تھی۔ اس نے بڑی کوفت سے اسے دیکھا۔ آپ بہلا پھسلا کر اسے چپ کر دانے میں بمشکل کامیاب ہوئی تھیں۔ مودی کسمیرہ آن تھا۔ حنا کے دھیال والے بھی آئے تھے۔ دانیال نے بڑے غور سے ارمغان کو دیکھا۔ اس کے چہرے پر خوشی کی رمت تک نہ جاگی تھی۔ یونہی ٹھس سا بیٹھا تھا۔ انہوں نے ادھر ادھر مہمانوں کو ڈیل کرتی آپا کو جا پکڑا۔

”یہ ارمغان اس شادی سے خوش نہیں تھا کیا؟“

”نن! نہیں! ایسی تو کوئی بات نہیں۔“ میاں کی بات سن کر وہ شیشا کر رہ گئیں۔ ”آپ سے کس نے کہا؟“

”مجھ سے کون کہے گا۔ ارمغان کا چہرہ کھلی کتاب کی مانند ہے۔“

آپا نے پلٹ کر دیکھا۔ وہ یوں بیٹھا تھا جسے ابھی بھاگ جائے گا۔ چہرے سے کوفت بیزاری، جھٹکن اور جھنجھلاہٹ مترشح تھی۔

”وہ بس اتنی جلدی شادی نہیں کرنا چاہتا تھا، ورنہ حنا پر تو اسے کوئی اعتراض نہ تھا۔“ انہوں نے بمشکل شوہر کو مطمئن کیا۔ مگر دبی دبی زبان میں یہی بات کئی لوگوں نے بابا جان اور ماں جی سے کہی تو وہ پریشان ہو گئیں۔

”اے عا کشہ! ذرا سمجھاؤ اسے جا کر۔ ایسے کیوں بیٹھا ہے۔ ناک کٹوائے گا ہماری۔“ آپا تن فن کرتی اس کے برابر جا بیٹھیں۔

”دماغ تو ٹھیک ہے تمہارا۔“

”نہیں خراب ہو گیا ہے۔“ اس کے منہ کے زاویے کچھ اور بگڑ گئے تھے۔

”لگ تو یہی رہا ہے۔ اس طرح منہ بنائے کیوں بیٹھے ہو۔“

”زبردستی کی شادیوں میں یونہی منہ بنتے ہیں۔“

”آہستہ بولو۔ حنا سن لے گی۔“

”سن لے کیا۔ میں سب کچھ خود بتاؤں گا۔“

”حد ہوتی ہے ڈھٹائی کی۔ بابا جان کیا سوچیں گے۔“

”جو بھی سوچیں۔ میرے بارے میں سوچا تھا انہوں نے۔“ وہ آگ کے ڈھیر پر بیٹھا

”تھی۔“ اسے یہ لفظ بہت عجیب لگا۔ محض ایک دن کا فاصلہ اور وہ ماضی ہو گئی۔  
”اب کیا فائدہ آ پآ.....“ سلگتا ہوا لہجہ تھا۔

”اچھا نہیں کیا دادا جان اور دادو نے۔“ وہ بڑبڑا کر رہ گئیں۔ پھر ہنی کا خیال آیا۔  
”پر بھیا! اس میں ہنی کا کیا قصور۔ وہ بھی تو مظلوم ہے۔ نہ باپ رہا نہ ماں، دودھیال والے  
رکھنے کو تیار نہ تھے۔ ذرا سوچو کتنے مجبور ہیں دادا اور دادی، بیٹے اور بہو کے بعد بیٹی کی موت کا دکھ  
دیکھا ہے انہوں نے۔ نوای کو کہاں چھوڑتے۔ اس کے دودھیال والوں کو تو اس کا کوئی خیال ہی  
نہیں آیا۔ اب ہر کسی کی دادی ہماری دادو جیسی شفیق نہیں ہوتیں۔ بھول گئے ہنی کو یہاں چھوڑ کر  
اب یہ نوای کو کہاں چھوڑ آتے۔ اس کے اور ہمارے دکھ مشترک ہیں۔ اس نے بھی کم عمری میں  
ماں باپ کی جدائی سہی ہے اور ہم نے بھی۔ اس سے کیسی نفرت۔“

اگر وہ ایک لمحے کو اپنے دل میں جھانک کر ایمان داری سے اپنا تجزیہ کرتا تو شاید جان لیتا  
کہ وہ کب اس سے نفرت کرتا تھا۔ وہ کم عمر، معصوم سی لڑکی اس کی کزن تھی۔ مٹھو کی وفات کے  
بعد تو اسے اور بھی عزیز ہو گئی تھی۔ اب تو بس لائبہ کے چھن جانے کا دکھ تھا۔ یا دادا جان کے  
اچانک فیصلے پر احتجاج اور غصہ تھا۔ ہنی بھی اس کی لپیٹ میں آ گئی۔ پھر ایک دم اسے اپنی بیوی  
کے روپ میں قبول کرنا کس قدر مشکل تھا۔

”یہ گھر تو ہمیشہ سے حادثات کی زد میں رہا ہے اور پھر دادا دادی کو دیکھو۔ کیا کچھ سہا ہے  
انہوں نے اپنی جان پر اب تو ان کی ساری خوشیاں تم سے اور ہنی سے وابستہ ہیں۔“  
آپا اسے سمجھا بجا کر دروازے تک لے آئیں۔ ساتھ ہی ایک مٹھلیں ڈبیہ نکال کر اس کے  
ہاتھ میں دے دی۔

”لاکٹ ہے۔ اسے رونمائی میں دے دینا اور ماں! پلیز آرام سے پیار سے۔ اس سارے  
میں ہنی کا کوئی قصور نہیں۔“

”ارے دولہا میاں ابھی تک یہیں کھڑے ہیں۔“ دانیال بھائی اچانک آنکھ۔

”نیک دیئے بغیر چلا جاتا۔“ آپا مسکرائیں۔

”اکیلے اکیلے ہی۔“ وہ حیرت سے مسکرائے۔

”یہ ہم بہن بھائی کا معاملہ ہے۔“ انہوں نے ارمغان کو اندر دھکیلا۔ اس نے قدرے جھنجھلا  
کر دروازہ بند کر کے پچھنی چڑھائی تھی۔

”کیا ملاز وجہ محترمہ؟“

”افوہ! دکھا دوں گی آپ چلیں اپنے کمرے میں۔ میں منے کیلئے دودھ گرم کر لاؤں۔“ وہ  
جھنجھلائیں۔ تو وہ سر جھٹک کر چلے گئے۔

کچھ ہار گیا ہوں یہ کسی کو خبر نہیں۔ خدا کیلئے اب تو مجھے بخش دیں۔“  
وہ بھڑک کر دونوں ہاتھ جوڑتے ہوئے بولا۔ آپا متحیر سی اسے دیکھ گئیں۔ پھر قدرے خفگی  
سے بولیں۔

”بہی سب کرنا تھا تو پہلے انکار کر دیا ہوتا۔ اب تعلق باندھا ہے تو نبھانا بھی سیکھو۔ ٹھیک ہے  
وہ تم سے کچھ چھوٹی ہے۔ مگر سمجھدار ہے۔ ایڈ جسٹ کر لے گی تمہارے ساتھ یا پھر پہلے انکار  
کرتے۔“

”کیا تھا بہت زور و شور سے کیا تھا۔ کپٹی پر پستول رکھ کر منوایا گیا ہوں اور وہ بھی میری  
نہیں دادا جان کی۔ ایک بار تو دل چاہا پھر بھی انکار کر دوں۔ ذرا دیکھوں تو سہی۔“  
”اللہ نہ کرے۔“ آپا نے دہل کر سینے پر ہاتھ رکھا۔

”اگر خدا نخواستہ دادا جان کو کچھ ہو جاتا تو کیا تم خود کو معاف کر پاتے۔“  
”کچھ نہیں ہوتا۔ بس اموشنل بلیک میلنگ تھی اور میں اس حق، گدھا بلیک میل ہو گیا پتا نہیں  
کیوں۔“ آپا نے مسکراہٹ دبائی۔

”میں جانتی ہوں بہت چاہتے ہو تم ان کو امی ابو کی وفات کے بعد جس طرح انہوں نے  
ہمیں سنبھالا ہے۔ جس طرح ہمارا خیال رکھا ہے۔ شاید ہی کسی دادا دادی نے رکھا ہو۔“  
”ہاں اور چاہت کا کتنا غلط خراج لیا انہوں نے۔ بچپن سے لے کر آج تک ہر خواہش  
پوری کی انہوں نے میری جو تے سے لے کر شرت تک اور ناشتے سے لے کر ڈرنک ہر چیز میری  
پسند اور ناپسند کے مطابق ہوتی تھی اور اب میری زندگی کا کتنا بڑا فیصلہ کتنی آسانی سے خود بخود  
کر گئے۔ مجھ سے پوچھنا تک گوارا نہیں کیا۔ آج ہنی کی جگہ اگر.....“  
”کون.....؟“ آپا چونکیں۔

وہ ایک دم چپ ہو کر لب کاٹنے لگا۔ آپ کو اس پر ترس آ گیا۔ نبھانے وہ کس اذیت میں  
گرفتار تھا۔ جذباتی تو وہ شروع سے ہی تھا۔ ذرا سی بات پر بھڑک اٹھتا۔ خفا ہو جانا اس کی عادت  
ہی تھی۔ مگر اب تو اک نامعلوم سادھک تھا جو اس کی آنکھوں سے چھلکنے لگا تھا۔ اکلوتا لاڈلا بھائی۔  
ان کے میکے کا مان۔

وہ دونوں ہاتھوں میں اس کا چہرہ تھام کر پوچھنے لگیں۔

”بہت چاہتے تھے اسے.....؟“

وہ بری طرح چونکا۔ پھر نظریں چرا کر رخ موڑ گیا۔ گویا ان کے خیال کی تصدیق ہو گئی ان کا  
دل دکھ سے بھر گیا۔

”کون تھی وہ؟“

”اے عائشہ بیٹی کیا چلا گیا؟“ دادی جان نیچے سے اشارے سے پوچھ رہی تھیں۔  
 ”جی دادو۔“ وہ مرے مرے قدموں سے نیچے آئیں اور سر پکڑ کر صوفے پر ڈھے گئیں۔  
 نیند میں آگے پیچھے ڈولتی ہنی ہوشیار ہوئی۔ پر ایک تھکن اور نیند اعصاب پر سوار تھی اور  
 دوسرے وہ آیا ہی کچھ اس طرح تھا کہ آپا کے پڑھائے سارے سبق ذہن سے اڑ چھو ہو گئے۔  
 دوپٹہ کھسک گیا تھا۔ وہ ٹکڑا اس کی شکل دیکھے گئی۔

”یہ کیا ناک ہے۔ نیند آ رہی تھی تو سو جاتیں۔“  
 اس کی نیند بھری سرخ آنکھوں کو دیکھ کر وہ بگڑا۔ ہنی نے گھبرا کر دوپٹہ کھینچنا چاہا۔ وہ سارے  
 کا سارا اس کے نیچے دب گیا تھا۔ شاید سوئی تھی تو پنیں نکل گئی تھیں۔  
 ”یہ پہن لینا“ آپا نے دیا تھا۔ اس نے ڈبیہ اس کی طرف اچھالی۔ سیدھی اس کی گود میں  
 آ کر گری۔ خود اس نے کوٹ اتار کر صوفے پر اچھالا۔ بیڈ پر گر کر تکیہ سر پر رکھ لیا۔ گویا ساری ذمہ  
 داری پوری ہو گئی تھی۔

”سونے سے پہلے لائٹ آف کر دینا۔ کیا مصیبت گلے پڑ گئی ہے۔“ تکیے میں سے آواز  
 آئی تھی اور آخری جملہ تو بطور خاص اسے سنایا گیا تھا۔ تکیے میں منہ دینے وہ اس کے رد عمل کا منتظر  
 تھا۔ ڈرا دیر بعد محسوس ہوا کہ وہ بیڈ سے نیچے اتری ہے۔

”شاید چیخ کرنا ہو۔“ پرچنی کھلنے کی آواز پر وہ بھڑک کر اٹھا۔

”کہاں جا رہی ہو تم؟“

دروازے سے باہر نکلتی حنا وہیں ساکت ہو گئی تھی۔

”کیا پوچھ رہا ہوں میں؟“

”م..... میں یہاں نہیں رہوں گی۔“ وہ منمنائی تھی۔

”کیوں۔ کیا مصیبت ہے؟“ کائتا ہوں میں۔“ وہ غصے سے دھاڑا۔ خوف بھی مانع تھا اگرچہ

چمچ نکل گئی تو.....“

”واپس آؤ.....“ اس کے اتنے رعب کے جواب میں حنا نے بد وقت نفی میں گردن ہلائی

تھی۔

”اتنی تو دھکیاں دی تھیں اور اب اتنے غصے میں ہیں۔ پتا نہیں تمہارے ساتھ کیا کریں۔

مت جانا ہنی۔“ ذہن نے فوراً مشورہ دیا۔

اسے وہیں ڈٹے دیکھ کر ارمغان کا دماغ گھوم گیا تھا۔

”کیا کہہ رہا ہوں میں۔“ وہ غضبناک ہو کر اٹھا تھا۔ ہنی کی چیخ تک حلق میں ہی گھٹ گئی

تھی۔ مگر اس نے تیزی سے دروازہ کھول کر نیچے دوڑ لگا دی۔ سیزھیوں پر لہنگا پیروں میں پھنس

گیا۔ اور دوسرے پل وہ لڑھکتی ہوئی آپا کی گود میں سوار ہوئی تھی۔ دادو ہکا بکا رہ گئیں اور اوپر کھڑا  
 ارمغان سر پیٹ کر رہ گیا تھا۔

\* \* \*

”ساب تم دونوں میں سے کسی نے گڑبڑ کی تو مجھ سے برا کوئی نہ ہوگا۔ سمجھو وقت گزر گیا۔  
 اب تو بس نبھانی ہے۔ کچھ دادا“ دادی کی عزت کا ہی خیال کیا ہوتا۔ کل جو کسی کی نظر پڑ جاتی تو دو  
 کوڑی کی عزت نہ رہتی۔“

آپا سخت غصے میں تھیں۔ بڑی مشکلوں سے ہنی کو اس کے کمرے میں چھوڑنے آئی تھیں۔ وہ  
 تو راضی ہی نہ تھی۔ کل کی رات دادی کے کمرے میں گزاری۔ خود مزے سے سوتی رہی ان لوگوں  
 کی رات آنکھوں میں کٹ گئی۔

”یہ خود گئی تھی میں نے کیا کہا تھا۔“ وہ سارا الزام اس پر دھر گیا۔

”گلا دہو لیتی۔ چپ چاپ۔“ ہے نا۔“

”ہائے اللہ! ہیں ارمغان۔“ آپا پائل کر رہ گئیں۔

”کس کی باتوں میں آگئی ہیں حد ہوتی ہے

دروغ گوئی کی۔ میں نے خاصی معصوم لڑکی سمجھا تھا۔“ ارمغان نے تپ کر کہا۔

”نہیں ساری معصومیت تو آپ پر ختم ہے۔“ وہ بڑبڑائی۔

”بکواس کرنے کی ضرورت نہیں۔“ ارمغان گرجا۔

”دیکھا آپا۔“ ہنی نے روہانسی ہو کر آپا کو دیکھا۔

”پاگل کر دو گے تم لوگ مجھے۔“ وہ سر تھام کر رہ گئیں۔

”آپ کیوں ہونے لگیں۔ پلے تو میرے پڑی ہے میں ہوں گا پاگل۔“ وہ بیڈ پر بیٹھا سلگ

رہا تھا۔

”اور میں بھی۔“ ہنی نے بڑی افسردگی سے کہا۔

”ہر بات کا جواب دینا ضروری نہیں ہوتا۔ شوہر ہے تمہارا۔“ آپا نے ڈانٹا۔

”ان کی لغت میں خاموشی کا لفظ نہیں ہے۔ ملک الموت بھی آ گیا تو اس سے بھی پٹر پٹر

باتیں بگھاریں گی۔“

لڑتی تو وہ پہلے بھی بہت تھی مزاج میں ابھی پچپنا تھا ضدی بھی تھی۔ ضد کر کے ہر بات

منواتی۔ پہلے ارمغان اس کے جملوں کو انجوائے کرتا۔ اس کی ضدیں بھی پوری کر دیتا تھا۔ اب

بھاری فیروزی اور پریل کنٹراسٹ کے ویسے کے جوڑے میں دلہن کا میک اپ کئے اور بھاری

جیلری پہنے اپنی تمام تر معصومیت اور حسن کے باوجود یوں جواب دیتی زہر لگ رہی تھی۔ آج ان کا

ولیمہ بہت شاندار ہوا تھا۔ چاند سورج کی جوڑی تھی۔ مگر ارمغان کے چہرے کے تناؤ میں کوئی کمی نہ آئی تھی۔ آج تو ہنسی بھی منہ بسورے بیٹھے رہی تھی۔ کئی لوگوں نے دہلی دہلی زبان میں سرگوشیاں کیں، پوچھا بھی آپا اور دادی جزیز ہوتی رہیں۔

”اب سو جاؤ تم لوگ۔“ آپا انہیں ان کے حال پر چھوڑ کر انہی تھیں۔

”کہاں جا رہی ہیں۔ یہ زیور تو اتار دیں۔ اتنا بھاری ہے۔“

آپا طویل سانس لے کر پلٹیں۔ ایک نظر ارمغان پر ڈالی۔ وہ بیڈ پر نیم دراز ہاتھ میں کتاب لئے بیزار سا بیٹھا تھا۔ پہلی رات کی ساری خوبصورتی تو غارت کر چکے تھے وہ لوگ، امید آج بھی کچھ نہ تھی۔

”ضرورت کیا تھی اس لپا پوتی کی۔ شکل تو وہی رہی تھی۔ ہونق سی۔“ ارمغان نے چڑایا۔

”جی نہیں۔ میں آج سب سے اچھی لگ رہی تھی۔ ہے نا آپا۔“ ہنسی نے اترا کر کہا۔ اس

کے اترانے میں مصحوبیت کے ساتھ تیکھا پن تھا۔

”اپنے منہ میاں مٹھو۔“

”آپا! دیکھیں نا.....“

”ارمغان بی بیو یور سیلف۔“ آپا نے ڈانٹا۔

”ہونہہ.....!“ وہ پھر سے کتاب کی طرف متوجہ ہوا۔ آپا نے اس کا سارا زور اتار کر

ڈریسنگ ٹیبل کی دراز میں سنہال کر رکھا۔ میک اپ صاف کرتے ہوئے دل مسوس کر رہ گئیں۔

چار گھنٹے لگے تھے پارلر میں، کیا پریوں سا روپ آیا تھا۔ سب ہی نے تعریف کی اور ارمغان نے

شاید اسے نظر بھر دیکھا بھی نہیں۔

”پتا نہیں کیا بنے گا۔“ وہ متفکر تھیں۔ ہنسی بڑے مزے سے سارے فنکشن کو یوں ڈسکس کر

رہی تھی جیسے کسی اور کا ولیمہ اینڈ کر کے آئی ہو۔

”ہاں آپا! وہ مان نے جو لاکٹ دیا ہے نا۔ مجھے اس کا ڈیزائن پسند نہیں آیا۔“ اس نے

ڈریسنگ ٹیبل کے آئینے میں ارمغان کو دیکھا۔ اس کی تیوری پر پل پڑ گئے۔

”ہائے ہنسی! وہ لاکٹ تو بہت پیار سے ارمغان نے دیا تھا رونمائی میں۔“ آپا بے اختیار

بولیں۔

”پیار سے تو نہیں دیا تھا۔ یوں کر کے پھینکا تھا۔“ اس نے لاکٹ اٹھا کر اچھالا۔ وہ سیدھا

ارمغان کی جھولی میں پڑا وہ بھڑک کر اٹھا۔

”دیکھا آپا! کس قدر جاہل اور مال میں ڈل چکی ہے۔“

”اس طرح دیا تھا.....“ اس نے دل گرفتگی سے آپا کو دیکھا۔ انہوں نے کچھ نہیں کہا کہ فائدہ

ہی کچھ نہ تھا۔ بس سلپنگ سوٹ اس کے ہاتھ میں دے کر ڈریسنگ روم کی طرف دھکیل دیا۔ جب وہ چنچن کر کے باہر آئی تو وہ جا چکی تھیں۔ اس نے ڈریسنگ ٹیبل سے کاشن اور نیل پالش، ریپورڈ اٹھایا اور بیڈ پر پھسکڑا مار کر بیٹھ گئی۔ ارمغان نے ناگواری سے اسے دیکھا۔ وہ پہلے دن کی طرح خوفزدہ نہیں تھی بلکہ دادی کی خوب سکھائی پڑھائی لگ رہی تھی۔

”بات سنو۔“ اسے یوں مطمئن دیکھ کر اسے چین نہیں آیا۔

”جی۔“ اس نے ذرا کی ذرا پلکیں اٹھائیں۔

”اگر اس کمرے میں رہنا ہے تو ڈھنگ سے رہنا، میری کسی چیز کو ہاتھ لگانے کی ضرورت نہیں۔“

ہنسی نے قدرے خشکی سے اسے دیکھا۔

”بچہ سمجھتے ہیں مجھے۔ نا نو نے بھیج دیا ورنہ میں نہیں آ رہی تھی۔“

”تم میں عقل نہیں ہے۔“ ارمغان نے چڑایا۔

”یہاں ہماری بھی بہت سی چیزیں رکھی ہیں آپ بھی مت ہاتھ لگائیے گا انہیں۔“ اسے بھی

غصہ آ گیا۔

”تم.....!“ ارمغان حشر کر دیتا اس کا، مگر پتا تھا۔ کچھ بھی کہہ دیا تو وہ دادی کی گود میں جا

چڑھے گی۔ اسے پروا بھی نہ ہوتی۔ مگر گھر میں کچھ مہمان ابھی بھی موجود تھے۔ اس نے غصے میں

کتاب پرے اچھالی اور تیکے میں سر دے کر لیٹ گیا۔

”نہ جانے کس گناہ کی سزا ہوتی۔ کسی عذاب کی طرح مسلط کی گئی ہو مجھ پر۔“

”میرا بھی یہی خیال ہے۔“ وہ افسردگی سے منہ ہی منہ میں بد بدائی تھی۔

\*\*\*

آپ کا ارادہ تھا کہ وہ کچھ دن یہاں رہ کر ان کے درمیان مصالحت کی کوشش کریں گی مگر

ایبٹ آباد سے ان کی ساس کا بلاوا آ گیا۔ وہ بیمار تھیں اور تنہا بھی۔

آپا اور دانیال بھائی نے بجلت سامان باندھا اور روانہ ہو گئے۔ جاتے جاتے انہیں ایبٹ

آباد کی پرزور دعوت دے گئے۔ ارمغان انہیں سی آف کرنے ایئر پورٹ گیا تھا۔ واپس آیا تو وہ ٹی

وی لادج میں دادی کی گود میں سر رکھے بیٹھی تھی۔

”کتی اداس ہو گئی ہے نا آپا کے جانے کے بعد۔“

”اداسی کیسی ساتھ خیریت کے اپنے گھر پہنچے ساس سر کی خدمت کرے۔ میرے گھر کی

روفق تو تم ہے۔“ دادی نے نہال ہو کر اس کی پیشانی چومی۔ وہ کلس کر رہ گیا۔

”بیٹا! چھوڑ آئے انہیں۔“ دادی نے اس کو آتے دیکھ کر پوچھا۔

”نہیں واپس لے آیا ہوں۔“

ہنی ہنسنے لگی۔ وہ نظر انداز کر کے اوپر جانے لگا مگر دادی نے پکار لیا۔

”دو گھڑی اپنی دادی کے پاس بھی بیٹھ جاؤ۔“ وہ پلٹ کر صوفے پر بیٹھا اور ریوٹ سے ٹی

وی آن کر دیا۔

نہ تو آئے گی نہ ہی چین آئے گا

میرے انگن کی ہری بیلوں کا پتا پتا سوکھتا جائے

جنید کی آواز پر وہ اٹھ بیٹھی۔

”اسی چینل پر لگا دیں۔“

ارمغان نے کھٹ سے بن دبا کر اسپورٹس چینل لگا دیا۔ بوری سائیکل ریس لگی تھی۔ وہ پھر سے دادی کی گود میں سر رکھ کر لیٹ گئی۔ غصہ تو آیا تھا بے عزتی بھی محسوس ہوئی۔ دادو نے پہلے گھور کر ارمغان کو دیکھا پھر شہد آگئیں لہجے میں بولیں۔

”تمہاری بہن بہت اصرار سے کہہ کر گئی ہے۔ میں تو کہتی ہوں۔ کچھ دنوں کیلئے چلے جاؤ۔ ہنی کا دل بہل جائے گا۔“

”اس کا دل آپ ہی بہلائیے۔ میرے پاس وقت نہیں ہے۔“ وہ روکھے انداز میں بولا۔

”ایسے کون سے پہاڑ توڑنے ہیں۔ دنیا بھر کے میاں بیوی شادی کے بعد گھومنے جاتے ہیں۔“

”ارمغان! میرا دل چاہتا ہے میں پہاڑ کی چوٹی کو چھوتے بادلوں کو دیکھوں۔“ ریگ ساحل پر قدم دھرتے ہوئے اس نے سر اٹھا کر نینکوں فلک پر ڈوٹی آتشیں رنگ میں بھیگی بدلیوں کو دیکھا تھا۔

”میں نے کبھی پہاڑ پر ہوتی بارش نہیں دیکھی۔ میں اس کی آواز سننا چاہتی ہوں۔“

”لاؤ ہاتھ۔“ ارمغان نے اس کے سامنے آ کر تھیلی پھیلائی۔ لائبرے نے خیر آمیز استعجاب سے اپنا ہاتھ اس کی گرفت میں دیا تھا۔

”میں شادی کے بعد تمہیں دنیا کے سارے پہاڑ گھاؤں گا۔“ اس نے ایک وعدہ کیا تھا۔

”کہاں کھو گئے۔ تمہارا دادا ابھی یہی کہہ رہے تھے۔“ وہ چونکا اور دل میں اترتے ملال کے رنگوں کو محسوس کرنے لگا۔ ہنی نے کہا کچھ نہیں مگر منتظر نگاہوں سے اسے دیکھ رہی تھی۔

”میرے پاس وقت نہیں۔“ وہ ریوٹ ٹیبل پر اچھال کر دو دو سیڑھیاں پھلانگ گیا۔

”پتا نہیں کیا سوچ رکھا ہے اس لڑکے نے۔۔۔۔۔“

”پہلے مان کتنے اچھے ہوتے تھے۔ ہر بات مانتے تھے۔ اب تو ہر بات میں ڈانٹتے ہیں۔

نانو! آپ نے میری شادی زبردستی کیوں کی ان کے ساتھ۔“

”زبردستی کیسی؟“

”آپ مجھے بچی تو بالکل مت سمجھا کریں۔“ وہ چڑ گئی۔ ”اسی گھر میں رہتی تھی میں بھی۔ سب سمجھتی ہوں۔ وہ کسی اور کو چاہتے تھے۔“

”لو خواہو! وہی۔“ آ پاتا کر گئی تھیں۔ مگر وہ صاف مکر گئیں۔ اس آئینے جیسی شفاف لڑکی کے شیشہ دل میں بال نہیں آنا چاہئے۔ عمر بھی کیا تھی اس کی۔ کچھ دنوں کے بعد محض سولہ برس کی ہوتی۔ انہوں نے شوہر کو سمجھایا بھی تھا۔

”پہلے زمانے کی بات اور تھی سلیقہ طریقہ گویا گھول کر اتنی سی عمر میں پلا دیتی تھیں مائیں یہ آج کل کی لڑکیاں تو بیس برس کی عمر میں بھی بچہ بنی رہتی ہیں۔ بس کتابیں پڑھ لیں اور ٹی وی دیکھ کر خوش ہو لیا اور سمجھے کہ زندگی یہی ہے۔“

مگر انہوں نے آرام سے کہہ دیا۔ ”سب ٹھیک ہو جائے گا۔“ اب وہ پوتے کی تیور دیکھ کر ہلکتی رہیں۔ آپا نے سمجھایا۔ کچھ دنوں کیلئے میرے پاس بھیج دیں۔ تنہا گھومیں پھریں گے تو شاید دونوں کے دل میں کچھ فطری محبت جاگے۔ مگر یہاں تو وہ جانے کو تیار نہ تھا۔ دادی نے طویل سانس لے کر اسے دیکھا اور میاں کو منہ می میں کرنے کے تیر بہدف نئے بتانے لگیں۔

”چھوڑیں نانو! وہ چھ فٹ کا بندہ میری نازک سی منہ می میں کہاں سے آئے گا۔ دفع کریں اور گانے سنیں۔“

اس نے آرام سے میوزک، چینل سیٹ کر کے لا پرواہی سے کہا اور گانے سننے لگی۔ بے چاری نانو سر پکڑ کر رہ گئی تھیں۔

\* \* \*

وہ آفس کیا آیا۔ سب نے اسے حسب توفیق گھورا اور حیرت کا اظہار کیا تھا۔ وہ جھنجھلا کر رہ گیا۔

”یہ کہاں لکھا ہے کہ شادی کے بعد بندہ آفس نہیں آتا۔“

”برادر! لکھا تو یہ بھی کہیں نہیں کہ شادی کے تیسرے دن آفس بھاگ آؤ۔ تم یقین کرو۔ تمہارے بغیر بھی یہ میگزین مارکیٹ میں آ جائے گا۔“ وسیم نے کہا تو عالیہ بھی بول اٹھی۔

”ہمارا تو خیال تھا تم ہنی مون کیلئے نکل مئے ہو گے۔“

ان سب کے استعجاب آمیز استفہامیہ لہجے پر وہ جھنجھلا یا تو تھا مگر سنبھل گیا۔

”ہاں جا تو رہے ہیں۔ میں تو یونیورسٹی میں ملنے چلا آیا تھا۔“

وسیم اور ساجد بے ڈھنگے پن سے ہنسنے لگے۔

”تمہارا خیال تھا کہ ہم تمہارے بغیر اداس ہو گئے ہوں گے۔“  
”بھاڑ میں جاؤ۔“ وہ خفا ہو کر اٹھنے لگا تو طاہر نے اس کا بازو تھام لیا۔

”ہمیں یقین ہو گیا ہے کہ تم ہم سے بہت محبت کرتے ہو۔“

”ویسے ارمغان! تمہاری وائف بہت پیاری ہے۔ انوسینٹ اینڈ کیوٹ۔“ عالیہ نے کہا۔

وہ سب ہی ویسے پر آئے تھے۔ ماسوائے لائبہ کے۔

”ہاں واقعی۔ مگر ارمغان سے ذرا چھوٹی لگتی ہیں بھابی۔۔۔۔۔“

”ہاں تھوڑی بیک ہیں۔ مگر ارمغان کے ساتھ سوٹ کر رہی تھیں۔ ارمغان! تم لوگ واپس

آؤ گے تو ہم لوگ تمہاری دعوت کریں گے۔“ عالیہ نے کہا تو سب لوگ تائید کرنے لگے۔

”مگر تم لوگ جا کہاں رہے ہو۔۔۔۔۔“ ساجد نے پوچھا۔

”پہلے ایبٹ آباد آپا کے پاس۔ پھر وہاں سے آگے کہیں بھی۔۔۔۔۔“ اس نے پھینکی سی

مسکراہٹ لیوں پر لا کر کہا۔ مقصد انہیں ٹالنا تھا۔ بہت انا پرست تھا۔ کسی دوسرے کو یہ شائبہ تک

نہیں ہونے دینا چاہتا تھا کہ یہ سب اچانک اور زبردستی ہوا ہے۔ وہ لوگ اب بھی حنا کو ڈسکس کر

رہے تھے۔ ارمغان کی قسمت پر رشک کر رہے تھے۔ اس نے اکتا کر لائبہ کی خالی ٹیبل کو دیکھا۔ وہ

ابھی تک نہیں آئی تھی۔

”لائبہ نہیں آئی آج۔۔۔۔۔؟“ اسے پوچھنا ہی پڑا۔

”ہاں وہ کچھ دن آفس نہیں آئے گی۔ شاید کہیں جا رہی ہے۔“ وسیم نے بتایا تو وہ بے

اختیار ہو کر پوچھنے لگا۔

”کہاں؟ کہاں جا رہی ہے؟“

”میں نے پوچھا نہیں۔“

”ہاں ارمغان! وہ تمہارے ویسے پر بھی نہیں آئی۔ کیا تم نے انوائسٹ نہیں کیا تھا۔“ عالیہ

نے اچانک پوچھا۔

”کیا تو تھا۔ شاید مصروف ہوگی۔“ اس کا لہجہ خود بخود مدہم سا ہو گیا۔ پھر وہ کھڑا ہوا تو وسیم

نے حیرت سے پوچھا۔

”کدھر بھی۔۔۔۔۔؟“

”بس اب چلتا ہوں۔“

”ہاں! اب کہاں ٹھہرو گے۔“ وہ معنی خیزی سے مسکرایا اور ارمغان بیزار سا ہو کر باہر نکل

آیا۔

کچھ لمحے یونہی سڑکوں پر بایک دوڑانے کے بعد اس کا رخ لائبہ کے فلیٹ کی طرف تھا۔

مگر فلیٹ پر تالا پڑا تھا۔ وہ کچھ لمحے بند دروازے کو گھورتا رہا پھر خاموشی سے پلٹ آیا۔

”کس سے بھاگ رہی ہو لائبہ مراد! مجھ سے یا اپنے آپ سے۔“ پر رونق سڑک کے

کنارے بایک روک کر اس نے کسی آشنا چہرے کو تلاش کی کوشش کی۔

”شاید تمہیں کسی نے یہ نہیں بتایا۔ دوریاں محبتوں کو بڑھا دیتی ہیں۔ کیا تمہارے یوں چھپ

جانے سے وہ تحریر مٹ جائے گی جو خود محبت نے اپنے مقدس ہاتھوں سے ہمارے دل پر کندہ کی

تھی۔“

اس کے دل پر ادا سی قطرہ قطرہ برسنے لگی۔ بھری سڑک پر اس نے خود کو بے حد تنہا اور اکیلا

محسوس کیا تھا۔

”کیا یوں تم مجھے بھول جاؤ گی لائبہ! اس نے اپنا تحیر بھرا سوال ہواؤں کے سپرد کیا تھا۔

\* \* \*

تیری آنکھوں نے میرے گرد اک دیوار کھینچی ہے

میں اس سے بھاگ کر جانا بھی چاہوں تو کہیں اب جا نہیں سکتی

کہ پیروں سے کوئی زنجیر بے آواز لپٹی ہے

یہ وہ دیوار ہے جس میں کوئی روزن نہیں کھلتا

میں اس میں در بناتا ہوں تو ہر ایک خشت میرا راستہ روکے

میرے کانوں میں اک پرکیف سی آواز آتی ہے

یہاں سے بھاگ کر جانا کوئی آساں نہیں ہے

محبت اس قدر کمزور میری جاں نہیں ہے

تیری آنکھوں نے میرے گرد جو دیوار کھینچی ہے

میں اس کو توڑنا چاہوں تو تیشہ سر کو آتا ہے

یہاں اڑنا کہاں اس طائر بے پرو کو آتا ہے

میری ساری توانائی یہاں ناکام ہوتی ہے

یہیں اب صبح ہوتی ہے، یہیں اب شام ہوتی ہے

تیری آنکھوں نے میرے گرد جو دیوار کھینچی ہے

مجھے اس سے مفر کا ایک بھی رستہ نہیں ملتا

کہ اس دیوار کے پیچھے بھی اک دیوار لگتی ہے

جب میں نے پہلی بار لائبہ مراد کو دیکھا۔۔۔۔۔ وہ اوائل اکتوبر کی مہکی مہکی رنگوں میں ڈھلی شام

تھی۔ پرانی طرز کے بنے بنگلوں کے گرد چھوٹے چھوٹے باغیچوں میں پھول مہکتے تھے۔ ان کے

گرد بنے جنگلوں پر سرخ، کانسی اور سفید ننھے منے پھولوں کی بلیں کچھ اس طرح پھولوں سے لدی تھیں کہ سبز پتوں کا رنگ کہیں غائب ہو گیا تھا۔ چوڑی سڑک کے گرد سفید اور صنوبر کے طویل قامت درخت ایستادہ تھے۔ میں اور دادا حسب معمول واک کرتے ہوئے سڑک کی دائیں طرف اترے اور فٹ پاتھ عبور کر کے چرچ روڈ پر آ گئے۔ یہاں درختوں کے چوڑے سبز پتوں میں چھپی شام کچھ اور گہری ہو رہی تھی۔ یہاں پرندوں کی بولیاں اپنی پوری آواز اور وضاحت کے ساتھ سنائی دے رہی تھیں۔ اک مہکی سی خاموشی اور ٹھنڈک آمیز سکوت۔ سرخ پتھروں سے بنی چرچ کی خوبصورت عمارت سنسان پڑی تھی اور دروازے پر موٹا سا تالا پڑا تھا۔ یہاں صرف اتوار کے اتوار سروس ہوتی تھی تب ہی نرسری کی سائڈ سے نکل کر دو لڑکیاں سامنے آئی تھیں اور میں اپنی بات ادھوری چھوڑ کر اس ڈارک براؤن بالوں والی لڑکی کو دیکھنے لگا۔ وہ دونوں دھیرے دھیرے باتیں کرتی، اعتماد سے قدم بڑھاتی ہمارے سامنے سے گزر کر دائیں طرف مڑ گئیں۔

”کچھ لوگ دوسروں سے بہت مختلف ہوتے ہیں بابا۔“ میں نے کہا تو بابا کھل کر مسکرائے۔  
”بعض لوگ مختلف نہیں ہوتے گرینڈ سن! ہماری سوچ اور نظر کے زاویے انہیں مختلف بنا دیتے ہیں۔“ وہ میری نظروں کی چوری پکڑ چکے تھے۔ میں جھینپ کر صلیب پر اترتی ننھی چڑیا کو دیکھنے لگا۔ مگر ذہن وہیں اس لڑکی کے براؤن بالوں اور پر اعتماد چال میں اٹک گیا تھا۔ دل ایک دم اکتا سا گیا۔

”بابا! گھر چلیں۔“

”ابھی سے.....“ بابا نے حیرت سے مجھے دیکھا۔

”بس موڈ نہیں رہا۔“

”تم جاؤ“ میں ذرا شیرازی صاحب کے ہاں سے ہو کر آتا ہوں۔“ بابا نے کہا میں اکیلے ہی واپس پلٹ آیا۔ گیٹ کے پاس ہی تیز تیز پیڈل مارتی ہنی نے اپنا سائیکل عین میرے پاس آ کر روکنے کی کوشش میں مجھے دھکا دے مارا تھا۔ میں لڑکھڑا کر پیچھے ہوا۔ جبکہ ہنی اور سائیکل دونوں نیچے گرے تھے۔ وہ اچھل کر کھڑی ہوئی اور اپنی سائیکل سیدھی کرتے ہوئے پر جوش انداز میں بولی۔

”ہائے مان بھائی!“

”یہ جہاں میں نہیں ہوتا۔ وہاں تم سائیکل کیسے روکتی ہو؟“ میں نے اپنا بازو سہلاتے ہوئے اسے گھورا۔ وہ ہلکھلا کر ہنس دی۔

”آپ کو چوٹ لگی ہے۔“

”کچھ خاص نہیں، تم کیسے آئیں۔“

”نانو کے چاکلیٹ لے کر آئی ہوں۔“ اس نے ٹراؤزر کی پاکٹ تھپتھپائی۔ ہم دونوں باتیں کرتے ہوئے اندر چلے گئے۔ دادی جان ہنی کو دیکھتے ہی نہال ہو گئی تھیں۔  
”پتا ہے نانو جان! کل پاپا نے مجھے ڈانٹا تھا۔“ وہ ان کی بانہوں میں ساتے ہی شکایت کرنے لگی۔

”پاپا نے کل ڈانٹا اور تم آج شکایت کر رہی ہو۔ تمہیں تو فوراً آنا چاہئے تھا۔“ میں نے اس کی عادت کے پیش نظر طنز کیا۔

”ہاں نا۔“ وہ فوراً ان کی بانہوں سے نکل کر میری طرف پلٹی۔ ”میں تو آ رہی تھی۔ مگر فیصل آباد سے چھوٹی پھپھو آ گئیں۔“

”فرخندہ آئی ہے۔“ دادی نے چونک کر پوچھا۔

”ہاں انکل سے لڑ کر آئی ہیں۔“ اس نے لا پرواہی سے بتایا، دادی تو اچھل ہی پڑیں۔  
”وہ کس لئے؟“

”آئی ڈونٹ نو.....“ اپنے گھنگھریالے بالوں کی ننھی سی پونی جھلاتے ہوئے وہ لا پرواہی سے بولی۔

”تم نے کچھ سنا بھی نہیں۔“ دادی جان کے اندر کھد بد شروع ہو گئی تھی۔

”نو۔“ اس نے نفی میں سر ہلا کر چاکلیٹ نکالے۔ ”دیکھیں نانو! میں آپ کیلئے چاکلیٹ لائی ہوں۔“

دادی جان کی دلچسپی چاکلیٹ سے زیادہ اس کی پھپھو میں تھی۔ مگر وہ چاکلیٹ انہیں تھما کر فوراً کھڑی ہو گئی۔

”مان بھائی! ریس لگائیں گے۔“

”آج نہیں۔“ میں نے ٹالا۔

”آپ میری کبھی کوئی بات نہیں مانتے۔“ اس نے خفگی سے منہ پھلایا تو مجھے بے اختیار اس پر پیار آ گیا۔

”کل اسی وقت ٹھیک ہے۔“

”اوکے۔“ وہ کچھ سوچ کر فوراً مان گئی۔

”گڈ گرل۔“ میں نے پیار سے اس کا گال تھپتھپایا۔ حقیقت تو یہ تھی کہ وہ تب مجھے بہت پیاری بہت عزیز تھی اور جب وہ مجھے مان کہتی تو میرا جج اس کا مان بن جانے کو چاہتا تھا۔ پھپھو کی ڈتھ بکے بعد تو وہ ہمارے کچھ اور بھی قریب ہو گئی تھی۔ شاید میں اب بھی اس سے اتنا ہی پیار کرتا۔ اگر وہ میرے اور لانسہ کے درمیان نہ آتی۔“

اس کا قلم ایک دم رک گیا۔ بہت دیر تک وہ لاسبہ کے نام پر نظریں جمائے بیٹھا رہا۔ پھر اس کی طویل سانس لے کر اس نے لکھنا شروع کیا تھا۔

”میں اور ہنی سائیکلوں پر چرچ روڈ کی طرف نکلے تھے۔ جب میں نے تمہیں دوسری بار دیکھا۔ تب مجھے احساس ہوا۔ ہنی کی خواہش کہ سڑک کے کنارے بہت دور تک چلتے ہیں کہ وہ اس طرف آنے میں میری کسی لاشعوری خواہش کا عمل دخل تھا کہ میں اسے دوبارہ دیکھوں مگر کیوں؟ میری سائیکل کی رفتار خود بخود آہستہ ہو گئی۔ ایسا کیا ہے اس میں۔“ میں نے بہت غور سے اسے دیکھا۔ تیکھے تیکھے سے نقوش شہابی رنگ پر اعتماد بے نیاز انداز ہلکے سبز لباس میں وہ اس دن سے زیادہ خوبصورت لگی۔ اس کے ساتھ آج بھی کل والی لڑکی تھی۔

”ہرے۔“ ہنی نے غمرہ لگایا تو میں نے چونک کر سائیکل کی رفتار بڑھائی۔

”اوہ مان بھائی! آپ آج بھی ہار گئے۔“ پھولی پھولی سانس کے ساتھ سرورسی ہنی نے کہا۔ اس کی گلابی رنگت سرخ ہو رہی تھی۔ نوخیز چہرے پر بڑا جوش اور خوشی تھی۔

”تم نے سبز ڈریس والی لڑکی دیکھی..... کیسی ہے؟“

ہنی نے حیرت سے پلٹ کر دیکھا۔ پھر کندھے اچکا کر بولی۔

”میں نے تو انہیں دیکھا ہی نہیں۔“

”بدھو ہوتم۔“

”آئیں۔ واپس چلتے ہیں۔“ ہم دونوں واپس پلٹے۔ ان کے قریب سے گزرتے ہوئے

ہنی نے رفتار آہستہ کی۔

”ہائے۔“ اس کی پر جوش آواز پر ان دونوں نے چونک کر دیکھا۔ پھر ہاتھ ہلا کر اسے جواب دیا تھا۔ ہنی پیڈل مارتی میرے قریب آئی۔

”بس ٹھیک ہے کچھ خاص نہیں۔“

”تم واقعی ڈفر ہو۔“ میں نجانے کیوں چڑ گیا اور وہ مجھ سے خفا ہو گئی تھی۔ پھر یہ میری روٹین میں شامل ہو گیا تھا۔ کبھی دادا کے ساتھ تو کبھی اکیلے میں چہل قدمی کیلئے ضرور نکلتا۔ مگر وہ کبھی اکیلی نظر نہیں آتی تھی۔ وہ لڑکی ہمیشہ اس کے ساتھ ہوتی۔ میں چاہتا تو ذرا سی کوشش سے اس کا گھر معلوم کر سکتا تھا۔ مگر ایسی کوئی خواہش میرے اندر پیدا نہیں ہوئی تھی۔ میں بس اسے دیکھتا اور دیکھ کر خوش ہو جاتا۔ مجھے اس کی بے نیازی بھاتی کتنے دنوں سے میں اس کے پاس سے گزرتا تھا مگر اس نے کبھی آنکھ اٹھا کر بھی میری طرف نہیں دیکھا تھا۔ گویا اسے خبر ہی نہیں کہ میں صرف اسے دیکھنے کیلئے یہاں آنے لگا ہوں۔

پھر وہ غائب ہو گئی اور میں بے قرار چرچ کے اطراف میں منڈلانے لگا۔ مگر وہ پھر نظر نہ

آئی۔

”تمہیں خبر نہیں کہ یونیورسٹی میں ایڈمیشن شروع ہو گئے ہیں اگر پڑھائی کا ارادہ ترک کر دیا ہے تو اپنے دادا کے ساتھ فیکلٹی سنبھالو۔“

ایک دن دادی جان نے مجھے ٹوکا تھا اور میں نے ایڈمیشن لے لیا انگلش ڈیپارٹمنٹ میں اور تعارفی کلاس میں میں لیٹ آنے کی بنا پر سب سے آخر میں بیٹھا تھا اور جب میری دائیں سائیکل والی روکی دوسری کرسی سے اٹھ کر اس نے اپنا تعارف لاسبہ مراد کے طور پر کروایا تو میرا دل چاہا میں کرسی پر چڑھ کر بھنگڑا ڈالوں۔ اپنا تعارف کرواتے ہوئے میں نے بطور خاص پلٹ کر اسے دیکھا۔ وہ مجھے ہی دیکھ رہی تھی۔ میرے دیکھنے پر وہ پروفیسر اداریس کی طرف متوجہ ہو گئی۔ تمام وقت میں گاہے گاہے اسے دیکھتا رہا۔ مگر اس کے بعد اس نے مجھ پر کوئی توجہ نہیں دی تھی۔ کلاس ختم ہونے کے بعد میں سیدھا اسی کی طرف آیا۔ وہ اپنی چیزیں سمیٹ رہی تھی۔

”ہیلو.....“ میرے پر جوش انداز پر اس نے پلکیں اٹھا کر مجھے دیکھا۔ ”آپ یہاں۔“ میرے لہجے میں کسی دیرینہ دوست سے ملنے والا والہانہ پن تھا۔

”مجھے یہاں نہیں ہونا چاہئے تھا.....؟“ اس نے بے حد سادگی سے سوال کیا تھا۔

”شاید آپ نے مجھے پہچانا نہیں۔“ اس نے غور سے مجھے دیکھا پھر فائل میں کانغڈ سیٹ کرتے ہوئے کہا۔

”نہیں۔“

”ہم وہاں اکثر چرچ روڈ پر ملا کرتے تھے۔“ میں نے اسے یاد دہانی کرائی۔ اس نے سراٹھا کر تجھ سے مجھے دیکھا۔ پر اطمینان سے گویا ہوئی۔

”میں وہاں اکثر جایا کرتی تھی مگر میں آپ سے کبھی نہیں ملی۔“ وہ باہر نکل گئی اور میں جھل سا ہو گیا۔ سچ ہی تو تھا۔ وہ مجھ سے ملی کب تھی جو پہچانتی۔ کلاسز شروع ہو گئی تھیں۔

اس دن نے جب میں میڈم رضوی کی کلاس لے کر باہر نکلا تو فرحانے مجھے بازو سے کھینچ لیا۔

”ارمغان! ارمغان! میری بات سنو۔“

میں لڑکھڑا کر پیچھے سے آئی لاسبہ سے ٹکراتے ٹکراتے بچا۔ وہ بے اختیار کئی قدم پیچھے ہٹی۔ پھر خشکیوں نگاہوں سے مجھے اور فرحانہ کو گھورتی باہر نکل گئی۔ فرحانہ کا نجانے کیا مسئلہ تھا۔ میں ٹھیک طرح سے سن ہی نہ سکا۔ دھیان پورے کا پورا دروازے سے نکلتی لاسبہ کی طرف تھا۔

”افوہ! تم میری بات نہیں سن رہے۔“ فرحانہ نے مجھے جھنجھوڑ دیا۔ تو میں ایک طویل سانس لے کر بیٹھ گیا۔



”ہاں کہو!“ وہ میری کالج فیلو بھی تھی اور بے تکلف دوست بھی۔ اسے میری وہ والی اسائنمنٹ دیکر تھی جو آج ہی میڈم رضوی نے واپس کی تھی۔

”تمہاری نقل والی عادت ابھی تک نہیں گئی۔“ میں نے جھنجھلا کر اسے فائل تھمائی۔ وہ کھلکھلا کر ہنس دی۔

”جب تک تم ہو مجھے کیا ضرورت ہے دماغ کھپانے کی۔“

میں باہر نکلا تو لائبریری میں ڈیسک کے ساتھ نجانے کس بات پر جھگڑ رہی تھی۔

”تمہیں میری بات ماننا ہوگی ڈیسک۔“

”لائبریری! مجھے ابھی ضرورت نہیں ہے۔“

”ہاں! تم ہر ایرے غیرے کی مدد لے سکتے ہو صرف میری نہیں۔“ وہ خفا ہو کر کہہ رہی تھی۔

”اچھا بابا! ٹھیک ہے جیسے تمہاری مرضی۔“ ڈیسک نے گویا ہار مان لی تو وہ مسکرا دی تھی۔ پھر

اک سرسری نگاہ مجھ پر ڈال کر ڈیسک سے پوچھنے لگی۔

”شام کو گھر آؤ گے؟“

”ہاں!.....!“

”اوکے پھر شام میں بات ہوگی۔“ وہ میرے قریب سے نکل کر کارڈور کے سرے پر غائب ہو گئی۔

”تم لائبریری کو جانتے ہو؟“ مجھے اس وقت سخت حسد ہو رہا تھا۔ آخر یہ اردو ڈیپارٹمنٹ کا ڈیسک یہاں لائبریری سے ملنے کیوں آتا ہے تب ہی بے اختیار ڈیسک کے سامنے آ کر اس سے پوچھنے لگا۔

”ہاں! میرے فادر کے دوست کی بیٹی ہیں۔“ اس نے قدرے حیرت سے مجھے دیکھا تھا۔

میں سر ہلا کر کارڈور کی سیڑھیاں اتر گیا۔

\* \* \*

”تمہارا نام بہت خوبصورت ہے۔“ بیٹیج کے آخری سرے پر بیٹھتے ہوئے میں نے کہا تو اس نے چونک کر سر اٹھایا۔ پھر دوبارہ سے ملٹن کو پڑھنے لگی تھی۔

”کس نے رکھا تھا؟“ اس کی یہ بے نیازی مجھے کچھ اور اکساتی تھی۔

”میرے پاپا نے۔“

”اس کا مطلب کیا ہے؟“ مجھے تو بس بات کو آگے بڑھانا تھا۔ اس نے کتاب سے نظریں ہٹا کر قدرے حیرت سے مجھے دیکھا۔ پھر سے کتاب پر نظریں جماتے ہوئے سپاٹ سے لہجے میں بولی تھی۔

”جنت کی حور یا شاید جنت کی سردار حور کا نام ہے۔“

”واؤ۔ شاید اسے ہی اسم باسٹی کہتے ہیں۔“ میں بے اختیار بولا۔

”بس یا کچھ اور بھی پوچھنا ہے۔“ وہ بے حد بیزار سی بولی۔ میں ڈھیٹ بنا بیٹھا رہا۔

”تمہاری ابھی تک کسی سے فرینڈ شپ نہیں ہوئی۔“

”کیا ضروری ہے؟“

”بہتر اور اچھا وقت گزارنے کیلئے بہت ضروری ہے۔“ میں نے زور دے کر کہا۔

”میرا وقت میرے اپنے ساتھ زیادہ اچھا گزرتا ہے۔“ وہ اپنے بالوں کو مخصوص انداز میں جھٹکا دے کر مسکرائی۔

”گویا تم دوستی جیسے خوبصورت اور سچے رشتے سے انکاری ہو۔“ میں نے حیرت سے اسے دیکھا۔

”میں نے یہ نہیں کہا۔“ وہ کتاب بیگ میں ڈال کر کھڑی ہو گئی۔

”میں کافی اچھا انسان ہوں مس لائبریری۔“

”مجھے تمہاری اچھائی برائی سے کیا لینا؟“ وہ کھٹ کھٹ کرتی کلاس روم میں چلی گئی تھی۔

”لغت ہے تم پر ارمان کتنی لڑکیاں ہیں جو تم پر مرتی ہیں اور تم اس کے پیچھے پاگل ہو اور اس سے بھی زیادہ اس بات پر لغت کہ تم اتنے دنوں میں اس چھٹانک بھری لڑکی کو اپنی طرف مائل نہیں کر سکتے۔ لیکن لائبریری مراد اگر میں ایسا نہ کر سکا تو یونیورسٹی چھوڑ دوں گا۔“

میں میڈم رضوی کو دیکھ کر دل ہی دل میں ارادے باندھتا کلاس میں داخل ہو گیا اور عین لائبریری کے پیچھے والی سیٹ سنبھالی تھی۔ مجھے دیکھتے ہی وہ منہ بنا کر اپنی فائل کھولنے لگی اور جب میڈم رضوی کا لیکچر اپنے عروج پر تھا اور اس کا قلم بڑی سرعت سے اپنا کام کر رہا تھا میں نے اک روتا بسورتا کارٹون نگر بنا کر عقب سے ہاتھ بڑھا کر خاموشی سے اس کی فائل پر رکھ دیا۔ اس کا قلم ٹھنک گیا اور میں دبی دبی مسکراہٹ لبوں میں دبائے اس کے متوقع رد عمل کا منتظر رہا۔ مگر اس نے کاغذ اٹھا کر فائل کے نیچے دبایا اور پھر سے لکھنے لگی۔

”تمہیں میری ڈرائنگ کیسی لگی؟“ پیریڈ کے اختتام پر میں نے متبسم لہجے میں پوچھا تو وہ اطمینان سے گویا ہوئی۔

”ہاں! تمہارا سیلف ایچ اچھا تھا۔“

میں تمللا کر رہ گیا۔ حقیقت تو یہ تھی کہ میری کوئی بھی کوشش کامیاب نہیں ہو سکی تھی پھر میں نے اک نیا طریقہ اختیار کیا۔ کبھی فرحانہ کبھی کبھی نوشاہ لائبریری کی تیوری کے بل کچھ اور بڑھے۔ مگر مجھے اس سے فائدہ ہونے کے بجائے الٹا میری شہرت کو ہی نقصان ہونے لگا۔ میں بری طرح جھنجھلا کر اب اکثر ”بس ہو چلا یقین کہ برے ہم ہیں دوستو گنگنا کرنا۔ مگر وہ پتھری مورت ٹس

سے مس نہ ہوتی۔ انہی دنوں وسیم نے اک نئے میگزین ”جواں ادب“ کا اجرا کیا۔ لائبہ اس کی نائب مدیرہ تھی۔ تو یہ کیسے ممکن تھا کہ میں انہیں جوائن نہ کرتا۔ وسیم کو یوں بھی ایسے افراد کی ضرورت تھی جو فری میں اس کا ساتھ دے سکیں۔

\* \* \*

ٹھہرے ہوئے پانی میں  
یوں دور بیٹھ کر کنگز نہ پھینکو  
اس ہلچل سے کیا حاصل  
قریب آؤ اور آخری بار  
آئینہ آب پر

اپنے حسین خدوخال ثبت کر دو

سو کھتے تالاب کو اس سے زیادہ کی آرزو بھی نہیں

ٹھہرے ہوئے..... جب میں چوتھی بار اس نظم کو دہرانے کرنے لگا تو جہاں لائبہ نے کوفت سے مجھے دیکھا تھا وہیں طاہر نے میرے سامنے ہاتھ جوڑ دیئے۔  
”مانا پیر زادہ قاسم نے اپنی خواہش کا اظہار انتہائی خوبصورت لفظوں میں کیا ہے مگر ہمارا کیا قصور ہے۔“

میں خاموش ہو کر مسکرانے لگا۔

”بائی داوے! آج لہجے میں اتنی مایوسی کیوں ہے؟“ وسیم نے کسی نوآموز مصنف کے مسودے سے نظر اٹھا کر مجھے دیکھا۔

”تم لوگ کیسا انسان سمجھتے ہو؟“ میرے لہجے میں سنجیدگی درآئی۔

”سچ بتائیں۔“ طاہر ہنسا۔

”ہاں۔“

”بھئی! خاصے شریف اور معقول انسان ہو۔“ وسیم نے کہا۔

”تو پھر لائبہ مجھ سے اتنا کتراتی کیوں ہے؟“

”کیا مطلب؟“ میرے اچانک کہنے پر لائبہ سمیت سب ہی چونکے تھے۔

”مطلب یہ.....“ میں نے براہ راست لائبہ کی آنکھوں میں جھانکا۔ ”لائبہ صرف مجھے ہی

کیوں اگنور کرتی ہے۔ دو باتیں ہی ہو سکتی ہیں۔ یا تو وہ مجھے پسند نہیں کرتی یا پھر اس کی اس حد

درجہ بے نیازی کے عقب میں کوئی اور جذبہ جھانک رہا ہے۔“

میں نے لائبہ کی آنکھوں میں غصے کی اٹھتی لہر دیکھی۔

”تم وسیم اور طاہر کی نظر میں تو شریف اور معقول انسان ہو سکتے ہو مگر ضروری نہیں کہ یہ رائے میری بھی ہو۔“ وہ چپا چپا کر بولی تھی۔

”کیا مطلب ہے تمہارا؟“ کم از کم میں لائبہ سے ایسی کوئی بات نہیں سن سکتا تھا۔

”مطلب یہ کہ تم انتہائی گھٹیا اور جاہل انسان ہو۔“ وہ غصے سے بولی تو میں بھی غصے میں

آ گیا۔ حالانکہ میرا ارادہ اسے اطمینان اور سکون سے گھیرنے کا تھا مگر میرا غصہ ہمیشہ کی طرح ایک دم عود کر آیا تھا۔ میں نے ایک جھٹکے سے کھڑے ہوتے ہوئے اسے گھورا۔

”تم نے کون سا گھٹیا پن دیکھا ہے میرا؟ دوستی ہی تو کرنا چاہی تھی تم نے۔“

”مجھے کسی فلرٹی شخص کے ساتھ دوستی نہیں کرنی۔“ غصہ اگر مجھ میں تھا تو کم وہ بھی نہ نکلی پھر

جو بات بگڑی تو بگڑتی چلی گئی، وسیم نے ہم دونوں کو خاموش کروانے کی بہت کوشش کی اور تھک کر

وہی طریقہ استعمال کیا تھا۔ ہم دونوں کو پاس کے ملحقہ کمرے میں دھکیل کر دروازہ باہر سے بند

کر دیا تھا۔ ہم دونوں ایک دم خاموش ہو کر بند دروازے کو گھورنے لگے۔

”اب تم دونوں ذرا اس بات پر غور کرو کہ تم دونوں نے کس قدر جہالت کا ثبوت دیا ہے۔“

وسیم کی آواز آئی تھی۔

”وسیم! دروازہ کھولو۔“ لائبہ نے جھنجھلا کر کہا۔

”کھول دوں گا۔ مگر ابھی نہیں۔“

”وسیم! شام ہو رہی ہے۔ مجھے گھر جانا ہے۔“ سخت غصے میں اور جھنجھلائی ہوئی تھی۔ اس

کے برعکس میں خاصے اطمینان سے اس کے سرخ چہرے کو دیکھ رہا تھا۔

”ٹھیک آدھے گھنٹے کے بعد میں دروازہ کھول دوں گا۔ تب تک تم لوگوں کی ایک دوسرے

کے بارے میں جتنی بھی الجھنیں ہیں سلجھا لو۔“ وسیم نے اطمینان سے کہا اور پھر لائبہ کے بار بار

پکارنے پر بھی اس کی کوئی آواز نہیں آئی تھی۔

”لائبہ! بیٹھ جاؤ۔“

”یہ سب تمہاری وجہ سے ہوا ہے۔“ وہ غصے میں پھکاری۔

”ہاں۔“ میں نے اپنا جرم تسلیم کر لیا۔ وہ غصے میں مجھے فلرٹی، جاہل، عیار قرار دیتی رہی اور

میں اسے تک چڑھی سنگدل اور ڈرامے باز کہتا رہا۔ قصداً اس کا اور اپنا غصہ نکالنا تھا اور ٹھیک

پندرہ منٹ کی دو بدو جنگ کے بعد ایک وقت وہ آیا جب میری بے اختیار ہنسی نکل گئی۔ وہ کچھ لمبے

مجھے گھورتی رہی۔ پھر اپنی بے ساختہ مسکراہٹ چھپانے کو وہ رخ بدل گئی۔ تب میں نے کمرے میں

موجود واحد کرسی اسے پیش کی اور خود اس کے سامنے دو زانو بیٹھتے ہوئے شروع ہو گیا۔ اپنے پہلے

احساس سے لے کر آخری حماقت تک سب کچھ سنایا۔ وہ حیرت و بے یقینی سے مجھے دیکھتی رہی اور

ٹھیک آدھے گھنٹے کے بعد جب دیم نے دروازہ کھولا تو ہم گہرے دوست بن چکے تھے۔  
اس نے تھک کر قلم رکھ دیا اور آنکھیں موند لیں۔

”نانو پوچھ رہی ہیں۔ آپ نے کھانا نہیں کھانا؟“ ہنی کی آواز پر وہ چونکا۔ ہلکے نیلے کڑھائی والے سوٹ میں وہ خفا خفا سی پوچھ رہی تھی۔ ارمغان کو یاد آیا۔ جب اس کی لائبرے کے ساتھ صلح ہوئی تھی تو وہ ہنی کو شاپنگ کیلئے لے گیا تھا۔  
”آپ کو کھانا نہیں کھانا تو ہم لوگ کھالیں۔“ وہ لٹھ مارنے والے انداز میں بولی۔

”میری بلا سے زہر کھا لو۔“

”زہر کھائیں میرے دشمن۔“

وہ تلملا کر پلٹا۔ ظاہر ہے اس وقت ارمغان سے بڑا دشمن کون تھا اس کا وہ کھڑاک سے دروازہ بند کر کے بگشت وہاں سے بھاگی تھی۔

”ایڈیٹ.....!“ وہ کچھ لمبے اپنے کھولتے دل و دماغ پر قابو پانے کی کوشش کرتا رہا۔ پھر اس نے اٹھ کر کھڑکی کھول دی۔ اور پردے ہٹا دیئے۔ نفیسی شام کے رنگ دھرتی پر بکھر رہے تھے اور ارمغان کی نگاہوں میں آج سے دو سال قبل سمندر کے کنارے گزری اک ایسی ہی رنگوں بھری شام جاگ اٹھی۔ جہاں ریگ ساحل پر پھری ہوئی سبز موجیں، لڑتی شام کی زرد چمکیلی دھوپ کو چھو رہی تھیں۔ دور سمندر کے اورنج پانیوں پر ڈوٹی کشتی کا بادلوں شام کے نفیسی رنگوں میں رنگ گیا تھا اور یہی شام آسمان کی ہتھیلیوں پر اتر کر اسے حنائی رنگ دے گئی تھی اور یہی شام لائبرے اظہار پر بھی اتری تھی۔ نم ہوا کے جھونکے اس کے مہکتے تن سے ٹکرا کر ارمغان کے آس پاس بکھر رہے تھے ارمغان پلٹا اور اس کا قلم اسی شام کو لکھنے لگا تھا۔

”اے لائبرے!“ میں نے اپنے گرد بکھرے اس خاموش طلسم کو توڑنے کی سعی کی۔

”ہوں۔“ اس شام کا طلسم لائبرے کو محسوس کر گیا تھا۔ ہتھیلیوں کے پیالے میں چہرہ سجائے اس کی نگاہیں وہاں تک سفر کر رہی تھیں۔ جہاں بادبانی کشتی دھیرے دھیرے ڈول رہی تھی۔

”خدا نہ کرے کہ کبھی کوئی ایسی شام آئے جب میں تمہارے سورج کو غروب ہوتا دیکھوں۔“ میرے لیے میں اک نامعلوم سا خوف ڈول رہا تھا۔

”فرض کرو اگر کوئی ایسی شام آگئی تو؟“ وہ متبسم لہجے میں پوچھنے لگی۔ میں نے ذرا سا جھک کر اس کی کانچ سی آنکھوں میں جھانکا۔ پھر جارحانہ انداز میں بولا۔

”جانتی ہو پھر کیا ہوگا؟“

”کیا ہوگا؟“

”پھر یہ سورج نہیں ڈوبے گا۔“

”امپا سبل ہمارے جیسے کئی آئے اور گئے۔ سورج کا طلوع و غروب تو یونہی جاری رہے گا۔“ اس کے لہجے میں خفیف سی شرارت جاگی تھی۔

”تو پھر اسے دیکھنے کیلئے ارمغان نہیں ہوگا۔“

”مطلب؟“

”اسٹوڈنٹ گرل۔“ میں پتھریلی دیوار سے کود کر نیچے اترا۔ ”اس دن میں خودکشی کر لوں گا۔“

”کیسے؟“ وہ ترنگ میں آگئی۔

”ایسے۔“ میں نے دونوں بازو پھیلا کر سمندر کی طرف دوڑ لگا دی۔ پھر ایک دم رک کر اس کی طرف پلٹا۔

”لیکن میں کیوں؟“

”مجھے تمہاری محبت کا ثبوت چاہئے۔“ وہ متبسم و شریر لہجے میں گویا ہوئی۔

”مجھے بھی تو چاہئے۔“ میں نے اسے کھینچ لیا۔ کتنا دل چاہتا تھا۔ میں اس کے سنگ زمین کا

آخری کنارہ بھی چھو آؤں۔ زندگی کتنی حسین و خوبصورت ہوگئی تھی اور ہر خوشی کی انتہا پر کوئی نہ کوئی حادثہ ضرور رقم ہوتا ہے۔ اس شام میں گھر گیا تو انکل احتشام کی ڈیڈ باڈی گھر میں رکھی تھی اور اک کہرام مچا تھا۔ وہ زندگی سے بھرپور چھوٹی سی لڑکی رو رو کر نڈھال ہو رہی تھی۔ میں نے اس کا سر تھپتھپایا تو وہ مجھ سے لپٹ کر سسک اٹھی۔

”مان بھائی! پاپا مجھے چھوڑ کر چلے گئے۔“

پہلے پچھو اور اب احتشام انکل وہ تنہا ہوگئی تھی۔ ہم لوگ اسے اپنے گھر لے آئے۔ یوں

بھی اب وہاں اس کا اپنا تھا بھی کون اس کے چچاؤں کے اپنے بچے اپنی لائف تھی۔ ان لوگوں

نے بخوشی ہنی کا سامان پیک کر دیا۔ اس کی بیسٹ فرینڈ اور اس کے چھوٹے چچا کی بیٹی ماہا اس سے لپٹ کر کتنا روئی تھی۔ میں نے بمشکل انہیں الگ کیا۔

”ہنی کوئی زیادہ دور تو نہیں جا رہی۔ جیسے پہلے ہم سے دن میں دو دو بار ملنے آیا کرتی تھی۔

ویسے ہی تم سے ملنے آئے گی۔“ میں نے پیار سے سمجھایا تو وہ آنسو پونچھ کر اسے وہ چیزیں یاد

دلانے لگی جو انہیں ساتھ لے جانی تھیں۔

دادن جان اور دادا..... شاید کچھ لوگ اس دنیا میں دکھ اٹھانے کیلئے آتے ہیں۔ اپنی اولاد

اور پیاروں کی جواں مرگی نے انہیں زندہ درگور کر دیا تھا۔ پہلے بیٹا اور بہو پھر بیٹی اور اب داماد۔

میرا اور ہنی کا دکھ تو یوں بھی مشترک تھا۔ سو میں لاشعوری طور پر اس کے بے حد قریب آ گیا

تھا۔ تین دن کے بعد مجھے لائبرے کی خفگی کا خیال آیا۔ دادی جان اور آپا جو اس حادثے کے موقع پر

آئی تھیں نمرے میں تھیں۔ دادا جان سارا سارا دن گھر سے باہر گزارتے تھے۔ ہنی نجائے کہاں

تھی۔ میں نے نمبر ملایا لائبریری نے ریسیو کیا تھا۔

”کہاں ہو ارمغان؟“ اس کے لہجے کی بے تابی مجھے سرشار کر گئی۔ کبھی یہ بے تابی صرف میرے لہجے میں چھلکتی تھی۔ ”کم از کم بتا تو دیا کرو ارمغان!“

”حادثے تو بتا کر نہیں ہوتے۔“

”کیا ہوا؟“ وہ ایک دم پریشان ہو گئی۔ میں نے اسے مختصر اُبتایا۔

”میں نے اسے دیکھا ہے۔ بہت پیاری بچی ہے اور اتنا بڑا دکھ تم اس کا خیال رکھنا.....“

”ارمغان ارمغان!“ آپا مجھے پکار رہی تھیں۔

”اوکے لائبریری! پھر بات کریں گے۔“ میں نے خدا حافظ کہہ کر ریسیور رکھ دیا۔ پھر بہت سے

دن گزر گئے ہنی ایک دم چپ ہو گئی تھی۔ اسکول جاتی، واپس آتی تو کمرے میں بند ہو جاتی۔ چاکلیٹ، سائیکلنگ آپا کا بیٹا مانی، اسے کسی چیز میں دلچسپی نہ تھی۔ دادی جان اسے دیکھ دیکھ کر ہولتیں اور میں کڑھتا کرتا۔ آپا کچھ دن رہ کر چلی گئیں تو وہ جو مانی کی کھلکھلاہٹوں نے تھوڑی بہت گھر کی فضا بدل لی تھی پھر سے سناں ہو گئی۔

”ہنی! تم مسکراتی کیوں نہیں ہو۔“

اس نے اپنی بیگنی بھگی پلکیں اٹھا کر مجھے دیکھا۔ پھر سر جھکا کر بولی تھی۔

”نہیں چاہتا مان بھائی۔“

”ادھر آؤ میرے پاس۔“ میں نے اس کا ہاتھ پکڑ کر اپنے پاس بٹھایا۔ ”دیکھو گڑیا! یہ جو

زندگی ہے نایہ بس ایسی ہی ہے۔ جو ہم سوچ بھی نہیں سکتے وہ ہو جاتا ہے۔“

”لیکن میرے ساتھ ہی کیوں؟“ وہ قسمت سمیت سب سے خفا تھی۔

”صرف تمہارے ساتھ۔“ میں نے اس کی معصوم نگاہوں میں تیرتی خفگی کو دیکھا۔ ”تم تو

بہت خوش قسمت ہو ہنی! تمہارے پاس اپنے آپا اور ماما کو یاد کرنے کیلئے بہت کچھ ہے۔ کچھ عرصہ

سہمی مگر وہ تمہارے پاس رہے تو۔ تم نے ان کا پیار سمیٹا، ان کی آوازیں سنیں، ان سے لاڈ

اٹھوائے۔ تمہارے پاس تو بہت بڑا خزانہ ہے۔ ذرا اپنے مان بھائی کو دیکھو ان کے پاس کیا ہے۔

نہ باتیں نہ یادیں نہ آوازیں بس کچھ بے جان تصویریں، کیا وہ میری تشفی کر سکتی ہیں۔ مجھے تو یہ بھی

نہیں معلوم کہ میری ممی کیسے مسکراتی تھیں۔ میرے بابا کی آواز کیسی تھی۔ پھر بھی دیکھو کیا تم نے بھی

مان بھائی کو روئے دیکھا۔ وہ اللہ کی امانتیں تھیں۔ اس نے واپس لے لیں اور میں اس بات پر شکر

ادا کرتا ہوں کہ میرے پاس دادی اور دادا ہیں اور ہنی تمہارے پاس تو مان بھائی بھی ہیں۔ جن کے

سامنے تم رو سکتی ہو اپنے سارے پرائیمری شیز کر سکتی ہو۔“

ہنی کی بڑی بڑی آنکھوں میں حیرت ہی حیرت تھی۔

”آؤ ہم بہت اچھے دوست بن جائیں۔ پھر تم اپنی ساری فیلنگز میرے ساتھ شیئر کیا کرنا اوکے۔“

”لیں۔“ وہ بے اختیار بولی تھی۔

”آؤ پھر آؤ کس کریم کھانے چلتے ہیں۔“ اس شام ہم بہت دیر تک باہر گھومے تھے۔ بار بار

آؤ کریم کھائی تھی۔ ہنی کو میں نے ٹینس ریکٹ اور جنون کا نیا الم دلا یا اور بہت دنوں بعد اسے کھل

کر ہٹا دیکھ کر میں مطمئن ہو گیا تھا مجھے کیا معلوم تھا میری ہنی کیلئے یہ بے ضرری چاہتیں اور بختیں

لوگوں کے ذہنوں میں کچھ اور ہی رنگ لائیں گی۔ ہمارے فائل ایگزام نزدیک تھے۔ سو میں سب

کچھ نظر انداز کئے اپنے امتحانوں کی تیاری میں مگن ہو گیا۔

”کیا ٹاپ کرنے کا ارادہ ہے؟“ لائبریری انہماک دیکھ کر چھیڑتی۔

”یہی سمجھ لو۔ آخر تمہارے پاپا کے سامنے کچھ تو بن کر جانا ہے۔ وہ تو کہہ دیں گے۔ ٹیکسٹری

تو تمہارے دادا کی ہے تم کیا کرتے ہو۔“ اس نے یہ بات ایک بار مذاق میں کہی تھی۔ میں نے

پکڑ لی۔

”تمہارے ساتھ زندگی گزارنی بہت مشکل ہوگی۔ تم تو بات کے پیچھے ہی پڑ جاتے ہو۔“

اس نے بالوں کو مخصوص انداز میں جھٹکا دیا۔

”سنو یارو! یہ اپنا بھلو پامسٹری سیکھ گیا ہے۔“ دسم نے ہمارے پاس آ کر اعلان کیا۔ بھلو

واک آؤٹ کرنے والا تھا مگر میں نے اسے کھینچ لیا۔ اس کے گول مٹول صحت مند چہرے کی بنا پر

سب سہیل کو بھلو کہہ کر چھیڑتے تھے۔ جس پر وہ خاصا جڑتا تھا۔

”میرا ہاتھ دیکھو۔“ میں نے فوراً اس کے سامنے ہتھیلی پھیلائی۔

”پوچھو کیا پوچھنا ہے۔“ وہ شاہانہ انداز میں بولا۔

”اس کی لیلی کب ملے گی۔“ کسی نے لقمہ دیا۔

”مجھے میری محبت کب ملے گی۔“ میں نے آرام سے پوچھا۔ لائبریری نے مجھے بری طرح

گھورا۔ باقی سب بری طرح چیخے تھے۔ سہیل نے بہت غور سے میرے ہاتھ کی لکیروں کو کھوجا۔

پھر مایوسی سے سر ہلایا۔

”ہجر کی لکیروں کاٹ گئی ہے۔“ اس نے ناخن سے میری ہتھیلی پر لکیر کھینچی۔ میں نے اپنی

انگلیوں کو سمیٹا اور دوسرے پل میرا مکا اس کی ناک پر لگا تھا۔ سب ششدر رہ گئے تھے اور میں

لبے لبے ڈگ بھرتا وہاں سے غائب ہو گیا۔

بعد میں لائبریری نے میرے خوب لتے لئے تھے۔

”کیوں ذرا سی بات پر اپنا نمبر لوڑ کر بیٹھتے ہو۔“

”بس اب بہت ہو گیا۔ میں آج ہی گھر میں بات کرتا ہوں۔ ہماری انجمنٹ ہو جانی چاہئے۔ شادی ایگزائمز کے بعد ہوتی رہے گی۔“

”اچھا اور جو میرے پاپا نے پوچھ لیا کہ لڑکا کیا کرتا ہے تو.....“ اس نے کہا تو میں نہ چاہتے ہوئے بھی بے ساختہ مسکرایا تھا۔

”یہ بہت پرالم ہے۔ اب تو کچھ نہ کچھ کر کے دکھانا ہی ہوگا۔“

دروازہ ایک بار پھر سے کھلا تھا اور اس پر بار بار اک خوبصورت خواب سے جاگنے والی کوفت طاری ہو گئی تھی۔

”کیا پرالم ہے تمہیں؟“ اس نے بے حد چڑکرا سے دیکھا۔

”کچھ نہیں مجھے پڑے لینے تھے۔“ ہنی اس کے لہجے پر گھبرا گئی۔

”بہتر ہے کہ سارے پڑے یہاں سے لے جاؤ۔“

”نانو سے پوچھوں گی۔“ اس نے آہستگی سے کہہ کر وارڈ روب کھولی۔ پھر سوٹ نکال کر چلی گئی۔ کچھ بھی تھا اس کا یہ رویہ اس کیلئے بے حد تکلیف دہ تھا۔

وہ دوبارہ لکھنے لگا تھا۔

مجھے لگا۔ وہ کچھ الجھی الجھی کچھ پریشان سی ہے۔ میں نے کئی بار اس سے پوچھا۔ مگر وہ ٹال گئی۔ مگر اس کے ساتھ کچھ پرالم بھی۔ جو اسے ڈسٹرب کر رہی تھی۔ وہ ہم میں موجود ہوتے ہوئے بھی کبھی ہمارے درمیان نہ ہوتی۔ پروفیسرز لیکچرز دے کر چلے جاتے اور اس کی نوٹ بک کے صفحات سفید کے سفید رہ جاتے۔

”لائیو! کیا بات ہے کوئی پرالم ہے۔“

”نہیں تو۔“ وہ نوٹ بک پر آڑی ترچھی لکیریں کھینچتی رہی۔

”کوئی پریشانی ہے تو شیئر ہی کرلو۔“ وہ کچھ لمبے مجھے دیکھتی رہی پھر مسکرا دی۔

”یونہی وہم ہے تمہارا۔ کیا پریشانی ہوگی۔“

”شیوور۔“ میں نے اس کی آنکھوں میں جھانکا۔ وہ اس کے الفاظ کا ساتھ نہیں دیتی تھیں۔

”ہاں۔ چلو کہیں چلتے ہیں۔“ اس نے پہلی بار کہا تھا۔ ہم دونوں ساحل پر نکل آئے۔

”ارمغان! فرض کرو زندگی کے کسی لمحے میں بہت سالوں کے بعد تمہیں اچانک احساس ہو کہ تم جس ایک محبت کے پیچھے خوار ہوئے ہو وہ تمہارے لئے اتنی اہم نہیں اور وہ محض اک جذباتی غلطی تھی تو تم اس محبت کے ساتھ کیا سلوک کرو گے؟“

اس نے اچانک پوچھا اور اس کا سوال اور لہجہ دونوں بہت عجیب تھے۔

”محبت کوئی چیز تو نہیں جو باسی ہو جائے تو اٹھا کر پھینک دی جائے۔ ہرگز رتا لمحہ جذباتوں

کے رنگ کچھ اور گہرے کر دیتا ہے اور محبت جتنی پرانی ہوتی ہی مضبوط ہوتی ہے۔ کسی پرانے برگد کے درخت کی طرح جس کی جڑیں زمین کے اندر اندر بہت اندر تک چلی جائیں۔ محبت مضبوطی ہے کمزوری نہیں۔“ یہ میرا نقطہ نظر تھا۔

”اور اگر کچھ ٹھنڈی مل کر ہمیں کمزور کر دیں ہار دینے پر مجبور کر دیں تو۔“ نجائے وہ کیا پوچھنا چاہتی تھی۔ میں نے الجھ کر اسے دیکھا۔

”کون سی محبتیں؟“

”محبت میں کوئی ایک شکل تو نہیں ہوتی۔ یہ کئی رشتوں میں بٹ کر اپنی شکل بدل لیتی ہے۔“

”میں نہیں سمجھتا کہ ایسی کوئی بھی محبت ہمیں رستہ بدلنے پر مجبور کر سکتی ہے اور اگر ایسی کوئی

محبت رستے میں حائل ہو تو بھی مجھ میں اتنا حوصلہ ہے میں اس محبت کو ٹھکرا سکوں۔“ میرے لہجے میں بلا کا اعتماد تھا۔ لائیبہ اک طویل سانس لے کر کھڑی ہو گئی۔

”چلو گھر چلتے ہیں۔“

\*\*\*

اور میں نے سوچا تھا۔ میں جلد ہی گھر میں بات کروں گا۔ مگر چند دنوں کے بعد ہی دادا جان نے مجھے ساتھ لیا تھا اور ہم دونوں چرچ روڈ کی طرف نکل گئے اور یہیں میں نے لائیبہ مراد کو پہلی بار دیکھا تھا۔ میرے لبوں پر مبہم سی مسکراہٹ جاگی۔

”شادی کے بارے میں کیا ارادہ ہے بر خوردار۔“ دادا جان کی لالچی کی زد میں آ کر ایک کنکرا اڑتا ہوا دور جا گرا۔ اور میرے لبوں کی مسکراہٹ کچھ اور گہری ہو گئی۔

”خاصا نیک خیال ہے۔“ میں نے کان کھجاتے ہوئے انہیں دیکھا۔

”ہم..... میں اور تمہاری دادی چاہتے ہیں کہ تمہاری شادی کر دیں۔“

میرا دل قہقہے لگانے کو چاہا۔ مگر بات کیونکہ ان کی طرف سے شروع ہوئی تھی۔ سو قدرے سنجیدگی سے کندھے اچکاتے ہوئے بولا تھا۔

”اتنی جلدی کیا ہے دادا! میری اسٹڈیز تو مکمل ہوں۔“

”جلدی ہے۔“ دادا کا لہجہ غیر معمولی طور پر سنجیدہ تھا۔ ”تم نے دیکھا یہ زندگی اور موت کا کھیل کتنا عجیب ہے۔ ہم نے زندگی میں بہت کچھ کھویا ہے۔ ارمغان! مگر خدا کا شکر ہے کہ تم

ہمارے پاس ہو اور ہنسی۔ ہماری بوڑھی خوشیاں بس تم لوگوں سے وابستہ ہو کر رہ گئی ہیں۔“ وہ کچھ لمحے خاموش ہو گئے۔ ”شاید تمہیں میری بات تھوڑی عجیب لگے۔ مگر غور کرو گے تو اتنی عجیب نہیں

لگے گی۔“

”کون سی بات؟.....“ میں نے چونک کر انہیں دیکھا۔

”میں تمہاری اور ہنی کی شادی کرنا چاہتا ہوں۔“ انہوں نے رد عمل دیکھنے کو نظریں میرے چہرے پر گاڑ دیں اور میرے وہم و گمان میں بھی نہ تھا کہ وہ میری شادی ہنی سے کرنے کے بارے میں سوچ رہے ہیں۔ تب ہی ان کی بات کا مفہوم سمجھے بغیر بول اٹھا تھا۔

”میری تو ٹھیک ہے مگر ہنی تو ابھی بچی ہے میٹرک کا ایگزام بھی نہیں دیا اس نے ابھی۔“

انہوں نے ایک گہری نظر مجھ پر ڈالی۔ پھر نظروں کا زاویہ بدل کر بولے۔

”میں تمہاری شادی ہنی کے ساتھ کرنا چاہتا ہوں۔“

اور مجھے ایک دم لگا یہ میرے گرد کھڑے طویل قامت درخت اور پرواڑ گئے ہوں اور اوپر ٹنگا آسمان سر پر آگرا ہو۔ میں نے کئی قدم پیچھے ہٹتے ہوئے بے یقین نگاہوں سے دادا کو دیکھا اور پھر وہاں سے بھاگ آیا۔

اس سے آگے ارمغان کا دل چاہا کہ وہ قلم کی نوک توڑ دے۔ مگر کیا ایسے کرنے سے تقدیر کا لکھاٹ سکتا تھا۔ اس نے بے حد تھکے تھکے انداز میں لکھا تھا۔

اور پھر میں ہار گیا ہاں مجھے ان لحوں کی اذیت دہرانے کی تاب نہیں۔ مجھے ہارنا تھا۔ میں ہار گیا۔ لیکن مجھے کسی اور نے نہیں لائبہ مراد نے ہرایا ہے۔ کتنا گز گزایا تھا میں اس کے سامنے۔

”میرا ساتھ تو دو لائبہ! میں تمہارے لئے ساری دنیا چھوڑ سکتا ہوں۔“

مگر اس کی نم آنکھیں مگر مگر مجھے دیکھتی رہتیں۔

نجانے اسے میری محبت پر اعتبار کیوں نہ آیا کہ وہ کتنے آرام سے کہہ گئی۔

”تم ہنی سے شادی کرو۔“

میرا دل چاہا میں اسے مار ڈالوں۔ جو بات میں سوچ بھی نہیں سکتا تھا وہ مجھے اس پر عمل کرنے کو کہہ رہی تھی۔ اس پر میری کسی بات کا کوئی اثر ہی نہیں ہوا۔

”اور اب..... اب نجانے وہ کہاں جا چھپی ہے۔“

شاید میری نگاہوں میں ابھرتے سوال پڑھ لئے تھے اس نے۔

اگر میرے ساتھ چلنا نہیں تھا تو ساتھ چلنے کا جھانسا کیوں دیا؟

تمہیں مجھ پر اعتبار نہیں تھا آزمایا ہوتا۔ یا اگر میرے ساتھ ڈوبنے کا حوصلہ نہ تھا تو سمندر

کے سفر پر نکلیں ہی کیوں؟

اگر تمہیں مجھ سے محبت تھی تو میرے ساتھ شادی سے انکار کیوں کیا۔

اگر کبھی ملو لائبہ مراد! تو ان سوالوں کے جواب ضرور دینا۔“

کیا مجھے کسی اور کو سوچ دینا تمہارے لئے اتنا ہی آسان تھا۔

\*\*\*

”پلیز نانا! آپ مت جائیں۔ آپ تو رک جائیں۔“ نجانے کہاں کہاں کی خاک چھانتا وہ گھر لوٹا تو دادی جان بیگ تیار کئے بیٹھی تھیں اور ہنی ان کی منتیں کر رہی تھیں۔

”ایسے ہی گھبرا رہی ہو بچی! چند دنوں کی تو بات ہے میں ہفتے بھر کیلئے تو جا رہی ہوں۔“ انہوں نے پیار سے پکپکارا۔

”آپ بھی جا رہی ہیں۔ دادا بھی جا رہے ہیں میں تو بالکل تنہا ہو جاؤں گی۔ پلیز نانا موت جائیں نا۔“ وہ ہلتی لہجے میں بولی۔

”اے ہے تنہا کیوں؟“ خیر سے ارمغان ہے تمہارے پاس۔“

”ان ہی سے تو ڈر لگتا ہے۔“ وہ منمنائی۔

”لوڈر کیسا خیر سے شوہر ہے تمہارا۔“

”جانے دو ہنی! کھانہ نہیں جاؤں گا تمہیں۔“ وہ سخت زروٹھے پن سے کہہ کر دھڑ دھڑ سیڑھیاں چڑھ گیا۔

”ان کے حوالے کر کے جا رہی ہیں مجھے۔“ ہنی نے شاکی نظروں سے انہیں دیکھا۔

”بس ذرا غصے میں ہے۔ تمہیں پتا ہے اس کا غصہ ذرا تیز ہے۔ ورنہ تو بہت پیار کرتا ہے تم سے.....“

”خاک بھی نہیں۔“

”اچھا میں ذرا دیکھتی ہوں اسے۔“ دادی اس کے کمرے میں چلی آئیں۔

”میں صدقے۔ میری جان کیوں روٹھے رہتے ہو۔ صداقت علی (دادا کے بھائی) کا فون آیا ہے۔ کچھ طبیعت ٹھیک نہیں ان کی۔ اسی لئے ذرا گوجرانوالہ جا رہے ہیں۔ ایک ہفتے کی تو بات ہے انشاء اللہ جلد ہی آجائیں گے۔“

”میں سب جانتا ہوں۔ یہ بیماری کا تار بھی اسی پلاننگ کا حصہ ہے۔“ وہ چڑ کر بولا۔ دادی

کھسیا گئیں اور پھر صاف مکر گئیں۔

”لو خوشخواہ ہی۔“

”آپ کچھ بھی کر لیں مگر ان تلوں میں تیل نہیں۔“ وہ اتھرے گھوٹے کی طرح پھر رہا تھا۔

دادی اک طویل سانس لے کر رہ گئیں۔ تبھی دادا اپنی لمبی چوڑی نصیحتوں کے ساتھ آگئے۔ وہ

بڑے صبر اور بے زاری کے ساتھ سنتا رہا اور جب آخری نصیحت مکمل کی کہ ”کبھی کبھی فیکٹری کا چکر

لگا لیا کرنا اور ہنی کا خیال رکھنا۔“ وہ تڑخ کر بولا تھا۔

”ظاہر ہے۔ مجھ پر چھوڑ کر جا رہے ہیں تو میں ہی خیال رکھوں گا۔ محلے والے تو آنے سے رہے۔“

دادا نے لبوں پر در آنے والی مسکراہٹ کو بمشکل روکا۔ پھر دادی کو اشارہ کیا تو وہ ان کے پیچھے باہر نکلیں۔

”دیکھ لومیاں! ہم کچھ غلط تو نہیں کر رہے کہیں.....“ دادی نے پریشان ہو کر پوچھنا چاہا تو دادا ہنس دیئے۔

”میں اس کا دادا ہوں۔ اتنا وہ اپنے آپ کو نہیں جانتا جتنا میں اسے سمجھتا ہوں۔ تم چلو! واپس آئیں گے تو سب ٹھیک ہوگا۔“

ہنی نے انہیں بے حد افسردگی کے ساتھ رخصت کیا تھا کہ اپنی خیریت کچھ مشکوک لگ رہی تھی۔

ارمغان نے ان کے جانے کے بعد پہلا کام تو یہ کیا کہ ہنی کو واپس اس کے کمرے میں شفٹ کیا۔ اسے یہ بھی پروا نہیں تھی کہ ملازمہ کتنی مشکوک ہوئی۔ اس نے بے ساختہ پوچھا تھا۔

”کیوں صاحب جی؟“

تو ارمغان نے اسے بری طرح ڈانٹ دیا تھا۔ ہنی حیران حیران سی اپنا سامان دوسرے کمرے میں شفٹ کرواتی رہی۔ ارمغان نے بس اتنا ہی کہا تھا۔

”تم ابھی یک ہو۔ اس رشتے کی نزاکتوں سے زیادہ اس کی خوب صورتیوں سے متاثر ہو۔ جو کہ ظاہر ہے کیل کی مرہون منت ہے۔ تمہارے ساتھ اچھا نہیں ہوا۔ مگر جو میرے ساتھ ہوا ہے وہ اس سے بھی بدتر ہے۔ جب تم کسی قابل ہو جاؤ گی تب فیصلہ کریں گے کہ ہمیں اس رشتے کے ساتھ کیا سلوک کرنا ہے۔“

”پتا نہیں آپ کیا کہہ رہے ہیں.....“ وہ بد مزاسی ہو کر بے زاری سے بولی۔

”تمہاری سمجھ میں بھی آ جائے گا اور خدا را یہ بھڑکیلے کپڑے پہننے بند کر دو۔ مجھے کوفت ہوتی ہے دیکھ کر۔“

”وہ تو بس نانوکے کہنے پر..... ورنہ اچھے تو مجھے بھی نہیں لگتے۔“ وہ آہستگی سے بولی تھیں۔ وہ فطرتاً نرم مزاج تھا۔ ہنی کی ساری ضرورتوں کا خیال رکھتا مگر رویہ اب بھی وہی تھا لئے

دیئے سارہتا۔ ہنی اس سے بات کرنے کو ترستی۔ اب تو اس کے لہجے کی خوشنوازی بھی کسی حد تک کم ہو گئی تھی۔ شاید یہ احساس تھا کہ اب اسے رونے کیلئے دادی کی گود بھی میسر نہیں گھر، فیکٹری

یونیورسٹی اس نے خود کو بے حد مصروف کر لیا تھا۔ ہنی چند دنوں میں اس گھر کے سناٹے سے گھبرا گئی تھی۔

\* \* \*

”کہاں کھو گئی ہو لابی؟“

کبھی کبھی وہ بیچ سڑک پر رک کر ایک ایک چہرے کو دیکھنے لگتا۔ اس کے فلیٹ پر تالا جوں کا توں تھا اور وہ ہر پل لاشعوری طور پر اس کا منتظر رہتا تھا۔ مگر اک مایوسی سی ہرگزرتے دن کے ساتھ اس پر طاری ہو رہی تھی۔ کھو جانے والے تو مل بھی جائیں۔ مگر جو دانستہ گم ہو جائیں انہیں کون ڈھونڈے۔

”تم مجھ سے ملنا ہی نہیں چاہتیں۔“ کبھی کبھی وہ تلخ ہو کر اس پر الزام دھرنے لگتا۔ اس دن وسم نے اسے سرسری انداز میں بتایا تھا۔

”لابی ایگرام ہی نہیں دے رہی۔“

”تمہیں کس نے بتایا؟“ اس نے بری طرح چونک کر پوچھا۔

”خود لابی نے۔“

”وہ..... وہ یہاں آئی تھی؟“ ارمغان کے لہجے میں بے تاب سی درا آئی۔

”نہیں۔ فون پر بات ہوئی تھی۔“

”کہاں ہے وہ.....“

”اپنے دوھیال میں۔“

”کہاں؟“

”یہ تو نہیں بتایا اس نے بس کبھی کبھی فون کر لیتی ہے۔ کہہ رہی تھی موڈ نہیں ہے پیپر دینے کا۔“

”اس کا فون نمبر دو گے مجھے۔“ ارمغان نے کچھ سوچتے ہوئے پوچھا۔

”تمہیں اس نے کبھی فون نہیں کیا؟“ وسم نے حیرت سے پوچھا۔

”مجھے کہاں وہ اس قابل سمجھتی ہے۔“ ارمغان کا لہجہ تلخ سا ہو گیا۔

”نمبر تو اس نے مجھے بھی نہیں دیا۔“ وسم نے سوچتے ہوئے کہا اور سچ ہی کہا تھا۔ مگر ارمغان کو لگا وہ جھوٹ بول رہا ہے۔ تب ہی تلملا کر اٹھ گیا۔ ہنی کا ریڈور کی سیڑھیوں پر بیٹھی لان میں بھاگتے خرگوشوں کو دیکھ رہی تھی۔

”یہاں کیوں بیٹھی ہو؟“ اس کا لہجہ بے حد خراب تھا۔ وہ سہم گئی۔ قدم قدم پر ہبہ دیتی نانو

بھی تو نہ تھی۔

”یونہی بیٹھ گئی تھی۔“

”ایک کپ چائے بنادو۔“

”رشدہ تو چلی گئی۔“

”تمہیں چائے بنانا تو آتی ہی ہوگی۔“ اس نے طنزاً کہا۔ پہلے تو ہنی کا دل چاہا۔ وہ صاف انکار کر دے مگر نانوک کی نصیحتیں یاد آ گئیں۔ تو چائے بنانے اٹھ گئی۔ ارمغان نے اپنے کھولتے دل و دماغ کو قابو کرنے کیلئے ایک گولی نیند کی اور چائے کے انتظار میں بیڈ پر گر گیا۔ ہنی چائے لے کر آئی تو وہ غنودگی میں کچھ بڑبڑا رہا تھا۔

”مان! چائے لے لیں.....“ ہنی نے اس کا بازو جھنجھوڑا اور کپ ٹیبل پر رکھ دیا۔

”رکھ دو.....“ اس نے تکیہ سر پر رکھ لیا۔

”مان! میں ماہ سے ملنے چلی جاؤں؟“

ارمغان نے سنا نہیں تو وہ پھر سے اس کا بازو جھنجھوڑ کر بولی۔

”مان.....!“

اور وہ جیسے بھر کر چیخا تھا ”جہنم میں جاؤ۔“

وہ کچھ لمحے بے یقین نگاہوں سے اسے دیکھتی رہی پھر بھاگتی ہوئی اپنے کمرے میں جا گئی تھی اور چیخ چیخ کر روتے ہوئے خود سے لڑتی خدا سے شکوہ کرتی رہی اور اسے خاموش کروانے والا کوئی بھی نہ تھا۔

\*\*\*

ہنی کی پھپھو اچانک ہی آئی تھیں۔ ہنی کو دیکھ کر حیران سی رہ گئیں۔

”یہ تمہیں ہو کیا گیا ہے۔ کتنی بچھی بچھی سی لگ رہی ہو اور یہ کپڑے کیسے پہن رکھے ہیں۔“

ارمغان نے شپٹا کر ہنی کو دیکھا۔ وہ حسب معمول جیز اور لاگ شرٹ میں ملبوس نکھرے

بکھرے بالوں کے ساتھ بیزار بیزاری دکھائی دی۔ ہنی سے زیادہ وہ شرمندہ ہوا تھا۔

”اور اتنی خاموش کیوں ہو۔ پہلے تو نچلا بیٹھنا نہیں جانتی تھیں۔“

”دادی جان نہیں ہیں اس وجہ سے کچھ ڈسٹرب ہے۔“ ارمغان جزبہ ہو کر بولا۔

”کیا تم اس کا خیال نہیں رکھتے؟“ انہوں نے ارمغان کو پکڑا۔ اس نے شپٹا کر ہنی کو دیکھا

تو وہ بول اٹھی۔

”مافی تو بہت خیال رکھتے ہیں پھپھو۔“ اپنا برم رکھنا اس نے نانو سے سیکھا تھا۔ ورنہ بابا نے

تو ہمیشہ اسے اک چھوٹی سی بچی سمجھا تھا۔ ورنہ بابا نے تو ہمیشہ اسے اک چھوٹی سی بچی سمجھا تھا۔ نانو کی نصیحتیں نہ ہوتیں تو شاید وہ چیخ چیخ کر سب کو ارمغان کے رویے کے بارے میں بتاتی۔ پھوپھو کو جلدی تھی۔ انہیں آج ہی ملتان جانا تھا۔ ان کی نند کی بیٹی کی شادی تھی ورنہ نجانے وہ کیا کچھ جان لیتیں۔

”تمہارے پاس کچھ ڈھنگ کے کپڑے نہیں ہیں۔“ ان کے جانے کے بعد ارمغان اس پر برس پڑا۔

”پہلے تو یہی پہنا کرتی تھی۔ نانو نے تو بہت بھاری بھاری ڈریس بنوائے تھے۔ وہ پہن لیا کروں۔“ وہ روٹھی روٹھی سی بولی کہ خود اس نے ہی تو وہ سب پہننے سے منع کیا تھا۔

”زیادہ بکواس کرنے کی ضرورت نہیں ہے۔“ وہ تمللا کر بولا پھر اٹھ کر باہر نکل گیا شام کو آیا تو وہ ٹی وی کھولے بیٹھی تھی۔ اس نے کپڑوں کا شمار اس کے سامنے پھینکا۔

”یہ لو اور آئندہ اس اول جلول حلیے میں مت نظر آنا۔“

ہنی نے حیرت سے شاپنگ بیگ کو دیکھا ارمغان اپنے کمرے میں چلا گیا تھا۔ ”دیکھا چھوٹی بی بی! میں نے کہا تھا مان صاحب دل کے برے نہیں ہیں۔“ ملازمہ نے خوش ہو کر کہا۔

”اب آپ پہن کر ان کو دکھائیں۔ خوش ہو جائیں گے۔“

”مجھے نہیں پہننے۔“ اس نے بیزاری سے شاپر پرے کیا۔

”نہ ہنی بی بی اتنے شوق سے لائے ہیں۔“

”کوئی شوق سے نہیں لائے۔ شوق سے لائے گئے گفٹس یوں نہیں دیئے جاتے۔ پھینکنے

والے انداز میں۔“ اسے ارمغان کا انداز بہت برا لگا تھا۔

”لومردوں کا غصہ تو ایسا ہی ہوتا ہے۔ ابھی آپ کو دیکھیں گے تو سارا غصہ بھول جائیں گے۔ انھیں تیار ہو جائیں۔“ وہ اس کے بے حد اصرار پر تیار ہو کر اس کے کمرے میں گئی تھی۔

”مان..... وہ۔“

وہ جو ابھی ابھی کتابیں نکال کر پڑھنے کی کوشش کر رہا تھا۔ جھنجھلا کر چیخ اٹھا۔

”کتنی بار منع کیا ہے یوں احمقوں کی طرح منہ اٹھائے مت آیا کرو۔“

خفت سے ہنی کا چہرہ سرخ ہو گیا۔ وہ پلٹ کر باہر نکل گئی۔ ارمغان سر پکڑ کر رہ گیا۔ عجیب سی ٹینشن تھی جو ہمہ وقت اس کے اعصاب پر طاری رہتی۔ اس کا دل چاہتا یہ سب چھوڑ چھاڑ کر کہیں دور بھاگ جائے۔ وہ نہیں چاہتا تھا کہ ہنی کے ساتھ ایسا سلوک کرے مگر اس کے سامنے آتے ہی



وہ مشتعل ہو جاتا۔ ہنی کو دیکھتے ہی اک احساس زیاں اس کے اندر جاگنے لگتا تھا۔

”کاش یہ زندگی اپنے اختیار میں ہوتی یا پھر نہ ہوتی۔“ اس نے جھکے سے کتابیں سامنے سے ہٹائیں۔ پھر باہر نکل آیا۔ حسب معمول وہ کارڈور کی میزٹیوں پر بیٹھی پول سے لپٹی تیل کے پتے نوچ رہی تھی۔ نئے سوٹ کے دوپٹے کا ایک کونہ گود میں تھا۔ باقی میزٹی پر پڑا تھا۔

”تمہیں کرنے کو کوئی کام نہیں ملتا۔“ پانی ہمیشہ نشیب میں رہتا ہے۔ وہ اس کے سامنے بے بس تھی۔ سو وہ اپنی ساری ٹینشن اسی پر نکالتا تھا۔ ہنی گھبرا کر کھڑی ہو گئی۔ دوپٹہ کھینچ کر کندھے پر ڈالا۔

”پڑھنا نہیں تم نے سکول کیوں نہیں جاتی ہو۔“ اسے خاموش دیکھ کر ارمغان کچھ اور چڑ گیا۔

”مجھے یہاں نہیں رہنا۔“ بے اختیار ہنی کے منہ سے نکلا۔ ”آپ مجھے چاچو کے ہاں چھوڑ آئیں۔“

”فضول باتیں مت کرو۔ کتابیں نکال کر دیکھو۔ اگر کوئی پرابلم ہے تو ٹیوشن کا بندوبست کروں گا۔“

وہ اسی جھنجھلائے ہوئے سخت انداز میں کہہ کر باہر چلا گیا تھا۔ وہ پیر پختی اپنے کمرے میں جا گھسی۔

\*\*\*

ہنی کے چاچو نے اسے گھر بلا کر بے عزتی کی تھی۔ وہ نہ صرف وہاں جانے پر مجبور تھا بلکہ سب کچھ سننے پر بھی۔ بہر حال اتنی شرافت تو اس میں تھی ہی ہنی صبح اسے بغیر بتائے وہاں چلی گئی تھی۔ اسے تو خبر بھی تب ہوئی جب ان کا ملازم انہیں بلانے آیا اور نجانے اس نے چاچو کو کیا بتایا تھا کہ وہ اس پر برس ہی پڑے تھے اور وہ سب کچھ سننے پر مجبور سنتا رہا تھا۔

”اگر تم اس کا خیال نہیں رکھ سکتے تھے تو اس کی ذمہ داری اٹھائی ہی کیوں تھی۔“

اٹھائی کہاں تھی۔ زبردستی سر ڈالی گئی ہے۔

”وہ تمہیں پسند نہیں تھی تو شادی سے انکار کر دیتے۔“

”میں تو سرے سے ہی ہنی کی شادی کے خلاف تھا۔“

”عمر کیا ہے اس کی مگر تمہارے دادا اور دادی محترمہ ہی پیچھے پڑ گئیں۔ ورنہ مجھ پر بھاری نہ

تھی ہنی۔“ آنٹی گھر پر نہ تھیں انہوں نے خوب کھل کر اس کے لئے لئے۔

”خدا کا شکر کرو کہ تمہاری آنٹی گھر پر نہیں ہیں۔ ورنہ ابھی پورے خاندان میں ڈھنڈورا

پیٹ ڈالتیں۔“

”کوئی خاص بات نہیں ہوئی تھی۔ پتا نہیں ہنی نے آپ کو کیا بتایا ہے۔“ ارمغان بیزار ہو کر بول اٹھا۔

”اے جھوٹ بولنے کی عادت نہیں۔“ چاچو نے کڑی نظروں سے اسے گھورا۔ مجھے تو حیرت اس بات کی ہے سارا گھر یونہی چھوڑ کر وجاہت صاحب گوجرانوالہ جا بیٹھے ہیں نہ کاروبار کی فکر نہ گھربار کی ہنی! ہنی!“

زیر لب بڑبڑاتے ہوئے انہوں نے آواز بلند ہنی کو پکارا تھا۔ وہ مجبوراً وہاں تک آئی۔ ارمغان نے کڑی نظروں سے اسے گھورا۔ ہنی نے گھبرا کر چاچو کو دیکھا۔

”شباباش بیٹا! گھبرانا نہیں کچھ نہیں کہے گا تمہیں۔“ انہوں نے پیار سے ہنی کو ساتھ لگایا۔ وہ تھیرے انہیں دیکھنے لگی۔

”چاچو! مجھے وہاں نہیں جانا۔“

”بری بات ایسے نہیں کہتے..... میں نے کان کھینچے ہیں اس کے۔ اب نہیں تنگ کرے گا.....“ وہ اسے پیار سے نجانے کیا کچھ سمجھا رہے تھے اور وہ تھیرے سوچ رہی تھی۔

”کیا میرا اب اس گھر پر کوئی حق نہیں اور اگر پاپا زندہ ہوتے تو کیا یہ سب سننے کے بعد بھی مجھے اس کے ساتھ بھجواتے۔“

وہ بہت دل گرفتہ سی واپس آئی تھی اور ارمغان گھر آتے ہی اس پر برس پڑا تھا۔ اتنا کچھ تو چاچو نے بھی اسے نہیں کہا تھا جتنا ارمغان نے اسے سنائیں۔ ہنی کے پاس اس کے سوا کوئی چارہ نہ تھا کہ اپنے کمرے میں گھس کر جی بھر کر رو لیتی۔

\*\*\*

دادا کا فون آیا تھا۔ انہیں نجانے کون کون سے خاندانی معاملات سلجھانے تھے۔ سو ابھی انہیں مزید وہیں رہنا تھا۔ وہ ان کی چالاکی پر دل ہی دل میں کڑھتا رہا۔

”یہاں آپ کے بغیر سب خیریت ہے۔“ وہ ٹھیک ٹھاک بد لحاظ ہو گیا تھا۔ ہنی کے ساتھ

اس کا رویہ ہنوز وہی تھا۔ ہنی اس کے سامنے آنے سے بھی گھبراتی۔ اس کے بلاوجہ کے

اعتراضات اور چیختے چنگھاڑتے روپ نے اسے سہا کر رکھ دیا تھا وہ صبح سکول جاتی، واپس آتی تو

کمرے میں ہی گھسی رہتی، خاص طور پر جب ارمغان گھر پہ ہوتا۔ ارمغان کبھی کبھی بے چین سا

ہو جاتا وہ یہ سب نہیں چاہتا تھا۔ ہنی کو دکھ دینے کا وہ سوچ بھی نہ سکتا تھا۔ مگر اب وہ مرجھا گئی تھی

نانو کا فون آتا تو رو رو کر واپس آنے کا کہتی۔ مگر نجانے کیوں نانو پر اس کے آنسوؤں کا کوئی اثر

”مجھے کیسا ہونا چاہئے تھا؟“ وہ الٹا اسی سے پوچھنے لگا۔ لائبہ نے جواب نہیں دیا۔ رخ بدل کر میز سے کچھ پیپر اٹھا کر رول کرنے لگی۔

”بہت اچھا موقع ہے۔ لائبہ بھی موجود ہے۔ ارمغان جو گلے شکوے ہیں ابھی کرلو ورنہ پہلے کی طرح سنور میں بند کردوں گا۔“ وسیم نے ہنستے ہوئے دھمکی دی۔ لائبہ قصداً مسکرائی۔

”اس کی ضرورت نہیں اور ہم میں کوئی گلہ شکوہ بھی نہیں ارمغان.....!“ وہ اس کی طرف پلٹی تو وہی پر اعتمادی لائبہ تھی۔ ”یونہی مصروفیت میں تم سے رابطہ نہ رکھ سکی۔ مگر میں آؤں گی ہنی سے ملنے کیسی ہے وہ؟“

”اچھی ہے.....“ ارمغان جانتا تھا وہ کبھی نہیں آئے گی۔ وہ محض وسیم کے سامنے پوز کر رہی تھی۔

”تو کھڑی کیوں ہو بیٹھو ناں میں چائے منگواتا ہوں۔“

”نہیں آج کچھ جلدی میں ہوں پھر سبھی ارمغان! ہنی کو میرا سلام کہتا۔“ وہ دروازہ کھول کر باہر نکل گئی۔ ایک بار بھی پلٹ کر ارمغان کو نہیں دیکھا۔ ارمغان گم صم سا ہو گیا۔

”ارمغان!“ وسیم نے پکارا تو وہ چونک گیا۔

”ہوں۔“

”میں نے لائبہ کو پوز کیا ہے۔“ وسیم بھرپور انداز میں مسکرا رہا تھا اور ارمغان کی رگیں تن گئیں۔ اس کے دائیں ہاتھ کی انگلیاں اضطرابی انداز میں مڑ گئیں۔

”اس نے..... اس نے کیا کہا۔“ وہ بمشکل خود کو پوچھنے پر آمادہ کر پایا۔

”آئی ہوپ وہ انکار نہیں کرے گی۔“ وسیم کا لہجہ پر یقین تھا۔ اور ارمغان کا دل چاہا وہ یہ مکا اپنے ہی منہ پر دے مارے اس لڑکی سے محبت کا دعویٰ تھا اسے جو اتنی آسانی سے اسے فراموش کر گئی۔ جیسے ارمغان کوئی جیتا جاگتا وجود نہیں۔ اک بے جان شے تھا۔ جو اس کے پاس ہے نہ رہے۔ اسے کوئی فرق نہیں پڑتا تھا۔

”میں چلتا ہوں۔“ میز پر ہتھیلی کا دباؤ ڈال کر اس نے اپنا غصہ یا شاید دکھ ضبط کرنے کی کوشش کی۔

”ارے ابھی تو آئے ہو تم۔“

”کچھ کام یاد آ گیا ہے۔“ وہ اسے بنا خدا حافظ کہے باہر نکل گیا۔ حسب توقع وہ اسے بس شاپ پر مل گئی تھی۔ اپنے بیگ کے اسٹریپ سے کھیلتے ہوئے اس کی نگاہیں اک غیر مرئی نقطے پر جمی تھیں۔ ارمغان کی گاڑی عین اس کے پاس آ کر رکی۔ لائبہ نے چونک کر سر اٹھایا پھر پلکیں جھکا

ہی نہ ہوتا۔ چاچو کی طرف سے تو اتنی بدظن ہوئی تھی کہ پھر کبھی گئی ہی نہیں۔ بس چاچو ہی کبھی کبھار آ کر اس کی خیریت دریافت کر جاتا۔ تھے۔ وہ بھی کھڑے کھڑے۔

وہ فیکٹری سے واپس آ رہا تھا جب بلا ارادہ ہی گاڑی کا رخ ”جواں ادب“ کے دفتر کی طرف کر دیا۔ کتنے ڈھیر سارے دن گزر گئے تھے۔ وہ عملاً ان سے کٹ چکا تھا۔ آج اک انجانی طاقت تھی جو اسے کھینچ لائی۔ سیڑھیاں چڑھ کر دوسری منزل پر ایک کمرے پر مشتمل دفتر کتنی خوبصورت اور انمول یادیں اپنے اندر سیٹے ہوئے تھا۔ کچھ زیادہ دن نہیں ہوئے تھے جب یہیں اس نے محبت کی پہلی تحریر لائبہ کی آنکھوں میں رقم کی تھی۔

یہیں اس نے تا عمر ساتھ چلنے کا وعدہ لائبہ کے آچل سے باندھا تھا۔

یہیں اس نے محبت کو رفاقت بنانے کی خواہش لائبہ کی آنکھوں میں پیدا کی تھی۔

نجانے کیوں ارمغان کو لگا وہ سب یک طرفہ تھا۔

شاید شک اور بدگمانی یونہی واقعات کا مفہوم بدل دیتی ہے۔

ارمغان نے دوبارہ کھولا۔ پہلا قدم اندر رکھا اور پھر ساکت ہو گیا۔

وہ اس کی محبت کا خوبصورت چہرہ تھا جو اس کی نگاہوں کی زد میں تھا۔

ارمغان نے سر جھٹک کر خود کو کسی خواب کے سحر سے آزاد کرانے کی سعی کی۔ مگر سارا منظر

جوں کا توں تھا۔ وہ عین اس کی نگاہوں کے سامنے ٹیبل پر ہاتھ رکھے ذرا سا جھکی وسیم کے سامنے رکھے کاغذ پر پنسل سے نشان لگا رہی تھی۔ اس نے اسی زاویے میں جھکے جھکے کسی کی نگاہوں کی پیش کو محسوس کیا۔ پھر اسی طرح ساکت ہوئی تھی۔

کسی نامعلوم احساس پر وسیم نے چونک کر پہلے لائبہ پھر اس کی نظروں کے تعاقب میں پلٹ کر ارمغان کو دیکھا۔

”بہت موقع پر آئے ہو ارمغان۔“ وہ خوش دلی سے کہتے ہوئے اٹھا۔ وہ دونوں بری طرح چونکے۔

”تم تو یہیں بھول ہی گئے یار۔“ وہ اس سے گلے ملتے ہوئے کہہ رہا تھا۔

”کون جانے کون کس کو بھولا۔“ ارمغان نے وسیم کے کندھے کے اوپر سے لائبہ کو دیکھا۔

وہ نچلا اب کاٹتے ہوئے رخ بدل گئی۔

”کیسی ہولناک؟“ ارمغان گھوم کر اس کے سامنے آیا۔

”ٹھیک ہوں تم کیسے ہو؟“ لائبہ نے آہستگی سے پوچھا۔ وہ دونوں ہاتھ ملتے ہوئے کچھ مضطرب سی نظر آ رہی تھی۔

ساکت آنکھوں میں تکلیف کی شدت جاگی۔ دوسرے پل وہ اپنا بازو چھڑا کر اندر بھاگی۔  
 ”ہنی!“ ارمغان اس کے پیچھے لپکا۔ مگر اس نے کمرے میں گھس کر دروازہ لاک کر لیا تھا۔  
 ”ہنی! دروازہ کھولو۔“ ارمغان کا سارا جنون نجانے کہاں گم ہو گیا۔ بس اک احساس تھا کہ وہ تکلیف میں ہے۔ کمرے سے ہنی کی سسکیوں اور آہوں کی آوازیں آنے لگیں۔ وہ رورہی تھی اور تڑپ تڑپ کر رورہی تھی۔

”ہنی گڑیا! دروازہ کھولو۔ فارگاڈ سیک‘ دروازہ کھولو۔“  
 وہ کھٹکھٹا کھٹکھٹا کر تھک گیا اور وہ روتے روتے بے حال ہو گئی۔  
 ”ہنی پلیز! جو چاہو سزا دے لو۔ مگر خود کو یوں تکلیف مت دو۔ تمہیں درد ہو رہا ہے۔“ وہ ہلتی لہجے میں پکار رہا تھا۔  
 دروازہ اک جھٹکے سے کھلا۔

”مجھے تکلیف ہو رہی ہے تو آپ کو کیا۔ آپ کو تو خوش ہونا چاہئے۔“  
 ”ہنی!“ ارمغان نے آگے بڑھ کر اسے تھامنا چاہا مگر وہ کئی قدم پیچھے ہٹ گئی۔  
 ”کچھ نہیں لگتی میں آپ کی۔ آپ کو تو نفرت ہے نا مجھ سے آپ تو یہ بھی نہیں چاہتے تھے کہ میں اس گھر میں رہوں۔ آپ نے ہی تو کہا تھا میں تمہارا دوست ہوں اپنی ساری پرابلمز مجھ سے شیئر کرنا۔ کہاں ہے وہ مان جن سے میں اپنی پرابلمز شیئر کیا کرتی تھی۔ آپ تو وہ نہیں ہیں آپ سے تو ڈر لگتا ہے مجھے۔ میں نے کتنا چاہا کہ آپ کو بتاؤں۔ مجھے راتوں کو ڈر لگتا ہے مجھے رات رات بھر نیند نہیں آتی۔ مگر آپ نے مجھے ہر بار دھک دیا۔ اتنی نفرت تھی آپ کو مجھ سے۔“ وہ بے تحاشا روتے ہوئے کہہ رہی تھی۔

”ہنی! پلیز میری بات سنو۔“

”ہنی۔۔۔۔۔“

”ہٹ جائیں۔ مت پاس آئیں میرے۔ بہت ظالم ہیں آپ۔۔۔۔۔“ وہ دیوار سے جا لگی اور وہیں بیٹھ کر رونے لگی۔ ”آپ نے تو مجھ سے میرا مان بھی چھین لیا۔ مجھے تو زندہ ہی نہیں رہنا چاہئے تھا۔ کاش میں پاپا کے ساتھ ہی مرجاتی۔ پاپا! پاپا آپ کیوں چلے گئے؟“  
 یہ وہ لڑکی تھی۔ جس کی آنکھ میں وہ کبھی ایک آنسو بھی برداشت نہ کر سکتا تھا۔ جو کبھی پیار سے اسے مان کہتی تو اس کا دل اس کا مان بن جانے کو چاہتا تھا۔ جو کبھی وہ اداس ہوتی تو اس کا بس نہ چلتا کہ کہاں سے کوئی ایسی خوشی خرید لائے جو اس کی اداس آنکھوں میں مسکرائیٹس بھر دے۔  
 آج وہ رورہ کر بے حال ہو رہی تھی۔ صرف اس کی وجہ سے وہ بے اختیار آگے بڑھا اور اسے کھینچ

لی تھیں کہ آنکھیں دل کی ترجمان ہوتی ہیں۔ وہ نہیں چاہتی تھی ارمغان اس کے دل پر کبھی تحریر پڑے۔

”ساتھ چلے کو نہیں کہوں گا کہ تمہاری منزل کوئی اور ہے بس ایک سوال کا جواب چاہئے اگر تمہیں مجھ سے محبت تھی تو تم نے شادی سے انکار کیوں کیا جبکہ میں تمہاری خاطر سب ہی کچھ چھوڑنے کو تیار تھا۔“

لائبہ بالکل خاموش رہی تھی۔ وہ کچھ لمحے اس کے جواب کا منتظر رہا تھا۔ پھر باپوس سا ہو کر چلا گیا۔ لائبہ نے سراٹھا کر دور جاتی اس کی گاڑی کو دیکھا۔ پھر آنکھوں میں در آئی، نمی کو چپکے سے انگلیوں کی پوروں میں جذب کیا تھا۔

”کیوں۔۔۔۔۔ کیوں ہوا میرے ساتھ ایسا؟ کیوں کھایا میں نے اتنا بڑا دھوکا اور میں اب بھی منتظر تھا کہ وہ آئے گی تو شاید۔۔۔۔۔ مگر نہیں میں ہی احمق تھا۔“

اس نے کمرے کی ایک ایک چیز توڑ دی تھی۔ کتنے ضبط سے وہ گھر لوٹا تھا۔ مگر اس کا جذباتی پن اب اشتعال اور غصے میں بدل گیا تھا۔

وہ جھٹکے سے دروازہ کھول کر باہر نکل آیا۔ ہنی اپنے لئے چائے بنا کر کچن سے باہر آئی تھی۔ ٹھٹھک کر اسے دیکھنے لگی۔ وہ کئی میزریاں پھلانگتا اس کے سامنے آیا۔

”یہ صرف تمہاری وجہ سے ہوا ہے۔“

”م۔۔۔۔۔ میں نے تو کچھ بھی نہیں کیا۔“ اس کی سرخ آنکھیں اور پھرا ہوا انداز اسے لرزا گیا۔

”نہ تم ہمارے درمیان آتیں اور نہ وہ یہ سب کرتی۔۔۔۔۔ تم۔“

”مان۔۔۔۔۔!“ اس نے سہم کر کچھ کہنا چاہا۔

”بھاڑ میں گیا مان۔“ ارمغان نے پھر کر ہاتھ مارا۔ گرم چائے کا گگ اس کے ہاتھ میں الٹ گیا۔ گگ کی کرجیاں اس کے پیروں میں بکھریں اور گرم چائے اس کے ہاتھ اور پاؤں کو جلائی چلی گئی۔ اسے ایک دم چیخا چاہئے تھا مگر اس کی آواز حلق میں گھٹ گئی۔ چہرے کی رنگت پھسکی پڑ گئی۔ اور وہ اسے ساکت نظروں سے دیکھتی دیوار سے جا لگی تھی۔ ایک جامد اور بے جان تاثر اتنے شدید غصے اور اشتعال میں بھی ارمغان کو کسی غیر معمولی صورتحال کا احساس ہوا تھا۔ وہ اک دم چپ ہو کر اسے دیکھنے لگا۔ اس کے چپ چہرے پر کوئی ایک تاثر بھی زندہ نہ تھا۔ بس اس کے لب تھے جو سوکھے پتوں کی طرح لرز رہے تھے۔

”ہنی!“ ارمغان نے اس کا بازو تھام کر ہلایا تو درد کی تیز لہر نے اسے جھنجھوڑ دیا۔ اس کی

میں مدعو کر کے گئی تھیں۔ اکہ طویل عرصے تقریباً بیس برس کے بعد می خالہ سے ملی تھیں، اور میں چنی گز نزارم اور فائقہ کے ساتھ فائقہ کے ساتھ تو میری فوراً ہی دوستی ہو گئی تھی۔ سو ہم لوگ پایا سے جازت لے کر خالہ کیلئے ماضی طور پر لئے گئے گھر میں شفٹ ہو گئے۔ وہی گھر خالہ نے خرید کر ارم کے نام کر دیا تھا۔ جہاں وہ اب اپنے شوہر کے ساتھ رہتی تھی۔ میں اور فائقہ اکثر شام ڈھلے سارے ہنگاموں سے نظر بچا کر واک کیلئے چرچ روڈ کی طرف نکل آتے تھے۔ مجھے یہاں کی ٹھنڈک آمیز پرسکون فضا بہت پسند تھی۔

”تم واپس چلی جاؤ گی فائقہ! تو میں تمہیں بہت مس کروں گی۔“ سرخ پھولوں کا سچھا توڑتے ہوئے میں نے فائقہ سے کہہ ان چند دنوں میں وہ مجھے کتنی عزیز ہو گئی۔

”میں بھی، لیکن واپس تو جانا ہے نا۔ ابھی تو میری اسٹیڈیز باقی ہیں۔“

”میں می کے چہرے پر جو خوشی اور رنگ آج دیکھ رہی ہوں وہ اس سے پہلے کبھی نظر نہیں آیا۔ وہ بہت اکیلی تھیں۔ خالہ سے ملنے کے بعد جیسے جی اٹھی ہیں۔“

”مجھے تو سرے سے یہ ساری ستوری ہی سمجھ میں نہیں آئی۔ محض پسند کی شادی پر جو ان لوگوں کا حق بھی تھا۔ یوں ان سے سارے تعلق توڑ دینا ویری اسٹریٹ۔“ وہ کندھے اچکا کر خیر بھرے لہجے میں بولی تھی۔ میں ہنس دی۔

”یہ پاکستان ہے اور اس معاشرے میں یہی کچھ ہوتا ہے۔“

”لیکن پسند کی شادی سے تو ہمارا مذہب بھی منع نہیں کرتا۔“

”ہمارا معاشرہ تو کرتا ہے نا اور ہم پر ہمارے مذہب سے زیادہ ہماری سوسائٹی کا پریشا ہے۔“ میں نے اک سرسری نگاہ سامنے سے آتے سائیکل سواروں پر ڈالی۔ وہ بچی سائیکل دوڑاتی آگے نکل گئی تھی اور اس نوجوان کی رفتار ست ہو گئی۔ میں نے اس کی نظروں کی پیش کو محسوس تو کیا مگر یہ کوئی ایسی بات نہ تھی۔ یہاں آتے جاتے ایسی بہت سی نظریں ہم پر اٹھتی ہیں جنہیں ناگواری کے ساتھ برداشت کر کے نظر انداز کرنا پڑتا ہے۔ وہ لوگ ہمارے پیچھے نکل گئے۔

”تم اپنے دو خیال والوں سے کبھی نہیں ملیں۔“ فائقہ نے پوچھا۔

”میں نے انہیں کبھی نہیں دیکھا اور مجھے اس بات کی کچھ پروا بھی نہیں۔ جنہوں نے اپنے سگے بیٹے کو چھوڑ دیا۔ ان کے نزدیک میری یامی کی کیا حیثیت۔“ میرے لہجے میں بے زاری در آئی۔

”اور انکل وہ بھی ان سے کبھی نہیں ملے۔“

”نوا! پایا مجھ سے اور می سے بہت محبت کرتے ہیں ہماری محبت میں تو وہ انہیں بھول ہی

کر اپنے سینے میں بھینچے ہوئے خود بھی رو دیا تھا۔  
”آئی ایم سوری ہنی!“

اور وہ کچھ اور شدتوں سے رو دی تھی۔

\* \* \*

ابھی کچھ دیر پہلے رات نے پلکیں جھکائی ہیں  
مری مٹھی میں اب تک

رات کی پلکوں سے ٹوٹے کچھ ستارے ہیں  
دکھوں کے استعارے ہیں

میں ان کو دیکھتا ہوں تو!

تو میری آنکھوں میں ڈھیروں خواب

تعبیروں کے دکھ میں کوئی چہرہ سوچتے ہیں

اور وہ چہرہ شناسا شناسا سے

کئی چہروں میں تبدیل ہوتے ہیں

پھر ان چہروں سے یادوں کے کئی منظر ابھرتے ہیں

نظر میں رقص کرتے ہیں

وہ چہرے جو مری تنہائیوں کے اشک پارے ہیں

مجھے ہر حال میں خود سے بھی پیارے ہیں

سب ہی چہرے تمہارے ہیں

”اور آج تم نے مجھ سے پوچھا کہ میں نے تم سے شادی سے انکار کیوں کیا۔“

نہیں تم نے یہ نہیں پوچھا تم نے تو یہ کہا کہ اگر..... اگر مجھے تم سے محبت تھی تو میں نے تم سے شادی سے انکار کیوں کیا۔

”اگر.....“ شک کا نوکیلا کاٹنا تھا جو تمہارے بیگانہ لہجے نے میرے دل میں گھونٹ دیا اور

اسی تین حرفی لفظ ”اگر.....“ نے مجھے تم سے شادی سے انکار کرنے پر مجبور کیا تھا۔  
نہیں سمجھے۔

آؤ میں سمجھاتی ہوں۔

میں نے ارمغان حیدر کو وہیں چرچ روڈ پر دیکھا تھا۔ میری خالہ زاد بہن ارم کی شادی تھی اور خالہ نیویارک سے یہاں صرف اپنی بیٹی کی شادی کیلئے آئی تھیں اور وہ خود ہمارے فلیٹ پر آ کر

گئے۔“ میرے لہجے میں فخر سادہ آ یا اور یہ حقیقت بھی تھی کہ پاپا نے میرے سامنے کبھی بھی اپنے گھر والوں کا ذکر تک نہیں کیا تھا۔ وہ تو ہمیشہ کہتے۔ ”میری دنیا بس تم لوگ ہو۔“ مجھے کیا معلوم تھا وہ ہم سے زیادہ خود کو یقین دلاتے تھے۔ ہماری محبت میں کھو کر ان محبتوں کو بھول جانے کی یہ دانستہ و شعوری کوشش تھی جنہیں وہ پیچھے چھوڑ آئے۔

”ہائے۔“ نوخیز پر جوش آواز نے ہمیں چونکا دیا۔ وہ سائیکل والی بچی تھی۔ بچپن کو خدا حافظ کہہ کر لڑکپن کی سرحدوں کو چھوٹی۔ اس خوبصورت چھوٹی سی لڑکی کو ہم نے بے اختیار ہاتھ ہلایا تھا۔

پھر اگلے اور اس سے بھی اگلے دن..... فائقہ نے مجھے شہو کا دیا۔

”یہ نوجوان عنقریب تمہیں کافی کی آفر دے گا۔“

وہ ہمارے عقب میں نکل گیا تھا۔ میں نے فائقہ کو گھور کر دیکھا۔

”یہ نیویارک نہیں ہے۔“

”اچھا۔“ وہ ہلکھلا کر ہنسی۔ ”کراچی کی اکثر جگہوں اور لوگوں کو دیکھ کر مجھے نیویارک کا ہی

شبہ ہوتا ہے۔“

”ماتا تمہاری بات کسی حد تک سچ ہے۔ مگر میں بھی ان ہی لوگوں میں سے ہوں جو اپنے گھر اور لوگوں کی برائی دوسروں کے منہ سے نہیں سن سکتے۔“

”دوسرا کسے کہا ہے۔“ فائقہ نے مجھے پیٹ ڈالا۔ پھر ارم کی شادی ہو گئی۔ خالہ اور فائقہ واپس چلی گئیں۔ می پھر سے اداس ہو گئیں۔ ہم لوگ اپنے فلیٹ میں واپس آ گئے تھے۔ میں گریجویشن کے بعد بالکل فارغ تھی۔ سوسارا دن می کا دل بہلانے کی کوشش کرتی رہتی۔

”می! ارم کی شادی کی تصویریں دیکھتے دیکھتے میں نے ایک دم انہیں پکارا۔

”ہوں۔“ می نجانے کس تصور میں مگن تھیں۔

”پاپا ابھی تک نہیں آئے۔“ میری نگاہیں وال کلاک سے ٹکرا کر واپس لوٹیں۔ شام کے سات بج رہے تھے اور پاپا ہمیشہ پانچ بجے گھر پر موجود ہوتے تھے۔

”ہاں آج تو واقعی لیٹ ہو گئے ہیں۔“

”آج نہیں می! ہم جب سے لوٹے ہیں پاپا اکثر لیٹ آنے لگے ہیں۔“

”السلام علیکم کیسی ہولائے گزریا۔“ پاپا کی آواز اور ان کے مخصوص جملے پر میں چونک کر

ابھی۔“

”سوری۔“ کچھ کام پڑ گیا تھا۔“ انہوں نے بریف کیس می کو تھمایا۔

”چائے بناؤں پاپا۔“ میں نے تصویریں سمیٹیں۔

”نہیں چائے میں نے پی لی تھی یہ کیا ہے؟“ انہوں نے بیڈ پر نیم دراز ہو کر میرے ہاتھ

سے تصویریں لے لیں۔

”ارم کی شادی کی تصویریں ہیں۔“ میں پاپا کے پاس بیٹھ کر انہیں ہر تصویر کا بیک گراؤنڈ

بتانے لگی۔ می بچپن میں چلی گئی تھیں۔ کھانے کے وقت تک ہم لوگ باتیں کرتے اور ٹی وی دیکھتے

رہے۔ پاپا کا معمول حسب موڈ بہت خوشگوار تھا۔ وہ مجھ سے باتیں کرتے کرتے آواز دے کر می کو

کسی نہ کسی بات پر چھیڑ دیتے۔ کھانے کے بعد ہم لوگ واک کیلئے نکل گئے اور حسب معمول آکس

کریم کھا کر ہی لوٹے تھے۔ پھر پاپا نے میرا یونیورسٹی میں ایڈمیشن کروا دیا۔ جہاں پروفیسر اور لیس

کی کلاس کے بعد وہ فوراً میرے سامنے آیا تھا۔ کچھ لمحے۔ میں اسے پہچان ہی نہ سکی۔ دیکھا بھی

کہاں تھا اسے۔ بس اک سرسری نگاہ مگر ارمغان کا والہانہ انداز قابل دید تھا۔

”آپ یہاں؟ کس قدر اشتیاق اور خوشی تھی اس کے لہجے میں۔ ایک پل کو میں ٹھنک سی

گئی۔ مگر اتنی جلدی کسی کے ساتھ فری ہو جانا میری فطرت نہ تھا۔

”ہم وہاں اکثر چرچ روڈ پر ملا کرتے تھے۔“

اک دم جھماکا ہوا تو یہ موصوف وہ ہیں۔ مجھے اس کے انداز پر ہنسی آرہی تھی۔ یاد دہانی یوں

کردار ہا تھا جیسے ہم وہاں اکٹھے واک کرتے رہے ہوں۔ یا تو احمق تھا یا پھر ضرورت سے زیادہ

ہوشیار سو میں رکھائی سے جواب دے کر چلی آئی۔ بعد میں جب میں نے ارمغان کو اپنے پہلے تاثر

کے بارے میں بتایا تو وہ لڑنے مرنے پر تیار ہو گیا کہ میں پہلی نظر میں تم سے محبت کر بیٹھا اور تم

مجھے احمق شاطر عیار اور نجانے کیا کچھ سمجھتی رہیں۔“

”کیا لکھ رہی ہولائے.....؟“

می کی آواز پر وہ بھی طرح چونکی۔ اس نے سر اٹھا کر دیکھا۔ کھلے درتپے کے باہر رات بہتی

تھی۔ جس کا آدھا سفر! اختتام پذیر ہونے کو تھا۔

”کچھ سوالوں کے جواب باقی تھے ماما!“

”یہ کوئی وقت اور موقع تو نہیں بیٹا۔“ انہوں نے بے حد تھکے تھکے انداز میں کہا۔ لائے نے

سر اٹھا کر اپنے قریب کھڑی عورت کو دیکھا جسے اک عمر کے بعد اپنے سفر کے رائیگاں جانے کا

احساس ہوا تھا۔

”بہی تو وقت ہے می! پھر کون جانے کون کہاں ہوگا۔ مجھے اس کہانی کا اختتام تو کرنے

دیں۔ سوال ادھورے رہ جائیں تو ریشم کی ڈوری کی طرح ساری کہانی ابھی رہ جاتی ہے۔“ وہ

بہت آہستگی سے غم لہجے میں کہہ رہی تھی۔ ”ممی خاموشی سے پلٹ گئیں۔“

”میرے پاس وقت بہت کم ہے کہ نئی صبح ایک نئی زندگی کا آغاز ہوگی۔ میں نہیں جانتی وہ زندگی کیسی ہوگی۔ آسان، مشکل یا شاید بہت مشکل اور تب زندگی کتنی سہل لگتی تھی۔ اک مہربان دوست جیسی، مجھے ارمغان کے ساتھ آنکھ پھولی کھیلنے میں مزا آتا اس کی شرارتیں اس کے جملے اس کی کوشش اور جھنجھلاہٹا ہوا انداز میں بہت انجوائے کرتی۔ لیکن یوں تو بات بہت لمبی ہو جائے گی۔ بس وہ سب ہونے کے بعد ہماری صلح ہوگئی۔ اور دوستی نے محبت کا روپ دھار لیا۔ زندگی کی کتنی مصروف مگر خوبصورت ہوگئی تھی۔ صبح یونیورسٹی، پھر جواں ادب کا آفس۔ ہم دونوں لڑتے جھگڑتے بہت بحث بھی کرتے۔ مگر محبت بہت احتیاط کے ساتھ چمپا کر رکھ لی تھی۔ سب لوگ سمجھتے کہ ہم میں صرف دوستی ہے۔ بہت گہری دوستی، کبھی کبھی ہم سب سے نظر بچا کر مسند کی طرف نکل جاتے۔ وہ مجھ سے دادا دادی جان اور ہنی کی باتیں کرتا۔ میں اسے ممی اور پاپا کے بارے میں بتاتی۔ اپنی مصروفیات میں میری توجہ ممی کی طرف سے کافی کم ہوگئی تھی۔ مجھے خبر بھی نہ ہوئی کب اور کہاں تبدیلی آئی۔ بس ممی ایک دم خاموش سی ہوگئی تھیں اور جب مجھے محسوس ہوا تو میں نے بے اختیار پوچھا۔

”ممی آپ کی طبیعت تو ٹھیک ہے۔“

وہ پالک کاٹ رہی تھیں۔ مجھے دیکھ کر مسکرائیں۔

”طبیعت ٹھیک نہ ہوتی تو کیا میں کچن میں کام کر رہی ہوتی۔“

”نہیں! آپ کچھ چپ چپ سی لگتی ہیں۔“

”یونہی سارا دن کام کاج میں لگی رہتی ہوں تو تھکن سی ہو جاتی ہے اور تمہیں بھی تو میری ذرا

پروا نہیں ہے کہ تھوڑا سا ہاتھ ہی بنا دو۔“

صاف لگتا تھا وہ مجھے ٹال رہی ہیں۔ میں نے بے حد حیرت سے انہیں دیکھا۔ آج سے قبل تو ممی ہمیشہ یہی کہا کرتی تھیں کہ یہاں کل تین نفوس کا کام ہی کتنا ہے اور اب ایسی کیا بات ہے جو ان کے وجود میں تھکن بن کر اتر آئی اور شاید میری کھوجتی نگاہوں سے خائف ہو کر انہوں نے مجھے ٹوکا تھا۔

”چائے کا پانی اتنا نہیں ابالتے۔“

”ممی! پاپا کہاں مصروف ہوتے ہیں آج کل؟“ میں نے چائے کی پتی پانی میں ڈالتے

ہوئے پوچھا۔

”پتا نہیں۔“ وہ فریج سے گوشت کا پیکٹ نکالنے لگیں۔

”پتا نہیں۔“ میں نے حیرت سے انہیں دیکھا۔ پھر ہنس دی۔ ”ممی! پاپا پانچ منٹ بھی لیٹ ہو جائیں تو آپ کو فون کر دیتے ہیں۔“

”اب نہیں کرتے.....“ ممی کے سپاٹ لہجے نے میری ہنسی کو بریک لگا دی۔

”کیا مطلب؟“

”کچھ نہیں اور یہ بال کی کھال اتارنا تم نے کہاں سے سیکھا ہے۔“

انہوں نے جھنجھلا کر مجھے ڈانٹا تو میں بہت کچھ پوچھنے کی خواہش دبا کر چائے بنا کر کمرے میں آگئی۔ میں اس وقت ممی کو ارمغان کے بارے میں بتانا چاہ رہی تھی۔ مگر ان کا موڈ دیکھ کر ارادہ بدل دیا اور اپنے کمرے میں آ کر پھر سے سوچنے لگی۔ کچھ تھا جو میرے لاشعور سے شعور پر دستک دیتا تھا۔ اک نامعلوم سا احساس، کوئی چھوٹی سی تبدیلی جیسے آپ دیوار پر لگی پینٹنگ ہٹا دیں۔ یا کالرس پر دھرا بڑا سا گلہان کہیں منتقل کرنے کے بعد کمرے میں داخل ہوں تو اچانک غیر محسوس سی کمی کا احساس ہوتا ہے۔ آپ ایک ٹائیے کو سہی اس جگہ کو دیکھتے ضرور ہیں۔

مگر پینٹنگ بھی اپنی جگہ پر تھی اور گلہان بھی۔ اس کے باوجود مجھے کسی کمی، کہیں خالی پن کا احساس ہونے لگا تھا۔ میں نے بیزار سی سانسے دھری کتابوں کو دیکھا۔ مجھے نوٹس بنانے تھے اور معاشرے میں بڑھتے ہوئے تشدد کے واقعات پر جواں ادب کیلئے ایک مضمون بھی لکھنا تھا جس کے بارے میں ارمغان نے مجھے ٹھیک ٹھاک اعداد و شمار اکٹھے کر دیئے تھے۔ بس ایک ماہر نفسیات مسز فاضلہ رحمان سے ملنا باقی تھا اور یہ کام ظاہر ہے کہ مجھے ہی کرنا تھا۔ مگر میرا دل ہر چیز سے اچاٹ ہو چکا تھا۔ میں بہت دیر تک یونہی بیٹھی رہی۔ مجھے پاپا کا انتظار تھا۔ پاپا آئے مگر کہیں کوئی ہانچل نہ ہوئی۔ نہ ہی ممی نے ان سے دیر سے آنے کا سبب دریافت کیا۔ چند آوازوں کے بعد اک گہری خاموشی پورے گھر پر چھا گئی تھی اور میرے لئے یہ خاموشی کتنی اجنبی اور نامانوس سی تھی۔ پاپا کے گھر آتے ہی گویا پھلجھڑیاں سی چھوٹنے لگتی تھیں۔ میں گھبرا کر باہر نکل آئی۔ پاپا سامنے ہی کاؤچ پر بیٹھے اپنی کپڑی میل رہے تھے۔

”پاپا! آپ ٹھیک تو ہیں؟“ میں گھبرا کر ان کے قریب بیٹھی۔

”ہاں۔“ انہوں نے چونک کر ہاتھ ہٹایا۔ پھر مجھے دیکھ کر مسکرا دیئے۔ ”کیسی ہولناکے جانو!“

”میں تو ٹھیک ہوں مگر آپ.....“ میں نے تشویش سے جملہ ادھورا چھوڑا۔

”میں بھی ٹھیک ہوں۔“ انہوں نے دھیرے سے میرے گال تھپتھپائے اور بیڈ روم میں

چلے گئے اور پتا نہیں کیوں مجھے ان کے انداز میں مخصوص بے ساختگی محسوس نہیں ہوئی تھی۔ اس سے قبل کہ میں اس بارے میں کچھ اور سوچتی ارمغان کا فون آ گیا۔

بہی جی چاہتا۔ اس کے ہاتھ میں ہاتھ دیئے دور بہت دور نکل جاؤں۔ ہم چپ چاپ ننگے پاؤں چلتے جاتے..... چلتے جاتے اور ہمارے قدموں تلے گیلی ریت لمحوں کی طرح پھیلتی جاتی اور تب ہی وہ اچانک خوفزدہ ہو کر پوچھنے لگتا۔

”لایبہ ساتھ تو نہ چھوڑ جاؤ گی.....؟“

اور میں حیرت زدہ ہی اس سے پوچھتی۔

”یہ محبت میں بے یقینی کیسی؟“

”کل میں نے اک نظم پڑھی تھی۔ نوشی گیلانی کی۔“

وصال رت کی یہ پہلی دستک ہے سرفروش کی

کہ ہجر موسم نے رستے رستے سفر کا آغاز کر دیا ہے

”یہ صرف وابہ ہے ہیں۔“ وہ نظم میں نے پوری نہیں ہونے دی ارمغان نے کبھی دعوے نہیں

کئے تھے۔ مگر اس شام وہ بار بار اپنی محبت کا یقین دلاتا تھا۔ جینے مرنے کی قسمیں کھاتا تھا۔ مجھے وہ

بہت خوش، مگر کچھ خوفزدہ سا لگا اور اسی شام واپس لوٹنے ہوئے میں نے ایک گاڑی کو رکتے دیکھا

اور اس میں سے نکلے لوگ۔

وہ پاپا تھے، وہ میری ہم عمر لڑکیاں اور تین چھوٹے لڑکے اور ایک چالیس پچاس سالہ خاتون

ارمغان گاڑی اشارت کر چکا تھا۔ میں نے اسے روکا نہیں، گھر آ کر می سے پاپا کے بارے میں

پوچھا۔

”کہیں باہر گئے ہیں۔“

”بتایا بھی نہیں۔“

”نہیں اور تمہیں کیوں اتنی تشویش ہو رہی ہے؟“ انہوں نے الٹا مجھ سے پوچھا تو میں

خاموش ہو گئی۔

کون ہو سکتے تھے وہ۔ پاپا کے کسی دوست کی فیملی اس صورت میں ان کے دوست کو ساتھ تو

ہونا چاہئے تھا۔

میں پاپا سے پوچھے بنا نہ رہ سکی۔ وہ خاموش ہو کر می کو دیکھنے لگے۔

”تمہارے تایا کی فیملی تھی۔“

”تایا کی فیملی۔“ میں نے باری باری دونوں کو دیکھا۔ پھر پاپا کی طرف پلٹی۔

”پاپا! آپ ان سے ملتے ہیں؟“

”کیا نہیں ملنا چاہئے۔“ وہ الٹا مجھ ہی سے پوچھنے لگے۔ تو میں شپٹا گئی۔

”سنو! فوراً تیار ہو جاؤ۔ میں آ رہا ہوں۔“

”کیا مطلب؟“

”میں نے تمہارے لئے ڈاکٹر فاضل رحمان سے ٹائم لیا ہے۔ ہمیں اسی وقت ان کے گھر جانا

ہے۔“

”تھینک یو ارمغان! میں سوچ ہی رہی تھی کہ.....“

”اپنا شکریہ اپنے پاس رکھو۔“ وہ جل کر بولا۔ ”بس دس منٹ ہیں تمہارے پاس۔“ اور میں

نے اسے بنا خدا حافظ کہے ریسیور رکھا تھا۔

”ممی! میں ڈاکٹر فاضل رحمان سے ملنے جا رہی ہوں۔ ارمغان مجھے پک کر لے گا۔“ میں نے

بچن کے دروازے پر ہاتھ رکھ کر انہیں اطلاع دی۔

”ارمغان کون.....؟“ انہوں نے سرسری انداز میں پوچھا۔

”میرا کلاس فیلو ہے۔“ میں نے بتایا تو انہوں نے اثبات میں سر ہلادیا۔ میں تیار ہو کر نیچے

آئی تو ارمغان کی گاڑی پارکنگ میں کھڑی تھی۔

”میرا خیال تھا مجھے تمہارا انتظار کرنا پڑے گا۔“ میں اس کے ساتھ والی سیٹ پر بیٹھ گئی۔

”تم میرے بارے میں زیادہ خیال مت کیا کرو۔ میں گزشتہ دس منٹ سے تمہارا انتظار کر

رہا ہوں۔“ اس نے گاڑی نکالتے ہوئے بتایا تب ہی میری نگاہ پی سی او پر پڑی تو میں اچھل گئی۔

”تم نے یہاں سے فون کیا تھا۔“

اس نے ہنستے ہوئے اثبات میں سر ہلادیا۔

”تو تم اوپر کیوں نہیں آئے۔ میں تمہیں می اور پاپا سے ملواتی۔“ مجھے افسوس ہونے لگا۔

ارمغان نے بہت اچھا موقع مس کیا تھا۔

”کیا کہہ کر ملواتیں.....؟“

”تم کیا کہلوانا پسند کرتے؟“ میں نے برجستہ پوچھا۔

”جو میں کہلوانا پسند کروں گا۔ اس کیلئے مجھ سے زیادہ میرے دادا جان کو تمہارے پاپا سے

ملنا چاہئے۔“ اس کا لہجہ معنی خیز تھا۔

”تمہارا کیا خیال ہے پاپا تمہیں بنا دیکھے پاس کر دیں گے۔“ میں نے چڑایا۔

”ہم چیز ہی ایسی ہیں۔“ اس نے کالر کھڑا کیا۔

”ہونہہ خوش فہم۔“ یونہی ہلکی پھلکی باتوں میں کلینک آ گیا۔ وہاں سے فارغ ہوئے تو ہم

ساحل پر آ گئے اور ہم یہاں اکثر آیا کرتے تھے۔ وہ ساتھ ہوتا تو میں سب کچھ بھول جاتی۔ بس

”اب تو آجکو مجھ پر اعتبار ہی نہیں رہا مراد۔“ می نے افسردگی سے کہا تھا۔ وہ جانے کو تیار تو تھیں مگر اس دن انہیں بخارا آ گیا۔ میں انہیں چھوڑ کر جانا نہیں چاہتی تھی مگر انہوں نے مجھے زبردستی بھیج دیا۔

”تمہارے پاپا نے ان لوگوں کو بتا دیا ہوگا اچھا نہیں لگے گا۔“ وہ اک بہت کھلا اور پرانی طرز کا گھر تھا۔ پاپا بے حد ایکسائینڈ تھے۔ مجھے اپنے بچپن کی ہر بات بتا رہے تھے۔ کہاں انہوں نے سائیکل چلانا سیکھی کہاں وہ گرے تھے۔ اپنے بابا سے ڈانٹ کھا کر وہ کون سے درخت پر چھپا کرتے تھے۔ اس لان میں انہوں نے چھوٹی پھپھو کے ساتھ کئی بیٹ منٹن کے بیچ کھیلے تھے اور انہیں ہمیشہ ہرایا تھا۔ میں حیرت زدہ سی سنتی رہی۔ پاپا کو تو کچھ بھی نہ بھولا تھا۔ بچپن سے لے کر جوانی تک کی ہر بات انہیں پوری جزئیات کے ساتھ یاد تھی۔ وہ مجھے سیدھا اپنی امی یعنی میری دادی کے کمرے میں لے گئے۔ ان کی بوڑھی آنکھوں میں پاپا کو دیکھ کر جو چمک ابھری تھی اس کے سامنے ہزاروں ستاروں کی روشنی ماند تھی۔ میں مبہوت سی رہ گئی۔ ان کی ہانہیں پھیلیں اور پاپا کا لمبا چوڑا وجود ننھے بچے کی طرح نحیف بازوؤں میں سا گیا۔ دیکھیں اماں لائبر آئی ہے۔“ پاپا نے کہا تو انہوں نے چونک کر مجھے دیکھا۔

”ماشاء اللہ کتنی بڑی ہو گئی ہے۔“ انہوں نے پاس بلا کر مجھے پیار کیا۔ لیکن اس پیار میں وہ بے ساختگی نہیں تھی جو پاپا کیلئے تھی۔ ذرا سی دیر میں تایا جان اور ان کی فیملی آ گئے۔ تایا جان تو بالکل پاپا کی دوسری کاپی تھے۔ تائی مجھے کچھ مغرور سی لگیں۔ انہوں نے مجھے سرتا پادیکھا۔

”اچھا تو یہ ہے لائبر! کھلوتی اولاد اور وہ بھی بیٹی چہ..... چہ۔“ مجھے ان کا تبرہ انتہائی فضول لگا تھا۔ میں نے پاپا کو دیکھا۔ وہ تایا جان کے ساتھ باتوں میں مصروف تھے شاید سنا ہی نہیں۔

”خیر سے میرے دو بیٹے ہیں۔ اس وقت ٹیوشن پڑھنے گئے ہیں.....“ پتا نہیں وہ کیا جتنا چاہ رہی تھیں تب ہی جامنی سوٹ میں ملبوس ایک نازک سی لڑکی نے آگے بڑھ کر انہیں ٹوکا۔

”می! پلیز۔“ پھر مجھے دیکھ کر مسکرائی۔ ”میں ماہا ہوں اور یہ ماہ نور ہم دونوں تمہاری کزنز ہیں۔“ وہ بہت پیاری ہنس کھسی لڑکیاں تھیں۔

”تمہارے بیوی نہیں آئی مراد۔“ دادی جان نے پوچھا تھا۔

”اس کی طبیعت کچھ خراب تھی۔“ پاپا نے بتایا تو تائی جان طنزاً مسکرائیں۔

”اس کی طبیعت تو اب خراب ہو گئی ہی۔ اس کی ساری کوششوں پر پانی جو پھر گیا۔“ ان کا

”میرا یہ مطلب نہیں تھا۔ مگر آپ نے چھپایا کیوں؟“

”میں نے نہیں۔ تمہاری می نے چھپایا ہوگا۔ کیونکہ شاید رابعہ یہ نہیں چاہتیں کہ میں یا تم ان لوگوں سے ملیں۔“

اف اتنا سنگدل اور کٹھور لہجہ تھا پاپا کا۔ می کا چہرہ ایک دم پیلا پڑ گیا۔ پاپا چلے گئے تھے۔ میں حیرت زدہ تھی۔

”می! ٹیک اٹ ایزی۔“ میں نے دھیرے سے ان کا ہاتھ دبا کر تسلی دینا چاہی۔

”میں نے تو ایسا کبھی نہیں چاہا لائبر!“ کتنی بے چارگی تھی ان کے لہجے میں۔

”آئی نو می! پاپا کب سے ان لوگوں سے مل رہے ہیں؟“

”جب سے ان کے رویے میں تبدیلی آئی ہے۔“

”آپ کا مطلب ہے.....؟“

”لائبر! مجھے کبھی اس بات پر اعتراض نہیں رہا کہ مراد اپنے گھر والوں سے نہ ملیں۔ ناراضی ہماری طرف سے نہیں بلکہ ان لوگوں کی طرف سے تھی۔ مجھے بہت خوشی ہوئی تھی یہ جان کر کہ ان لوگوں نے ہمیں معاف کر دیا۔ لیکن اب احساس ہوتا ہے انہوں نے صرف اپنے بیٹے کو معاف کیا ہے مجھے نہیں۔“ وہ بے حد دل گرفتگی سے کہہ رہی تھیں۔

”سب ٹھیک ہو جائے گا۔ ہم ان سے جا کر ملیں گے تو پاپا کی یہ غلط فہمی بھی دور ہو جائے گی کہ آپ نہیں چاہتیں۔“

”تم نے مراد کا رویہ دیکھا ہے۔ یوں لگتا ہے جیسے وہ صرف مجھے قصور وار سمجھ رہے ہوں۔“

”ڈونٹ وری می! اپوری تھک ول بی آل رائٹ۔“ مجھے یونیورسٹی سے دیر ہو رہی تھی۔ مگر وہاں جا کر مزید کوفت ہوئی! ارمغان آج آیا ہی نہ تھا۔ سو میں جلد ہی واپس آ گئی تھی اور وہ مزید دو دن نہ آیا تو میں پریشان ہو گئی اور اس سے قبل کہ اس سے خفا بھی ہو جاتی اس کا فون آ گیا تھا۔ ہنی کے والد کا سن کر مجھے واقعی بہت افسوس ہوا تھا۔ میری ارمغان سے مختصر سی بات ہوئی تھی اور اگلے دن پاپا نے مجھ سے پوچھا تھا۔

”لائبر! تایا سے ملنے چلو گی؟“

میں نے می کی طرف دیکھا تو انہوں نے اثبات میں سر ہلا دیا۔

”صرف میں نہیں می بھی جائیں گی۔“ میں نے مسکرا کر کہا تو پاپا نے بے یقینی سے می کو دیکھا۔

”ریٹلی.....!“



تبصرہ خاصا سنگ دلا نہ تھا۔ مجھے برا لگا تو بول اُٹھی۔

”ایسی کوئی بات نہیں ہے تائی جان! می تو خود چاہ رہی تھیں۔ مگر انہیں بخار تھا اور چکر بھی آرہے تھے۔“

”سب سرسبز والوں سے نہ ملنے کے بہانے ہیں بیٹا۔“ دادی جان کی بات پر مجھے حقیقتاً دکھ ہوا تھا۔ بابا مجھے وہاں سے نہ لے جاتی تو شاید میں کچھ بول ہی دیتی۔ تو یہ ہے پاپا کے رویے میں تبدیلی کی وجہ۔ انہیں می سے بدظن کیا جا رہا تھا۔ مگر کیوں؟ اتنے عرصے کے بعد وہ لوگ ان دونوں میں دوری پیدا کر کے وہ کون سے بدلے لینے کی کوشش کر رہے تھے۔ اس سارے قصے میں پاپا کا قصور تو کچھ زیادہ نکلتا تھا۔ اگر می نے انہیں بہکایا تو وہ اک باشعور اور سمجھدار انسان تھے۔ انہوں نے کیوں نہ اپنے والدین کی مرضی شامل کی۔ مگر مجھے لگا خود کو بے گناہ ثابت کرنے کی کوشش میں پاپا بھی سارا الزام می پر رکھنے میں مصروف ہیں اور میرے بیٹے ان کا یہ رویہ خاصا تکلیف دہ تھا۔ میں آتے ہوئے جتنی ایکسٹینڈنسی جاتے ہوئے اتنی ہی افسردہ تھی۔

”کیسے لگے تمہیں سب لوگ؟“ پاپا ساری محبتوں کو پا کر بہت سرشار تھے۔

”اچھے ہیں۔“ میں نے آہستگی سے کہا اور یہ پہلی بار تھا کہ انہوں نے میرے لہجے پر غور نہیں کیا اور مطمئن ہو گئے۔ میں می سے کچھ نہ چھپا پائی تھی۔ سب کچھ بتا دیا۔

”مجھے پہلے ہی شک تھا۔ تمہارے پاپا کا رویہ اس بات کا ثبوت تھا۔“ وہ کتنی دکھی ہو گئی تھیں۔ پاپا تو جیسے ہمیں بھولنے ہی لگے تھے۔ اکثر ہی رات کو دیر سے گھر آتے کھانا بھی وہیں کھاتے۔ نہ جانے کیوں وہ ٹیلنس نہیں رکھ پائے نہ تب اور نہ اب۔

یہ مسئلے اپنی جگہ تھے اور یونیورسٹی کی اپنی زندگی۔ اگلے دن ارمغان آیا تو میں نے اس سے بے تابی سے پوچھا۔

”ہنسی کیسی ہے؟“

”کیسی ہو سکتی ہے۔“ وہ کچھ سنجیدہ نظر آیا۔

”ہاں حادثہ بھی تو اتنا بڑا ہے۔“

”ایک دم چپ ہو گئی ہے۔“ کتنا فکر مند تھا وہ اس کیلئے گویا اس کا بس نہ چلتا ہو کہ کہاں سے ایسی کوئی خوشی ڈھونڈ لائے جو ہنسی کے لبوں پر ہنسی کھلا دے۔

”تم اس کا خیال رکھا کرو۔“ مجھے کیا معلوم تھا اسے یہ ڈیوٹی مستقل طور پر سونپ دی جائے گی۔

”کوشش تو بہت کرتا ہوں۔ مگر ابھی نیا نیا صدمہ ہے۔“

”کسی دن اسے لے کر ہمارے گھر آؤنا۔“

”تمہارے ہاں۔“ وہ چونکا۔

”ہاں رات کو میں نے می کو تمہارے بارے میں بتا دیا تھا۔“

”ہوں۔“ وہ نہ جانے کس سوچ میں ڈوب گیا تھا۔

”تو پھر لاؤ گے۔ شاید وہ اسی طرح بہل جائے۔“

”ہاں دیکھوں گا۔“

مگر اسی رات گھر میں جھگڑا ہو گیا تھا می اور پاپا کا پہلا جھگڑا۔ جس نے میری زندگی اور سوچوں کا رخ بدل دیا۔ شادی کے بچیس برس کے بعد انہیں احساس ہوا کہ یہ شادی ان کی جذباتی غلطی تھی۔ وہ ایک ”محبت“ خاموش، غم زدہ و پڑ مردہ ایک کونے میں پڑی اپنی حرماں نصیبی پر بین کرتی رہی اور وہ ڈھیروں ”محبتیں“ اس پر غالب آ گئیں۔

اف پاپا کی وہ آواز اور می کا سپید پڑتا چہرہ۔

”اگر تمہیں محبت ہوتی شہلا مراد تو تم مجھے کبھی میرے والدین سے الگ نہ کرتیں۔“

جو ساری کشتیاں جلا کر نکلیں تو ان کے ساتھ یہ سلوک ہوتا ہے؟

کیا ہاتھ آیا اک عمر کی سیاحی کے بعد۔

اک الزام محض اک شک۔

محبت تو کل بھی فاتح تھی اور آج بھی فاتح ہی رہی۔

تو پھر ہارا کون؟

اور پھر تقدیر نے دوسرا وار کیا۔

کھلتے پھولوں کی آہٹوں کو ساعتوں میں پروتے ہوئے اس نے کہا تھا۔

”ہم وہاں ملیں گے جہاں کوئی نہ ہو اور جہاں سورج اپنے آخری قدم دھرتا ہے۔“

محبت پھر امتحان میں تھی۔

مجھے اپنی محبت کو بچانا تھا اور میں محبتوں کو ہارتے ہوئے بھی نہیں دیکھ سکتی تھی تو تمہارے گرد

دعاؤں کا حصار باندھتی تھی۔

میں نے اپنی آنکھوں پر شام کی لالی باندھ لی۔

میں شام کا کنارہ نہیں۔

تم سورج کی لالی نہیں۔

ہم ان دونوں کے بیچ حد فاصل ہے۔

”ہاں تم میرے علاوہ کسی سے بھی شادی کر سکتی ہو۔“ اس کے لہجے میں دبا دبا غصہ پچھتاوا اور دکھ متوج تھا۔ لاسبہ نے نچلا لب دانتوں تلے دبا کر اسے دیکھا۔ وہ کھڑا ہو گیا۔

”چلتا ہوں۔“

\* \* \*

دروازہ لائبریری کی مٹی نے کھولا تھا۔ اسے دیکھ کر چونک گئیں۔

”تم.....!“ ارمغان نے اضطرابی انداز میں دروازے پر ہاتھ رکھا۔

”مجھے لائبریری سے کچھ بات کرنی ہے۔ بس اپنے ایک سوال کا جواب اس پر قرض ہے میرا۔“

”اپنے کسی سوال کا جواب نہیں لو گے۔“

”ہر سوال کا جواب تو مل گیا۔“ وہ زہر خند لہجے میں گویا ہوا۔

”کسی سوال کا جواب نہیں ملا ارمغان! جلد بازی مت کیا کرو۔“ وہ چند قدم چل کر اس کے سامنے آئی۔ کچھ لمحے اس کی بے تاب نگاہیں ارمغان کے چہرے پر بھٹکتی رہیں اور وہ ان نم آنکھوں میں جھانکتا رہا۔ کتنے خوبصورت لمحے، کتنی محبتیں، کتنی چاہتیں اور بے تائیاں ان نگاہوں میں پنہاں تھیں۔

”ایسا کیوں کیا تم نے۔“ وہ کتنا بے تاب ہو کر مگر ہارے ہوئے لہجے میں پوچھ رہا تھا۔ لائبہ کا دل چاہا ایک بار تو اس کے شانے پر سر رکھ کر سارے آنسو بہا دے۔ اس سے قبل کہ نوک مرگاں پر پچھتا قطرہ آب اس کے سارے ضبط توڑ دیتا۔ اس نے آہستگی سے چہرہ جھکا دیا۔ کچھ آنسو بہت سنبھال کر رکھنے پڑتے ہیں۔ اس نے بھی پلکیں جھپک کر اس آنسو کو دل کے کسی کونے میں گرا دیا۔ آواز بہت زور سے آئی تھی۔ قیامت کا شور ہوا۔ پھر چار سو ہو کا عالم تھا۔

”یہ ڈائری.....“ اس نے سیاہ جلد والی ڈائری اس کی سمت بڑھائی۔ ”پڑھ لینا“ سارے جواب مل جائیں گے۔“ اس کے حلق میں پھندا سا پڑا۔ پھر بھی سب جرم میرے نکلے تو معاف کر دینے کا حوصلہ پیدا کرنا کہ مجھے بد دعاؤں سے بہت ڈر لگتا ہے۔“

ارمغان نے تنویری کیفیت میں ڈائری کھولی۔

”جاؤ ہنی انتظار کر رہی ہوگی۔“ وہ رخ بدل گئی۔

”لائبہ.....!“

”کچھ نہ کہو تو بہتر ہے۔“ لائبہ کے ایک ہی جملے نے اس کے سارے الفاظ مٹھ کر دیئے۔ وہ تھکے تھکے قدموں سے واپس لوٹا۔ لائبہ کی آنکھوں میں مچلتے آنسوؤں نے اسے ساکت سا کر دیا تھا جو پکار پکار کر کہہ رہے تھے۔

”ہاں ارمغان! تمہیں کسی اور کو سونپ دینا اتنا بھی آسان نہ تھا۔“

ہنی اس کا انتظار کرتے کرتے سو گئی تھی۔ اس نے احتیاط سے دروازہ کھولا تھا۔ گاڑی سٹارٹ کرنا چاہی مگر ہانہ گیا تو ڈائری کھول لی۔

”پہلا صفحہ دوسرا تیسرا یکے بعد دیگرے وہ صفحے پر صفحہ پلٹتا چلا گیا۔ ہر چیز ساکن تھی۔ بس لفظ بول رہے تھے۔ تصویریں بنا رہے تھے۔ منظر دکھاتے تھے وہ اور سارے منظر جواب تھے اس کے اندر راڈنی بدگمانیوں کی گرد بیٹھنے لگی۔

پھر اس کی نگاہ آخری صفحے پر جم گئی۔

اور لائبہ مراد نے کبھی نہیں سوچا تھا کہ وہ یہ نظم خود اپنے ہاتھوں مکمل کرے گی۔

وصال رت کی یہ پہلی دستک ہی سرزنش ہے

کہ ہجر موسم نے رستے رستے سفر کا آغاز کر دیا ہے

تمہارے ہاتھوں کا لمس جب بھی میری وفا کی پھیلیوں پر حنا بنے گا تو سوچ لوں گی

رفاقتوں کا سنہرا سورج غروب کے امتحان میں ہے

ہمارے باغوں سے گرے کبھی تیلیوں کی خوشبو گزر نہ پائے تو یہ نہ کہتا

کہ تیلیوں نے گلاب رستے بدل لئے ہیں

اگر کوئی شام یوں بھی آئے کہ جس میں ہم تم لگیں پرائے

تو جان لینا

کہ شام بے بس تھی شب کی تاریکیوں کے ہاتھوں تمہاری خواہش کی مٹھیاں بے دھیانوں میں کبھی کھلیں تو یقین کرنا

کہ میری چاہت کے جگنوؤں نے

تمہارے ہاتھوں کے لمس تازہ کی خواہشوں میں

بڑے گھنیرے اندھیرے کاٹے

مگر یہ خدشے یہ دوسرے تو تکلفاً ہیں

جو بے ارادہ سفر پہ نکلیں

تو یہ تو ہوتا ہے یہ تو ہوگا

ہم اپنے جذلوں کو نمند راہیگانوں کے سپرد کر کے یہ سوچ لیں گے

کہ ہجر موسم تو وصل کی پہلی شام سے ہی

سفر کا آغاز کر چکا تھا۔

”یہ سچ کہ ہم نے گلاب رستے بدل لئے ہیں۔ مگر کانٹوں کا سفر یہ بھی نہیں۔ مجھے تم پر اعتماد

تھا، تمہاری محبت پر بھی یقین تھا۔ مگر ایک اعتبار ان محبتوں پر بھی تھا جو تمہیں پر امید نگاہوں سے نکلتی

تھیں کہ یہ محبتیں کبھی نہ کبھی تم سے اپنا آپ منوائیں گی۔ تم انہیں اپنے اندر سے کھرچ نہیں سکتے یہ

جب تمہیں ہر اتنی تو تم میری محبت کو پچھتاوے کے ترازو میں تولنے لگتے اور تب تمہارا یہ جملہ مجھے

مار دیتا۔

”اگر تمہیں مجھ سے محبت ہوتی تو مجھے اپنوں سے کبھی الگ نہ کرتیں لایہ مراد۔“  
 شاید میں تب بھی انکار نہ کرتی۔ مگر وہ جو تمہارے لوگ تھے۔ میرے سامنے کھڑے ہو گئے  
 تھے۔ میں نے ان کی آنکھوں میں التجا دیکھی ان کے ہونٹوں پر پلکتی پکار سنی اور وہ تو ہنی وہ اتنی  
 معصوم ہے کہ اسے دکھ دینے والا کبھی خوش نہ رہتا۔ میں نے انہیں ان کا مان لوٹا دیا ہماری محبت  
 ان سے زیادہ قیمتی تو نہ تھی۔ آج تمہیں میرا فیصلہ عجیب لگے گا مگر ارمغان! یہ محبتیں ہم پر قرض ہوتی  
 ہیں اور یہ قرض لوٹانے ہیں۔ مجھے بھی اور تمہیں بھی۔  
 کوشش کرنا لایہ کو بھول جاؤ۔

ارمغان گم صم سا بیٹھا رہا۔ ہنی چونک کر جاگی۔  
 ”کیا مان؟“

”کچھ نہیں، گھر چلتے ہیں۔“ ارمغان نے گاڑی سٹارٹ کی اور ڈائری کے اوراق پھاڑ کر  
 ہواؤں کے سپرد کرتے ہوئے سوچا تھا۔  
 ”میں تمہیں کسی مقدس راز کی طرح دل میں چھپا کر رکھوں گا لایہ مراد! کبھی بھولوں گا نہیں  
 کہ تم سے میں نے محبت کرنا سیکھا ہے۔“

(تمت بالخیر)